


М А К С І М
Г А Р Э Ц Ў Ш К І

Спадчына выдатнага беларускага пісьменніка, аднаго з пачынальнікаў беларускай мастацкай прозы, таленавітага вучонага і літаратурнага крытыка, збіральніка і прапагандыста вуснай народнай творчасці Максіма Гарэцкага трывала ўвайшла ў класічны фонд беларускай літаратуры.



успаміны / артыкулы / дакументы

«МАСТАЦКАЯ
ЛІТАРАТУРА»

МАКСИМ
ПАРЭШЧОК

*успаміны
артыкулы
дакументы*

Мінск
«Мастацкая
літаратура»
1984

ББК 83.3Бел7
Г20

Складальнікі
А. С. ЛІС і І. У. САЛАМЕВІЧ

Бібліяграфічны паказальнік і каментарыі
І. У. САЛАМЕВІЧА

Рэцэнзент
кандыдат філалагічных навук
Д. Я. БУГАЕЎ

АД СКЛАДАЛЬНІКАЎ

Максім Гарэцкі ўвайшоў у літаратуру ўслед за Янкам Купалам і Якубам Коласам. Ён быў адным з пачынальнікаў новай беларускай літаратуры. Ужо першы зборнік апавяданняў «Рупь», філасофска-публіцыстычныя эсэ «Наш тэатр», «Развагі і думкі», драматызаваўшая аповесць «Антон» сведчылі, што на духоўную піву беларускага народа прыйшоў пісьменнік яркага мастацкага дару, чалавек, які глыбока разумее высокую місію літаратуры ў жыцці і палітычным усведамленні народа. Менавіта гэты шырокі падыход, асабліваець таленту, грамадзянскага тэмпераменту пісьменніка абумовілі шматграннасць дзейнасці М. Гарэцкага. Ён працуе як журналіст у газеце «Ізвестия Смоленского Совета рабочих, солдатских и крестьянских депутатов», у рэдакцыі газеты «Звязда», сам рэдагуе ў Заходняй Беларусі, у Вільні, газеты «Наша думка» і «Беларускія ведамасці», займаецца педагогічнай працай, піша першую гісторыю беларускай літаратуры, складае хрэстаматыі, слоўнікі, збірае, публікуе і вывучае фальклор, выступае як крытык.

Эпоха вызваленчага руху, сацыялістычнай рэвалюцыі, імперыялістычнай і грамадзянскай войнаў фармавалі Максіма Гарэцкага як мастака эпічнага складу, з глыбокай увагай да чалавека, яго духоўнага свету. Даследуючы чалавека, народ, пісьменнік надае прыцыповае значэнне асэнсаванню гісторыі і з'яўляецца фактычна пачынальнікам гістарычнага жанру ў беларускай літаратуры. Майстар навелы, апавядання, ён стварае буйныя палотны: аповесць «Ціхая плынь», дакументальную кнігу «На імперыялістычнай вайне»,

драматычныя творы «Мутэрка», «Жартаўлівы Пісарэвіч», «Чырвоныя ружы», раман «Віленскія камунары» і «Камароўскую хроніку».

Безумоўна, творчасць М. Гарэцкага неабходна ўспрымаць у кантэксце таго няпростага часу, у якім ён жыў і працаваў. Аднак яна не толькі тагачасная, яна — вялікая мастацкая з'ява і цяперашняга часу, якая прыцягвае ўсё большую і большую ўвагу даследчыкаў беларускай літаратуры і чытачоў.

Так склаўся жыццёвы і творчы шлях Максіма Гарэцкага, што не ўся яшчэ спадчына яго сабрапа і выдадзена, не створана навуковай біяграфіі пісьменніка. Кніга ўспамінаў, малавядомых твораў М. Гарэцкага, яго лістоў, якая прапануецца ўвазе чытача, мае на мэце садзейнічаць шырэйшаму пазнанню, паўнейшаму навуковаму асэнсаванню спадчыны класіка беларускай літаратуры, выдатнага савецкага пісьменніка.

УСТАМОНЫ

УСТАМОНЫ

Гаўрыла Гарэцкі

СЛОВА ПРА БРАТА І НАСТАЎШКА ¹

Успаміны пра брата



ой брат, Максім Гарэцкі, нарадзіўся 18 лютага (6 лютага старога стылю) 1893 года ў глухім кутку Беларусі — у маленькай, на 20 двароў, вёсцы Малая Багацькаўка (па-ранейшаму Меншая Багацькаўка) Меціслаўскага павета, закінутай паміж дрымоткіх панскіх лясоў Цёмналесся, за 90 кіламетраў ад бліжэйшае чыгуначнае станцыі Орша.

Вялікая сялянская сям'я бацькі ² і дзядзькі Якава ³ складалася з 12 душ, жыла ў адной цеснай хаце з замшэлай саламянай страхою, з земляною надлогаю і маленькімі акенцамі на адну шыбу. Асвятлялася хата лучынаю.

Жылі бедна, кожная луста хлеба, кожная лыжка былі на ўліку. Працавалі многа і цяжка. Часта хварэлі.

Але ў гэтай хаце маленькі Максімка быў на ўсё жыццё зачараваны дзівоснымі казкамі дзядзіны Хрысцёны ⁴, ціхімі песнямі сваёй матулі — Ахрасіні ⁵, у казках і песнях пазнаваў ён цяжкую гісторыю сацыяльна і нацыянальна прыняволенага беларускага народа.

Трэба было шукаць паратунку ад цёмнага, згрызотнага жыцця. Бацька з маладых гадоў найшоў «у свет» — служыць панам Іванскім, а потым пану Цэкерту, у маёнтак Лопніцу, каля станцыі Красно́е, за 80 кіламетраў ад Смаленска, дзе і праслужыў звыш 30 гадоў кухарам.

Узяў бацька да сябе і Максіма, захацеў «вывесці ў людзі» і першага з усёй сям'і (старэйшы брат Іван ⁶

і малодшы Парфір⁷ далей пачатковай школы не вучыліся) аддаў у навучу, у Альшанскае⁸ двухкласнае вучылішча.

Максім вучыўся выдатна, многа чытаў, пад уплывам свайго настаўніка Кіцітарава палюбіў мастацкую літаратуру, навучыўся спяваць і добра іграць на скрынцы.

На канікулы Максім заўсёды прыязджаў у Баганькаўку. Вось калі было свята і для Максіма, і для ўсіх родных, асабліва для яго меншых братоў ды сястрычкі Ганначкі⁹. Яшчэ раней да старой хаты прыбудавалі новую, светлую, хоць у ёй, для эканоміі ападу, жылі зрэдку. У гэтай хаце Максім патхнёна іграў сваім меншым на скрынцы і дудках-жалейках ды апавадаў найцікавейшыя гісторыі-імправізацыі, часам такія страшныя, жудасныя, што малыя аж крычалі і ханаліся за апавадальніка. Можна, у гэтых імправізацыях і нараджаўся мастак слова.

У 1909 годзе Максім на вялікаму конкурсу паступіў у Горы-Горацкае каморніцка-аграпамічнае вучылішча, якое скончыў у 1913 годзе. Вучыўся на стыпендыю, жыў у інтэрнаце, дзе стварылася невялічкае вучнёўскае таварыства аматараў маладой беларускай літаратуры. Выпісвалі «Нашу піву», захапляліся беларускім фальклорам, «Тарасам на Парнасе», творамі Францішка Багушэвіча, Япкі Лучыны, Цёткі, Япкі Купалы, Якуба Коласа, Змітрака Бядулі. Найбольш актыўныя ўдзельнікі таварыства друкавалі допісы і апаваданні ў «Нашай піве»¹⁰.

На канікулы Максім пехатою прыходзіў за 33 кіламетры ў родную Багацькаўку і памагаў у сельскагаспадарчай і хатняй працы, наведваў усіх родных і знаёмых, бываў на вечарынках, ігрышчах, вадзіў карагоды, запісваў народныя казкі, падашні, прыказкі, песні, цікавыя і рэдкія словы, гаманіў пра тагачаснае сялянскае жыццё. А было яно цяжкае, складанае і сунярэчлівае. Рэвалюцыйны выбух 1905 года захапіў і Багацькаўцаў. Сяляне пачалі секчы панскі лес, захопліваць панскую зямлю пад нашу, выцярэбліваць і засяваць ляды. Курманаўскія¹¹ папы-абшарнікі, якія мелі звыш 5 тысяч дзесяцін зямлі, выклікалі казакоў, паставілі конную варту з бізунамі. На полі адбылася сапраўдная бойка, і сяляне з косамі і каламі прагналі казакоў і стражнікаў. Але стыхійны бунт быў задум-

шаны, прыйшла рэакцыя. Аграрна перанаселеная беларуская вёска кінулася ў высяленне на сібірскія лясныя прасторы і ў далёкую Амерыку, звыш мільёна з чвэрткаю чалавек пакінула родныя хаты. Многімі дзесяткамі тысяч пайшлі беларускія сяляне ў шахцёры, на земляныя работы, у сезонныя батракі, у лесарубы і плытагоны, на руднікі і фабрыкі, на чорную работу ў гарадах.

Папы пачалі прадаваць лес на суцэльнае высякание, адбылося печуванае драпежніцкае знішчэнне лясных багаццяў Беларусі. Аголеную ад лесу зямлю папы прадавалі маленькімі і буйнымі кавалкамі. Набыццё зямлі зрабілася запаветнай мэтай заможлага і сярэдняга сялянства. Каб здабыць грошы на куплю зямлі, селянін ішоў на жорсткую эксплуатацыю сям'і, на інтэнсіфікацыю сельскай гаспадаркі і павелічэнне яе таварнасці.

Класавае распластаванне беларускай вёскі павялічвалася: узрасталі групы кулакоў і бядняцтва за кошт змяншэння групы сярэдняга сялянства.

Гэтакі асабліва спрыяла сталынінская сістэма землеўпарадкавання — хутарызацыя. Маленькія хутарскія гаспадаркі, у 2—3 гектары, занепадалі, і іх землі набывалі кулакі, а самі дробныя хутарцы рабіліся батракамі і выгнаннікамі. Такіх дробных і заняпалых хутаркоў многа бачыў Максім на дарозе з Горак у Багацькаўку, каля Лебедзева і Гор.

Сацыяльны прыгнёт беднага і значнай часткі сярэдняга сялянства Беларусі спалучаўся з нацыянальным. Беларуская мова была забаронена, з яе здэкаваліся пань, чыноўнікі, папы, гандляры, буржуазная інтэлігенцыя. Стыхійным пасьбітам беларускай культуры рабілася бяднейшая частка сялянства і гарадскога насельніцтва.

Максім вельмі добра дэкламаваў нам вершы Янкі Купалы з «Жалейкі», «Гусляра» і «Шляхам жыцця», вершы Якуба Коласа са зборніка «Песні-жалобы», Цёткі — «Хрэст на свабоду». Гэта былі незабыўныя, самыя шчаслівыя гадзіны нашага жыцця.

Прыгадваю прагалінку ў светлым бярозавым гаі ля Багацькаўкі ў пачатку лета: усё поўна сонейкам, росквітам, дзеньці заварожана слухаюць Максімава чытанне. Гучыць неўміручая музыка купалаўскіх і коласаўскіх слоў:

Граі, мая жалейка, пей, як салавейка!
Апявай нядолю, апявай няволю
І грымі свабодна, што жыве край родны!..

Край наш бедны, край наш родны!
Лес, балоты і пясок...
Чуць дзе крыху луг прыгодны...
Хвойнік, мох ды верасок.

Мой родны кут, як ты мне мілы,
Забыць цябе не маю сілы...

Паміж нустак, балот беларускай зямлі,
На ўзбярэжжы ракі шумнацечнай,
Дрэме памятка дзён, што ў нябыт уцяклі,
Ўдзірвацелы курган векавечны...

Гэтыя словы, вобразы, пачуцці заўладалі нашымі сэрцамі на ўсё жыццё.

Максім любіў рускую літаратуру: Пушкіна, Лермантава, Гоголя, Талстога, Дастаеўскага, Буіна. Вельмі падабаліся яму творы Шаўчэнка, Кацюбінскага, Міцкевіча, Ажэшкі — ён чытаў іх у арыгіналах.

Багацькаўскі перыяд жыцця Максіма (1893—1913), гады дзяцінства і юнацтва, непасрэдна спалучаныя з жыццём і бытам беларускай дарэвалюцыйнай вёскі, вызначылі творчы шлях майго брата як пісьменніка на доўгі час.

Рэалістычныя малюнкi сялянскага жыцця, усяго глыбока перажытага, бачанага на ўласныя вочы, паданы ў многіх творах і зборніках Максіма: «Рунь» (1914), «За што?» (1918), «Антоп» (1919), «Досвіткі» (1926), «Ціхія песні» (1926), «Ціхая плынь» (1930) і іншыя.

У 1913 годзе Максіма накіравалі на працу каморнікам у Літву. Бываючы ў Вільні, Максім пазнаёміўся і пасябраваў з Яшкам Купалам, Змітраком Бядулем¹², Лявопам Гмыраком¹³.

У пачатку першай імперыялістычнай вайны Максім у арміі, пад Сталупененам яго параніла. Пасля лячэння ў віленскім шпіталі брат прыехаў у Багацькаўку. Колькі было радасці, доўгіх гамонак! Супрацьваенныя настроі Максіма адбіліся ў творах «За што?», «Літоўскі хутарок», «На імперыялістычнай вайне» і ў сцэнічным абразку «Жартаўлівы Пісарэвіч». Максім прадчуваў падыход рэвалюцыйных падзей, чакаў іх у бліжэйшы час. У падручніку па гісторыі Расіі, які быў у 1915 годзе ў нашай хаце (здаецца, Плато-

нава), у храналагічнай табліцы, якая змяшчалася ў канцы кнігі, пасля слоў «Мікалай II» брат напісаў: «1916 год. Рэвалюцыя».

Скончыўшы Паўлаўскае ваеннае вучылішча ў Петраградзе, Максім, ужо як прапаршчык, паехаў у Іркуцк на фарміраванне часці. Сібір, якая зрабілася другою радзімаю для соцень тысяч беларусаў, уразіла брата неабсяжнымі прасторамі, суровасцю і прыгажосцю, асабліва Прыбайкалля.

Вялікі Кастрычнік сяляне Цёмналесся, у тым ліку і багацькаўцы, адзначылі поўным знішчэннем не-навіснага котлішча курманаўскіх паноў-абшарнікаў. Польшам панскага палаца выбухнула стыхійная помста прыгнятальнікам.

Пасля Вялікай Кастрычніцкай рэвалюцыі Максім адразу пайшоў на савецкую службу: рэквізоўваў у 1918 годзе лішкі кватэрнай плошчы ў буржуазіі ў Смаленску, быў супрацоўнікам газеты «Звязда», у рэдакцыі якой тады працаваў В. Кнорын¹⁴ (з ім брат быў добра знаёмы).

Брат склаў і выдаў у Смаленску невялічкі руска-беларускі слоўнік*; я дапамагаў яму, працуючы ў той час стэнаграфістам абласнога Саўнаргаса.

У 1918 годзе ў Смаленску жыў Янка Купала. Максім досыць часта наведваў яго, беручы і мяне з сабою. Уладзіслава Францаўна¹⁵ гасцінна нас частавала. Янка Купала і брат гутарылі пра беларускую літаратуру, пра мінулае Беларусі, разглядалі кнігі па гісторыі Смаленска і Меціслаўля, нумізматычную калекцыю і кнігі па нумізматыцы. Частку сваёй калекцыі і некалькі кніг па нумізматыцы Купала падараваў нам.

Часам мы разам гулялі або гаспадары праводзілі нас. І Янка Купала, і дзеця Уладзя, і Максім былі тады такія маладыя, прыгожыя, жыццярадасныя, жартаўлівыя! Якія далёкія ўжо часы!.. Чаму не застэнаграфіраваў я ў той час гутаркі дарагіх людзей? А памяць не здольна ўжо аднавіць іх цяпер...

Актыўна працаваў у 1918 годзе беларускія бальшавікі: Смаленск наведваў Алесь Чарвякоў¹⁶, рыхтавалася вялікая гістарычная падзея — абвясчэнне Беларускай Савецкай Рэспублікі.

* Браты М. і Г. Гарэцкія. Руска-беларускі слоўнік. Смаленск, 1918 г.

З пераездам рэдакцыі «Звязды» ў Вільню туды пераехаў у 1919 годзе і Максім. Пры раптоўным захоне Вільні беланольскім войскам брат не мог уцячы.

Максім пабраўся ў Вільні з пісьменніцай Леанідай Чарняўскай¹⁷. Працаваў настаўнікам у Беларускай гімназіі і ў рэдакцыі прагрэсіўнай газеты «Беларускія ведамасці»¹⁸.

Асветніцкая дзейнасць не спыніла літаратурнай працы Максіма. Захапіла думка паказаць неўміручасць працоўных мас беларускага народа, іх мужнасць у часы самых жорсткіх гістарычных выпрабаванняў, няскоранасць іх пад жудасным уціскам паншчыны.

Тэматычная накіраванасць літаратурнай творчасці Максіма ў віленскі перыяд не была выпадковая: яна сцвярджала, што беларускі народ, перажыўшы жудасці прыгону, выйдзе пераможцам і ў змаганні з новай паншчынай, створаіць на зямлі Заходняй Беларусі літоўскім буржуазным урадам і панска-фашысцкай пілсудчынай.

Улетку 1920 года па камандзіроўцы Народнага Камісарыята асветы РСФСР, за подпісам М. Пакроўскага¹⁹, я павёз беларускую савецкую літаратуру ў Вільню. Вёз я поўны камплект газеты «Дзяніца»²⁰, якую рэдагаваў Цішка Гартны (Змітрок Жылуновіч)²¹, брашуры «Павукі і мухі»²², «Хто чым жыве»²³, кнігу «Курс беларусазнаўства»²⁴ і іншыя выданні.

Чыгункаю даехаў я да станцыі Солы, а далей рушыў у Вільню пехатою, несучы літаратуру на плячах у скрутку шыняля-паліто. Ішоў разам з двума вясковымі дзядкамі, мо таму і не затрымаў нас конны белалітоўскі патруль. А ўвечары я пастукаў у дзверы братавай кватэры ў доме, побач з якім змяшчалася Беларуска-літоўская гімназія.

Прабыў я ў брата чатыры дні; ён паказаў мне прыгожы горад, поўны помнікаў мінуўшчыны, расказаў пра сваю працу і літаратурныя задумы.

З'явіўся ў Максіма намер напісаць хроніку адной сям'і, некалькіх яе пакаленняў, пачынаючы ад прыгону і да нашых дзён. У гісторыі гэтай сям'і сродкамі мастацкага слова павінны былі адлюстравана асноўныя змены ўсяго ладу жыцця Беларусі, гаспадарчага, палітычнага, ідэалагічнага, культурнага, бытавога.

Жанр сямейнай хронікі дазваляў ахапіць вялікія прасторы і многія сацыяльныя з'явы на працягу доўгага часу, спалучыць гэтыя з'явы праз асабістае ўспрыманне аўтара хранікальных запісаў, надаць ім лірыка-псіхалагічную афарбоўку, асаблівую шчырасць.

Апавяданні з часоў паншчыны, напісаныя ў віленскі перыяд Максімавага жыцця, фактычна складалі першы падмурак сямейнай «Камароўскай хронікі», мадэллю іх з'яўляюцца і «Віленскія камунары», гісторыя Мацея Мышкі²⁵.

Максім і Леаніла Усцінаўна ўспаміналі пазней пра частыя пагромныя акцыі польскага і літоўскага буржуазных урадаў супраць беларускай працоўнай інтэлігенцыі (якую яны лічылі савецкай агентурай), пра арышт Максіма і зняволенне яго ў турме на Лукішках.

На ўскраіне Вільні стаялі тры вялікія крыжы з белага мармуру. Адноўчы, гуляючы з Максімам і Лёляю, калі людзей наблізу не было, я зрабіў алоўкам надпіс на сярэднім крыжы, на мове эсперанта і па-беларуску: «Пралетарыі ўсіх краін, злучайцеся!», «Няхай жыве Савецкая Беларусь!»

Выйшаў я з Вільні пехатою, жнівеньскім рапкам. Сонейка залаціла маляўнічы горад і яго зялёныя ваколіцы, на далёкім небасхіле паўставалі сілуэты прыгожых узгоркаў. Максім правёў мяне далёка за горад. Развітанне было не сумнае: будучыня здавалася такой шчасліваю і для роднай краіны і для нас, так вабіла наперад, дзе столькі новага, цікавага. Максім падараваў мне сваю качарэжачку і доўга стаяў на ўзгорку, пакуль я не адышоў далёка па ашмянскай дарозе і не схваўся з вачэй.

Не адчувалі мы, што чакае нас вялікае гора: 19 верасня 1922 года трагічна загінула ў Маскве, трапіўшы пад трамвай, наша любая, адзіная сястра Ганначка, дваццацігадовая студэнтка...

Зноў сустрэліся мы з Максімам у Мінску, куды брат пераехаў з сям'ёй ў 1923 годзе. Максім працаваў у Інстытуце беларускай культуры і на рабфаку Беларускага дзяржаўнага ўніверсітэта, дзе выкладаў гісторыю беларускай літаратуры. У 1926—1928 гадах брат працаваў у Беларускай сельскагаспадарчай акадэміі ў Горках загадчыкам кафедры беларускай мовы

і літаратуры, а потым да 1930 года ў Беларускай акадэміі навук старэйшым навуковым супрацоўнікам.

У мінска-горацкі перыяд Максімавага жыцця, калі так многа часу забірала выкладчыцкая і літаратурна-знаўчая работа, не было спрыяльных умоў для яго літаратурнай творчасці.

Літаратурна-знаўчая дзейнасць, перапрацоўка «Гісторыі беларускае літаратуры» (1924—1926), складанне літаратурна-крытычных аглядаў творчасці маладнякоўцаў і пісьменнікаў старэйшага пакалення павялічылі ў Максіма патрабавальнасць і да ўласных твораў. Брат перагледзеў значную частку сваіх ранніх твораў, перарабіў іх і выдаў у асобных кніжках: «Досвіткі» (1926), «Ціхія песні» (1926), «У чым яго крыўда?» (1926), «На імперыялістычнай вайне» (1926), «Жартаўлівы Пісарэвіч» (1928), «Ціхая плынь» (1930).

Час ад часу Максім наведваў сваіх старэйшых бацькоў, родных і знаёмых у любай Багацькаўцы, і яны прыязджалі то ў Горкі, то ў Мінск. Наша маці ведала многа песень, мелодыі звыш 100 песень запісаў ад яе А. Ягораў, 20 песень — М. Аладаў²⁶, а словы 318 песень — Максім. Ён выдаў матчыны песні асобным зборнікам (1928)²⁷.

Увесь свой вольны час, якога мала аставалася пасля службовых заняткаў і літаратурна-знаўчай працы, Максім прысвяціў збіранню матэрыялаў да «Камароўскай хронікі» і «Віленскіх камунараў». У якасці першакрыніц былі вусныя ўспаміны родных, успаміны старых багацькаўцаў, гісторыі многіх двароў-родаў Багацькаўкі, найбольш значныя падзеі ў Цёмналессі, шматлікія лісты за многія гады, уласныя ўспаміны.

Максім настолькі захапляўся збіраннем матэрыялаў да «Камароўскай хронікі», што зрабіў у 1926 годзе адмысловае падарожжа ў Сібір, бо туды вялі жыццёвыя шляхі некаторых герояў. З вялікай колькасці кароткіх апавяданняў сібірскага цыклу ў той час надрукавана было менш дзесяці. Але яны маюць важнае значэнне для гісторыі літаратурнай творчасці Максіма як кавалачкі будучай храпікальнай эпопеі.

З больш значных сваіх твораў ранняга часу Максім не перарабіў вялікай аповесці «Дзве душы» (1919).

У 1931 годзе брат вымушаны быў асесці на пяць гадоў у горадзе Кіраве (былой Вятцы).

Цяжкія гады, вялікія матэрыяльныя цяжкасці (з выпадковай працай не па спецыяльнасці) і маральная прыгнечанасць не скрушылі, аднак, Максімавага духу і не згасілі прагнасці да літаратурнай творчасці. Упарта працягвалася апрацоўка матэрыялаў да «Камароўскай хронікі», пісаўся раман «Віленскія камунары».

Вельмі шкадаваў брат, што не давялося яму пабачыць апошні раз пакутніцы-маці: памерла яна 4 сакавіка 1935 года.

У 1935 годзе Максім з сям'ёю пераехаў у горад Кіраў (былая Пясочня) цяпер Калужскай вобласці, бліжэй да Беларусі. Там працаваў выкладчыкам рускай літаратуры ў сярэдняй школе.

Прыехалі мы з жонкай у адведкі да брата ўвосень 1936 года. Гэта была асабліва светлая сустрэча. Разам былі мы на вучнёўскім вечары, і Максім нават танцаваў. Не забыліся мы наведаль і лазню кіраўскіх рабочых, з гарачай парай і бярозавым венікам, такую ж прыемную, як і лазня ў Багацькаўцы, некалі красамоўна апісаная Максімам («У лазні»). Максім жыва надзеяў вярнуцца на родную Беларусь.

У брата роілася многа думак пра стварэнне манументальнай «Камароўскай хронікі», пра яе будову, асноўныя раздзелы, пра галоўных герояў, перамогу творчага пачатку, пра апафеоз новага жыцця.

Максім памёр 20 сакавіка 1939 года.

Некалькі малюнкаў з дзіцячага і юнацкага жыцця Максіма Гарэцкага ²⁸

Радзіма і ўвесь свет пачынаюцца для кожнага чалавека, асабліва пісьменніка, з роднае хаты, з роднага кутка, — ці то вёска, ці горад. Адгэтуль бяруць выток і «Дзяды» Адама Міцкевіча, і «Новая зямля» Я. Коласа, і раманы-аповяданні пра цімкаўцаў Кузьмы Чорнага, і «Птушкі і гнёзды» Янкі Брыля...

Адсюль мусіла выйсці і «Камароўская хроніка» Максіма Гарэцкага, вялікі раман-эпапея пра чатыры накаленні беларускай вёскі.

Дык якая ж была хата, дзе нарадзіўся Максім, дзе прабеглі яго дзіцячыя гады? Пабудаваў яе дзед Кузьма на месцы сваёй курнай хаты з часоў прыгону. Падлога ў пашай хаце была земляная, халодная, пяроўная. Пры ўваходзе налева — вялікая печ. Ад печы, усцяж левае сцяны, праз усю хату цягнуўся пол — суцэльныя нары, агульны сямейны ложкак, — улюбёны прытулак для дзяцей. Над палом, амаль пад самай столлю, былі зроблены шырокія палаці, дзе спалі хлопцы і куды так любілі запаўзаць дзеткі, каб пагрэцца і нагалузаць.

Каля печы быў шырокі запечак, дзе сядзелі старэйшыя жанчыны, пралі, шылі, гаманілі ў доўгія вечары, а да іх туліліся дзеці. Гэта — сямейны клубны куток. Ад печы, амаль на ўзроўні палацей, праз усю хату была перакінута бэлька, курчына, якая здавалася малым вузенькай кладкай пад бяздоннем, перапаўзці якую было найвялікшай спакусай і праявай героўскай смеласці.

У куце віселі цёмныя абразы, стаяў вялікі і адзіны стол, з доўгімі лаўкамі ўздоўж сцен.

Пад палом у познюю восень і ўзімку хаваліся ад халадоў ягняткі, цялёначак, парсючкі, а часам і авечкі, сяброўства з якімі было самай прыемнай пацехаў для малечы.

У хаце было тры невялікіх акны, з аднымі рамамі і мутнаватымі шыбамі. Самае вясёлае акно было ў левай сцяне, над палом, бо ў яго найчасцей свяціла сонейка, і тады ад акна ішлі сонечныя сцяжышкі, у якіх мітусіліся, штурхаліся, беглі навыперадкі мільёны пылінак. Дзеткі любілі трапляць на гэтыя сонечныя сцяжышкі, якія, здавалася, бягуць да самага сонца, у далёкае неба, лавіць залатыя пылінкі маленькімі ручаняткамі.

У халодных сепцах была невялічкая баковачкачуланчык, дзе стаяла маміна скрыня, поўная таямнічай прывабнасці, — мама зрэдку дазваляла дзецям зазірнуць у гэтую скрыню і тады частавала цукеркамі, якія купляла па сем штук на капейку.

Знадворку хата наша здавалася зачараваным палацам, дзякуючы маляўнічай замшэлай страсе. Мох на страсе быў густа-зялёны, роўны, аксамітны, пейкі ўрачысты. Узімку хата заносілася снегам пад самыя вокны.

Многа спазнаў Максім у гэтай хаце людскоў гаркаты і радасці, сапраўднага дзіцячага і юнацкага шчасця. Успамінаю такія малюнкi.

Зіма. Максім прыехаў з Вольшы на каляды. Мама сядзіць на палку, ля акна, праз якое прабіваецца струменьчык сонца. Мама, маладая, прыгожая, шые і пяе. На запечку сядзіць дзядзіна Хрысцёна і прадзе. Максім, Парфір, Гапшачка і я прымасціліся каля мамы, слухаем яе песні, нам так добра...

А потым пачынаюцца доўгія гамонкі. Максім распытваецца ў мамы пра ўсіх родных, пра ўсе багацькаўскія сем'і, іх гісторыю, пра прыгон і падзеі пасля прыгону, пра панскіх казакоў і стражнікаў, бойкі з імі, падзеі 1905 г.

Зімовыя дні кароткія. І вось ужо вечар. На запечку сядзяць мама і дзядзіна Хрысцёна, прадзец. На палку каля іх уладкаваліся Максім, Гапшачка, Парфір і я. Дзядзіна Хрысцёна расказвае нам казкі, адна цікавей за другую. А мама пяе песні, пераважна сумныя, але і весялейшыя. Многа прыгожых песень ведала мама. Гарыць лучына, устаўленая ў светач. Бегаюць па сухой лучыцы вясёлыя зайчыкі агню, адвальваюцца адгарэлыя кавалкі лучынкi на земляную падлогу і ў адмыслова падстаўлены цэбар, шыпяць у вадзе, кадзяць.

Парфір старанна сочыць за агнём, каб спрытна ўставіць у светач новую лучынку замест дагарэлай.

І ўзрастае шчасце ў дзіцячых істотах ад матчынай і дзядзінавай ласкі, ад пазнання свету, ад гарэзлівага агеньчыка на лучынках, ад крышталёвай паэзіі беларускіх песень і казак.

У Максіма была вельмі добрая музычная памяць; ад мамы ён пераляў многія песні. І казак многа запомніў Максім. Любіў Максім выдумляць нешта сваё, імправізаваць. Часта расказваў ён нам, меншым, казкі, страшныя апавяданні, пераважна выдуманыя самім. Слухалі мы старэйшага брата з найвялікшай цікавасцю, ды часта нам надта страшна рабілася, асабліва Гапшачцы. Тады мы туліліся да Максіма, каб абараніць нас ад усяго страшнага і злага.

Сагвінічны характар Максіма праяўляўся і ў тыя гады, калі быў ён яшчэ хлопчыкам 11—12 гадоў. Лічыўся ён слухмяным, ціхім, ды і быў такім, але часам

пачынаў вырабляцца, гарэзіць, лазіць на руках па курчыне галавою ўніз, дражніцца з малымі, крыху злосна жартаваць.

Аднак і тады, як і праз усё жыццё, Максім умеў утаймаваць сябе, суцішыць раптоўныя палкія парыванні, супакоіцца... Успамінаюцца і такія малюнкi, з больш позняга часу, калі Максім быў ужо юнаком, вучыўся ў Горы-Горацкім каморніцка-агранамічным вучылішчы. На калядных вакацыі Максім дабіраўся да хаты пехатою або прыязджаў на санях, прыпосячы з сабой весялосць, радасць і шчасце для ўсёй сям'і. Максіма ўсе мы вельмі любілі, асабліва мама.

Любілі Максіма і аднавяскоўцы. У навеішай хаце збіралася ў нас багацькаўская моладзь, дзяўчаты і хлопцы.

Гулялі ў розныя гульні, вадзілі карагод. Максім часта сам вёў карагод, стоячы наперадзе з чапляю ў руках і стукаючы ёю аб падлогу, запяваючы карагодныя песні.

Гамонкі Максіма з мамаю былі доўгія, ласкавыя, задушэўныя. Цяпер Максім пачаў запісваць маміны песні і казкі, а таксама апавяданні пра жыццё родных і знаёмых. Часта чытаў ён маме і нам, меншым, вершы Янкі Купалы, Якуба Коласа, газету «Наша ніва», свае першыя беларускія допісы.

Максім часта іграў на скрыпцы і дудках-жалейках, хораша іграў. З вялікім захапленнем слухала ўся сям'я, асабліва мама, як пела і галасіла Максімава скрыпка.

Максім паказваў нам рэвалюцыйныя ілюстраваныя выданні 1904—1906 гадоў, чырвонае і чорнае, з карыкатурамі на цара, міністраў, генералаў, якіх білі японцы ў Манчжурыі. Максім з п'янавісцю ставіўся да царскіх чыноўнікаў-русіфікатараў, чарнасоценцаў, паноў-абшарнікаў, папоў; не хадзіў у царкву, быў атэістам.

Максім наведваў у часы прыезду на вакацыі свайго дзядзьку Якава (Тужыка), сям'я якога аддзялілася і жыла ў новай хаце на другім баку вуліцы. Максім «жалеў і любіў старых — дзядзьку, і дзядзіну, і цётку, і Тарасу *— сіраце спачуваў. У Адаркі ма-

* Прататыпы: Тараса — Панас, Адаркі — Гапка, Палуты — Праскоўя, Лявона — Максім.

ленькія дзеці ўміралі, і ўсё ля палка люлька вісела з хворым дзіцяцім. Адарка кашляла і курыла.

[...] А цётка Палута тулялася ля печы, ля парога, як і ўсё сваё жыццё. Тукалі на яе... Толькі пры Лявоне не тукалі. Хворая яна была» («Камароўская хроніка», стар. 116).

Наведваў Максім сем'і многіх багацькаўцаў, распытваў пра жыццё, паглядаў і запамніў многа чаго на доўгія гады.

Дык не дзіва, што амаль праз дваццаць год, у далёкай ад Багацькаўкі Вятцы, Максім пісаў «Камароўскую хроніку» з выключнай дакументальнай дакладнасцю, шчырай праўдай.

Сама манера апавядання ў «Камароўскай хроніцы» пагадвае прасты расказ мамы, дзядзіны Хрысцёны, звычайнага багацькаўца. За гэтай прастатой хаваецца вялікае веданне жыцця, праўда яго, як у «Баркулабаўскім летапісе», які так любіў Максім.

Уся творчасць Максіма жывілася здаровымі, роднымі карэнямі, якія ішлі з саміх глыбінь жыцця, з дзіцячых і юнацкіх уражанняў пісьменніка.

Сацыяльны аптымізм Максіма Гарэцкага ²⁹

Мінулася 34 гады з часу смерці майго брата Максіма і толькі 10 год з часу выдрукавання ў часопісе «Полымя» рамана-хронікі «Віленскія камунары».

З часу выдання «Віленскіх камунараў» ³⁰ пачалася паласа больш шырокага прызнання Максіма Гарэцкага як пісьменніка, як бы з'яўлення яго панова ў беларускай літаратуры, быццам другое нараджэнне.

Хачу выказаць некалькі меркаванняў пра самую істотную асаблівасць жыцця і творчасці Максіма — пра яго сацыяльны аптымізм.

Мой брат Максім пражыў пядоўгае, — толькі 46 год, — складанае і нялёгкае жыццё.

І ўсё ж Максім пераадолеў усе перашкоды, мужна перамог усе выпрабаванні лёсу, захаваў вялікую працаздольнасць: напісаў «Віленскія камунары», унарадкаваў матэрыялы да велічнай эпанеі — «Камароўскай хронікі».

У чым была прычына такой нязломнасці характару і духу, такога нязгаснага сацыяльнага аптымізму, такой непараўнальнай жыццяздольнасці?

Прычына гэта — твая родныя карэнні творчасці Максіма, што глыбока ідуць у перадрэвалюцыйнае мінулае беларускага народа, якое наглядаў мой брат у свае маладыя гады, пра якое чуў ад старэйшых.

Гэта перш-наперш жудаснае жыццё бяспраўнага беларускага селяніна ў часы прыгоннай залежнасці, прыгону, мастацкаму адлюстраванню якога Максім прысвяціў нямала апавяданняў.

Потым гэта — не менш жудаснае жыццё беларускай вёскі пры капіталізме, ад прыгону да рэвалюцыі. Максім сам перажыў і бачыў на ўласныя вочы ўсе праявы «ідэятызму вясковага жыцця», самыя дзікія формы сацыяльнага і нацыянальнага прыгнечання Беларусі самаўладным царызмам, жорсткія праявы класавай барацьбы, жахі і знішчэнні імперыялістычнай вайны, пакуты соцень тысяч уцекачоў-бежанцаў.

Сацыяльны аптымізм майго брата нараджаўся ў гэты час ад усведамлення нетрываласці існаваўшага палітычнага ладу, непазбежнасці і набліжэння рэвалюцыі, якая павінна прынесці беларускаму народу сацыяльнае і нацыянальнае вызваленне, адраджэнне беларускай культуры. Сацыяльны аптымізм Максіма жывіўся непарыўнай сувязю яго з простым народам, глыбокім дэмакратызмам і гуманізмам.

Максім бачыў у простым, непісьменным працаўніку беларускай вёскі перш-наперш чалавека, з яго цяжкай працай, поўнай не толькі фізічнага стамлення, але і творчай радасці, чалавека, які мае свой светапогляд, сваю вусную культуру, захаваную ў роднай мове, у песнях, казках, апавяданнях, прыказках, танцах, звычаях, вопратцы, мастацкіх вырабах, матэрыяльнай культуры, архітэктуры і інш. Фальклор для Максіма быў шырэйшым за этнаграфію; у беларускім фальклоры змяшчалася ўся беларуская гісторыя і культура, доказы неўміручасці беларускай нацыі, крыніца маладой беларускай літаратуры.

Мой брат быў пэвен, што праз рэвалюцыю прыгнечаныя масы беларускага народа прыйдуць да новага шчаслівага жыцця. Адлюстраваць у літаратуры складаны шлях беларускага народа і яго інтэлігенцыі ад прыгону да Вялікага Кастрычніка было заветнай марай Максіма.


У апошнія гады жыцця брата гэта мара перарасла ў палкае жаданне дапісаць вялікі раман-хроніку пра

жыццё некалькіх пакаленняў беларускага народа. А жыццёвыя ўмовы былі такія неспрыяльныя. Трэба было снышацца. А каб хоць часткова здзейсніць сваю велічную літаратурную задуму, Максім напісаў «Віленскія камунары» як бы мадэль задуманага рамана-эпапеі. Толькі вялікі сацыяльны аптымізм, непахісная вера ў новае жыццё, у светлую будучыню дапамаглі Максіму гераічна выканаць у найцяжэйшых умовах свой святы абавязак перад Радзімай.

Галіна Гарэцкая

ПАША СЯМ'Я ³¹

1919—1923 гг.



ругі віленскі перыяд жыцця бацькі майго Максіма Гарэцкага прыпадае на 1919—1923 гады. Як сказана ў яго «Працоўным спіску» ³², да 19 красавіка 1919 г. быў ён у Вільні супрацоўнікам газеты «Звезда», а праз месяцы два, улетку, стаў выкладчыкам беларускай мовы і літаратуры ў 1-й Віленскай беларускай гімназіі і адначасова на настаўніцкіх курсах. Працаваў і ў Беларускай школьнай радзе.

Яшчэ ў пачатку 1919 года, хутка пасля прыезду ў Вільню, пачуў бацька, што настаўніца Леаніла Чарняўская рыхтуе да друку сваю першую чытанку «Родны край», прыйшоў пазнаёміцца. Маці ўспамінала, як насіў ён потым ёй ружы, не зважаючы на тое, што пасвіствалі на вуліцы і ў яе двары кулі. У той неспакойны ў Вільні час абвянчаліся яны 16 ліпеня 1919 г. у віленскім Прачысценскім саборы. Пасля шлюбу бацька перайшоў з Базыльянскіх муроў, дзе жыў, на кватэру жонкі, у дом, што прымыкаў да будынка беларускай гімназіі на Вастрабрамскай вуліцы (цяпер Максіма Горкага).

Многа працавалі. Маці выкладала ў пачатковых класах беларускай гімназіі, рыхтавала адну за другой чытанкі «Родны край» для 1—4 гадоў навучання. У 1919 годзе надрукавалі яе зборнічак «Дзяціныя гульні», а першае апавяданне «Мікітка» — у 1921 г. ³³ Бацька спалучаў выкладчыцкую працу з літаратурнай і выдавецкай. У 1919—1923 гадах выходзяць яго «Гісторыя беларускае літаратуры», «Хрэстаматыя беларускае літаратуры. XI век — 1905 г.», аповесць

«Дзве душы», драматызаваная аповесць «Антон», п'еса «Мутэрка», напісаны і часткова падрукаваны больш трыццаці апавяданняў і драматычных абразкоў. Быў ён рэдактарам і выдаўцом газеты «Беларускія ведамасці» (1921—1922). Выдаў у 1921 годзе «Дэкламатар» — літаратурны і гістарычны матэрыял з «Беларускіх ведамасцяў». Збіраў звесткі пра віленскіх камунараў.

Усё жыццё бацька занатоўваў цікавыя яму гамонкі, успаміны родных і знаёмых, зберагаў лісты, дзённікавыя запісы. З ваенных часоў была ў яго прадаўгаватая скрышка, трохі больш за паўметра даўжыні, сантыметраў трыццаць пяць шырыні і з паўметра вышыні, абітая шэрага колеру матэрыяй, з тоўстымі дном і сценкамі, з тоўстым плоскім вечкам. У ёй трымаў свае рукапісы, перапіску, некаторыя каштоўныя кніжкі, дзённік і падручнікі трагічна загінуўшай сястры яго Ганны, прыгожа вышыты з абодвух канцоў чырваначорнымі кветкамі ручнік яе і іншыя дарагія яму рэчы. З цягам часу жыццёвыя абставіны прымушалі зберагаць толькі самыя патрэбныя яму запісы. Рабіў кароткія выпіскі, выразкі з ранейшых рукапісаў, лістоў. Засталіся і такія вузенькія кавалачкі паперы, дзе ўсяго па некалькі радкоў, нахштальт: «1926. Чачот памёр 1846 (у маёй кнізе — 1847). Скажаў мне гэта прафесар Галомбак³⁴, на тэй падставе, што бачыў яго надгробак». Ці ад пазнейшага часу:

«Ты — сасуд мнагацэнны, што скарбы таямнічыя ў сабе змяшчае...

Спяшайся перахаваць іх навекі, пакуль сасуд не разбіўся, — спяшайся, блазены!

Ведай важнае і няважнае. Мерай разумна і бязлітасна меры цела свайго».

І ў канцы гэтага невялічкага лісточка: «Друкавальная машынка будзе табе тукаць аглушліва ўвухну, а ты ўдода начуеш у лесе, як скрозь далёкі-далёкі шум і туман».

1922 год быў намятны сям'і нашай: праследаваўся белапольскімі ўладамі бацька (сядзеў у турме на Лукішках, потым выслалі ў Коўна, жыў нейкі час у Дзвінску), намерла ў Маскве адзіная сястра яго Ганна (ёй прысвеціць «Хрэстаматыю беларускае літаратуры»: «Яе дарагому вобразу як намятку на магілку

ў чужыне»). Ад цяжкіх дзён арышту застаўся на памяць няматок грубай абгортачнай паперы, на ім нашкрабана нечым вострым некалькі слоў, у канцы: «Падаў пракурору просьбу, каб скарэй дапрос». Перадатчыца ў Лукішкаў турме панна Кастуся папярэдзіла маму па-польску: «Паглядзіце, ці ўсё ў парадку Вам вярнулі». Знайшлася гэтая запіска.

У Дзвінску бацька выкладаў на Беларускіх настаўніцкіх курсах. Панісаў там драматычныя сцэны: «Чырвоныя ружы», «Не адной веры», «Свецкі чалавек», «Салдат і яго жонка», «Каменацёс» і іншыя творы. Вярнуўся ў Вільню ў ліпені 1922 года, пачаў клапаціцца, каб выехаць з сям'ёю ў Савецкі Саюз.

Была ў 1922 годзе і радасная падзея: 15 ліпеня нарадзіўся брат мой Лёня, (я — 13 сакавіка 1921 года). Бацькі мае былі атэістамі, але, мусіць, па тых віленскіх парадах трэба было і вянчацца і дзяцей хрысціць. Хроснай маці Лёні стала Алена Кірылаўна Сакалова-Лекант³⁵, настаўніца беларускай гімназіі, добрая сяброўка мамы.

Часам жыла з намі ў Вільні Эмілія Антопаўна, мая бабуля з боку маці. Ведаю, што дапамагала яна бацькам маім гадаваць дзяцей, падтрымлівала сям'ю нашу дарамі з вёскі. Памерла Эмілія Антопаўна ў 1928 годзе ад катара кішок. А дзед мой, Усцін Усцінавіч Чарняўскі, памёр яшчэ ў 1912 годзе ад рака лёгкіх.

У кастрычніку 1923 года выехаў бацька з сям'ёю на сваю радзіму, а маці назаўсёды развіталася з роднымі сваімі, паехала за ім без падзеі вярнуцца. Рассталіся з віленскімі сябрамі: з сям'ёю Рака-Міхайлоўскага³⁶, Браніславам Тарашкевічам³⁷; з добрымі знаёмымі: адвакатам Урублеўскім³⁸, мастаком Язэпам Драздовічам³⁹.

Мінск. 1923—1925 гг.

У канцы кастрычніка 1923 года пасяліліся мы ў Мінску на Савецкай вуліцы насупраць гарадскога сквера. Жылі ў невялікай камунальнай кватэры на трэцім паверсе. Два пакоі мелі. Бацьку было трыццаць гадоў, маме — крыху меней (нарадзілася 16 лістапада 1893 года). За сцяною нашага меншага пакоя жылі настаўнікі Пратасевічы з дзвюма малымі

дачушкамі. Абедзве сям'і пасябравалі. Аднойчы дзяўчышкі Пратасевічаў заўважылі мяне, што яны і ўсе навокал — людзі, а я лялька, купленая ў магазіне, і спружышкі ўнутры ёсць. Пабегла ад іх, устрывожаная, да мамы. У нас нікога не аказалася. Стаяла, прыклаўшы рукі да рэбраў, баялася адчуць спружышкі. Супакоілася ад не зусім яшчэ зразумелага малой адчування роднасці з бацькамі і развагі, што я ўсё ж сапраўдная дачка. Калі б так не папалохалася тады, пэўна, ад гэтага ўзросту нічога ў памяці не засталася б.

Другі ўспамін: падвечар трывожна загудзелі за акном адзін за другім гудкі, на вуліцы пуста, злева ў скверы чамусьці палохае мяне шэрая вадакачка. Гудкі ўсё не змаўкаюць... Аглянулася ад акна ў большым пакоі: мама, высокая і тонкая, стаіць засмучаная каля белай кафельнай печы. Сказала мне, што хаваюць Леніна...

Бацька ў той сумны дзень ехаў дамоў з Віцебска, прачытаў там некалькі лекцый на фальклору. У Мінску выкладаў ён беларускую мову і літаратуру на рабфаку БДУ, у Камуністычным універсітэце БССР (з верасня 1925 года да студзеня 1926 года як асноўная праца) і нейкі час у ветэрынарным тэхнікуме. Многа, як і заўсёды, працаваў. Апрача выкладання, выконваў яшчэ ў 1925 годзе абавязкі навуковага сакратара Літаратурнай камісіі Інбелкульта (да 10.VI. 1925 г.), адначасова быў яго правадзейным членам. Рыхтаваў да перавыдання «Гісторыю беларускае літаратуры». Апрацоўваў дзённікавыя запісы ваенных гадоў для выдання кніжкі «На імперыялістычнай вайне» і другія рукапісы. Збіраў матэрыял для будучых сваіх твораў — «Віленскіх камунараў» і «Камароўскай хронікі».

Прыязджала да нас у госці Ефрасіння Міхайлаўна, бацькава маці, любая наша баба багацькаўская. У канцы лістапада 1923 года вазіў яе тата мой у Маскву паведаць магілу сястры яго Ганны. У «Камароўскай хроніцы» на старонцы 315: «Сустрэлі іх на вакзале Лаўрык і Дубок. Першы ўбачыў іх Дубок і ўгадаў, хоць ніколі раней не бачыў». Бацька яшчэ ў Вільні «хросным» Дубка (Уладзіміра Дубоўкі) стаў: дапамог выдаць у 1923 годзе першы зборнік — «Строму».

У пачатку лютага 1925 года кампазітар М. Алаўдаў запісаў ад Ефрасініі Міхайлаўны мелодыі дваццаці народных песень. Выбраў найбольш яму цікавыя: «А ў катле медзяное дно», «А ў горадзе на рынку п'ець худоба гарэлку», «Няма міру ўдовінаму сыну», «Ай харошае дзераўца свідзіна», «Як прыехаў джанджура» і інш., а ў канцы 1925 года сто дваццаць шэсць з праспяваных ёю песень паклаў на ноты А. Ягораў. І мая маці многім песням ад свекрыві навучылася, добры голас мела — лірычнае сапрама. А. Ягораў прапанаваў ёй паехаць у турнэ па Беларусі выконваць беларускія песні, але яна не захацела, ды і бацька, — казалі маці, — не дужа згаджаўся.

У Мінску маці працягвала працу над перакладамі з рускай на беларускую мову, пісала свае творы. Яшчэ ў Вільні пераклала яна для «Роднага краю» (3—4 гады навучання) урыўкі з некаторых твораў Гаршына, Серафімовіча, Чэхава, Маміна-Сібірака, Тургенева, Караленкі, а з польскай мовы — «Рэха» Э. Ажэшкі, з французскай — «Астатнюю лекцыю» А. Дадэ. Праз многа-многа год Уладзіслава Францаўна, жонка Янкі Купалы, падаруе маёй маці адно з перавыданняў гэтай чытанкі «Родны край» (за 1927 год), а ў нас папросіць сваю, як сказала, найлепшую фатаграфію, падараваную бацьку майму 16 сакавіка 1918 года ў Смаленску.

Прыходзілі да бацькоў Змітрок Бядуля, Янка Купала, Алесь Якімовіч⁴⁰, Уладзімір Дубоўка⁴¹. Чула аб гэтым ад маці. Яна ж расказвала, як у лістападаўскі вечар 1923 года прыйшоў да нас упершыню Якуб Колас, пазнаёміўся з мамай, запрасіў яе і бацьку ў тэатр на «Машэку» Е. Міровіча⁴².

Прыязджалі родныя з Малой Багацькаўкі, Слаўнава⁴³. Помню, як збіралася да фатографа Ефрасінія Міхайлаўна. Фатограф зрабіў тады, у 1925 годзе, вельмі харошы яе партрэт (змесцілі потым у зборніку «Народныя песні» пад рэдакцыяй М. Гарэцкага і А. Ягорава).

Горкі. 1926—1928 гг.

З першага лютага 1926 года бацька стаў загадчыкам кафедры беларускай мовы і літаратуры ў сельскагаспадарчай акадэміі ў горадзе Горкі Аршанскай акругі.

Наш драўляны дом, двухпавярховы, жаўтаваты, стаяў каля хімічнага корпуса акадэміі, бліжэй к дарозе, за якой спускаўся луг да рэчкі. Высокі ганак у бок дарогі, многа прыступак. Сем добрых кватэр было, з вялікімі кухнямі, водаправодам. Унізе жылі Мышкіны, Макаравы, Лайковы, Кісляковы. Уверсе — Гарэцкія, Шкатэлавы⁴⁴, Колакалавы. Малыя дзеці былі толькі ў нашай сям'і. Бацькі строга наказвалі, каб не перашкаджалі нікому, асабліва калі ўнізе, пад намі, доўга хварэў прафесар-фізік Мышкіп. Я ўсё ж, ад вялікай цікаўнасці, пабывала ва ўсіх кватэрах, нават у строгага прафесара-хіміка У. В. Шкатэлава, і ўсюды мела да сябе, малой, ласкавую ўвагу, асабліва ў Надзеі Георгіеўны Кісляковай, да якой хадзіла не раз. Добра запомніла з тых часоў і Гаўрука Юрыя Паўлавіча⁴⁵, бо ён, як і Якуб Колас, любіў прыносіць дзецям цацкі, кніжкі.

За рэчкай — дэндралагічны парк. Сюды тата хадзіў з дзецьмі. Гаманіў, наказваў што цікавае, частаваліся кісленькай заячай капустай. Пасадзіць Лёню ці мяне на карак (а высока ад зямлі!), загадае: «Трымайся за вушы!» Ды яшчэ пабяжыць, а сам трымае моцна за ногі. А маці любіла вадзіць нас да певялікага возера за грачыным гаем. Яна радзілася ў азёрным Віцебскім краі каля Докшыц.

У трохпакаёвай кватэры нашай заўсёды, як і ў Мінску, гасцяваў хто-небудзь з радні. Прыязджалі з Малой Багацькаўкі, Слаўнава, Шумякіна⁴⁶. Бацька данамагаў усім, чым мог. Пасылаў у Малую Багацькаўку грошы бацькам, братам: на пабудову хаты, на куплю каня, малатарні, хатніх рэчаў і іншыя справы. Часта бывала ў нас Ефрасінья Міхайлаўна. Распытваў у яе тата пра іх род у сяле Слаўнае. Крэпкімі былі продкі. Бацькаў дзед Кузьма Гарэцкі пражыў сто гадоў, французскую вайну добра памятаў. А слаўнаўскі яго прапрадзед, былы прыгонны настух, намёр на сто пятнацятым годзе жыцця.

У зборніку «Народныя песні», што выйшаў у 1928 годзе з тым добрым мінскім партрэтам Ефрасіньні Міхайлаўны, зменчаны болей трохсот запісаных ад яе народных песень. Так складзены зборнік, што паўстаюць, як жывыя, Ганначка, Мар'ічка (Марютычка), Хадоска, Маланка, Васілька і многа другіх людзей (каля сарака імён), бацькі іх і злыя матчы,

братухны і сястрыцы, кумы і кумачкі. Жыццё людское за многія гады адбілася ў гэтых песнях. Уяўляеш, і як «прыміж гумён, прыміж гародаў рана свет засвітаіць...» і як «кукавала зязюля ў садочку, прыклаўшы галоўку к лісточку...».

Многа прыйшлося папрацаваць бацьку, каб перадаць уласцівае для яго родных мясцін вымаўленне слоў:

Ны ряцэ, ряцэ вуцяпіца плувець,
Вышы беріга галовычку нясець...
Пры мяне младу бісславіца ідзець,
Быццым мольда любіла каго...

Увайшли ў зборнік дванаццаць дзіцячых песень. Любіла Ефрасінья Міхайлаўна пяць песні «Сіўкаваронка, дылі-гойда!», «А было ў бабкі чатыры валы». Падабаліся дзецям валы: «рыбы напашыць на гряды», «чорны накуець жорны», «буры памошніць куры», а «лысы памыіць місы». Амаль усе дзіцячыя песні з гэтага зборніка паяла нам і маці. Казак цікавых наслухаліся мы з Лёнем у дзяцінстве. Тата яшчэ і куляў кніжкі казак рускіх, беларускіх ці з іншых моў перакладзеных.

У Горках прасіла мяне Ефрасінья Міхайлаўна, каб чытала ёй некаторыя старонкі з «Выпісаў з беларускае літаратуры». Яна і дзед мой Іван Кузьміч былі непісьменныя. Я толькі-толькі чытаць навучылася, старалася. Чытала «Аб Галубінай кнізе», «Пра святую Барбару» і інш. Баба ўважліва слухала. Хадзіла яна ў царкву, пасцілася. Але бацька лічыў, — казалі мне маці мая, — што моц духоўную ў цяжкім жыцці прыдавала Ефрасіні Міхайлаўне не вера ў бога, а паэтычнасць яе душы, веданне столькіх песень, народных абрадаў, здольнасць адчуваць характэрна і характэрна прыроды.

Яшчэ ўспаміні: таксама ў Горках чытае тата мне, хвораі, апавяданне Шолама-Алейхема⁴⁷ «Ножык». Нейкія людзі ў пакоі разам са мною слухаюць. Чытаў з захапленнем, па-майстэрску. Потым у сям'і нашай, калі хто хварэў, любілі паўтараць з «Ножыка»: «Он чихнул семь раз и восстал из мертвых». Некаторыя творы Шолама-Алейхема ўголос чытаў і пазней. Любіў апавяданне «Немец», смяяўся, чытаючы. Узяў з яго словы для эпіграфа да 12-га раздзела 2-й часткі «Віленскіх камунараў».

Запомніліся Горкі мнiствам кветак. Адзiн раз хадзiлi з бацькам туды, дзе было iх цэлае мора, чырвона-барвовае (пэўна, вопытны ўчастак сельскагаспадарчай акадэміi). Каля дома нашага, як выйсьцi, ад ганка справа i далей за дом — вялікі кветнік быў. Луг насупраць дома бываў ружовы ад маргарытак, i ў летні ясны рапак я ўлоўлівала ў паветры над iмi ледзь чутную дзівосную музыку. Можна, гэта праз расчыненныя вокны ў прафесара Мышкіна даносiлася мелодыя ад радыёпрыёмніка? Тата таксама меў чатырохлямпавы прыёмнік, але той стаяў у пакоi з вокнамі на двор i хiмкорпус.

У 1926 годзе ў час летняга адпачынку паехаў бацька ў Сiбір i на Далёкі Усход пазнаёміцца з жыццём беларусаў-перасяленцаў. У архiве яго засталiся ад паездак у Сiбір (1916, 1926) цесна спісаныя кавалачкі паперы, выразкі з газет, дзе друкавалiся некаторыя апавяданнi з сiбірскага цыкла, выразкі з часопiса «Беларускі пiянер» № 11 за 1928 год з апавяданнем «Малы рызыкапт». На ўсiх тэкстах папраўкi, пераробкi. Невядома, як скампапаваў бы ўсё, калi б паспеў падрыхтаваць кнiжку пад назвай «Сiбірскія абразкi». Склалi потым мы з мацi гэтыя тэксты на геаграфiчным прызнаку: ад Масквы да Благавешчанска i назад.

Захавалася выразка з газеты «Красноярский рабочий» за 4/VII 1926 года — «Живой музей». Зацікавіўся бацька, хоць, мусiць, аднёсся скептычна да «сообщения», што ў глыбокай тайзе знайшлося «городище», дзе «бояре» i iншыя жыхары жылі, як i трыста гадоў назад, не мелi сувязi са знешнiм светам.

Вярнуўся тата з Сiбіры цяжка хворы, з моцнымi болямі ў жываце. Доктар у Горках дапамог: залячыў апендыцыт. I мацi даглядам сваiм выхадзiла.

14—21 лiстапада 1926 года быў бацька ў Мiнску, выступаў на Акадэмічнай канферэнцыi на рэформе правапісу i азбукi з дакладам «Нашапiўскi перыяд у беларускай лiтаратуры». Сказаў коратка i пра паслякастрычніцкi перыяд.

У красавiку 1927 года наведаў Горкі Якуб Колас. У акадэмічным клубе была яму добрая сустрэча. На адной з вечарын спяяла мама Якубу Коласу дзве песнi: «Не жанiўся я» i «Зара мая вячэрняя». Прыемна было ёй усномнiць праз многа год аб гэтым.

Жанчыны, што бывалі ў нас і сфатаграфаваліся разам з Якубам Коласам у той яго прыезд, любілі спяваць.

Казала маці, што спявалі, займаючыся вышываннем ці якім іншым рукадзеллем. Мама надзвычайна добра вышывала. Умела стварыць на палатне кветкі ці што іншае з найпрыгажэйшымі, тонкімі адценнямі. Хадзілі ў вышывым ёю адзенні дарослыя і дзеці, яе вышыўкі ўпрыгожвалі кватэру. І кветкі дужа любіла, знала, як вырошчваць іх. Не толькі каля дома, а і ў кожным пакоі нашым былі на вокнах кветкі. Некаторыя «засыналі» на поч, складвалі лісточкі. Мы з Лёнем усё цікавалі гэты міг. Пішу такое, бо і бацька ж на ўсё гэта глядзеў, песні тыя слухаў і, можа, успамінаў потым...

Запомніўся мітынг у Верхнім парку ў памяць Сака і Ванцэці⁴⁸, якія загінулі 23 жніўня 1927 года. Прыцішаныя, стаім побач з бацькам, адчуваем трывогу і сум дарослых.

Вось ідзём з татам на першамайскую дэманстрацыю. Дзень хмурны, але зазелянела навокал, і можна пажаваць лісточкі барбарысу. Гамонім з бацькам аб усім, што ў галаву дзіцячую прыходзіць.

Улетку 1928 года вырашыў бацька палячыцца ў Крым, набрацца сілы. Свой дарожны і крымскі дзёнік пазней, у Вятцы, знішчыў. Выпісаў з яго толькі некаторыя запатоўкі. Імёны, прозвішчы, геаграфічныя назвы замяніў выдуманымі. Рэктара Смаленскага універсітэта называе Эпеідзікім, бо той «казаў, што даводзіцца блізкай раднёю аўтару балотнае «Эпеіды» і мае аб ім матэрыялы». Не было паперы, дык парэзаў на чатыры часткі машынапісныя лісты ад ранейшых твораў, выйшла восемдзсят дзве староначкі. Назву даў «Кіпарысы», дату пакінуў старую.— 1928 год.

На дарозе ў Крым спыніўся бацька спачатку ў Смаленску. Быў у музеі, паведаў рэктара Смаленскага універсітэта, схадзіў на старую кватэру, дзе жыў дзесяць год назад, выпадкова аказаўся на вечары выпускнікоў педфака. Шукаў радыю аднаго этнографа (называе Калматым) ці хоць тых, хто ведаў вучонага пры жыцці. «Пайшоў па тых адрасах, па вуліцах і завулках...» Так пачаўся адпачынак.

Далей — Масква. Сустрэчы з Уладзімірам Дубоўкам. Ён працаваў у беларускім прадстаўніцтве. Сфагаграфаваліся яны разам. З гэтай картачкі зроблена фотакопія для рускага выдання «Віленскіх камунараў». Такім тата і ў жыцці тады быў: маладжавы, добры твар.

На магіле сястры Ганны пабыў. На фотакартачцы відзён надпіс на левай грані каменя-помніка: «Студэнтка Ганна Гарэцкая з Малоі Багацькаўкі на Месціслаўшчыне. 11.9.1902 — 19.9.1922».

Прабыў у Маскве дні тры. У трамваі «едучы, дзівіўся на горад, яго чыстату, шматлюднасць і шум». У тэатры паглядзеў «Дні Былых» («Дні Турбінных») ⁴⁹, заўважыў, што і беларускі тэатр меў бы ў Маскве значны поспех.

Доктару наказаўся. Кніжак накупіў, у тым ліку і на радыё, паслаў іх у Пячуркі (Горкі). Чытаць у дарозе пакінуў «Жыццё ў кветках» А. Франса ⁵⁰ і «Вучня» П. Буржэ ⁵¹.

У Харкаве папрацаваў некалькі дзён у бібліятэцы ў пошуках цікавага яму матэрыялу. Украінскія пісьменнікі гасцінна аднесліся да бацькі.

У Крыме імкнуўся пабыць усюды, як можна болей убачыць, на ўсё паглядзець. Спадабалася Севастопальская панарама. У Геркуланум, на раскопкі, з'ездзіць не ўдалося.

Гледзячы на сінюю бухту, пра Максіма Багдановіча думаў: «Божа мой, усё ж, як, пэўна, сумаваў ён, паміраючы. І ніякая зязюля шэрая не закукуе яму сумным гукам у бары...» Магілу яго наведаў. «Вее вецер з-за гор, з балота. На магілцы маладзенькі кіпарысік боўтаецца, калыхаецца дзесяць убогіх каласкоў жыта (васілёчкаў пяма) і шэсць кусцікаў касціка...» «Я пасядзеў, мімаволі слёзы выступілі на вачох. І ні красак, нічога не прынёс я яму».

Хутка на доме, на рабоце пісьменніцкай сваёй занудзіўся: «Працу гэтую ўсё больш люблю, усё больш цаню і ўвесь бліжэйшы час хачу аддаць ёй...»

З многімі людзьмі пагаманіў у гэтым падарожжы. Усе яны: мужчыны і жанчыны, дзеці, — змесціліся свабодна ў яго невялікім дзённіку. Усе ў руху, у кожнага свае турботы, перажыванні. У Крыме, у пансіёне, доктар-хірург аनावідаў бацьку пра сваё жыццё.

Мора бацьку спадабалася: «І плылі мы на дзіўнай сіні,— сіняй, вольнай, светлай. Як лёгка, як добра, як прыемна!».

Вярнуўся дамоў, мусіць, у пачатку жніўня.

У час нашага жыцця ў Горках выйшлі ў свет асобнымі кніжкамі бацькавы «Ціхія песні», «Досвіткі», «На імперыялістычнай вайне», «У чым яго крыўда?», у «Маладняку» № 4 за 1928 год — артыкул «Беларуская літаратура пасля «Нашае Нівы» (Агульны агляд)», «Маладняку» № 6 за 1928 год — драматычны абразок «Не адной веры» і артыкул «Колькі слоў аб творах і мове М. Лынькова», у «Аршанскім маладняку» № 7 за 1928 год — «Хоцімка» (з цыкла «Сібірскія абразкі») і артыкул «Бядуля пасля Кастрычніка. Гісторыка-літаратурныя нататкі» і інш.

Выйшаў у 1928 годзе асобнай кніжачкай «Жартаўлівы Пісарэвіч». Бацька,— знаю ад маці,— вельмі любіў гэты твор. Ёсць у Пісарэвіча і яго рысы: вялікае разуменне людзей, дабрата, цярылівасць, здольнасць жартаваць нават у сумныя, цяжкія хвіліны жыцця.

Надрукаваны былі творы маці: «Бяздзетуха» (Маладняк, 1926, № 6), «Веснавыя хмаркі» (Чырвоны сейбіт, 1928, № 3), апавяданне «Петручок» (Беларускі піянер, 1927, № 3—4), кніжачка «Варка» (1928); пераклад з рускага тэксту кнігі «Бунт Моці-Гёджа» Р. Кіплінга⁵² (1927), «Гісторыя аднаго мядзведзя» Сетана-Томпсана⁵³ (з цудоўнымі малюнкамі мастака Г. Змудзінскага⁵⁴, 1927). Удваіх з бацькам працавала яна ў Горках над перакладамі твораў Уладзіміра Ільіча Леніна і кнігі Е. Яраслаўскага⁵⁵ «Падручнік для аптырэлігійных рабочых гурткоў».

З цікавых падзей хацелася б адзначыць гастролі артыстаў БДТ-1. Яны ж і ў нас дома гасцявалі. Але мала што помню. Засталася надараваная бацьку артыстам Уладзімірам Язэнавічам Уладзімірскім⁵⁶ фотакартачка, дзе ён у ролі Блазна з «Каваля-Ваяводы» Е. Міровіча. Датавана: «4.V.1928 год. Горкі».

Мінск. 1928—1932 гг.

Ў першаму верасню 1928 года вярнуліся мы ў Мінск. На Шпітальнай вуліцы зняў бацька ў гаспадары Гольцмана палову невялікага дома, з асобным

уваходам. У двары, каля пашага і гаспадарова галкаў, раслі высокімі купамі розных колераў вяргіні. Глухая сцяна нашай кватэры амаль прымыкала да агароджы саду, дзе ў сярэдзіне стаяў дом, у якім з сям'ёю жыў паэт і вучоны Міхаіла Грамыка⁵⁷. У садзе дазвалялася падоўгу шухаць, прыгнуўшыся да зямлі, пармскія фіялкі, што раслі там-сям пад дрэвамі, а на пясчанай пляцоўцы каля дома дарослыя часам гулялі ў кракет. З высокага старога каштана, што рос за агароджай, шпокаліся і к нам зялёныя калючыя плады, і з іх вылузваліся прыгожыя каштанчыкі.

Бацька меў цяпер асобны пакойчык-кабінет. Як увайсці, пасупраць дзвярэй, на ўсю сцяну паліцы з кнігамі. Злева, у другой сценцы, — акно на двор. Стол пісьмовы перад ім. На стала на высокай ножцы лямпа электрычная ў шырокім зялёным шкляным каўнаку і круглая пляскатая чарніліца. Каля супрацьлеглай ад акна сцёпкі — карычневая канапа з драўлянай рамкай ля спінкі. Над ёю на сцяне пэйкі час была тканая рашотачкай пасцілка з блакітных і светла-сініх стружак, тонкіх і вузкіх. Між канапай і дзвярыма, у кутку, печка кафельная крыху выступала. Адзін раз, нядоўга, вісеў каля яе, у бок дзвярэй, пэвялікі звязак тканых паясоў з кутасамі. У кожнага пояса (сантыметраў шэсць-сем шырынё) свой прыгожы ўзор і свой колер з багатымі адценнямі. Тата любіў ткачыя паясы (успамінаецца яго апавяданне «Паясок» з «Сібірскіх абразкоў»).

Купляў бацька кнігі. Цікавіўся старадаўнімі. Маці ўспамінала, што ў Вільні ён прыносіў чытаць дамоў «Літоўскі статут», «Ай-Кітаб» і іншыя рэдкія выданні.

Частку кніг з Вільні прывезлі, многа набралася за першыя гады жыцця ў Мінску, потым у Горках. На паліцах добрыя выданні тоўстых аднатомнікаў Пушкіна, Гоголя, Лермантава, кнігі А. Міцкевіча (на польскай мове «Дзяды», «Пан Тадэвуш»), Шолама-Алейхема, М. Горкага, беларускіх пісьменнікаў. Былі з даравальнымі надпісамі Янкі Купалы, Якуба Коласа, Змітрака Бядулі, маладых пісьменнікаў, былі падараваныя ўкраінцамі. З заходніх — творы Гётэ⁵⁸, Гейнэ⁵⁹, А. Франса, Г. Флабэра⁶⁰, А. Дадэ⁶¹, Марка Твэна⁶², «Тыль Уленшпінгелъ» Шарля дэ Кастэра⁶³,

добрае выдадзіце «Дэкамерона» Бакачыо⁶⁴, «Каспар Гаўзер» Якаба Васармана⁶⁵ і многа іншых. Сярод зборнікаў казак асабліва прыгожым было выдадзіце «Армянскіх казак». Захаваліся цікавыя «Сказкі і рассказы белоруссов-полюшников» Сержпутоўскага⁶⁶, 1911 год. Унізе на паліцах — тамы Савецкай Энцыклапедыі, розныя часопісы. Гэта тое, што я добра помню, бо чытала ці разглядала і пазней. Казала маці, што былі і Дастаеўскі, Караленка, Леў Талстой, Чэхаў, Шэкспір... Былі, вядома, кніжкі для дзяцей, на беларускай і рускай мовах.

Тут, у накойчыку, чытаў свае творы Якуб Колас. Помню маладых Адама Бабарэку⁶⁷, Уладзіміра Дубоўку. Прыязджалі аднойчы ўкраінскія пісьменнікі.

Бацька і Якуб Колас былі ў шчырых адносінах, хадзілі адзін да другога ў госці, чыталі свае творы, даравалі кніжкі. Сяброўскія адносіны былі ў бацькі з Уладзімірам Дубоўкам, у Горках — з Юркам Гаўруком.

Любіў бацька моладзь пісьменніцкую. Максім Лужанін⁶⁸ успамінае ў лісце да нас 15.I.63 года: «Ніколі не забуду, што ён ні разу не прайшоў паўз мяне не павітаўшыся. Не! Спыніцца і абавязкова падхваліць (каб падахвоціць) і павучыць».

З тымі, нямногімі, хто не падабаўся яму, бацька ніякіх адносін не меў. Да апошніх дзён гэтай рысе свайго характару не здрадзіў. Людзей шанавалі, добра адносіўся да ўсіх, з кім прыходзілася жыць, працаваць, сустракацца.

Любіў дзяцей. З якой любасцю піша ў «Кіпарысах»: «Плаваюць у чаўнах па моры піянеры ў белым і пяюць дружную песню, вясёлыя, жывыя». Дзяцей у яго творах многа. Іх шкадаваў, да іх прыглядаўся, любіў пачаставаць. У Малую Багацькаўку заўсёды прывозіў цукеркі для вясковых дзяцей. («Быўшы ў Камароўцы я хадзіў з малымі дзецьмі ў лес, у расцяробы. Дзяўчаткі нялі мне песні. Грызлі лазу, шукаючы, якая адсачала на дудку». — Камароўская хроніка, 1928, с. 338).

У Мінску на Шпітальнай быў бацька яшчэ вельмі жартаўлівым. Як прыводзіў у нарадак вокны, што выходзілі на вуліцу, падпяразваў мамін фартух і павязваў на галаву вялікімі рожкамі пад падбародкам яе хустку ў буйныя чырвоныя кветкі. Няхай людзі

думаюць, што гэта маладзіца! Я і Лёня аж клаліся каля яго ад смеху, бо ўсё жартаваў з намі.

У 1928—1930 гг. вучылася я ў 1—2 класах у маладога настаўніка Мікалая Мікалаевіча Пігулеўскага, потым вядомага опернага спевака. Школа была на Савецкай вуліцы, недалёка ад моста праз Свіслач (дзе цяперашняя вуліца Янкі Купалы). Лёня пайшоў у падрыхтоўчы клас у другую школу, вучыўся ў жонкі М. М. Пігулеўскага. Мама ў абедзвюх школах была ў бацькоўскім камітэце.

Педалогія тады ўсё яшчэ набірала моцы. Павінен быў настаўнік вадзіць нас у педалагічны кабінет, дзе правяраліся нашы здольнасці і маральныя якасці. У першы ж прыход загадала мне важная цёця-педолаг выбраць, добра падумаўшы, з некалькіх паказаных карцінак адну. Вельмі зацікавіла тая, дзе хлопца з дзяўчынай цалуюцца, аднак я ўжо разумела, што лепей назваць малюнак, на якім дзяўчынка данамагае матцы мыць бялізну. Мае сяброўкі-аднакласніцы разважылі гэтаксама.

Тата часам садзіў мяне за свой пісьмовы стол практыкавацца ў чыстапісанні. Разумеў, што мне тут не сядзіцца, стараўся падвесьці. Адзін раз увайшоў з часопісам у руцэ, чытаючы ўголос з «Песні пра Гаявату» Лангфела⁶⁹. З насалодаю чытаў. Пазней вучыў, як трэба падціснуць піжнюю губу, каб голас стаў зусім, як у старэнькай бабулькі. Трэба было пры чытанні песню перадаць — пяяў.

У 1928 годзе 2 кастрычніка бацька быў прызначаны вучоным спецыялістам інстытута навуковай мовы Інбелкульта. У студзені 1929 года пасля рэарганізацыі Інбелкульта ў Беларускаю акадэмію навук пакінулі яго на той жа самай пасадзе. У 1928 годзе выйшла яго кніжка «Маладпяк» за пяць гадоў. 1923—1928». У 1929 годзе працаваў ён над цыклам аповяданняў «Люстрадзён» (аповяданне «Папад беллагвардзейцаў» надрукавана ў «Маладпяку», кніга I, студзень 1930 г.).

30 лістапада 1929 года — «здаў «Антоня». Падрыхтаваў у новай рэдакцыі, друкаваць адмовіліся.

Кожнае лета адзін ці з сям'ёю бываў бацька ў Малай Багацькаўцы. Гасцяваў у бацькоў сваіх, што жылі з сям'ёю брата яго Парфіра. На другой вуліцы той жа вёскі жыў старэйшы яго брат Іван з жонкай

і тасцю дзяцёмі (Іван Іванавіч Гарэцкі памёр у 1939 годзе ў Ленінградзе). Наведваў бацька родных у Большай Багацькаўцы (у «Камароўскай хроніцы» — Палянка), у Слаўнаве (Харошае), Галалобаўцы (Лысалогава), Шумякіне (Калюжнае).

Працаваў ён у гэтыя гады над перакладамі: «Разгром» А. Фадзеева, «Тыдзень», «Камісары» Ю. Лібядзінскага⁷⁰, кніжкай апавяданняў Максіма Горкага («Зброднік. Канавалаў. Чалкаш»).

Цікавая даведка захавалася ад 11 чэрвеня 1930 года. Сведчыць бацька, што жонка яго Леаніла Чарняўская прымала сталы ўдзел у сумеснай літаратурнай рабоце з ім «як у тэхнічнай часці (перапіска, падчытка і да т. п.), так і ў стыльрэдакцыі тых перакладных і арыгінальных прац і пераробак для Белдзяржвыдавцтва, якімі я займаўся на даму (слоўнікі, хрэстаматы, «Падручнік для антырэлігійных рабочых гурткоў» пад рэд. Яраслаўскага, «У петрах Усурыйскага краю» Арсеньева⁷¹, «Маладняк» за пяць гадоў» М. Гарэцкага і інш.)».

У 1929 годзе выйшла кніжачка Леанілы Чарняўскай «Кот Знайдзён». Падрыхтавала да друку апавяданні для дарослых: «Валуй, камісар часоў Кераншчыны», «Падарожніца», «Папова батрачка».

Радаваўся бацька ўсяму новаму ў сацыялістычным будаўніцтве. 28 жніўня 1927 года паставіў ён у сваёй хаце першае радыё ў Малой Багацькаўцы. Слухалі многія вяскоўцы, на чарзе, праз навушнікі. Увосень 1929 года ўволю пакатаў нас тата на першым у Мінску трамваі.

А жыццё наша становілася неспакойным. У «Камароўскай хроніцы»: «Я маляваў бацькам светлыя вобразы жыцця ў калгасах. Бацька казаў задумліва і ўхільна: «Як людзі, так і мы». І запытаўся ў мяне: «А што гэта пра цябе ў газетах пісалі? Людзі казалі: «Во ўжо і Батура папаўся». «Ды так, гэта нічога... Самакрытыка» (с. 355).

Улетку 1930 года Гольцман прадаў некаму дом. 13 чэрвеня 1930 года пераехалі мы на Заслаўскую вуліцу ў дом № 5 на Людаманце (потым быў пад № 7, а ў 1974 годзе яго зруйнавалі, і месца гэтае накуль што прыкрылася пустазеллем). У тое лета тата лячыўся ў Еўпаторыі, жыў там на вуліцы Пляханава ў санаторыі «Джаліта».

Ехаў з Крыма бацька, марыў хадзіць з сынам кунаца. Вярнуўся к 15 ліпеня, дню нараджэння Лёні. Хадзіў на справах у Дом пісьменніка. Мясце, як часта бывала, з сабою ўзяў. Там настойліва папрасілі ўдакладніць новы адрас (як дабрацца ў тэрміновым выпадку). А праз некалькі дзён давялося нам развітацца з бацькам.

Якуб Колас, даведаўшыся ад мамы ў 1931 годзе, што бацька наш наездзе на пяць гадоў у горад Вятку, стараўся суцяшаць, наведваў нас. Прыходзілі жонка яго Марыя Дзмітрыеўна⁷² і брат яе Аляксандр Дзмітрыевіч, Вапда Лёсік (Лявіцкая)⁷³, Надзея Георгіеўна Кіслякова (яе сям'я таксама пераехала з Горак у Мінск), Дамініка Іванаўна Пратасевіч, Васіль Шашалевіч⁷⁴. Бываў дзядзька наш Парфір (ён вучыўся тады ў Мінску), забягала праведаць, пачаставаць дзяцей бацькава зямлячка Маня Іваноўская⁷⁵ (яна працавала на фабрыцы «Камунарка», мела дабавачны «салодкі» паёк, дзялілася ім з намі). Прывёз аднойчы добрыя гасцінцы з вёскі наш дзядзька Іван, хоць і ў самога былі малыя дзеці.

У выдавецтве не адварнуліся ад маці Янка Маўр⁷⁶, Алесь Якімовіч, Міхась Лынькоў⁷⁷, Алесь Пальчэўскі⁷⁸. У Мінску яна, хоць і ўладкавалася спачатку лабаранткай, а потым статыстыкам, творчай працы не пакідала. Мела пераклады, пісала сама. У 1930 годзе надрукавалі асобнай кніжкай яе «Андрэйку», у 1932 — «Перамогу» і зборнік «Лявонка», у 1933 — «Сталёвага каня». Выйшлі ў 1930 годзе асобнымі кніжачкамі апавяданні яе для дарослых: «Валуі, камісар часоў Керапшчыны», «Бяздзетуха», «Падарожніца», зборнік «Аповяданні» («Папова батрачка», «Веснавыя хмаркі»). З 1929 года была маці сталай супрацоўніцай часопіса «Іскры Ільіча», а перакладчыцай у Белдзяржвыдавцтве яшчэ з 1925 года.

Пісала ў Вятку мама: «Кланяецца табе Жыта і ўсе краскі палявыя». Жыта — Якуб Колас. Канстанцін Міхайлавіч прыносіў нам яблыкі з свайго саду, чытаў маме «Адшчапенца».

Першы ліст з Вяткі бацька прыслаў нам улетку 1931 года. «25/VI—31 г. 17 1/2 гадзін. ...Пішу на пошце, кватэры яшчэ не маю». А ў адзіным, амаль

поўнасьцю перакрэсленым і выкінутым ім (маці захавала) чарнавіку «Лявоніуса Задумекуса» напіша: «І выйдзеш ты з муру на сонца, на вольнае паветра, на ясны свет. Зялёныя дрэвы зашумяць табе лесам. Прыгожыя кветкі зацвітуць табе лугам. Ступіш ты крокаў пяць. І рантам усміхнешся... Гэта — рэфлекс. Так і птушка, калі вылеціць на волю, дык сядзе на першым суку і цілікне ад радасці, як дурная. Не дзівіся смеху радасці, блазены! Не называй яго дурным». Бацька так і не вернецца да «Лявоніуса Задумекуса». Пасля душэўнага разладу (зацяцця толькі тэхнікай, пакінуць літаратуру?) ён ужо ў восень 1931 года пачне пісаць «Віленскіх камунараў». Марыць напісаць «Камароўскую хроніку». Маці паступова перасылала яму рукапісныя матэрыялы да гэтых твораў. «Будзеш на выспе Патмос — і палягчэе табе...» — скажа бацька. Выспай Патмос называў ён творчасць. «Выспа Патмос сэрца мацуе...» — казаў.

У Вятцы працаваў бацька спачатку землякопам. Будаваў вялікі стадыён. Некаторы час капаў і вазіў пясок на пабудове лазні ў другім канцы горада. З 17 жніўня 1931 года ён стаў чарцёжнікам на ФУПе (фабрыка учебных пособий). З 1 сакавіка 1932 года пачаў працаваць там тэхнікам-каштарыснікам.

Улетку 1931 года маці ездзіла ў Вятку пабачыцца з бацькам. Лёня і я былі ў Малой Багацькаўцы, грэліся там каля сваіх дзеда і бабы.

У 1931—1932 гг. гадавала мама яшчэ і старэйшага сына Гаўрылы Іванавіча (дзядзькі нашага) — Славіка⁷⁹. Утрох хадзілі мы ў школу на Ракаўку. Лёня, хоць і мепшы, самы спакойны быў, любіў маляваць, майстраваць што-небудзь. З дадаткаў да «Мурзилки» зрабіў аўтамабільчыкі. «Чытаў Нёманскага «Над кручаю», бо ўсе дзіцячыя кніжкі перачытаў», — адзначыць бацька. Пісаў бацьку лісты ў Вятку, пасылаў малюнкi. А тата рупіўся: «Ты, Лёня, мусіць, і цяпер увесь вольны час праседжваеш над малюнкамі? Раю табе болей гуляць, яшчэ паспееш наўчыцца маляваць. Ліст твой напісан добра і цікава. Толькі дужа кароценькі. Пішы мне болей, пра ўсё. Пішы, як умееш. Як думаш і гаворыш, так і пішы, — і будзе добра. Але не прымушай сябе, а як

захоцаш — папішы» (ліст ад 16.12.31 г.). Уцешна было бацьку, што вучыліся мы старанна. І прэміі мелі, і на чырвонай дошцы былі, і ўдарнікамі. Лёня і далей вельмі добра вучыўся, а я няроўна.

Лёня смелым хлапчуком быў. З ліста маці да бацькі: «І ён ездзіў з высокай гары на лыжах, аж дух замірае».

Дом наш на Заслаўскай стаяў сярод садоў, агародаў. Гаспадар Шпілеўскі жыў недалёка ў другім, таксама ўласным доме, а гэты набудаваў для старэйшай дачкі і спачатку ўвесь здаваў нам. За домам нашым у канцы вялікага гаспадаровага агарода была сінагога, паўскоса праз вуліцу, за які квартал управа, — мячэць. Жылі на Людаманце татары беларускія, яўрэі, беларусы, палякі. Лёня сябраваў з пляменніцай гаспадароў малой Манюсяй. Яна гаварыла толькі па-польску. Не помню, каб сярод знаёмых дзяцей хто каго зневажаў ці крыўдзіў. Гулялі ўлетку ў «Казакоў-разбойнікаў», у «чырвоных» і «белых». Мелі драўляныя шаблі. Лукі рабілі і стрэлы з калчанамі, вучыліся страляць метка. Елі-жавалі смалу з вішань і чарэшань. Лёня на Свіслач хадзіў рыбак бутэлькай лавіць.

Бацька адмаўляў сабе ва ўсім і пасылаў з Вяткі грошы нам і бацькам у вёску, хоць мама і прасіла не трывожыцца за нас. Заўсёды, усё жыццё мае бацька і маці абмяжоўвалі свой уласны дабрабыт, дзяліліся, чым маглі, з другімі, бескарысліва і шчодра. Было гэта іх адметнай рысай. Ды яшчэ была заўсёдная гатоўнасць прыйсці на дапамогу другому чалавеку, зрабіць людзям дабро, і ў значным, і ў дробязях.

Колькі сілы мела маці! Хадзіла на працу, пісала апавяданні, нарысы, перакладала. А дома дзеці. Трэба накарміць, дагледзець. Калодзеж не блізка, дроў мала, прадуктаў не хапае... І ўсё ж спяваць любіла, толькі песні сумныя пяліся. Вадзіла нас мама на першыя гукавыя фільмы. На службу сваю на ўрачыстыя пасяджэнні ў святы брала. Сядзелі там ціхенька, слухалі даклад.

У пачатку лета 1932 года пераехала да нас дзядзіна Ларыса Восінаўна з бацькамі і малодшым сынам. Пасяліліся яны ўсёй сям'ёй у нашым доме, а маці стала рыхтавацца ў далёкую дарогу. У чэрвені

1932 года праводзілі нас на мінскім вакзале Марыя Дзмітрыеўна Міцкевіч, Дамініка Іванаўна Пратасевіч, Ларыса Восіпаўна⁸⁰ і Маця Іваноўская.

Вятка. 1932—1935 гг.

Калі мы прыехалі, бацька меў ужо прахадны пакойчык у дзевяць квадратных метраў на вуліцы Свабоды, дом 109, на другім паверсе з акном на светлы двор, заросшы кучаравай траўкай. Злева і справа аздаблялі гэты лужок кусты і па некалькі дрэўцаў, а насупраць дома цягнулася дрывотня — па-вяцкаму «дровянік». Вышкі ў доме называліся «п’одволока», сляжок, што мог засыпаць зямлю і ў чэрвені месяцы, — «озимица». Малако на рынку налівалі ў тоўстыя, з вузкім горлам бутэлькі — «четверти». Чулася чоканне, пра якое нават частушка была: «Чё? Чё? — Да ни чё.— Ну а чёкаеш ты чё? — Я не чёкаю ни чё, а и чёкну, ну дак чё?» Гамонка мясцовых жыхароў «окающая», з частым дабаўленнем -то, -ту, -ти, -те (книгу-ту, деньги-ти, больно баско-то — г. зн. вельмі хораша) была такой скорай, што мы адразу не ўсё разумелі.

Каб дабрацца да ФУПа, бацьку трэба было спусціцца з гары, падняцца на другую, зноў спусціцца і па роўным месцы ісці далёка за горад. Горы здалёк выглядалі амаль стромкімі.

Праз наш пакойчык хадзіла сям’я мясцовых жыхароў Гуліных: бацька, маці, малая дачка, часам іх госці. Бегаў белы сабачка. Ні разу нічым не змрочылі суседзі нашага жыцця, не перашкодзілі бацьку пісаць вечарамі «Віленскіх камунараў». Георгій Аляксеевіч Гулін працаваў у гадавальніку: вырошчваў саджанцы для пасадак усцяж чыгункі. Камуніст. Некаторы час быў, па прызыву, старшынёю калгаса. Жонка яго працавала выхавацелькай у дзіцячым садзе. Нядаўна гасцявалі ў мяне іх дачка і ўнук. Тамара Георгіеўна, цяпер доктар-афтальмолаг, успамінала, як у тым прахадным пакойчыку чытаў ёй бацька мой лісты Лёні, паказваў малюнкi яго і даваў паперы і алоўкі, каб і яна малявала.

Мама ў 1932 годзе ў Вятцы спачатку працавала сакратаркай. Хутка перайшла на працу ў дзіцячы сад № 1, стала выхавацелькай.

Вадзіў тата мяне і Лёню паказаць свой ФУП. Уражанне ад цікавай экскурсіі гэтай заслانیлася іншым: на дарозе дамоў, каля горада, убачылі па-жар. Згарэў невялікі з чырвонае цэглы мылаварны завод. Нельга было падзеці блізка ад пясцерпнага жару. Бацька, уражаны, расказаў нам, як ехаў у Сібір у 1926 годзе праз амаль увесь згарэўшы горад Кацельніч каля Вяткі.

З 25 лістапада 1932 года бацька перайшоў з ФУПа на працу ў Вяткамбуд, быў там тэхнікам-калькулятарам.

Атрымалі мы яшчэ адзін пакойчык на тым жа паверсе (увосень 1932 года). Тут цяпер апрацоўваў тата «Віленскіх камунараў». Многа турыў. Махорачны дым напаўняў пакой. Заходзіў да нас Уладзімір Іванавіч Пічэта⁸¹. «Цікава расказваў,— успамінала мама,— пра сваё дзяцінства, юначыя гады». У «Лявоніусе Задумекусе», на жаль, толькі і сказа-на аб ім: «Сербіянін прыходзіць». Бываў Нічыпар Чарнушэвіч⁸². Зблізіліся ён і бацька, калі ўлетку 1931 года разам шукалі ў Вятцы кватэру і працу. Жылі яны спачатку «на вышках, на другім, неда-будаваным, паверсе дома А. Ф. Палкіна, № 24, на Хлынаўскай вуліцы, далёка ад цэнтру» (як тлумачыў тата ў лісце ад 30 чэрвеня 1931 года).

1932—1933 гады былі галоднымі. Мацей Мышка ў «Віленскіх камунарах» успамінае, як еў грака: «Я і чарнаватую скурку яго з'еў. Нічога, як курацін-ка, толькі трохку прыпахвае птушыным гняздом і мяса худаватае». Бацька аднойчы прынёс грака, не-кім забітага. Мама зварыла яго ў супе, падсыпаўшы прасяных крупак. Сама есці не змагла. Тата пакаш-таваў толькі, а мы, дзеці, усё з'елі. Мясца і суп былі сіняватымі, поснымі. Я думала, што пасля гэтага грака бацька напісаў раздзел «Гракі» ў «Віленскіх камунарах», а маці казалі, што сумысля прынёс пакантаваць, каб ведаць, аб чым пішаш.

Вясною 1933 года хадзілі з бацькам за горад, к высокаму берагу ракі Вяткі. Збіралі трэскі маме для таганка. Ад педаядання і слабасці на свежым павет-ры ўсё нешта мільгацела перад вачыма, іскрылася. Малады доктар Расіхін, ратуючы мяне ад ангіны, зрабіў адкрыцце, што ў маім арганізме не хапае жалеза, і садраў такі ганарар, што прыйшлося баць-

ку прадаць уцеху сваю — дэтэктарны прыёмнічак, прывезены з Мінска. Улетку шукалі за горадам шчаўе, таўкачыкі (на-вяцкаму: несты), лугавую цыбулю.

Ваду куплялі ў будцы на рынку. За капейку з помпы палівалі поўнае вядро. Несці вялікія вёдры з вадою трэба было ўгару цэлы квартал. Бацька не даваў маме дакрануцца да каромысла. Сам пасіў. І часам за кампанію ішла. Пакуль уніз спускаліся, пра ўсе навіны свае раскажаш, а як уверх, з вадою, — маўчала, бачыла, што цяжка яму.

У спякотныя дні, падвечар, усёй сям'ёй купаліся ў рацэ Вятцы. На правай пазе ў бацькі (збоку, вышэй калена) віднеўся доўгі і глыбокі, пяроўны след ад старой раны — памяць аб імперыялістычнай вайне. Любаваліся параходамі, лугамі за ракою Вяткаю, лясамі. На другім, нізкім беразе ўдалечыні праглядала скрозь дрэвы слабада Дымкава. Усяму свету вядома «дымковская ігрушка» — сувеніры.

На раку і ўсюды пас, дзяцей, і адных адпускалі. Можна было з сябрамі-аднагодкамі пераправіцца на пароме, які ўвесь горад ласкава называў «Мітэлька», у заросшы шышынаю Зарэчны парк. Ні бацькам, ні нам і ў галаву не прыходзіла, што без дагляду зробім што благое.

Мама першыя гады ў Вятцы многа спявала. Любіла багацькаўскія песні: «Як па мору, мору сіняму, лялеіць мора, лялеіць», «Як пайду я на Дунаю, на скрыпачцы заіграю», «Ай сын у маткі почку пачаваў, ай сын у маткі страшны сон відаў», «А чужы мужы далёка жывуць, далёка жывуць, падарачкі шлюць...», «Горачка мая крутая, долечка мая ліхая», «Як устану я раненька», «Рабіна, рабіначка...» і іншыя. І весялейшыя: «Дзеўкі хмель садзілі», «Як прыехаў джанджура ды к Гапулі звечара...» Суседка Юлія Аляксандраўна Шубіна, выкладчыца спеваў, дзівілася: «Якне у вас, беларуссов, песні чудесныя!» Мама часта пяяла на кухні, ля прымуса. Пад летні вечар іду з сяброўкамі з ракі Вяткі, падпімаем ся на гару — і каля варотаў нашых часам хто-небудзь скажа мне: «Слышышь? Твая мама поёт». Помню зялёны, яшчэ цёплы ад дзённай спякоты двор наш, мамін голас... Мне помніцца не менш дваццаці мелодый песень з тых, што пяяла маці. А яна ж ве-

дала і ўсе словы кожнай песні, бо мела цудоўную, багацейшую памяць.

У вольныя вечары 1933 года апрацоўваў бацька «Віленскіх камунараў», і маці таксама сядзела да позняга, перакладала з рускага тэксту на беларускую мову «Тыля Уленшпігеля» Шарля дэ Кастэра. Гэта быў апошні пераклад, даручаны ёй з Мінска.

Зрэдку хадзіў тата з дзяцмі ў скверык каля Аляксандра-Неўскага сабора (тварэнне А. Л. Вітберга, якому А. І. Герцэн у «Былым і думках» прысвяціў цэлы раздзел), сядзеў на лавачцы, сумны бываў. А мы бегалі між высачэзных, тоўстых белых калон, гулялі, сварыліся, мірыліся. Сабор прыгожа ўзвышаўся над горадам. Адзін раз маці і я залюбаваліся ім пры ўсходзе сонца кіламетраў за дванаццаць ад горада, над Лянгасавам.

18 лютага 1933 года адзначыць бацька свой юбілей. У невялікім апавяданні «Юбілеуш» раскажа, як у той юбілейны вечар удалося яму з сынам схадзіць без вялікай чаргі ў лазню (а дома чакала святочная вячэра: «тушоная капуста з алеем і цэлы самавар гарбаты»). «...Успомніў, што дваццаць год таму назад, гэтым самым вечарам, ішоў ён у сваю цемналескую лазню, думаў тады, як цяпер сын, што там на гэтым месяцы, і мроіў аб усім лепшым. Лявон мыўся і маўкліва ўспамінаў свой юбілей». І па дарозе дахаты думаў пра цемналесцаў і свой лёс. «А малы сыноч яго шкрабаў валеначкамі на маразыным тратуары і ўголас разважаў, чакаючы бацькавых заўваг, што было б, каб не зямля каля сонца, а сонца круцілася б каля зямлі: якія былі б тады ў нас дні і ночы?»

Вясною 1934 года вярнулася я са школьнага вечара з прэміяй-балалайкай, але ўся сплаканыя ад нечаканага выпадку па вуліцы. А тата ўзяў з маіх рук балалайку і надзвычайна прыгожа зайграў. Іншымі вечарамі, часцей за ўсё перад заходам сонца, ён падоўгу так хораша іграў, што пельга было не слухаць. Гучалі багацькаўскія песні і вядомыя ўсім мелодыі («Серенада» Шуберта, «Выхожу один я на дорогу», «Горные вершины спят во тьме ночной» і іншыя), а то проста імпровізаваў... Іграў і пляў рэмансы «Я помню вальса звук прелестный» і «Говорили мне не раз, повторяли часто, не влюбляйся в

чёрный глаз, чёрный глаз опасен, а влюбляйся в голубой — голубой прекрасен». Пляў «Выхожу один я на дорогу», жніўныя песні («Па гарохаўю, на ячышню», «А ў нашага наша дажыначкі раца» і другія). З багацькаўскай жніўнай узяў эпіграф да 12-га раздзела 1-й часткі «Віленскіх камунараў» — «Ветрычак пыша, былінку калыша...» Тата навучыў мяне і Лёню іграць на балалайцы. У Мінску ён іграў яшчэ і на невялікім гармоніку, на дудках, на цымбалах, і Лёня ўмеў таксама.

У жніўні 1934 года бацька паслаў рукапіс «Віленскіх камунараў» у выдавецтва ў Мінск (адзначыць гэта ў «Камароўскай хроніцы»). Пачаў пісаць рускі варыянт «Віленскіх камунараў» — «Виленские воспоминания». Увосень-зіму 1934—1935 гадоў, калі ні прагнуся позна ўвечары, усё чытае ён маме ціхім голасам напісанае. «Виленские воспоминания» паслаў у Маскву. Рукапіс быў прыняты «К рассмотрению 10/III 1935 г.». Вярнулі яго з рэцэнзіяй літкатальніка Ільінскага, які ці то зрабіў выгляд (як думаў бацька), ці сапраўды паверыў, што сам аўтар і ёсць галоўны герой твора, і даў цэлы шэраг парад. Галоўнае — пісаць «не выпячивая роли автора в первом лице, а рассказывая, как было».

Гаварыла маці, што бацька задумаў грунтоўна перарабіць «Виленские воспоминания», хацеў зрабіць галоўнымі героямі кіраўнікоў рэвалюцыйнага руху. Маці казалі, што не мог ён не пісаць. Адкуль браліся час і сілы? У Вятцы, каб зарабіць, браў працу дамоў, складаў каштарысы, цэлымі вечарамі круціў ручку арыфмометра. Сэрца ў яго было хворае, лёгкія ад сядзячай работы і курэння слабыя. У 1934 годзе хварэў ён на жаўтуху, але на працу хадзіў, зусім знясілены, жоўты. Лячыла добрая доктарка Жырнова. Цыяк сказала, што везла ў поездзе хворага на сухоты і адчувае, што заразілася. Хутка і памерла ад скарацечных сухотаў.

Калі патрэбен быў і бацьку адначынак, іграў ён на балалайцы ці расказваў цікавыя гісторыі, напрыклад, пра марсіян, іх знешні выгляд, жыццё. Прыдумалі з Лёнем марсіянскую песню, удвух пялі. Запэўніваў, што ні адно слова чалавечнае не прападае. Пройдзе многа часу, навучацца людзі лавіць асаблівымі прыладамі гамонкі сваіх продкаў, і які будзе

сорам, калі пачуюць нашы дзіцячыя сваркі. Раслі мы, як і ўсе дзеці: і дружнымі былі, і сварыліся.

Зрэдку, у марозныя вечары, тата паказваў нам сузор'і і зоркі, вучыў знаходзіць найбольш вядомыя. Разглядалі іх каля свайго дома, што на гары стаяў. Зорнае неба было цікавым, але хутка стапавілася холадна, і пачынаў папаваць сум у небе...

Бацька прыносіў Лёні бамбук і паперу для авіямадэляў, майстраваў нам «змея». «Змея» высока запускалі — была гэта любімая гульня вяцкіх дзяцей тых часоў. Тата гуляў з намі і з мамаю ў шахматы. Вучыў нас ляпіць (даставаў добрую гліну, умеў зрабіць з яе цікавыя фігуркі людзей, жывёлін, галоўкі розныя людскія).

Лёня захапляўся маляваннем, авіямадэлізмам. Падрасшы, ён рысаваў самалёты, дырыжаблі (і ў разрэзе), ракеты, ангары, палацы, вуліцы ў перспектыве (потым ён вучыўся ў архітэктурна-будаўнічым тэхнікуме ў Ленінградзе), тушэнне пажару, баі «чырвоных» з «белымі» і інш. Малюнкi яго засталіся і на адзіным захаваным сшытку-чарнавіку «Віленскіх камунараў», які бацька аддаў сыну для малявання на чыстых адваротных старонках. Тата развіваў Лёніну схільнасць да канструктарства, малявання, спорту. Мне раіў пісаць невялікія сачыненні, даў для ўзору некалькі тэм. Настойліва (асабліва ў старэйшых класах) прасіў весці дзённік, на жаль, беспаспяхова. І на тэмы яго пічога не напісалася. Бацькам падабалася, што была я актыўнай піянеркай, захаплялася гімнастыкай (выступала і на тым стадыёне, што будаваў бацька ў 1931 годзе). Помню, з якой цікавасцю, ласкава слухалі бацька і маці маё апавяданне пра сустрэчу пезда з чалюскінцамі на вяцкім вакзале ў чэрвені 1934 года (я была ў дэлегацыі ад піянераў горада). Як цяпер разумею, радавала бацькоў маіх, што нялёгкі лёс, які выпаў сям'і нашай, не перашкодзіў належнаму выхаванню дзяцей іх, не адбіўся на ім. Тата сам правёў у нашай раёнай радыё, мелі мы газеты дома і часопісы ў бібліятэцы. І, вядома ж, адгукаліся мы ўсёй сям'ёй на ўсе цікавыя падзеі тых часоў. Разам з усімі людзьмі радаваліся поспехам, новым дасягненням у краіне нашай, гаравалі, пачуўшы што сумнае. І піянерская работа ў школе імя Л. Б. Красіна, дзе я вучылася, і

ў Лёнінай — імя І. С. Тургенева — была цікавай, добра пастаўленай.

З кніг, што прыносіў нам бацька, запомніліся «Запіскі з мёртвага дома» Дастасеўскага, «Падліпаўцы» Ранэтнікава, даступныя для дзіцячага ўспрымання творы Талстога, Караленкі, Горкага, Купрыпа, Чэхава, Гаршына, Серафімовіча, Аксакава, Салтыкова-Шчадрына. Чытаў нам усім уголас урыўкі з «Очерков бурсы» Памялоўскага. Ухваляў наш уласны выбар у дзіцячай бібліятэцы кніг Жуля Верна, Роберта Стывенсана, Сяргея Грыгор'ева, Аркадзя Гайдара і інш. У Вятку прывезла мама частку кніг беларускіх. Цяпер ужо купляў бацька патрэбныя яму кнігі на будаўніцтву. Для сябе бралі бацькі кніжкі ў бібліятэцы імя Салтыкова-Шчадрына, а тата хадзіў яшчэ і ў вялікую бібліятэку імя Герцэна. Заадно ўспомнілася, як у першае вяцкае лета, у прахадным накойчыку, чытаў ён нам урыўкі з «Фаўста» Гётэ і пяяў, пэўна, на «сваю» мелодыю:

Плясать собрался пастушок,
Надел он баит, жакет, венук,
Красив пришел под линки.
Там шел как раз веселый бал,
Всяк, как безумный, танцевал,
Эй, юхе-юхе-й-са! Хей-са-хе!
Там пели струны скрипки... и т. д.

Пішу па памяці. Я і Лёня аж прытанцоўвалі, падпявалі бацьку: «Эй, юхе-юхе-й-са! Хей-са-хе!»

Разы два хадзілі з татам у краязнаўча-мастацкі музей. Лёня ў адзеле футурыстычнага мастацтва ўсё дабіваўся ад бацькі тлумачэння. Пасмейваючыся, стаялі яны ўдвух каля карціны «У тихой пристани» Пранішнікава. А дома была на сценцы адзіная карціна — рэпрадукцыя з «Дарьяльскаго ущелья». Некалькі адкрытачак бацька захоўваў. Запомніліся назвы: «Московский дворик» Паленава⁸³, «Грачи прилетели» Саўрасава⁸⁴, «Улица в Ташкенте», «На вёсцы», «В красном платке», «Васильки».

Помню заўважаны мною, дзяўчынкай, міг усхваляванасці ў бацькі. Цвіў у Вятцы бэз, і выдаўся цёнлы сонечны вечар. Я прынесла аднекуль пышны букет фіялетавага бэзу. Тата ўсё падыходзіў да яго, не гаварыў нічога, а быў неяк радасна ўсхваляваны. Можна, успомніў што ці проста вясну адчуў.

Страшным ударам была для бацькі і ўсіх нас смерць Ефрасіні Міхайлаўны. Памерла 4 сакавіка 1935 года ад ушчамлення кішок, падняўны з пограба цяжкі кош з бульбай. На цёмнашэрых лісточках паперы засталіся бацькавыя словы распачы:

Ратуй мяне, выспа Патмос! Ратуй!

Словы мае — слёзы мае.

...Больш яе не ўбачыш ніколі.

Ніколі не пацалуеш.

Ніколі да яе не прытулішся.

Яе ласкаю жывою не сагрэешся.

У зямлі сырой, глыбока, пад снегам, пад мяцеліцаю ляжыць. У госці цябе ўсё чакае.

Так і цётка белабокаўская сына свайго чакала.

Так усё маткі нашы нас чакаюць.

...Тысячу разоў бульбу тую падняў бы. Не так, як раней, калі яна плацце мыла, а ты панам лагодным каля яе стаяў, гуляў, дабрадушна жартаваў.

Пакруціць — напрасіла.

— Не так крэпка, а то перакруціш!

...Цяжка табе, цяжка, блазены!

Уздыхні і яшчэ, і яшчэ.

Навекі.

Няма.

У 1935 годзе, у пачатку лета, часцей за ўсіх бываў у нас Адам Антонавіч Бабарэка. Дома круціцца каля дарослых мяне не цягнула. Паўглядаешся на госця, асабліва падзівішся на прыгожую ўсмішку Адама Антонавіча і — на двор, да сваёй кампаніі. Хіба што прасіў бацька прынесці піва з ларка на рынку. Ахвотна брала шакаладнага колеру сярэдняй велічыні збан, прывезены мамай з Мінска. Паліваны, з выпуклымі ўзорамі (кветкі, сцябліны, лісце) на ўсіх чатырох гранях, з крыху вузейшым месцам, дзе горла, са зручнай ручкай і прывабнай чатырохграннай крышачкай з дзюбачкаю. Збан напамінаў Беларусь, куды так хацелася вярнуцца.

Яшчэ 20 красавіка 1935 года бацька звольніўся з пасады тэхніка-калькулятара ў Вяткамбудзе і з 7 мая 1935 года працаваў у Зямельна-зялёным трэсце «техником по учету и отчетности сектора гражданского строительства», выконваў і абавязкі пампрараба.

Маці па-рапейшаму была выхавацелькай у дзіцячым садзе № 1, мела ўзнагароды за сваю працу.

У лета 1935 года хадзілі раз з бацькам і адным яго земляком у далёкі хваёвы лес за ракою Вяткаю. Не вабілі вялізныя паўночныя яліны. Сумавалі мы па лісцёвай Багацькаўшчыне, успаміналіся яе суніцы, арэхі.

Давялося мне потым і такое бачыць.

Ляжала ў ленинградскім шпіталі астраханская рыбачка. Любіла расказваць, як у маладыя гады ездзіла на касавіцу ў стэп. З дазволу доктара аднойчы вывезлі мы яе, безнадзейна хворую, у старадаўні шпітальны парк. Хацелі парадаваць зазелянеўшымі магутнымі дрэвамі, скошанай травой на газонах. А яна як раскіне рукі і з такім адчасем: «Убрать бы все эти деревья!» Прасторы хацела... Павязлі назад. Нехта захапіў у палату жмут сена, і яна ўзяла, прынікла да яго тварам... Кожнаму сваё, роднае, міла.

Горад Кіраў

(б. Пясочны Заходняй вобласці). 1935—1937 гг.

У жніўні 1935 года бацька паехаў у Смаленск, звярнуўся там у аблана. Прызначылі настаўнікам рускае мовы і літаратуры ў сярэдняй школе гарадскога пасёлка Пясочня (потым перайменаванай у горад Кіраў Заходняй вобласці, а пазней — Смаленскай). У канцы верасня 1935 года яму прыйшлося з'ездзіць у г. Кіраў (б. Вятку), бо трапіла ў бальніцу мама. Ён забраў Лёню, а маці са мною прыехала ў Пясочню крыху пазней.

Пясочня знаходзілася ў ста пяцідзсяці кіламетрах ад Смаленска, мела ў той час восем тысяч жыхароў. Ад станцыі Фаянсавая (між Вязьмай і Брацкам) ехалі да яе «кукушкай». Школа была недалёка ад дому, на той жа вуліцы Леніна, бліжэй к цэнтру пасёлка. У самым цэнтры — чыгуналіцейны завод і заводскі клуб. Перад нашым домам раслі ў адзін рад некалькі старых высокіх таполяў. За дваром і агародамі пачынаўся балоцісты лес. З другога боку пасёлка, каля завода, — вялікае возера. Навокал лясы. Рынак быў блізенька ад нас, па сцяжынцы ад калодзежа ўлева.

Мама пасля цяжкой хваробы часова не працавала. Бацька меў многа ўрокаў у школе, чытаў лекцыі

па літаратуры ў заводскім клубе і чырвопаармейцам у васенкамаце, вёў заняткі па лікбезу... Як мог не забываўся на выспе Патмос: пісаў «Камароўскую хроніку» («Залаты чавёнчык паплыў па сіняму мору»).

Арганізаваў літаратурны гурток. Сорок два вучні ўваходзілі (спісак захваўся). Стараўся зацікавіць вучняў гісторыяй іх роднага краю. Збіралі гістарычны матэрыял пра чыгуналіцейны завод, пабудаваны ў 1763 годзе, цікавіліся гісторыяй Фаянсавай фабрыкі і Палатнянага завода, што былі недалёка ад Пясочні.

У пасёлку бытавалі паданні, што А. С. Пушкін вясною 1830 года па дарозе па Палатняны завод да будучых сваякоў і потым увосень 1834 года наведаў Пясочню. У мясцовай газеце «Социалистическое наступление» № 16 (536) за 10 лютага 1937 года пехта П. адзначыў, што вучні Кіраўскай сярэдняй школы пішуць пра гэта ў сваіх літаратурных працах, «ссылаясь на рассказы родных и знакомых, помнящих местную старину».

Бацька вучыў самастойнасці ў пошуках, вывадах. Вучыў самастойнаму аналізу мастацкіх твораў. Патрабаваў, нават у пятых класах, каб кожны завёў сшытак-слоўнічак для запісаў з тлумачэннем некаторых літаратурных тэрмінаў і малавядомых слоў.

Дужа сумленна, шчыра ставіўся бацька да свае настаўніцкае працы. У кароткім канспекце даклада «Красный десант» Фурманова на уроках в 5 классе» расказвае, як не прыняў некаторых указанняў сучаснага метадычнага артыкула А. Д. Грачышнікава (Русский язык и литература в средней школе, 1935, № 1) і зусім інакш пабудоваў план гэтай часткі ўрокаў. Трэба было ўлічваць, што 30 % вучняў не мелі падручніка па літаратуры, дрэнна чыталі, а «Красный десант» вымагаў тлумачэння многіх слоў, выказаў. Таму чыталі яго не толькі дома. Выступалі на ўроках «лучший чтец» і «лучший рассказчик» і «совместно, на разные голоса», а «песню тихонько напевали». Раздзел сёмы (атака і перамога) чытаў сам настаўнік. Мне найбольш першы ўрок уяўляецца: «Я расказывал биографию Фурманова, сообщал краткие сведения о М. В. Фрунзе, Чапаеве, касался кинофильма «Чапаев» и режиссерской работы брать-

ев Васильевых. Рассматривали портрет Фурманова. Потом чертил на доске места событий, описываемых в рассказе, путь следования Красного десанта, объяснял цель и смысл операций в связи с историей гражданской войны. Со стороны учеников при этом было очень много вопросов [...] и приходилось прибавлять еще 1—2 часа к программным часам на живые беседы».

Збіраюся сшытак кароткіх запісаў бацькі па гісторыі Захаду. Зроблены яны рукою нісьменніка. Напрыклад, пра Лёдброка (каля 900 года): «Хадзіў ён у звярыных скурах поўсцю наверх. Ён доўга мучыў ангельцаў удалымі набегамі, але парэшце яны схапілі яго і кінулі ў бочку з вужакамі. Там ён скацаў, спяваючы вясёлыя песні».

Бацька і вучняў у старэйшых класах вучыў канспектаваць яго аглядныя лекцыі ў класе і некаторыя літаратурныя матэрыялы дома. Канспекты правяраліся настаўнікам, разглядаліся на ўроках.

Многа вучылі на памяць. Вучыў дэкламацыі. Не забыць мне, як чытаў вершы Пушкіна, Лермантава, Брусава, урыўкі з «Песни о Роланде», з твораў Гамера, Шэкспіра, Максіма Горкага. Ён і дома дэкламаваў ці чытаў услых тое, чым захапляўся. Маці казалі, што любіў бацька лірыку Лермантава, але ў апошні час «больш гарнуўся да Пушкіна».

Аб Пясочанскай школе добра ўспамінаецца. Дырэктар Канстанцін Пятровіч Азараў, малады камуніст, карыстаўся пашанай. Сярод вучняў ніякай разбэшчанасці. Бібліятэка была пры школе, добрыя майстэрні, фізкультурная зала. У большую пераменку іграў шумава аркестр (сядзелі на нізкіх і сярэдніх прыступках школьнай лесвіцы на другі паверх).

Не ўцяплю, каб не расказаць пра адзін выпадак. Прыслалі з абланы ў дзесятыя класы кантрольную работу па матэматыцы. І не рашалася задача. Усхваляваліся матэматык і фізік. А бацька дапамог: знайшоў памылку ў машынапісным тэксе задачы.

У чэрвені 1936 года паехаў тата са мною ў Малую Багацькаўку. 18 чэрвеня а сёмай гадзіне сонечнай раніцы прыехалі ў Смаленск. Пайшлі ў горад. Падняўшыся на гару, ішлі па роўнай вуліцы, злева ўсцяж тратуара зрэдку зялёныя дрэвы. Пасустрач групкамі і па адным чырвонаармейцы. Некаторыя

мне падміргваюць: «Гэй, курносая!» Глянула сарамліва на бацьку, а ён ідзе справа побач, стройны, дужы, і ўсміхаецца. У сінім шавіётавым касцюме, белай летняй фуражцы. Вышэй сярэдняга росту быў, вочы карыя, даволі вялікія, хоць і глыбокія. Усмішка прыгожая, добрая. Сорак тры гады было яму, а мне пятнаццаць.

Пахадзіўшыся на горадзе, селі адпачыць у скверы, супроць помніка М. І. Глінку. Ад педінстытута на алейцы група студэнтаў, чалавек пяць хлопцаў і дзяўчат, паказалася, недалёка ад нас прайшлі. Тата звяртаў маю ўвагу, як той ці другі галаву, рукі трымае, глядзіць, і гаварыў паціху, які ў каго характар, настрой. Раней казаў мне, што ў чалавека ў хвіліны скрытага перажывання, задумлівасці вялікі палец на руцэ бывае заціснуты астатнімі чатырма. І чым большы сум, тым глыбей і мацней заціснуты палец.

Пабылі на святочным гулянні школьнікаў у смаленскім гарадскім парку. Падвечар селі ў дачны цягнік, што ішоў праз станцыю Цёмны Лес. Шумна, весела было ў вагоне, а мы засмуціліся, бо перад самай пасадкай пачулі па радыё, што памёр Максім Горкі.

З Цёмнага Лесу павёз нас Якім Іванавіч. Помню толькі, што жыў ён каля станцыі, меў каця. Тата і раней любіў пагаманіць з ім у дарозе, пачуць навіны. Ехалі кіламетраў пятнаццаць. Пад раніцу былі ў Малой Багацькаўцы. Дзед Іван Кузьміч, узрадаваўшыся, частаваў нас далікатэсамі свайго гатунку: вішнёвай наліўкай і крывяной каўбасой.

У 1936 годзе хата дзедава стаяла ўсцяж вуліцы, была з трох частак. Высокі ўтульны ганак пад дахам на слупочках, з лавачкамі, вёў у сярэдняю частку, так званую «чорную хату» (вялікія сенцы з двума вузенькімі вакенцамі на гэты ганак, з печкаю, сталом, лаўкамі, бажніцаю з ручнікамі — тут у былыя часы варылі яду, елі). Унутры «чорнай хаты» былі дзверы злева, у тую частку, дзе жыў дзед, а з ім нявестка Анісія⁸⁵ (жонка Парфіра Іванавіча) з дзецьмі і раднёю, і справа — туды, дзе з 1932 года «часова» пасялілася дваюрадная сястра дзядзіны Анісіі — удава Мархва Кушанова з дзвюма дарослымі дочкамі і сынам-падлеткам. Разам з намі сабралася ў дзедавай хаце чалавек шаснаццаць.

Былі ў гэтых вялікіх сенцах яшчэ і чацвёртыя дзверы — на двор. Ганак пры іх нізенькі, з доўгіх вузенькіх дошак, пад навесам. З левага боку ўваход у «чулан», а як саступіш на зямлю, — наветка з дрывамі; прама, праз двор, уваход у сянніцу, а правей, побач з сянніцай, — пуня. Пад кутом і ўпрытык да яе — другая пуня і, бліжэй да вуліцы, клець. Паміж клецю і хатай вароты з дугою над імі і веснічкамі (пры хаце). Стрэхі над хатаю і пабудовамі, што ўтваралі светлы прамавугольнік двара, пакрыты былі састарэлаю саломаю.

Праз цемнаватую сянніцу праходзілі ў дзедаў сад. Ступіўшы з зямлі на высокую калодку, адчынялі ў сцяне важкія дзверцы з кароткіх тоўстых плашак і, можна сказаць, пералазілі цераз парог на садовую сцяжынку. Пры сянніцы раслі ў садзе некалькі дрэўцаў слівак, а каля пуні, справа ад сцяжынкі, — дзве вялікія яблыні-медуніцы (трэслі іх потым бясконца, і ляцелі на траву арапжавыя з чырвонымі рыскамі медунічкі). Каля левай лескі (агароджа з галля), недалёка ад сянніцы, разрасліся дзве старыя ўраджайныя вішні і, крыху правей ад іх, вылучалася на прасторным месцы маладая прыгожая ліпка, далей за імі ішлі грады. Старых яблынь у садзе было пяць-шэсць. У канцы яго, у бульбе, некалькі новых яблынак відпелася, з лічанымі, але надзіва буйнымі пладамі, сакавітым пад восень. Бліз правай лескі, дзе пачыналася бульба, каля некалькіх рамчакоў, красаваліся два высокія кусты іргі (па-мясцоваму — шурá). Тата любіў яе. Ахвотна абіралі шурó ўсе, а знізу, падскокваючы, дзяўблі куры. З круглых цёмна-фіялетаваых ягадак пырскаў сок. Дзед рабіў з шуры ды яшчэ з вішань выдатныя наліўкі. Раслі ўсцяж правай стараны саду парэчкі, агрэст, смурода чорная, маліна, мята-травя. Ззаду клеці таксама грады былі і невялікія кветнік, што выстунаў, ахіпаючы клець, да самай вуліцы. Быў і палісаднік перад дзедавай палавінай хаты, рабінка расла, кусты, кветкі. Пасля смерці Івана Кузьміча (у 1945 годзе) Мархва Кушанова звезла некуды «сваю» часць хаты. Новыя гаспадары, купіўшы ў дзядзькі Парфіра другую частку (разам з «чорнай хатай»), павярнулі яе бокам да вуліцы. 11 сакавіка 1974 года згарэла ўсё. Напісалі нам з вёскі, што засталіся на дзедавым па-

пялішчы «некалькі яблыначак на памяць, а так усё пуста...».

Тады, у 1936 годзе, у чэрвені, асабліва сумна было без Ефрасіні Міхайлаўны. Я помню, як шкадавала бабу, адчувала з горам, што яе няма. А што ж гаварыць пра бацьку... Дні першыя былі дажджлівыя, пахмурныя. У адно ранне пайшлі было ў Багацькаўшчыну, ды перашкодзіў дробны дожджык са змрочнага неба. Вярнуліся. Бліз вёскі дождж сцішыўся. Тата спыніўся каля аўса, густа заросшага жоўтай сурэнкай. Некалькі мужчын падышлі да яго, загаманілі. Бедавалі, што сурэнкі многа. Бацька сельскую гаспадарку добра ведаў, тым больш што закончыў у 1913 годзе землямерна-аграамічную школу ў Горках.

На адзінаццатуху з раніцы стала харошае летняе надвор'е, хадзілі з бацькам на кірмаш у мястэчка Шамава⁸⁶ (у «Ціхай плыні» — Целяпепічы). Пачалі вазіць сена. Бацька з усімі на лузе быў, вазы навіваў. Прабыў у вёсцы тыдні два, паехаў адзіін дамоў.

Дзед Іван Кузьміч, певысокі, моцны, гадоў васьмідзесяці, з кароткай густою сіваватай барадою, працаваў на калгаснай пчалярні, віў для калгаснай гаспадаркі пугы, вяроўкі. Сваю гаспадарку, сад і пчол сваіх даглядаў. Плёў лапці, кошыкі, рабіў запасы бярозавых вешкаў. Характар у дзеда, ведаю, быў цяжкі, але ж людзі паважалі яго і дзеці яго любілі. Быў дужа працавітым. Уставаў улетку разам з сонцам, спаць клаўся, як добра сцямне. Перад спомаліўся, стаяў перад абразом у кутку. Ён верыў, што ў мяне рука лёгкая. Прасіў, калі іншоў да пчол, завязаць яму цясёмачкі на рукавах і на спіне палатнянага старога, але заўсёды чыстага халата. Падавала яму вялікую сетку-капялюш, дымакур. Наказваў не надглядаць у шчыліны сянніцы, а то пчолы кусаць яго будуць.

«Чулан» (з паднолам) закрываўся ўстаўленай у колца запічэнкай трэсачкай. Раней я любіла ўшыцца туды ўслед за Ефрасініяй Міхайлаўнай. З найцікавейшых прысмакаў бачыла там кавалкі сотаў з лінавым мёдам, жоўта-празрыстым, густым. Баба трымала ў чулане дзівосны квас. У гарачы дзень частавала ім дзяцей, налівала ў кубачкі. Прыемна і лёгка рабілася, напіўшыся квасу. А падвечар, бывала, выносі-

ла Ефрасінія Міхайлаўна на ганак з вуліцы, дзе збіраліся дзеці, зялёнага гароху, бобу ці арэхаў, давала ўсім. Зараз гаспадарыла ў хаце, даглядала карову і іншую жыўнасць сястра дзядзіны Аніссі — Таццяна. Дзед і бацька паважалі яе за розум і спакойны характар. Двое дзетак Таццяніных пры матцы тут жа жылі.

22 ці 23 жніўня 1936 года бацька, ужо з Лёнем, зноў прыехаў у Малую Багацькаўку. Мусіць, у тое лета запісаў ён «Камароўскі парад» — пералік усіх трыццаці пяці двароў у вёсцы і кароценькія звесткі аб гаспадарках і сем'ях іх. Пад № 17 — хата Івана Кузьміча Гарэцкага, № 18 — тая частка хаты, дзе «чэраз сенцы жывець Мархва Чаркесіха з дзецьмі». Мужа Мархвы, Стахвана Кушанова, Чаркесам прызвалі, бо прывёз «са свету» чаркеску, падзяваў яе.

Зрэдку стаяў каля дзедава ганка запрэжаны ў калёсы конь. Гэта прывозілі, нават здалёк, хворых да Мархвы. «Лячыла» травамі і нагаворам. Дзверы да яе адразу ж зачыняліся знутры, а падглядваць у вокны ніхто не адважваўся. Тата часам весела размаўляў з Мархвай. Пэўна, і яму сваіх лячэбных сакрэтаў не раскрыла. У гэтае лета запісваў бацька народныя (і палатыні) назвы некаторых траў ад Мархвінай дачкі Насты, студэнткі біяфака ў Віцебскім педінстытуце. Ён любіў з'есці ружаваты, мяккі кончык ліста аеру і мне з Лёнем раіў. Я знаю цяпер, што з аеру робяць найлепшы танізуючы сродак. Потым пыталася я ў Насты, аб чым яшчэ таманіў з ёю мой бацька ў той 1936 год. Сказала, што хваліў за вучэнне, за добра зробленыя гербарыі. Разважаў, што яна другая ў вёсцы, пасля дзядзькі майго Гаўрылы Іванавіча, атрымае вышэйшую адукацыю, што толькі пры Савецкай уладзе маці яе, немаможная ўдава, можа вучыць усіх сваіх дзяцей.

Хадзілі з татам у арэхі ў Багацькаўшчыну, пад канец дня. Кусты арэхавыя, пышныя, высокія, прыгожа асвятчаліся няяркім сонцам. Калі ветру не было, стаялі, як скульптуры. Бывалі мы ў Жаб'і (дарога праз Жаб'е ў «Антопе» апісана), у Курманаўшчыне, Салаўёвых Машках, Засценках — так вакол Малоў Багацькаўкі лясы называліся. З Лёнем і другімі хланчукамі хадзіў бацька ў Булінскі мох, прыносілі адтуль кіёўкі. Пугі хлопцы рабілі. Кожны сваёй пу-

гай хваліўся, стараўся грамчэй ляснуць. Вучыў тата мяне і Лёню плесці з лазы кошыкі, дудкі рабіць. Ушчуваў мяне за цікавасць да прыгожых птушыных ячак (хацелася разгледзець іх), за крыўду, хоць і невялікую, мурашкам (цікава было, як заюшацца, зарупяцца яны, крыху патрывожаныя). Ён заўсёды спыняўся каля мураўінай кучы-дома, глядзеў на іх жыццё. Белы верабей прылятаў у тое лета да дзедавай хаты, тату цікавіў... Адноўчы захацелася мне і Мані Кушаповай падражніць старую Домну, што жыла ў канцы нашай вуліцы, як павярнуць у Багацькаўшчыну. Даволі было заповоліць крок і ўзірацца праз высокі паркап у Домнін сад (на супраць яе хаты, цераз вуліцу). Выскачыла Домна з праклёнамі. Я зір у бок свае хаты, ці не выйшаў бацька. А ён стаіць непрыкметна каля лескі Дземянковых, паўскасяк ад дзедава ганка, і, як я здагалася, запісвае гэтыя праклёны ў кніжачку. Аднак тут жа перастаў пісаць і крыкнуў, каб не дражніліся.

На кастрычніцкія святы 1936 года прыязджаў да нас у Пясочню дзядзька Гаўрыла Іванавіч з жонкаю. Колькі ўспамінаў, гамонак было ў гэтую сустрэчу ў бацькоў маіх і гасцей! І Лёня гаманіў з дзядзькам аб многім, што хвалявала пытлівага падлетка.

Па-ранейшаму майстраваў Лёня што-небудзь, рабіў больш складаныя авіямадэлі, маляваў, чытаў многа, гуляў у футбол. У заводскім клубе глядзелі мы новыя харошыя фільмы, пялі пачутыя з іх песні Дунаеўскага і іншыя хвалюючыя нас песні. Падабаўся Чарлі Чаплін, сумны і вясёлы.

Увосень 1936 года грыбы добра раслі. Бацька і Лёня прыносілі іх поўнымі кошыкамі, а мама саліла, сушыла, марынавала, смажыла... Дапамагала яна бацьку як магла ў яго працы: правярала вучнёўскія сшыткі, дапамагала рыхтаваць патрэбны матэрыял для ўрокаў. Пераклала маці на беларускую мову яго апавяданне «Дедушка».

Неяк вадзіў бацька вучняў у дальні клуб на Фаянсавай. Глядзелі «Пудушку Головлева» з удзелам выдатнага акцёра У. Р. Гардзіна. Назад цёмным вечарам, у дожджык, вярталіся. Каля бацькі гурба вучняў ішла, а ён гаманіў, пытаўся пра наша ўражанне.

У другі позні вечар, мокры і непрыемны, ішоў тата ўслед за мною з клуба заводскага, стараліся не коўзацца на размоклай гліністай сцежцы. Маўчаў ён усю дарогу. Сердаваў, што мяне на познім сеансе ўгледзеў (дзеля чаго, відаць, і прыйшоў), што павадзілася часта бегаць з аднакласнікамі ў клуб. Пэўна, шкадаваў часу, змарнаванага на нейкі выпадковы пусцейшы загранічны фільм. Дый так, адчувала я, сумна яму было, стомлены быў.

Бывала, што і моцна гневаўся на мяне бацька. Раз застаў, калі хацела закурыць яго папяросу. Нехта навучыў, што зубны боль утаймуецца ад дыму. Пакуль тлумачыла гэта, бачыла гнеўны бацькаў твар. Палячыцца дымам не прыйшлося.

І так аднойчы выйшла: пры бацьку сказала я маме, што калі не дазволіць мне нештачка, то выдам адзін невясёлы яе сакрэт, аб якім прасіла да часу не гаварыць бацьку. Як разгневаўся ён, крыкнуў, каб замаўчала. Сказаў, што гэта шаптаж. Маці сама раскажа, калі знойдзе патрэбным. Вось чаго цярэць не мог бацька, гэта шаптаж у любым праяўленні.

Часам раіў мне тата, каб перш чым сказаць што запальчыва, правяла павольна-павольна дзесяць разоў кончыкам языка па паднябенні або патрымалася за ручку ў дзвярах, лічачы да дзесяці і болей. Не дужа дапамагала... Лёня, хоць і хлопчык, а лягчэй за мяне гадаваўся.

Бацька добра ўмеў бачыць, ці праўду гаворыць чалавек. У адзін вечар прыйшла я з урокаў дамоў крыху напалоханая. Было так цёмна на вуліцы, і раптам святло перад вачыма. Саступіла ў снег ля дарогі: падумала, што ад фар машыны. Аглянулася — нікога. Кругом стала святлець, святлець, ясна асвятлілася неба і ўсё наўкол і згасла. Дома не заўважылі: гарэла лампа, фіранкі на вокнах былі. Тата бачыў, што я не хлушу, а і паверыць не мог. На другі дзень прыйшоў са школы вясёлы, з парога сказаў, што не здалося мне ўчора. Метэарыт упаў недзе даволі далёка ад Пясочні.

Узімку 1937 года гасцяваў у нас дзед Іван Кузьміч. Тата запісваў ад яго пра службу ў паноў. Засталіся невялікія чарнавікі апавяданняў, напісаных на аснове дзедавых успамінаў і дзіцячых уражанняў

бацькі: «Голубая кровь», «Кобылёшка», «Предводитель дворянства Рыднін», «Лёксочка», «Хиромант». Засталіся фрагменты да «Камароўскай хронікі» («Камароўскі летапісец», «Памінальніца» і інш.), а таксама пяць сшыткаў, куды перапісаў бацька амаль увесь сабрапы ім матэрыял да задуманага ім вялікага твора «Камароўская хроніка». «Віленскіе воспоминания» напісаць на новаму замыслу не змог: не ставала часу, бо рыхтаваўся здаць эктэрнам за поўны курс педагогічнага інстытута ў Смаленску.

У пачатку лета 1937 года я адна паехала да дзеда. Лёпя быў у п'янерлагеры. Пенадоўга з'ездзіў тата ў Маскву. З магілы сястры Гапы засохшых кветчак прывёз. Купіў у Маскве маме і мне тое-сёе з адзення. Паведаў У. І. Пічэту.

У канцы лета тата прыехаў за мною ў Малую Багацькаўку. Прыходзілі пагаманіць з бацькам вяскоўцы. У садзе дзедавым пад яблыняй-бярозаўкай, педальёка ад ліпкі, каля сцяжышкі, што вяла ад сяніцы к рамчакам, зрабіў калісьці тата невялікі столік і дзве лавачкі. Цяпер любіў пасядзець тут, пагаманіць з бацькам сваім, гасцямі. Прыходзіла пабачыцца з ім Гапка Раманцэвіч (у «Камароўскай хроніцы» — Дарка Саўчына), дваюрадная сястра яго, сядзела ў сярэдняй («чорнай») хаце, курыла, прыемна ўсміхалася. Высокага росту, падоўжаны, бледнаваты твар.

Жанчышы і дзяўчаты з хаты нашай хадзілі пасля абеду браць лён (падрадзіліся ў калгасе). Бацька разы два да нас у поле прыходзіў. Любіў лён, а з кветак — васількі. Паважаў смолкі і канапелькі (багародзіцыны слёзкі), бо іх любіла яго маці. У адным з невялічкіх фрагментаў да «Камароўскай хронікі» («Вёска Балотная»):

«Міла мне было любаванца на зялёны лён, чапаць пальцамі яго круглыя, жоўтыя, тугія галоўкі.

...Як вязлі дамоў, на возе, — ён званіў галоўкамі. Але цяжка было біць пранікам на таку, на семя. Куча залатая. Семя бліскучае, коўзкае, пльве.

І радуося я, калі цяпер выдуманая машына».

Ён зноў пытаўся ў Насты пра назвы раслін. Раз, на змярканні, узбоч бальнака ішлі з працы калгасніцы, няялі вельмі стройна, з падгалоскамі. Тата і мы здалёк стаялі, слухалі.

Прачытала я ў тых дні «Ваенную тайну» А. Гаі-
дара. Я медунічкі пад яблыняй падбірала. З канца
саду ішоў да мяне бацька, энергічны, любі мяне. Ён
паспеў заўважыць, што падзейнічала на мяне апо-
весць, сам загаманіў аб ёй. Шкада было загінуўшага
Алька. А ў блізкай будучыні, як і Натцы Шэгалавай,
бачылася мне пешта шчаслівае, радаснае. І тата ад-
чуваў мой настрой...

У канцы жніўня дажджы пачаліся. Паехалі да-
моў. На дарогу дзень ясны зрабіўся. На бальшаку,
бліз могілак, спыніліся. Бацька найшоў развітацца
з маці сваёй. Дзед і я на возе сядзелі, чакалі...

У Пясочні ў гэты год дастаў тата скрыпку, збі-
раўся купіць яе. Іграў зрэдку свае мелодыі-імправі-
зацыі, багацькаўскія песні, а на балалайцы — варыя-
цыі на мелодыю «Горные вершины спят во тьме
ночной» і інш. На скрыпцы ён таксама цудоўна
іграў.

Верасень — кастрычнік праходзілі хутка. Ішла
падрыхтоўка да дваццатай гадавіны Кастрычніка.
Дзейнічаў літаратурны гурток, выходзіла кожны ты-
дзень школьная вялікая наценгазета. Бацька чытаў
лекцыі па літаратуры ў заводскім клубе. Працягва-
ліся Пушкінскія дні — стагоддзе з дня смерці. Па
радыё чулі мы прысвечаныя Пушкіну перадачы. А ў
класе гучаў мне голас бацькі. Стаяў ён каля настаў-
ніцкага стала і чытаў урыўкі з «Роняет лес багряный
своей убор...», чытаў «К морю», «Из Пиздемонте»,
«Элегию» («Безумных лет...»). Цікавая была пра-
грама: Пушкін, Шэкспір. З канца кастрычніка пача-
лі знаёміцца з творчасцю Максіма Горкага, а перад
гэтым аглядныя лекцыі па літаратуры перадкаст-
рычніцкай. Лісток захаваўся: спісак твораў, што
кожны ў нашым дзесятым «А» выбраў сабе для
дэкламацыі. Тут «Партбилет» А. Безыменскага,
«Ода революции» У. Маякоўскага, «Третья осень»,
«К русской революции» В. Брусава, вершы Д. Бедна-
га, Ф. Шкулёва.

У адзін з першых дзён лістапада бегла я па сця-
жыцы са школы дамоў. Насустрач ішоў бацька.
Параўняўшыся, з пяшчотаю ў голасе прамовіў: «А
чым ж гэта штушачка так шчыбуе?» І найшоў далей.
У тых ж дні ўбачыла яго на кухні, ля акна. Стаяў,
глядзеў засяроджана на вуліцу і мяне падазваў. Па

другой старане вуліцы ішла мама. «Запомні,— ска-
заў,— яна святая!» — і паўтарыў: «Святая!»

Лёня ўсё да бацькі туліўся. Тата пра нешта жар-
таваў з ім.

Спадабаўся бацьку фільм «Сямёра смелых». Мя-
не пасылаў паглядзець. Калі спыталася, ці ёсць там
пра любоў, засмяўся: «Ёсць, ёсць! Схадзі!» Напя-
ваў песню з фільма гэтага: «Лейся, песня, на про-
сторе, не скучай, не плачь, жена...»

Былі ўжо напісаны ім «Скарбы жыцця», і словы
там такія ёсць:

«Усё жыццё праляцела, як адзін дзень. Усё
яно — як на далоні.

...Цану рэчам пазнаў. Людзей да самых глыбінь
уведаў. Жыццём даражыць навучыўся. І да смерці
сябе рыхтаваць я ўмею. Каб прыняць яе меч хоць
калі, і без пары, і без усякай патрэбы».

У поч на 4 лістапада 1937 года каля ганка дома
нашага развіталіся мы з бацькам назаўсёды... Памёр
ён 20 сакавіка 1939 года ў Комі АССР.

У лютым 1938 года маці вярнулася ў горад Кіраў
(б. Вятку), зноў працавала выхавацелькай у дзіця-
чым садзе № 1. Мела новыя ўзнагароды, любоў і па-
шану. У 1947 годзе пераехала да мяне ў Ленінград,
выйшла на пенсію па інваліднасці.

Лёня ў 1938—1941 гадах паспяхова вучыўся ў
Ленінградскім архітэктурна-будаўнічым тэхнікуме.
Загінуў ён на фронце 18 лютага 1944 года. На вялі-
кім абеліску ў сяле Мядзведзь на Наўгародчыне
ёсць і яго імя...

У 1938 годзе я паступіла ў Ленінградскі педін-
стытут імя А. І. Герцэна. Вучылася ў мансійскай
групе паўночнага аддзялення. Была потым настаў-
ніцай, а пасля цяжкай аперацыі на горле працавала
рэгістратарам у паліклініцы.

Мама наша намерла 26 верасня 1976 года. Паха-
вана ў Ленінградзе на Паўднёвых могілках, згодна
яе жаданню «быць бліжэй да сына...».

Літаратурная спадчына бацькоў маіх засталася
жыць.

Франтавыя лісты брата былі апублікаваны ў ча-
сопісе «Маладосць» № 9 за 1974 год і «Юность»
№ 4 за 1975 год.

Парфір Гарэцкі

ПОМНІЮ БРАТА ⁸⁷



Максім старэй мяне на тры гады. Вучыліся мы ў розных школах. Я — у царкоўнапрыходскай, а Максім — у Альшанскай двухкласнай, а потым у Горках на каморніка. Я калі падвозіў, калі падносіў яму клункі з прадуктамі.

Пасля заканчэння ў 1913 годзе Горацкага вучылішча брата накіравалі на працу ў Літву каморнікам. У гэты час Максім ужо быў даволі адукаваным, начытаным, не па гадах разумным, прыветлівым і прыгожым. Хадзіў на вечарышкі, ігрышчы, вадзіў карагоды, дэкламаваў, спяваў песні і запісваў цікавыя казкі і прыказкі, рэдкія словы.

У 1914 годзе Максіма прызвалі ў царскую армію і пасля двух раненняў дэмабілізавалі, і ён прыехаў дамоў. У яго яшчэ вельмі балела і доўга не зарастала рана, дужа балючая была. Мы шкадавалі, любілі яго, спачувалі і разам радаваліся яго вяртанню дамоў.

Дужа ўмела ён нам расказваў пра тое, што сам напісаў («У лазні») і ў бабулек запазычыў, у кніжках вычытаў. Чытаў, дэкламаваў, казкі і прыказкі, анекдоты расказваў. Дужа любіў родную мову, а тых, хто цураўся роднай мовы і смяўся з яе, мы называлі «какстамі».

У лес Засценкі к вадапойнаму балоту хадзілі, там пра здані расказваў і так запалохваў, што мы аж трасліся, а Максім смяўся ды на скрыначцы граў.

Калі я ў 1916 ці 1917 годзе быў салдатам, служыў у Смалепску, а Максім прапаршчыкам прыходзіў у казармы, яго ласкава прынялі і адпусцілі мяне ў го-

рад. Максім хацеў мяне пачаставаць, мы зайшлі не то ў дваранскае, не то ў афіцэрскае сабраанне. Мяне не пусцілі, а наказалі на таблічку, дзе было напісана: «Вход солдатам и собакам не разрешается». Максім паморшчыўся і, адышоўшы трохку, сказаў: «Хутка, браце, гэтых таблічак не будзе». Так яно і збылося.

Маліцца богу прымушалі нас у дзяцінстве доўга. Спярша ўслед за старэйшымі, а потым на памяць услых альбо з малітоўніка таксама ўслых.

Брат Максім жывёлу не пасвіў, а коні пасвіў і тады-сяды вадзіў на пачлег, калі ў Засценкі, калі ў Залужжа, калі ў Боцікі. Распальваў агонь, пёк у вогнішчы бульбу і вельмі смакаваў яе. У маленстве сцерагалі двор, пасвілі на вуліцы свіней, курэй, ірвалі траву, секлі яе ў карыце. Рыхтавалі корм для скаціны, назіралі за свіннямі і курамі, каб у часе яды не раскідвалі яго, а таксама не раскопвалі і не дралі грады. Хадзілі на ваду.

Чытаць вучылі мяне перш старэйшыя браты, потым Папас Міхасёнак вучыў на хатах, а потым слаўнаўская настаўніца Глінская Анастасія Іванаўна.

Песні пялі: «Дагарай, мая лучыпа, дагару з табой і я», «А ў полі вярба, пад вярбой вада», «Касіў Ясь канюшыну, касу павесіў на асіну», «Бульбу пякуць, бульбу вараць, ядуць яе ды і хваляць», «Па Доцу гуляе казак маладой», «Пайшлі дзевачкі ў лес гуляць...»...

Сябраваў Максім з Ляксеем Піліпёнкам, Мінкам Петрачонкам, Цімохам Банадысёнкам, Мікалаем Максімёнкам, Іванам Мікіцёнкам і Яхімам Левапёнкам. Максіму падабалася Лёкса Максімбўна, а не Зена, якая кахала Гаўрылу Мікіцёнка.


Максім умеў араць, скарадзіць, касіць. Раіў сеяць лубін, як зялёнае ўгнаенне, і па ім сеяць жыта. Сеялі пад Засценкамі на рэзку. Таксама раіў сеяць авёс шацілаўскі, і двухрадны ячмень, і траву на корм.

Хадзіў Максім на ігрышчы ў Большую Багацькаўку, Слабодкі, Слаўнава, Ёўрманова, скакаў кадрыль і полечку. Іграў на ігрышчах Васіль Вірысек з Іван.

Росту Максім, па-мойму, быў вышэй сярэдняга.

Леаніла Чарняўская-Гарэцкая

ЯК СКЛАДАЛАСЯ КНІЖКА НАРОДНЫХ ПЕСЕНЬ ⁸⁸



«...» есні». Запісваліся ад маці Максіма, Аўфрасіні Гарэцкай, пачынаючы з 1924 года, у час яе побыту ў нас. Спачатку мама паяла, і Максім запісваў ад яе словы, потым яму захацелася, каб мелодыі былі паложаны на ноты, і ён пачаў запрашаць да сябе розных музыкаў. Прыходзіў Грышэвіч ⁸⁹, яшчэ не стары чалавек, а ўжо зусім зламаны жыццём. Мама паяла, ён браўся запісваць, але запісы яму не даваліся. Быў ён вельмі стомлены, змучаны. Мама паяе, а ён слухае, слухае ды і засне. Так ад яго і адступіліся.

Прыходзіў некалькі разоў Васіль Шашалевіч са скрыпачкай, падбіраў ноты, але таксама справа не пайшла. Нарэшце Максім прывёў М. Аладава. З многіх песень, прапетых мамаю, ён выбраў тыя, што яму больш спадабаліся, і паклаў іх на ноты. ... У канцы 1925 года музыкальным запісам песень заняўся А. Ягораў. Ён паклаў на ноты большасць песень, якія ўвайшлі ў зборнік. Мама паяла на цэлых гадзінах, цярыліва паўтараючы мелодыю, але часам голас адказваў служыць ёй, тады Ягораў прасіў паяць Максіма ці малецькага Лёню, якія правільна перадавалі мелодыю.

Лёня, пакуль запісвалі песні, быў ля бабы. Музыкальны слых у яго быў выдатны, і мелодыі тых песень, якія яму падабаліся, выпяваў старанна. Так з дапамогаю яго голасу былі дапрацаваны песні «Кума мая...», «Ты, кумачка маладая», «Па гарохаўю, па ячыню». Мінорныя мелодыі яму не пада-

баліся. Але бабе было прыёмна, што ўпук пераняў яе песні.

... Мусіць, моц свае душы перадала маці і Максіму, што здолелі яны зрабіць усё, каб кампазітары маглі пакласці на ноты песні, якія пяліся ў Багацькаўцы.

У 1925 годзе кампазітар Аладаў уключыў у свой квінтэт і некалькі песень, запісаных ад Прасі Гарэцкай. Мы: маці, Максім і я — былі на канцэрце, дзе выконваўся «Квінтэт». Памятаю, што ўвайшлі «Па гарохаўю, на ячышню», «Закурыўся дробны дожджык», «Дзеўкі хмель садзілі». З якой годнасцю трымалася маці, слухала і свае песні, гарманізаваныя кампазітарам.

У пачатку 1926 года Максім пераехаў працаваць у Горкі. Хутка туды пераехалі і мы ўсёй сям'ёй. Максім на працягу 1926—1927 гадоў апрацоўваў песні для выдання зборніка, разбіваў іх на раздзелы: «Вясельныя», «Жніўныя», «Калядныя»... Дзівіўся багаццю матэрыялу, захапляўся глыбінёю зместу, даўнасцю. Казаў: «Я й не думаў, мама, што ты іх столькі ўмесш, мне здавалася раней, што толькі дзядзіна Хрысцёна пяць можа». А яна, ласкава ўсміхаючыся, гаварыла: «Я і сама не ведаю, калі ім навучылася. Каторыя яшчэ ў дзеўках умела, а потым і другім наўчылася. На хрэсьбінах пяём і на вяселлі пяём, жніём — песні заводзім, узімку прадзём і, каб снаць не хацелася, доўгія песні пяём».

Максім доўга яшчэ апрацоўваў тэксты песень, клапаціўся, каб зборнік быў надрукаваны. Нарэшце Інстытут беларускай культуры выдаў зборнік «Народныя песні», укладальнікі М. Гарэцкі, А. Ягораў, 1928 год.

Мама тады была ў нас у Горках, калі Максім прывёз зборнік.

Андрэй Сухі

З ЮНАЧЫХ ГАДОЎ ⁹⁰

Ведаў пісьменніка нашага і цудоўнага чалавека Максіма Гарэцкага з часоў маладосці, калі разам вучыліся ў Горы-Горацкім каморніцка-агранамічным вучылішчы.

Паступіў я ў Горы-Горацкае вучылішча ў 1910 годзе. Трэба сказаць, што вучоба там, як на той час, была пастаўлена добра. Мы мелі неблагую базу для практыкі. Заняткі ў вучылішчы вялі добра падрыхтаваныя выкладчыкі. Аграномію і біялогію выкладаў знакаміты М. З. Рытаў, хімію — І. І. Красікаў, жывёлаводства — Зотаў, меліярацыю — латыш Дусман. Давалі сур'ёзныя веды і па агульнаадукацыйных прадметах. Змястоўна, творча выкладаў славеснасць Сяргей Цітовіч.

Найбліжэй знаёміліся, збліжаліся навучэнцы ў пансіянаце (так зваўся інтэрнат), дзе мы жылі, ставаліся, рыхтавалі ўрокі. Сярод нашага маладога гурту я неяк адразу вылучыў Максіма па яго сур'ёзнасці ў кожнай справе і адносінах да сяброў. У скорым часе нас злучыла і супольная цікавасць да беларускага друкаванага слова. Яшчэ ў час майго навучання ў Вілейскім гарадскім вучылішчы, у 1908 годзе да мяне трапіў сшытак з вершамі Якуба Коласа. Дала мне яго аднойчы падчас званай гарбаткі настаўніца прагімназіі, выкладчыца французскай мовы Алена Іванаўна Кулькова. Была яна родам з Вільні. Сярод іншых вершаў паэта, прачытаных у тым сшытку, асабліва зацаў мне ў душу верш «Нашым ворагам». Пазней Максім Гарэцкі апублікаваў яго ў сваёй «Гісторыі беларускае літаратуры»

(Вільня, 1920, стар. 151) са спасылкаю: «Па спіску агранома-каморніка з Вілейшчыны Андрэя Сухога».

З 1912 г. пасылаў я дробныя заметкі з жыцця мястэчка Вязынь і яго ваколіц у «Нашу піву». Выпісаў яе не на папсіянат, каб не дражніць адміністрацыі, а на гарадскую пошту. Газета з цікавасцю чыталася будучымі аграномамі і каморнікамі. Тады я выпісаў хлопцам 18 экзэмпляраў «Беларускага календара», дзе было нямала матэрыялаў на сельскай гаспадарцы і даволі цікавы літаратурны аддзел. Паволі склаўся як бы гурток аматараў беларускага слова, беларушчыны. Акрамя Максіма Гарэцкага і мяне належалі да яго Васіль Белыхвостаў⁹¹ (ён таксама пісаў па-беларуску, складаў вершы), Іван Аўчынікаў⁹², Глудзін і інш. Адзін з нашых сяброў Павел Лапата (родам з-пад Рэчыцы) цікавіўся палітычнай літаратурай, даставаў, даваў чытаць Карла Маркса. Максім Гарэцкі адзін з першых сярод нас пачаў пісаць па-беларуску карэспандэнцыі і малыя апавяданні з жыцця магілёўскіх сялян, адсылаючы іх у рэдакцыю «Нашай півы». Аднойчы па сёмуху ён запрасіў мяне ў госці да сябе на радзіму — у Малую Багацькаўку. Дабіраліся на Меціслаўшчыну мы пехатой. Па дарозе я не першы раз адчуў, як душа яго светла раскрывалася насустрач новым уражанням ад малазнаных і пезнаёмых мясцін, прыроды, што буйна зелянела, квітнела, поўнілася ўсімі галасамі зямлі. Запомніўся бацька Максіма, паважны, спакойны, клапатлівая, увішняя маці. Брат Гурык і сястрычка Ганна, якая пазней курсісткай трапіла пад трамвай у Маскве, былі яшчэ дзецьмі...

У 1913 годзе мы развіталіся з Максімам. Ён паехаў на працу ў Віленшчыну, а ў 1914-м салдатам царскай арміі, артылерыстам Гарэцкі трапіў аж пад Кёнігсберг. Там у цяжкіх баях, застаўшыся толькі адзін з разліку пры гармаце, быў паранены. Пісаў лісты са шпіталя ў Магілёве, пазней службы ў Сібіры. Памятаю яго наштоўкі адтуль з краявідамі Байкала.

Зноў спаткаліся ўжо ў 1918 г. у Мінску, па адходзе немцаў з нашай зямлі. Гарэцкі быў у добрым настроі. Сказаў, што працуе карэспандэнтам газеты «Звязда». Прызнаўся, што няма ніша. На пачатку 20-х гадоў, будучы каморнікам у Княгініне (бліжэй

да родных ваколіц), я пасздам бываў у Вільні, дзе пекалькі разоў бачыўся з Максімам. Ён быў тады выкладчыкам роднай літаратуры ў Віленскай беларускай гімназіі. Падчас апошняй сустрэчы ў 1923 годзе (пасля пабыўкі на Лукішках) Максім шчыра раіўся са мной аб пераборах у Мінск: Савецкая Беларусь уладна вабіла яго шырокай магчымасцю грамадскай і літаратурнай працы. Я падтрымаў яго намер. Не думалася, што гэта будзе апошняй нашай сустрэчай.

На вялікі жаль, кнігі яго «Рунь», «Антон», «Дзве душы», «Гісторыя беларускае літаратуры», лісты, што заставаліся ў Вілейцы, за час вайны 1941—1945 гадоў, пакуль я быў у эвакуацыі, прапалі. Ацалела толькі адна фатаграфія з часоў нашага юнацтва, што скончылася разам з нашай вучобай у Горы-Горках. У заключэнне хачу сказаць, што на сваёй доўгай жыццёвай дарозе я сустракаў не так ужо і мала добрых, светлых людзей. Вобраз Максіма Гарэцкага, чалавека вялікай душы і незвычайнага таленту, помніцца ўсё ж па-асабліваму.

Варта было паслухаць яго гутарку, нашу мову, якая гучала ў яго вуснах, як песня, каб запомніць яго на ўсё жыццё. Ласкаваць, чуласць, пранікнёнасць гарцулі да яго людзей. Ён меў вялікі дар чалавечнасці, крышталёнай людскай дабраты. Як добра, што час збярог спадчыну, якую пакінуў Гарэцкі свайму народу, Радзіме, песмяротныя творы — пранікнёнае слова пісьменніка-гуманіста, пісьменніка-грамадзяніна.

Міхась Ганчарык

ДАЎНЯЕ, РОДНАЕ ⁹³

Я

нарадзіўся, свае дзіцячыя гады і маладосць правёў у даволі глухім кутку дарэвалюцыйнай Беларусі, на паўпочнай частцы Ігуменшчыны, на яе стыку з Барысаўшчынай. Гэта той куток Беларусі, Верхменская воласць Ігуменскага павета, куды ў пакаранне за сваю рэвалюцыйную дзейнасць быў сасланы настаўнічаць Якуб Колас.

Газета «Наша ніва», якую атрымліваў у Верхмені настаўнік К. Міцкевіч, у пачатку 1907 года трапіла выпадкова да нас у хату. З гэтага часу беларускае друкаванае слова знайшло сабе пуцявіну ў нашу хату, запаланіла сабой майго старэйшага брата Алеся, бацьку, усю нашу сям'ю. Пачалі выпісваць «Нашу ніву», набываць і чытаць беларускія кніжкі.

Да выхаду з друку кніжкі апавяданняў М. Гарэцкага «Руны» я быў знаёмы з усімі апавяданнямі, якія друкаваліся ў газеце «Наша ніва». У хаце меліся, чыталіся і перачытваліся такія зборнічкі беларускай прозы, як «Бярозка», «Васількі» Ядвігіна Ш.⁹⁴, «Аповяданні», «Нёманаў дар», «Тоўстае палеца», «Родныя з'явы» Тараса Гушчы (Якуба Коласа), апавяданні Змітрака Бядулі, кнігі вершаў «Жалейка» і «Шляхам жыцця» Янкі Купалы, «Песні-жалбы» Якуба Коласа, вершы Цішкі Гартнага, Алеся Гаруна⁹⁵, Канстанцыі Буйло⁹⁶, Альберта Паўловіча⁹⁷, Максіма Багдановіча і інш.

Тагачасная беларуская літаратура была мне вельмі блізкая і дарагая па розных прычынах. Папершае, таму, што гэта была літаратура па маёй

роднай мове, на той мове, на якой гаварыла мая маці і бацька, уся сям'я, усё акаляючае насельніцтва. Гэта давала мне і ўсім маім блізкім усведамленне нашай нацыянальнай, а значыць і чалавечай годнасці. Гэта давала мне права свядома і з павагай карыстацца гэтай мовай і не саромецца яе, як гэта было нядаўна. З другога боку, беларуская літаратура таго часу ў значнай сваёй частцы была блізкая мне па свайму зместу, па сацыяльнай сутнасці, яна будзіла пачуццё класавай свядомасці, выхоўвала варожасць да сацыяльнага і нацыянальнага ўціску, будзіла пачуццё працоўнай (і ў першую чаргу мужыцкай) салідарнасці, клікала да барацьбы. Не дзіва, што ад чытання вершаў Янкі Купалы ў мяне на ўсё жыццё ўрэзаўся ў памяць верш з «Жалейкі»:

Пажалей мужыка-бедака,
Ты, каторы адзеты і сыты,
Пажалей, не адсохне рука,
Бо яму свет да шчасця закрыты...

.

Бо за крыўду сваю адамсціць,
Свінням будзе крыві не набраць! —
Адамсціць, аж зямля задрыжыць,
Аж віхры зашумяць, загудзяць!

Як прыклад беларускай літаратуры я прачытаў гэты верш на экзамене пры паступленні ў Горацкую сярэднюю сельскагаспадарчую школу ў 1917 годзе.

Я і мае сябры з нецярпеннем чакалі навінак нашай літаратуры, і калі з'явілася кніжачка апавяданняў Максіма Гарэцкага «Рунь», памятаю, я не мог адарвацца ад чытання. Нешта трымала мяне ва ўладзе прачытанага, узбуджала асаблівы настрой. Ды што гэта такое? Чытаю яго апавяданне «У лазні» і нібы сам мыюся ў нашай бацькавай лазні — у такой жа, як і лазня, у якую пайшоў мыцца Клім. Такі ж прымыльнік, па-пашаму, прылазнік, з кастрыцай, зацярушанай снегам, замест падлогі, мяліцы — замест лавак, на якія мы сядзем, каб распрануцца. Такія ж шчыліны ў сценах, праз якія залятаюць у прылазнік сляжынікі, і такая ж самая лазня, у якой мыюцца. Замест падлогі — макраццё і гразь, нясцерпная гарачыня ўгары. Калі выпрастасешся, дык гарачыня апальвае галаву, і хутчэй нахіляешся, каб

адчуць прахаладзь унізе. Але тое, што сказаў аб бацькавай лазні Клім, было настолькі праўдзіва і аднаведна нашаў сапраўднасці, што мне здавалася, што і я мыўся разам з Клімам у той жа лазні. І адчуванні мае набліжаліся да яго, хаця я і не ведаў нейкіх лепшых лазняў, але бачыў, што сцены прылазніка можна было зрабіць больш шчыльнымі, каб не залятаў у шчыліны снег. Ды і лаўкі можна было зрабіць, каб не сядзець на мяліцах, такіх нязручных для сядзення. Ды і падлогу можна было мець дашчату, асабліва ў самой лазні, каб не хадзіць па гразі. Але такая лазня, як у нас, гэтак і ў бацькоў Кліма, з'яўлялася тымі «роднымі карэннямі», якія крэпка трымалі нас сваёй уладай і ставілі невырашальнае пытанне: а дзе ж выйсце з гэтага? Ці ёсць шлях абарваць гэтае карэнне, не параніўшы сваё сэрца, не скалечыўшы сваёй душы?

Чытаеш апавяданні М. Гарэцкага ў гэтай кніжачцы і нібы сам удзельнічаеш у тых справах, пра якія ён піша, адчуваеш настрой, пачуцці апісаных людзей, іх перажыванні... А мо гэта перажыванні самога аўтара?.. І якая прыгожая, мілагучная мова, дэталёвы разгляд з'яў і часамі асаблівыя выразы не нашай мясцовасці. Нібы нейкі выдатны чараўнік расчыняў перада мной дзверы ў іншы свет, у якім жыве такі выразны неспакой за лёс, за будучыню радзімай старонкі, за прыгнечанага, абяздоленага беларуса-сялянiна.

Не памятаю зараз, дзе і калі адбылося маё першае знаёмства з Максімам Гарэцкім. Мабыць, адбылося гэта ў пачатку 20-х гадоў у Мінску праз яго брата Гаўрылу Іванавіча, з якім я пазнаёміўся яшчэ ў 1917 годзе ў часе навучання ў Горацкіх сельскагаспадарчых школах. Але больш блізкае знаёмства з Максімам Іванавічам, яго жонкай Леанілай Усцінаўнай і дзецьмі адбылося толькі ў 1926 годзе ў Горках. Пастановай Наркамасветы БССР я быў вызвалены ад абавязкаў загадчыка Аршанскага акрапа і прызначаны асістэнтам на адну з кафедраў Беларускай сельскагаспадарчай акадэміі ў Горках. У студзені 1926 года я пераехаў з Оршы ў Горкі, але вольнай кватэры ў акадэміі не было, і я апынуўся ў даволі цяжкім становішчы. Але мне тут дапамог Гаўрыла Гарэцкі. Чакаўся прыезд у Акадэмію на працу за-

гадчыка кафедры беларусазнаўства Максіма Гарэцкага, і яму была надрыхтавана кватэра ў новапабудаваным драўляным двухпавярховым доме. Пакуль Максім Іванавіч яшчэ не перасхаў з сям'ёй у Горкі, яго брат дазволіў мне з маёй невялічкай сям'ёй (жонка і гадавалы сын) часова заняць адзін пакой у кватэры Максіма. Практы ў гэтым пакоі я нешта каля двух-трох месяцаў. Сам гаспадар кватэры паяўляўся ў Горках рэдка, пакуль не наважыў пераехаць з усёй сям'ёй. Вось з гэтых часоў і пачалося маё больш блізкае знаёмства з Максімам Іванавічам Гарэцкім.

На працу ў Беларускаю сельскагаспадарчую акадэмію Максім Іванавіч Гарэцкі прыехаў ужо вядомым мовазнаўцам, літаратарам. Тут, працуючы ў пастаянным атачэнні студэнтаў з розных раёнаў усходняй часткі Беларусі і суседніх раёнаў РСФСР, Максім Іванавіч прагна лавіў і запатоўваў кожнае новае для яго слова, цікавы выраз, трапны зварот. Ён надаваў вялікае значэнне захаванню і развіццю беларускай мовы, часта падкрэсліваў неабходнасць шырокай разгорнутай працы ў гэтых напрамках.

Максім Іванавіч таксама цікавіўся і неадступна сачыў за развіццём розных літаратурных плыняў, што з'явіліся на Беларусі. «Маладняк», «Узвышша», спробы стварэння беларускага «Лефа» пад Маякоўскага і іншыя літаратурныя зрухі ўвесь час ён трымаў пад сваёй увагай.

Арганізаваная ў 1925 г. Аршанская філія «Маладняка», у 1926 г. поўнасцю сваю дзейнасць перанесла ў Горкі, у Беларускаю сельскагаспадарчую акадэмію. Тут яна знайшла вельмі спрыяльныя ўмовы для свайго стапаўлення і росту. Яна сустрэла самыя прыхільныя адносіны і атрымала вялікую і карысную дапамогу з боку загадчыка кафедры беларусазнаўства, высокакваліфікаванага літаратара і літаратуразнаўца Максіма Гарэцкага. Ды і сама сувязь філіі з гэтай кафедрай была даволі цесная, бо тры працаўнікі кафедры: вядомая беларуская дзеячка Паўліна Мядзёлка⁹⁸, знаёмы Максіма Гарэцкага яшчэ ў часе яго вучобы ў аграрна-каморніцкай школе Навум Сапранкоў і выхаванец Літаратурнага інстытута імя Валерыя Брусава Юрка Г'аўрук з'яўляліся актыўнымі сябрамі «Аршанскага Маладняка». Але было асабліва важным тое, што загадчык кафед-

ры Максім Гарэцкі аказваў заўсёды добразычлівую і аўтарытэтную дапамогу «маладнякоўцам» філіі. Ці гэта былі прыватныя звароты да яго за парадамі па асобным сябрам маладнякоўцам, ці гэта была дапамога шырокай грамадскай працы філіі, Максім Гарэцкі заўсёды з вялікай прыемнасцю ішоў на дапамогу нам. Асабліва быў карысным яго ўдзел у літаратурных вечарах, якія паладжваліся маладнякоўцамі, ці пры калектыўных разглядах творчасці паасобных сяброў філіі. На дапамогу Максіма Гарэцкага трэба аднесці і значны поспех філіі ў выхаванні такіх маладнякоўцаў як Тодар Кляшторны⁹⁹, Васіль Каваль¹⁰⁰, Алесь Вечар¹⁰¹, Уладзіслаў Прыбыткоўскі¹⁰², Аляксееў, Гарасімовіч¹⁰³, Юлі Таўбін¹⁰⁴ і інш.

Цяжкі жыццёвы лёс папаткаў Максіма Гарэцкага, заўчасна абарвалася яго жыццё. Вялікія здольнасці і мажлівасці гэтага чалавека не рэалізаваны. Засталіся няздзейсненымі многія яго планы, яго задумы, прасякнутыя вялікай адданасцю свайму пароду, сваёй Радзіме. Далёка паперад рушыла літаратура і культура нашай рэспублікі; выраслі новыя таленавітыя кадры ў гэтых галінах нашай дзейнасці. І мы ўпэўнены, што тое, што не паспеў зрабіць М. Гарэцкі, будзе выканана нашымі сучаснікамі.

Алесь Вечар

НАСТАЎНІК З МАЇСТЭРНІ СЛОВА ¹⁰⁵



аксім Гарэцкі... Гэтае імя выклікае ў маёй памяці вобраз чалавека, з якім я ў маладосці сустракаўся на сваім жыццёвым шляху і меў шчасце прайсці побач з ім невялікую частку малазнаёмай мне тады дарогі. На гэтай дарозе беларускай мовы і літаратуры Максім Гарэцкі мог перадаваць свае веды і адчуванні моладзі як сапраўдны настаўнік.

Мне пашанцавала сустрэцца з Максімам Гарэцкім у часе маёй вучобы ў Беларускай сельскагаспадарчай акадэміі. Да паступлення ў акадэмію я працаваў загадчыкам хаты-чытальні ў вёсцы Паськавы Горкі Старадарожскага раёна, быў сакратаром камсамольскай ячэйкі і многа ўвагі аддаваў камсамольскай і грамадскай рабоце. У мяне было мала часу для належнай падрыхтоўкі, каб паступіць у вышэйшую навучальную ўстанову па свайму жаданню, і выбару ў мяне амаль што не было. Дакументаў аб вучобе ў сярэдняй школе я не меў, а была толькі даведка аб тым, што я вучыўся ў Слуцкім сельскагаспадарчым тэхнікуме і быў з яго накіраваны для работы на вёсцы Слуцкім акруговым камітэтам ЛКСМБ. На аснове гэтай даведкі я спадзяваўся, што мне дазволюць трымаць экзамены для паступлення ў сельскагаспадарчы інстытут, а пра якую-небудзь іншую спецыяльнасць я пават і не марыў.

Было ў мяне яшчэ пасведчанне аб тым, што мяне накіроўвае на вучобу Слуцкі акруговы аддзел народнай асветы. Заяву аб паступленні разам з гэтымі і іншымі паперамі я падаў у Горы-Горацкі сельска-

гаснадарчы інстытут улетку 1925 года і атрымаў выклік ад прыёмнай камісіі.

Прыехаўшы ў Горкі, я перш за ўсё пацікавіўся спісам абітурыентаў, дапушчальных да экзаменаў у інстытут, але свайго прозвішча ў гэтым спісе не знайшоў. Не было яго і ў спісе недапушчальных да паступлення ў інстытут. Нічога не зробіш, прыйшлося ісці ў прыёмную камісію. Сакратар камісіі ўзяў у мяне паперку з выклікам, крыху нібыта здзівіўся, калі я сказаў, што майго прозвішча нідзе ў спісах няма, а потым знайшоў у шафе тоўстую папку, а ў ёй невялікі спісак, зазірнуў у яго, глянуў на паперку з выклікам і гаворыць: «А вы ўжо залічаны студэнтам агранамічнага факультэта, таму Вас і няма ў спісах для паступаючых. Віншую, можаце ехаць дамоў».

Мне здалося, што ў мяне ад радасці растуць крылы. Праз некалькі месяцаў вучобы, калі інстытут ужо стаў акадэміяй, мяне запрасілі зайсці ў навучальную частку. Запыталі пра мае дакументы аб сканчэнні тэхнікума і вельмі здзівіліся, што іх у мяне і не было. Пацікавіліся, як ідзе мая вучоба (у новай заліковай кніжцы была пяцёрка па фізіцы за подпісам дацэнта Каўцэвіча, якога лічылі строгім), і прызналі статус кво.

Калі пачаліся заняткі на кафедры беларускай мовы і літаратуры, дык на мяне вялікае ўражанне зрабіла тая мова, на якой гаварылі са мною загадчык кафедры Максім Іванавіч Гарэцкі і зусім тады малады дацэнт Юрый Паўлавіч Гаўрук. Гэта была і тая і не тая мова, на якой гаварылі ў нашай вёсцы, і не зусім тая мова, на якой гаварылі жыхары ў Паськавых Горках, дзе я быў загадчыкам хаты-чытальні, або жыхары суседніх вёсак з той, дзе я парадзіўся. Хоць жыхары гэтых вёсак і разумелі адзін аднаго, але гаворка іх мела свае дыялектныя асаблівасці. У кожнай вёсцы лічылі, што іх гаворка правільная, і насміхаліся з гаворкі суседзяў. Добра пісьменныя людзі гаварылі на-руску, але непісьменных у той час на вёсцы было больш, і яны гаварылі на сваёй мове. У час маёй работы ў хаце-чытальні ліквідацыя непісьменнасці праводзілася на-руску.

Да навучання ў сельскагаспадарчай акадэміі я нідзе сістэматычна роднай мовай не займаўся. Цяпер жа ў Горках я хутка пачаў адрозніваць літара-

турную мову ад звычайнай дыялектнай гаворкі на вёсцы. Мне здавалася, што распаўсюджанне такой адзінай мовы для малапісьменнага сялянства Беларусі мае важнае культурнае значэнне. Не меншае значэнне гэта мела і для мяне самога.

Знаёмства з літаратурнай мовай на творах беларускіх пісьменнікаў, а тым больш з самімі пісьменнікамі, некалькі раней на вёсцы з Цішкам Гартным, а ў акадэміі з Максімам Гарэцкім, зрабіла на мяне значны ўплыў. Я адчуў важнасць культуры мовы не толькі пры карыстанні рускай мовай, але і той мовай, якая была мне знаёмая з маленства. Я ўступіў у літаратурны гурток пры кафедры, пачаў займацца навуковай тэрміналогіяй на беларускай мове, паспрабаваў пісаць вершы, затым напісаў аповяданне на беларускай мове і нарэшце прыняў удзел у арганізацыі і рабоце аршанскай філіі літаратурнага аб'яднання «Маладняк».

Максім Іванавіч непасрэдна не ўдзельнічаў у рабоце літаратурнай групы «Аршанскі Маладняк», але да яго часта звярталіся маладнякоўцы за парадай, калі рэдагавалі літаратурныя творы і матэрыялы для часопіса «Аршанскі Маладняк». Гэты часопіс у 1926—1927 гадах друкаваўся ў друкарні акадэміі (раней ён друкаваўся ў Оршы) і вакол яго групуваліся маладыя паэты і пісьменнікі з усёй Аршаншчыны. Некаторыя з іх у далейшым прысвяцілі літаратуры ўсё сваё жыццё. Было надрукавана 7 нумароў «Аршанскага Маладняка», і ў ім былі змешчаны мас першыя творы.

Максім Іванавіч цікавіўся таксама работай літаратурнага гуртка пры кафедры, але непасрэдна работай гэтага гуртка кіраваў Юрка Гаўрук. Мы ведалі, што Максім Іванавіч займаўся ў гэты час навуковай і літаратурнай работай.

Неўзабаве ён напісаў кніжку «Маладняк за пяць гадоў», у якой даў кароткую характарыстыку творчага стылю многіх членаў гэтага аб'яднання, у тым ліку і майго. Гэта была першая нататка пра мяне як літаратара. Я, вядома, быў вельмі рад, што на мяне звярнулі ўвагу, але не скажу, што тая нататка мне спадабалася. Як многія пачынаючыя паэты таго часу, я вельмі цаніў вонкавую форму твора, крыху пераймаў Маякоўскага ды іншых. А ў нататцы гавя-

рылася, што ў маіх творах можна заўважыць імкненне да класіцызму.

На самой справе яно так і было, але ў той час я яшчэ не ведаў галоўнай функцыі слова — несці інфармацыю.

Апошняя мая сустрэча з М. Гарэцкім здаецца мне казачнай. Я жыў тады ў Мінску і аднойчы спаткаўся з адным з маіх сяброў па вучобе ў акадэміі. Прайшло ўжо некалькі гадоў, як мы бачыліся, і ў той ясны сонечны дзень мы селі на лаўцы ў садзіку на пляцы Волі і пачалі ўспамінаць пра былое жыццё ў акадэміі і пра нашых лепшых знаёмых. Нечакана мой сябар у мяне запытаў: «А ці ведаеш ты, дзе цяпер Максім Гарэцкі?» Гэтае імя выклікала ў маёй памяці вобраз майго добрага настаўніка, які вучыў мяне і многіх яшчэ іншых працаваць над роднай мовай і над словам, як важнейшымі элементамі культуры свайго народа. Гэты вобраз заслугоўваў таго, каб яго намалюваў які-небудзь вялікі мастак, у якога хапіла б таленту перадаць на партрэце пранікнёны погляд, мудрасць і духоўнае багацце гэтага чалавека. Я затрымаўся з адказам, а ў гэты момант за маёй спіной нехта гучна абазваўся: «А хто тут пытае пра Максіма Гарэцкага?» Мы азірнуліся і падняліся ад нечаканасці з лаўкі. Перад намі стаяў жывы і вясёлы Максім Іванавіч. Ён быў у педарагім шэраватым, прызначаным для дальняй дарогі касцюме і ў звычайнай рабочай кепцы. Ён не захацеў садзіцца з намі на лаўку і гаварыў з намі нядоўга, бо кудысьці спяшаўся. Калі ён пайшоў, мы абодва доўга глядзелі яму ўслед і моўчкі жадалі яму шчаслівай дарогі і ўсяго самага найлепшага.

Юрка Гаўрук

СУСТРЭЧЫ Ё ГОРКАХ І МІНСКУ ¹⁰⁶

Вельмі радасна чуць, што імя Максіма Іванавіча Гарэцкага з кожным годам становіцца вядомым усё больш шырокім колам.

М. І. Гарэцкі быў вялікі мастак слова. Толькі цяпер яго творчая манера, майстэрства вывучаюцца як след і аб ім заслужана гавораць многае добрае.

Мне давалося цэлых тры гады працаваць разам з М. І. Гарэцкім. Так што мы былі блізкія таварышы, цікавіліся творчасцю адзін аднаго. Многа было ў нас гутарак, абмену думкамі. Сёе-тое я вам з гэтага раскажу.

Ён працаваў у 1926-м, 1927-м і 1928-м гадах у Горках у Беларускай сельскагаспадарчай акадэміі. Быў дацэнтам. Чытаў курс беларускай мовы і літаратуры. На гэтай жа кафедры працаваў і я, чытаў тыя ж самыя прадметы. Гісторыя склалася так. У 1925 г. Уладзіміра Дубоўку і мяне абралі дацэнтамі кафедры беларускай мовы і літаратуры сельгасакадэміі. І вось мы прыехалі ў Горкі. Дубоўка пахадзіў, паглядзеў, нешта яму там не спадабалася, і літаральна знік, паехаў у Мінск. Застаўся я адзін як перст. Ужо восень позняя, пара ўжо было пачынаць заняткі. Вось тут пайшла чутка, што экстрэма запрашаюць чалавека моцнага, які належна настаўніць справу навучання на кафедры.

Акадэмія запрасіла М. І. Гарэцкага. Я, памятаю, прыязджаў да яго ў той час у Мінск дагаворвацца аб гэтым і, па праўдзе кажучы, быў не вельмі ўпэўнены. Думаў: а вось раптам Максім Іванавіч адмовіцца. Як-ніяк Мінск. Інбелкульт. Літаратура. А тут Горкі.

Ён адразу без усякага хістання згадзіўся. Можа, Максіма Іванавіча пацягнула тое, што ён вучыўся ў Горках, блізка былі Малая Багацькаўка, Хоцімск, Цёмны Лес — родныя мясціны. Ва ўсякім разе ён перасхаў з сям'ёю ў Горкі.

Пасяліўся ў драўляным двухпавярховым доме. Дом быў толькі што пабудаваны і ашалаваны. У Горках тады ішло ажыўленае будаўніцтва. Стары інстытут ператвараўся ў акадэмію. Жыў Гарэцкі на другім паверсе. Мяне здзіўляла незвычайная сціпласць Максіма Іванавіча і яго сям'і. У кватэры было проста: ні малюнкаў на сценах, ні багатай мэблі. Звычайныя крэслы, ложка, вялікі куфар, пакрыты посцілкай... Прычына, відаць, была ў тым, што ён часта вандраваў, пераязджаў. Нават не памятаю, ці была ў яго хатняя бібліятэка. Ва ўсякім разе шмат кніг я не бачыў. Потым, праўда, даведаўся: ён хаваў іх у куфар. Адтуль аднойчы ён выняў кніжку Дуніна-Марцінкевіча «Гапон», старое выданне з малюнкамі, і даў мне ў падарунак.

Калі працаваў Максім Іванавіч і як ён працаваў, мне, па жаль, цяжка сказаць. Таму што ў яго заўсёды было чысценька, акуратненька. Між іншым, у яго была такая прывычка — чарнавікі не захоўваць. У яго сапраўды было заўсёды толькі гатовае. А дзе ён захоўваў чыставікі, я таксама не ведаю. Чарнавікі ж, мабыць, калі знаходзіў іх не вельмі ўдалымі, знішчаў. Апроч літаратуры, якую вельмі любіў, і фальклору, якім займаўся ўсё жыццё, ён цікавіўся і тэхнікай. Наогул гэта быў чалавек шырокай цікавасці.

У яго быў прыёмнік на чатыры лямпы, па тым часе гэта была навінка, апошняе дасягненне тэхнікі. Была хатняя антэна. Хацеў ён пачапіць антэну на дварэ, на даху. Але ўнізе жыў прафесар Мышкін, добры прафесар, фізіку выкладаў. «Максім Іванавіч, я вам не раю ставіць антэну на даху. Маланка ўдарыць, і будзе няшчасце», — сказаў ён. Так Максім Іванавіч і абмяжоўваўся хатняй антэнай. Слухаў радыё ўважліва, запрашаў іншых. «Вось паслухайце, паслухайце...» Што да заняткаў у акадэміі, то яны размяркоўваліся ў нас так. Тры дні на тыдзень працаваў Максім Іванавіч, і тры дні я. Так што ў нас выходзіла дзён на чатыры выхадных. Гарэцкі вельмі

любіў выкладаць мову. А прыцып выкладання ў нас быў такі. Тэарэтычныя ўступы, тлумачэнні, азначэнне з катэгорыямі, правіламі беларускай граматыкі. Практыка ж зводзілася да наступнага. У той час выходзіла вельмі многа сельскагаспадарчых брашур па самых розных пытаннях земляробства, жывёлагадоўлі. Усе яны ў значнай колькасці траплялі ў сельгасакадэмію. Студэнты перакладалі гэтыя брашурны з рускай мовы і тым самым засвойвалі тэрміналогію і набывалі практыку перадачы думак па-беларуску. Мы кантралявалі гэты пераклад, памылкі перакладу аналізавалі ў аўдыторыі. Было ў Максіма Гарэцкага чалавечае абаянне, такое своеасаблівае. Можна, гэта не кожны заўважаў, але, хто бліжэй быў да яго, той не мог не заўважыць. Гэта выяўлялася і ў рэдкаснай адданасці справе. Яна і пакладала адбітак на яго аблічча, усю яго чалавечую асобу. Я задумаўся, якая рыса Максіма Іванавіча галоўная, што яго трымала ў жыцці.

Яго падтрымлівала незвычайная вернасць, адданасць літаратуры, навуцы, народу свайму беларускаму.

Я мала ведаў людзей, якія б так любілі сваю справу, так аддаваліся ёй усёй душой. Ён стараўся сабраць і песні, і казкі, і народную лексіку. Стварыць зборнікі, слоўнікі, падручнікі. Ён вельмі старанна ўсё вывучаў і імкнуўся зрабіць здабыткам мас. Усё, што рабіў, рабіў грунтоўна, укладаючы душу. Чытаючы апавяданні, аповесці Гарэцкага, яго артыкулы, міжволі звяртаеш увагу на іх мову. Якая яна музычная і непадобная на сучасную. Ён чэрпаў з чыстых народных крыніц. Прычым чэрпаў, пісаў праўдзіва, як чуў. У яго мове ёсць натуральнасць, праўдзівасць, зусім няма штучнасці.

Усё ішло ад жыцця, ад слова народнага. Прыгадаю яшчэ некалькі дэталей. Неяк аднаго разу прыйшоў Максім Іванавіч да мяне. Адчыніў дзверы, затрымаўся на парозе. Не сыходзіць з месца, стаіць, усміхаецца, глядзіць на мяне.

— Пойдзем гуляць! — радасна і катэгарычна заклікае.

Пайшлі на горацкіх ярах, сенажацях, узлесках. Збіралі кветкі, гаварылі. Назбіралі вялікія букеты кветак. Тады прыселі пры рову, а ён і кажа:

— Ведаеце, а Ваш букет лепшы.

Я не веру. Думаю сабе: чаму лепшы.

— Глядзіце,— кажа Гарэцкі.— Вы як збіралі, так і складалі. А я кожную кветку падганяў да іншых.

Так што атрымаліся валошкі ў адным месцы, рамонак у другім, трава якая — у трэцім. Выйшла штось накшталт класічнага стылю, калі спецыяльна падганяецца, падразаецца. Пачалася спрэчка аб стылях. У рэшце рэшт Максім Іванавіч прыйшоў да пераканання і сказаў аб гэтым падкрэслена, што самы лепшы стыль — калі рэчаіснасць не падганяюць пад задуму, а стараюцца неяк гэту задуму ці выснову ўзяць з самой рэчаіснасці. Гаварыў Максім Іванавіч аб асновах рэалізму.

Вельмі хваліў пры гэтым, вельмі любіў ён паэму Якуба Коласа «Новая зямля». Гэта твор, якім ён захапляўся горача, часта дэкламаваў. У нас тады крыху разыходзіліся погляды. Мне больш імпанаваў «Сымон-музыка». Вабіла рамантыка. Максім Іванавіч быў перакананы прыхільнік і паслядоўнік рэалізму, эпікі.

Яшчэ адзін штрышок да партрэта Гарэцкага. Быў Максім Іванавіч сарамлівы. Калісь надрукаваў я рэцэнзію на зборнік «Досвіткі». Вельмі цёпла адазваўся пра ўменне пісьменніка быць далікатным пры адлюстраванні кахання. Нейкім асцярожным, рамантычным, пяшчотным.

— Не трэба, навошта,— сказаў ён мне і заліўся чырванню.

Апошняя мая сустрэча з гэтым добрым чалавекам і пісьменнікам была ў 1929 годзе, калі ён ужо пераехаў у Мінск. Я зайшоў да яго, доўга сядзелі. У цягу гутаркі Максім Іванавіч пачаў раскаваць мне пра новы свой твор «Віленскія камунары». У пісьменніка спачатку не было яснасці, што яму рабіць з таго матэрыялу, які ў яго здаўна збіраўся. У яго была такая трывалая і шчодрая памяць, якая дазваляла яму ўсё аднаўляць так, як бы гэта адбывалася цяпер. Ён спытаў у мяне: «Як вы думасце: ці мне лепш пісаць раман, ці рабіць сцэнарыі?» Яго надзвычайна цягнула яшчэ да кіно. Гарэцкі добра адчуваў драматычнасць сітуацыі, і матэрыял ён бачыў у сцэнарным варыянце. Памятаю, гаворка была прыблізна

такая. Усё ж лепш пісаць раман. Чаму? Кінасцэнарый — жанр спецыфічны, які патрабуе супрацоўніцтва з рэжысёрам, калі ўдасца працаваць на пару з Юрыем Тарычам¹⁰⁷ (у той час Тарыч зазняў некалькі фільмаў), то сцэнарый, відаць, атрымаецца. Пачаўшы ж аднаму, наўрад удасца давесці да рэалізацыі. Сцэнарый пераробяць, і аўтар задумы не будзе мець над ім волі.

Потым Гарэцкага не стала. З выходам у 1965 г. яго рамана, здаецца, пачалося другое нараджэнне пісьменніка. Яго сталы прыход да шырокага сучаснага чытача.

Ве́ра Масло́ўская

НА НАСТАЎНІЦКІХ КУРСАХ У ВІЛЬНІ ¹⁰⁸



1917—1919 гг. працавала я настаўніцай беларускай народнай школы ў вёсцы Грабавец Арлянскай гміны Бельскага павета, на Беласточчыне. На пачатку жніўня 1919 г. выклікалі мяне ў Вільню на Беларускае настаўніцкія курсы, якія былі арганізаваны ў Базыльянскіх мурах на Вастрабрамскай вуліцы. Тады я і спаткалася з Максімам Гарэцкім, які на працягу цэлага месяца быў нашым настаўнікам. Ён выкладаў на курсах гісторыю беларускай літаратуры. Расказваў пра шляхі роднай літаратуры, людзей, што яе тварылі, пра іх пэна, цікава. Сваю любоў, зацікаўленне ўмеў перадаць нам, маладым курсантам. «Ідзіце абрамай дарогай адважна, пяхай не пакідае вас высокая ідэя служэння свайму народу, працавітаму люду».

Максім Гарэцкі характар меў спакойны, ураўнаважаны. Гаварыў мілым, прыемным голасам. У адносінах з намі быў вельмі непасрэдным. Звяртаўся да кожнага як да калегі. Уважліва ставіўся да патрэб курсантаў. Праікаўся нашымі клопатам і памкненнямі.

Быў гарачым патрыётам сваёй зямлі, Беларусі, умеў шапаваць чужое.

Заахвочваў курсантаў пробаваць свае сілы ў літаратуры. Нярэдка паўтараў: «Пішыце свае думкі, будучь потым для кагось дарагія».

Любіў Максім Гарэцкі жартаваць, смяяцца. Вельмі ахвочы быў да песень і не раз спяваў разам з курсантамі.

Памятаю, толькі раз на Віленскай вуліцы, калі мы гучна спявалі песню «Беларуская зямліца», Гарэцкі стрымліваў нас, каб лішне не дражнілі патрыятычнай песняй сваёй тых, каму ні мова наша, ні песня не падабаліся. Пішучы вершы, я падпісвала іх псеўданімам «Мурашка». Гарэцкі паджартоўваў з мяне: «Ты працавітая, Мурашка, і куслівая. Гэта табе паможка ў жыцці, у барацьбе»,— пераходзіў ён на паважны тон. Калі курсы скончыліся і надышоў час развітацца, то многія курсанты плакалі. Моцна здружыліся мы сваёй маладой сям'ёй. Лучыла нас светлая ідэя служэння сваёй шматпакутнай зямлі, радзіме, вера ў яе хуткае вызваленне.

«Ідзіце і працуйце дзеля добра сваёй бацькаўшчыны. Пясіце светач павукі і праўды... Невядома, ці яшчэ спаткаемся»,— скончыў Гарэцкі сваё развітальнае слова. Тады я кінулася наперад і пацалавала любімага настаўніка ў плячо.

Відаць, гэта для яго было нечакана. Ён крыху збянтэжыўся і пажартаваў: «Вось ужо мурашка ўкусіла».

Тады я сказала: «Люблю як каханага лектара роднай мовы, літаратуры», і ўсе курсанты ўслед за мной закрычалі: «І мы таксама вас любім».

У той час я рыхтавалася пайсці на падпольную работу на Беласточчыну і больш ніколі не спаткала ўжо любімага настаўніка і прыяцеля курсантаў. На курсах было нямала цікавых выкладчыкаў, але ніхто, як Максім Гарэцкі, не ўмеў так заглянуцца ў нашы маладыя душы, сваім словам і справай парываць да працы і барацьбы.

Кузьма Кулакоў

НА РАБФАКУ УНІВЕРСІТЭТА ¹⁰⁹



1922 годзе, дэмабілізаваўшыся з радоў Чырвонай Арміі, я паступіў на рабочы факультэт Беларускага дзяржаўнага універсітэта.

У тыя гады імкненне авалодаць навукай паўстала перад пралетарскай моладдзю як другі фронт.

Студэнтамі створанага рабфака сталі рабочыя, сяляне і ўдзельнікі грамадзянскай вайны, якая толькі што скончылася. Пад кіраўніцтвам сваёй рабфакаўскай партыйнай арганізацыі рос і мужнеў будучы атрад савецкай інтэлігенцыі. Рабфакаўцы вучыліся і адначасова будавалі свой рабочы факультэт.

Быў, па сутнасці, пакладзены пачатак новаму студэнцтву, якое ўмешвалася ў жыццё і арганізацыю вучэбнага працэсу. Наследуючы ўсё лепшае са старога метаду навучання, студэнты-рабфакаўцы адначасова знаходзілі новыя актыўныя спосабы руху наперад. Ім, вядома, ва ўсім гэтым намагаў надзіва дружны, па-бацькоўску клапацівы і разам з тым патрабавальна-строгі і аб'ектыўны прафесарска-выкладчыцкі склад. Многіх з іх рабфакаўцы, прайшоўшыя вялікі жыццёвы шлях, заўсёды ўспамінаюць добрым словам.

Не магу і я сёння не ўспомніць свайго блізкага і чулага настаўніка, дзякуючы якому 55 гадоў таму назад звязаў сваё жыццё з тэатральным мастацтвам, бо ён адзін з першых прышчапіў мне любоў да тэатра. Гаворка будзе пра майго настаўніка — пісьменніка, публіцыста і вучонага Максіма Іванавіча Гарэц-

кага. Яго імя, яго воблік я заўсёды ўспамінаў і ўспамінаю і ў цяжкія, і ў харошыя мінуты жыцця.

У 1923 годзе рэктар Беларускага дзяржаўнага універсітэта У. І. Пічэта запрашае Максіма Гарэцкага на рабфак выкладаць беларускую мову і літаратуру.

З першых сваіх лекцый на рабфаку М. Гарэцкі заваяваў сімпатыі рабфакаўскай аўдыторыі, стаў адным з самых любімых нашых настаўнікаў. Ён пакінуў незабыўны след у памяці многіх нашых выпускнікоў. І колькі разоў мы, рабфакаўцы, за доўгія гады, што прайшлі пасля нашага з ім знаёмства, ні сустракаліся, заўсёды ўспаміналі пра яго першага.

Паміж намі, яго вучнямі, і ім самім, розніца ў гадах тады была не вельмі вялікая — нам было па 20—22 гады, яму — 30, а разам з тым ён карыстаўся ў нас вялікай павагай і аўтарытэтам. Гэта быў не толькі выкладчык, настаўнік — гэта быў сябар і просты ў абыходжанні таварыш. Ён быў душою рабфака.

У яго вуснах беларуская гаворка гучала як музыка. Ён дасканала ведаў беларускі фальклор — беларускія песні і танцы, беларускую народную творчасць: казкі, прыказкі, прыгаворкі, касцюмы, арнамент, вельмі любіў тэатр.

Рабфакаўская аўдыторыя заўсёды з вялікай цікавасцю слухала лекцыі Максіма Іванавіча, таму што яны былі даступныя, надзвычай змястоўныя і цікавыя формай выкладу. Яго лекцыі былі заўсёды напоўнены яркімі вобразнымі прыкладамі, тонкім гумарам.

Ён быў страсным і таленавітым прапагандыстам беларускай літаратуры і мастацтва. Гэта быў сціплы, сардэчны, чулы, уважлівы і інтэлігентны ў поўным сэнсе гэтага слова чалавек. Ён далучаў нас да мастацтва тэатра, кіно, музыкі, жывапісу. Хадзіў з намі на спектаклі, канцэрты, у музеі.

Перад кожным паходам у тэатр, кіно, на канцэрты або ў музей Максім Іванавіч на сваіх занятках знаходзіў час, каб расказаць сюжэт п'есы, біяграфію драматурга, кампазітара, мастака, раскрыць ідэйны змест твора.

Па дамоўленасці з кіраўніцтвам Беларускага тэатра М. Гарэцкі арганізоўваў творчыя сустрэчы з ак-

цёрамі і рэжысёрамі тэатра, на якіх наладжваліся абмеркаванні прагледжальных спектакляў. Помніцца, як аднойчы ён запрасіў да нас Фларыяна Ждановіча¹¹⁰ і той захапіў усіх сваёй вельмі прыгожай, музычнай, нейкай па-асабліваму мяккай і мілагучнай беларускай моваю, майстэрскай дыкцыяй, глыбокім веданнем народнай творчасці.

Усё гэта М. Гарэцкі рабіў з любоўю, хоць гэта работа не ўваходзіла ў кола яго абавязкаў. Ён быў ініцыятарам творчых сустрэч з беларускімі паэтамі, празаікамі і драматургамі. На рабфаку па яго ініцыятыве наладжваліся літаратурна-мастацкія вечары, на якіх прысутнічалі Я. Купала, Я. Колас, М. Чарот, З. Бядуля, Ц. Гартны.

На гэтых вечарах запрошаныя пісьменнікі і паэты чыталі свае творы, а рабфакаўцы выступалі з рэфератамі, у якіх быў крытычны разгляд творчасці нашых гасцей. На гэтых вечарах рабфакаўцы, удзельнікі самадзейнасці, члены гуртка мастацкага слова чыталі вершы і прозу запрошаных, а маладыя студэнты-паэты Я. Рак, Сапун, Дакучыц і іншыя чыталі свае вершы.

Сярод шматлікіх прац М. І. Гарэцкага па гісторыі беларускай літаратуры, па лексікаграфіі і інш. асаблівае месца займае даследаванне народнай творчасці, якую ён вельмі любіў.

Як успамінае вядомы беларускі кампазітар М. І. Аладаў, якому даводзілася супрацоўнічаць з М. Гарэцкім, адна з фальклорных экспедыцый была арганізавана па радзіму Максіма Іванавіча ў вёску Малая Багацькаўка.

Максім Іванавіч прышчапіў нам любоў да літаратуры і мастацтва. Ён навучыў нас слухаць музыку, любіць песню і танец, разбірацца ў мастацтве тэатра. Таму вобраз яго астаўся ў маёй памяці на ўсё жыццё.

Мікола Улашчык

ЗГАДКА ¹¹¹



Максіма Іванавіча Гарэцкага я ведаў прыблізна з 1925 года, ведаў як аўтара «Гісторыі беларускай літаратуры» і «Дзвюх душ». З 1925 года я працаваў у Дзяржаўнай бібліятэцы і даволі часта дзяжурый ці проста сядзеў у Беларускам аддзеле (адзел знаходзіўся ў тым будынку, дзе зараз Дом мастацтваў, на Ленінскім праспекце, а ў той час на Савецкай вуліцы). У адзеле знаходзілася сталая выстаўка новых кніг, і туды часта заходзілі прафесары з універсітэта, супрацоўнікі Інбелкульта і наогул культурныя працаўнікі (Міровіч, напрыклад). Часам заходзіў і Максім Іванавіч, а некалькі разоў ён прыводзіў рабфакаўцаў, сваіх вучняў, каб паказаць ім выданні Скарыны, Літоўскі статут 1588 г. і іншыя старадрукі. Там я і ўбачыў Максіма Іванавіча, з тых сустрэч і ён ведаў мяне; звыш гэтых рэдкіх спатканняў я амаль з ім не сустракаўся.

Наколькі я памятаю, ён быў вельмі рэдка і на тых літаратурных сходах, якія ў той час вельмі часта наладжваў «Маладняк» і на якіх бывала пераважна моладзь (М. І. Гарэцкаму ў 1925 годзе было 32 гады, і ён лічыўся калі і не зусім старым, то каля таго). Цэнтральнае бюро «Маладняка» збіралася амаль штотыдня. На гэтых сходах абмяркоўваліся як розныя арганізацыйныя справы, так і новыя, надрукаваныя ці пенадрукаваныя творы. У той час у маленькім Мінску было некалькі літаратурных і нелітаратурных часопісаў («Савецкае будаўніцтва», «Наш край» і інш.), і ў рэдактараў клопат быў не пра тое, што

аўтары завальваюць іх сваімі творамі, але што гэтых твораў малавата.

На пасяджэннях «Маладняка» часцей за ўсё выступалі такія «генералы» таго часу, як Андрэй Александровіч¹¹², Анатоль Ажгірэй (Вольны)¹¹³, Іларыён Барашка¹¹⁴. Уся гэта моладзь была кепска падрыхтавана да абавязкаў літаратурных крытыкаў, да таго ж станоўчыя ці адмоўныя ацэнкі часам даваліся ў залежнасці ад асабістых адносін. Значна больш цікава праходзілі пасяджэнні, у якіх удзельнічаў Дубоўка, які на той час жыў у Маскве. Памятаю адно выступленне Максіма Іванавіча Гарэцкага. Увечары ў рэдакцыі «Звязды» абмяркоўвалася апавяданне Кузьмы Чорнага «Мяшчане ў густой пары» (было надрукавана ў «Савецкай Беларусі»). Не памятаю, як і хто выказаўся адносна гэтага твора, але Максім Іванавіч, узрушана ўстаўшы, сказаў, што пад гэтым твораў ён свайго подпісу не паставіў бы.

Мар'ян Пецюкевіч

З ТЫХ ДАЛЁКІХ ЧАСОЎ ¹¹⁵

Знаёмства маё, на жаль, кароткае, з выдатным беларускім пісьменнікам, педагогам, вучоным — Максімам Гарэцкім было зусім неспадзяванае. Адрозніваў нас узрост, адукацыя і становішча ў грамадстве. Яднала, хіба, найважнейшае — нацыянальнасць, абодва мы сыны Беларусі. Ён з Багацькаўкі Мсціслаўскага раёна, а я з Цяцерак Браслаўскага раёна, абодва мы сыны беднай беларускай сям'і.

Упершыню я пабачыў Максіма Гарэцкага на ўступным экзамене ў Віленскай Беларускай гімназіі. Ён экзаменаваў мяне па беларускай мове і літаратуры. З беларускай мовай і літаратурай я не меў клопату таму, што ўжо нямала прачытаў кніг беларускіх пісьменнікаў.

Зрабіў я прыёмнасць экзаменатару, калі прызнаўся, што чытаў зборнік апавяданняў «Руць», апавесць «Дзве душы». Экзамен праходзіў у форме прыёмнай размовы з прыязным і блізкім, зычлівым чалавекам. Мой будучы настаўнік зачараваў мяне і прывязаў да сябе, як добры бацька сына. Група кандыдатаў у гімназію, да якой і я быў далучаны, была залічана ў IV клас. Фактычна не быў гэта фармальны экзамен, а проста праверка ведаў па ўсіх важнейшых прадметах.

У гімназіі, як пазней мы зразумелі, было нямала ўмелых педагогаў, добрых сейбітаў ведаў. Сярод іх моладзь вылучала Максіма Гарэцкага. Не было выпадку, каб хто з вучняў нашага класа ўцёк з урока беларускай мовы ці літаратуры. Прыходзілі на ўрокі

М. Гарэцкага нават і тыя, каго лекар звольніў па хваробе.

Ягоныя ўрокі былі займальныя, цікавыя, наву-
чальныя. Помніцца такі выпадак. Адноўчы на ўроку
роднай мовы М. Гарэцкі запытаў, хто для нас усіх
найдаражэйшы на свеце? Былі розныя адказы, але
неўпапад. Тады М. Гарэцкі сказаў: «Найдаражэй-
шай істотай для кожнага чалавека, а нават і для
жывёлы, — маці». «А чаму?» — запытаў далей наш
любiмы выкладчык. Зноў адказы былі неўпапад.
«Таму, што маці першая прамовіла для нас у род-
най мове. Нарадзіла, узяла на рукі карміць, пагля-
дзела і сказала: «Мой сыноч, мая дачушка». Яна —
маці — першая настаўніца нашай роднай мовы —
найдаражэйшага скарбу. Дык ведайце, што той вя-
лікі праступнік, які адкіне найдаражэйшы скарб,
атрыманы ад роднай нашай маці. Шапуйце сваю
родную маці, родную мову», — прамовіў ён і пры гэ-
тым зачытаваў заповітны загад-перасцярогу Фрап-
цішка Багушэвіча: «Не пакідайце мовы нашай бе-
ларускай, каб не ўмёрлі...»

Антон Янкоўскі

З ВІЛЕНСКІХ СПАТКАННЯЎ ¹¹⁶

З Максімам Гарэцкім я пазнаўся позняй восенню 1919 г. А было так. На рынку ў Вільні старая Чарняўская, цешча Максіма, купіла ў мяне добрыя, сухія, бярозавыя дровы. Жыў тады Максім Гарэцкі па вуліцы Вастрабрамскай (цяпер Горкага) пры Базыльянскіх мурах, у браме на першым паверсе.

Гарэцкі мне заўсёды памагаў разгружаць дровы, а старая яго цешча Чарняўская і харошая, маладая і мілая жонка частавалі гарбатай. Я стаў на дровах іх «сябрам» — вазіў ім наведар, як у нас казалі.

Гарэцкі цікавіўся жыццём маім, вёскай, і калі даведаўся, што я маю нават скончанае народнае вучылішча, даваў мне шмат усякіх газет і кніжак. Мяне гэтая сям'я, як кажуць, узяла моцна за душу. Я быў заўсягды бедна адзеты. Дарога тады была балоцістая, у гразі, хадзіў не раз у хадаках, ці ботах на драўлянай падэшве — кандалах. А яны мяне заўсёды ўважалі як чалавека, так па-людску. Раз Гарэцкі падараваў мне «Гісторыю беларускае літаратуры» на крэйдавай паперы. Шкада, што я не напасіў яго падпісаць. Кнігу гэту я аправіў, трымаў як дарагую памятку, а як моцна хварэў і баяўся, каб яна і другія старыя беларускія кнігі не прапалі, адаслаў у пэўныя рукі.

Восенню 1920 года ў Вільні ў Базыльянскіх мурах былі арганізаваны 4-я беларускія настаўніцкія курсы. Гарэцкі з Тарашкевічам (тады ўжо ў Вільні быў і Браніслаў, наш слаўны Брошось Адамавіч Тарашкевіч) угаварылі мяне, каб я абавязкова вучыўся.

Бацька згадзіўся, і я вучыўся не горш за другіх. Раз, помню, Гарэцкі, ён тады быў рэдактар беларускай газеты і выкладаў на настаўніцкіх курсах, на лекцыі літаратуры даў усім заданне напісаць карэспандэнцыю ў яго газету. Напісаў і я. Падпісаў «Качарга». Гарэцкі выдрукаваў заметку, хваліў мяне перад усімі. О, які я быў рады і як вырас у вачах курсантаў!

Настаўнікам я не стаў, бо мусіў памагаць бацьку ў хаце. Ездзіў з дровамі ў Вільню і часта, калі меў добрыя дровы, завозіў старою Чарняўскай. Кватэра Гарэцкага была невялікая, сціпла мэбляваная, кухня і 2 ці 3 пакоі ў старых мурах. Было там сыра, вільготна, бо ў кухні, помню, стаяла яшчэ старая руская печ, такая, якую і цяпер яшчэ часам можна спаткаць па вёсках у старых хатах,— шмат дроў было трэба паліць.

Апошні раз я бачыўся з Максімам Гарэцкім, мусіць, неяк у 1922 годзе. Мяне бралі ў войска. Я зайшоў з ім развітацца. Пагаварылі коратка. Развіталіся, як з родным, блізкім.

НАСТАЎНІК І СЯБАР МАЛАДЫХ ¹¹⁷



Максіма Іванавіча Гарэцкага я помню з часу яго звароту ў Мінск. Пра яго тады многа гаварылі як пра вядомага літаратара і культурнага дзеяча, якому ўдалося вырвацца з панскай Польшчы на радзіму. Гэтак жа цікавіліся мы, маладнякоўцы, і іншымі беларускімі дзеячамі, што вярнуліся да нас, у Савецкую Беларусь.

Праўда, кніг Максіма Гарэцкага ў продажы і ў бібліятэках яшчэ не было: яны з'явіліся пазней. Але мы ведалі, што ён друкаваўся ў Вільні, што ў яго апрача апавяданняў і аповесці «Дзве душы» ёсць «Гісторыя беларускай літаратуры» і нават беларуска-рускі слоўнік. У той час гэтым яшчэ не маглі пахваліцца нашы мінскія літаратуразнаўцы і мовазнаўцы. Прафесары і выкладчыкі універсітэта беларускай літаратурай яшчэ не цікавіліся, а ў нашым педтэхнікуме яе выкладаў адзін толькі М. Пятуховіч. Але ні ён, ні вядомы ў той час крытык Чаржынскі яшчэ і не збіраліся складаць гісторыю літаратуры. Таму нават звычайная нашыраная хрэстаматыя — «Выпісы з беларускай літаратуры» — была для нас значнай падзеяй.

Максім Іванавіч неяк адразу ж пасябраваў з маладнякоўцамі, хоць быў ён і старэйшы за самых старых з нас, аднак з ім лёгка знаходзілі агульную мову і самыя маладыя.

У канцы 1924 года я трапіў да Максіма Іванавіча на кватэру. Ён запрасіў да сябе Уладзіміра Дубоўку. А Дубоўка прыхапіў і мяне як свайго сакратара на рэдакцыі «Беларускага піянера» ¹¹⁸.

Гэтая сустрэча мне запамілася на ўсё жыццё. Максім Іванавіч рыхтаваў тады да перавыдання сваю «Гісторыю беларускай літаратуры» і меўся абмеркаваць з Дубоўкам першы раздзел гэтай кнігі — народную творчасць. Чаму з Дубоўкам? Відаць, ні Пятуховіч¹¹⁹, ні Чаржынскі не маглі замяніць у гэтым абмеркаванні Дубоўку — здольнага паэта, выхаванца брусаўскага інстытута, які ён толькі што скончыў.

Гэта была размова двух знаўцаў вышэйшага, што называецца, класа ў такой справе. Да гэтага я слухаў лекцыі Пятуховіча — і па літаратуры і па фальклору. Але там былі чыста школьныя лекцыі — урокі. А тут збольшага вядомы мне прадмет разглядаўся з глыбіні, як высокая паэзія, якую мы ў апошнія гады, ломачы ўсё старое, заняўбалі.

— Глядзіце, — з хваляваннем гаварыў Максім Іванавіч, — колькі хараства хоць бы ў такіх радках народнай песні:

Ах, мілы мой глуміўся мной,
Сеяў палып на маім сэрцы,
Ды клаў агні на маіх плечках,
Рабіў скрыпкі з маіх ручак,
Увязваў каця да маіх косак,
Пушчаў рэчкі з маіх вочак...

Мілая мая, няпраўда твая:
Я сеяў палын у чыстым полі,
Я клаў агні ў шчырым бары,
Увязваў каця ў белаі бярозе,
Я пушчаў рэчкі крынічныя,
Я рабіў скрыпкі з белае ліпкі.

— Сяргей Ясенін пазаўздросціў бы такім дасканалым лірычным метафарам, — дадаў ён, з душэўным пачуццём прачытаўшы песню. — А вазьміце казкі. З глыбінь вядоў дайшлі яны да нас — чыстыя, адшліфаваныя, як шліфуе мора свае дыяменты. Мала яшчэ, мала нашы пісьменнікі — асабліва маладыя — вучацца літаратурнаму майстэрству ў самога народа.

Ці трэба казаць, што сустрэча гэтая зрабіла на мяне вялікае ўражанне. Я думаю, што мая цікавасць да беларускага фальклору пачалася якраз з гэтай сустрэчы. Відаць, запамілася яна і Уладзіміру Дубоўку, які, як ніхто з нас, маладзейшых пісьменнікаў, ведаў і разумеў народную творчасць і пранёс шчырую любоў да яе праз усё сваё творчае жыццё.

Дарэчы, у сувязі з яго «Гісторыяй беларускай літаратуры» хачу сказаць аб вялікай працавітасці Максіма Гарэцкага. Ён жа адзін прарабіў такую работу, якую потым рабілі і робяць цэлыя калектывы літаратуразнаўцаў. Услед за акадэмікам Я. Карскім ён збудаваў добрую аснову нашаму літаратуразнаўству, сабраў усё, што рабілася да яго, у адно цэлае, даў сваю аўтарытэтную ацэнку беларускай літаратуры, пачынаючы ад фальклору і канчаючы творчасцю маладнякоўцаў. І выклаў свае думкі добраю літаратурнаю моваю, блізкаю да мовы сваіх праявічых твораў. І гэта ж не было яго асноўнай працаю — у гэты час ён чытаў лекцыі на рабфаку, працаваў у Інбелкульце, пісаў свае творы, складаў новыя слоўнікі...

Вельмі цікавы і змястоўны яго невялічкі беларуска-рускі (або маскоўскі, як назваў яго аўтар) слоўнік. Многія словы ў ім не толькі перакладаюцца, а і тлумачацца, пры гэтым аўтар падбірае такія прыклады з жывой мовы, якім толькі пазайздросціш.

З Максімам Іванавічам мы сустрэліся не раз, як добрыя знаёмыя. Тым больш што жонка яго Леаніла Усцінаўна выступала ў нашай літаратуры як дзіцячая пісьменніца, з якой у нас былі агульныя літаратурныя інтарэсы. Яе апавяданні для дзяцей, надрукаваныя ў 20-х гадах, не страцілі сваёй мастацкай вартасці і ў наш час.

Як бачым, гэта была сям'я таленавітых літаратараў. І, відаць, не толькі Максім Іванавіч меў уплыў на сваю жонку. Было і наадварот. Загляньце ў школьную хрэстаматыю, складзеную настаўніцай беларускай мовы Першай віленскай беларускай гімназіі Леанілай Гарэцкай. Там змешчаны добры дзесятак апавяданняў і нарысаў Максіма Гарэцкага, напісаных для дзяцей.

Не ведаю, ці ўваходзіла адно з гэтых апавяданняў пра старую школу пад назвай «Бірка» ў першы зборнік Максіма Гарэцкага¹²⁰, што выдаваўся ў Вільні. Гэта вельмі змястоўнае і цікавае апавяданне. Быт старой школы на Беларусі, псіхалогія дзяцей, вобраз бяздушнага настаўніка — усё гэта зроблена на высокім мастацкім узроўні. Яно нагадвае апавяданні для дзяцей і пра дзяцей Якуба Коласа і Змітрака Бядулі. Вельмі ўдалыя і нарысы Максіма Гарэцкага аб прыродзе роднага краю, а таксама на гістарычныя тэмы.

Яны хрэстаматыйныя ў лепшым сэнсе гэтага слова. У іх шмат назнавальнага, але няма і паэзіі. Вось узор яго паэзіі з апавядання «Патаёмнае»:

«Шпарка бегаеш ты, шэры воўк! Дуж ты на ногі, ходак на бягну, цягуч у дарозе. Але дарма... Бо не аббегаць табе, скараход-жывадзёр, за ўвесь ваўчыны век твай усіх прастораў старонкі нашае, не пратаптаці сцежачак па ўсіх лясах нашых дрымучых.

І ты, буцян магутнакрылы, бусел-чарнагуз! Відзеў ты піраміды фараонаў егіпецкіх, у шкляной бліскачай люстраной вадзе Ніла гістарычнага глядзеўся ты, прыгажун. Цераз нашага прапрадзёда, Дуная многаводнага, ляцеў ты, даўганогі...»

Як бачым, тут ясна чуецца голас вешчага Баяна са «Слова аб палку Ігаравым». Разам з тым асобныя яго апісанні прыроды вельмі рэалістычныя.


Я не помню, каб на сходы маладнякоўцаў ці белапаўцаў прыходзілі Піятуховіч або Чаржынскі. А вось Гарэцкі бываў у нас частым госцем. Ён першы прызнаў маладнякоўцаў як значную з'яву ў новай беларускай савецкай літаратуры, адвёў ім належнае месца ў сваёй «Гісторыі» і напісаў спецыяльную кніжку да 5-й гадавіны «Маладняка».

Як цяпер помню сход «Маладняка», на якім выступаў Максім Гарэцкі з дакладам пра нашу гадавіну. Шчыра верачы яму і давяраючы яго літаратурнай і мастацкай эрудыцыі, некаторыя з нас перадалі яму перад гэтым сходам новыя свае вершы для азнамлення. Я таксама перадаў яму адну сваю байку. Рэч у ёй ішла пра спрэчку вала з трактарам-«фардзонам». Гарэцкі застаўся незадаволены байкай: напісана, сказаў, гладка, а ідэя выяўлена невыразна: хто ж бярэ верх — вол ці «фардзон»? Байку гэтую я потым забракаваў і сам. Нават змест яе цяпер уяўляю цьмяна. А вось заўвага Максіма Іванавіча запомнілася мне на ўсё жыццё: мала для твора аднаго зместу, хоць бы і гладкага, патрэбна і глыбокая думка, ідэя.

Максім Гарэцкі быў добрым настаўнікам для нас, маладых пісьменнікаў, дапамагаў нам набірацца сілы для вялікай літаратуры. Светлы вобраз яго застаўся ў маёй памяці назаўсёды.

Якаў Трагубаў

ПРА МАКСІМА ІВАНАВІЧА
ГАРЭЦКАГА ¹²¹



эта было на пачатку другой паловы 30-х гадоў. У педагагічным калектыве адзінай тады сярэдняй школы рабочага пасёлка Пясочапскі завод Смаленскай вобласці (цяпер Калужскай) паявіўся вельмі сціплы, стрыманы, сярэдніх гадоў выкладчык рускай мовы і літаратуры.

Аўтарытэту гэтаму ў найвялікшай ступені інтэлігентнаму чалавеку заваёўваць не трэба было. Вучні старэйшых класаў вельмі хутка ацапілі эрудыцыю і культуру повага выкладчыка Максіма Іванавіча Гарэцкага, яго высокую патрабавальнасць да сябе і да моладзі, з якой звялі яго абставіны, пам тады невядомыя.

Пра высокую культуру педагагічнай работы Максіма Іванавіча я, выкладчык іншага прадмета, ведаў на думках, якія выказвалі вучні. У той жа час усё прываблівала ў гэтым чалавеку. Вельмі прыемная знешнасць, прыемны тэмбр нізкага голасу, роўны тон размовы, які, аднак, не хаваў унутранай усхваляванасці, калі выказваецца цвёрдае меркаванне па якім-небудзь пытанні, пераконанасць у выказваннях. Ва ўсім адчуваўся надзвычай цікавы, незвычайна таленавіты чалавек, чалавек, які на цэлую галаву вышэй за нас, хто працаваў побач з ім.

Мяне і цяпер хвалюе адзін штрэх у паводзінах Максіма Іванавіча таго часу — ён засяроджана ўглядаўся ў з'явішчы, што яго акружалі, нібы пытаўся: — А што адбываецца ў гэтым глыбінным куточку нашай рэчаіснасці, як адбываецца?..

Заір Азгур

ВОДСВЕТ ДАБРЫШІ І РОЗУМУ ¹²²



Максім Іванавіч... Я помню яго на дваццатых гадах. Па Мінску — гораду конкі, брукаваных, цесных вуліц і завулкаў. Па тым яшчэ часе, калі савецкая рунь узнімалася дружна.

У Максіма Іванавіча даверлівыя вочы. Можна быць, нават крыху вочы захаплення. Прамяністыя. У жэстах і ў манеры гаварыць з вамі адчувалася хутчэй заповоленасць, а па вачах вы здагадваліся пра імклівы бег думкі. Учэпістай. Трапнай. Сканцэнтраванай.

Так, з мысліцелем, чалавекам роздуму падабенства ў яго было выключнае. Але толькі пазней вы разумелі, што перад вамі мастак, творца. Спачатку здавалася, што ў ім пераважае аналітык, чалавек строгай логікі. А логікі — звычайна наблажліва, памяркоўна ставяцца да людзей.

Аднак на момант сустрэч з Максімам Іванавічам я ўжо ведаў яго прозу, быў прыхільнікам гэтага магутага дару. Мяне аднолькава вабілі яго малюнкі быту, звычайнага, штодзённага ў перадрэвалюцыйныя гады і калатнечы, сумятні ў гэтым быце ад рэвалюцыйных узрушэнняў і ад грамадзянскай вайны. Каларытныя і да натуральнага дакладныя гэтыя замалёўкі з самое рэчаіснасці.

І гэтае ж самае няро — Максіма Гарэцкага — выводзіла часам на паперы рамантычныя песні ў гонар парыванняў чалавечага сэрца, афарбоўваючы старонкі маляўніча-пачуццёвымі танамі. Рамантык адчуваецца ў аўтары «Руні», «Сібірскіх абразкоў», «Люстрадзёна»... Дарэчы, звяртаю ўвагу чытача на апош-

ні загаловак — «Люстрадзён» — гэта «Люстра дзён» у літаральным перакладзе. І для Максіма Гарэцкага такое разуменне літаратуры — не выпадковае і эфектнае словазлучэнне.

М. Гарэцкі спадабаўся мне пранікліваасцю сваіх сапраўды мастацкіх назіранняў як над устойлівымі, так і над хутказменлівымі рысамі народнага быту і быцця ў час вялікіх гістарычных зрухаў. Апавядае не ж «Красаваў язмін», якое я чытаў, здаецца, яшчэ па выцвілай старонцы «Нашай півы», якая захавалася ў Змітрака Бядулі, і дагэтуль здаецца мне ці то песняй, праспяванай праяікам, ці то прозай, створанай паэтам.

Дарэчы, заўважу, што некаторыя каментатары спяшаюцца сказаць пра пібы «педапісанасць» маляўніцкай, абразкоў у М. Гарэцкага. Не, яны старанна, дакладна вышлісаны. Іхнюю мастацкую «асобінку» якраз і стварае знешняя немудрагелістасць шкельца, якое трапіла ў пыл. Між тым, гэта ўсё тыя шкельцы — з мазаікі, якая складаецца ў шырокую фрэску нашага быцця ў вызначаны гістарычны час.

Змітрок Бядуля не хаваў сваёй нейкай асаблівай сімнаты да Максіма Іванавіча Гарэцкага. Здаецца, было гэта ў той самы дажджлівы дзень, калі мы хаваліся пад парасоны на крутой Правіянецкай¹²³ вуліцы ў Мінску.

Я ўбачыў іх на рагу і залюбаваўся. Шэрае неба нізка прыпала да стрэх дамоў і нават да бруку. Шуміць дождж. Лужыны пашырэлі так, што іх не пераступіш. А на рагу пад парасонамі стаяць двое і пра нешта з запалам (так мне тады здалося) гавораць. І ў абодвух вясёлыя твары. Сопечныя твары. Змітрок Бядуля аж заходзіцца са смеху, ад якога пібы святлей рабілася на ўсёй Правіянецкай. Гарэцкі стрымана ўсміхаецца.

Заўважылі мяне. Паклікалі. Дакладней, назваў Бядуля.

— Знаёмся, братка Заір, з нашым выдатным, чуеш, выдатным праяікам...— Я кіўнуў, нешта пра мармытаў і не змог схаваць напроку Бядулі:

— Дзядзька Бядуля, я вас чакаю цэлую гадзіну каля вашага дома. Вы ж мне абяцалі назіраваць...

— Не спяшайся, не спяшайся... Спачатку назнаёмся! Максім Іванавіч Гарэцкі — гэта ж будзе цудоў-

ная скульптура, вась убачыш, — сказаў мне Змітрок Бядуля і звярнуўся да М. Гарэцкага: — А з яго выйдзе паш выдатны скульптар. Вась убачыце! Я рэдка памыляюся ў прадказанні...

Я быў збянтэжаны. Пачырванеў. Мяне засаромела такое прароцтва. Максім Іванавіч гэта заўважыў. Ён паціснуў маю мокрую ад дажджу руку і з чароўнай папярэдлівасцю сказаў:

— А можа быць, вы ўжо выдатны скульптар... Вам толькі застаецца здзейсніць свае задумы, і ўсе ў гэтым пераканаюцца. Ведае ж пакуль што пра гэта толькі адзін таварыш. Гэты таварыш — Змітрок Бядуля. А?!

Мне палягчала. Я павесялеў. Што ж, у задумах і памерах я і па самай справе тады ўжо быў скульптарам. Пярэчыць супраць гэтага не было сэнсу. І мы пайшлі ўтрох — як роўныя. Яны дапусцілі і прыцялі мяне ў сваё таварыства. Яны назвалі мяне скульптарам. Мастаком. Якая ўзнагарода магла быць тады вышэйшай для мяне?!

Гапонка, як я помню, была літаратурнага характару. Канец дваццатых гадоў, барацьба з нэпманамі, кабацкія матывы ў лірыцы, мітынговыя інтанацыі ў вершах... Гарэцкі гаварыў пра неабходнасць адлюстравання ў літаратуры таксама і хваравітых працэсаў вялікай гістарычнай перабудовы. Бо ж будуюцца новая грамада пад абстрэлам старой маралі, старых асноў у быце. Тут мноства зусім непаўторных вузлоў і знітавання старога і новага.

— Дайце мне веры, дарагі Самуіл Яфімавіч, — гаварыў М. Гарэцкі, — хуткіх перабудоў у грамадзе не бывае. Хуткая хада рэвалюцыі. Пасля ж яе пачынаецца барацьба, паядынак між новым і адміраючым светам. Барацьба зацяжная. Ды і чалавек, як ведаеце, гэта вам не гітара: узяў і настроіў на любы лад — хочаш на мажор, хочаш на мінор. І селянін, яго філасофія, што вызначаецца зямлёю, порамі года, ураджаем і неўраджаем, — ці ж гэта вась так раптоўна і зменіцца? Бытавыя прадузятасці жывучыя. Гараджанін таксама мае свой лад паўсядзённасці. І ў гэтым прызвычайным, як у залатых жылах, сустракаюцца крапінкі рысаў новых сацыяльных адносін, новае часам раскідае па розныя рубяжы мужа і жонку,

братоў, калег, супольнікаў. Літаратура заклікана і абавязана...

Як я памятаю, Максім Іванавіч супыніўся, узняў парасон высока над галавою, каб З. Бядуля ўбачыў, якое ён надае значэнне гэтым словам, і паўтарыў:

— Так, так! Заклікана і абавязана адлюстроўваць асаблівасці пераходных перыядаў. Рух гісторыі.— І ён зноў надкрэсліў беларускае гучанне слова: — Рух гісторыі!..

Гамонка перайшла на абмеркаванне мэтазгоднасці груп пісьменнікаў, розных аб'яднанняў: «Маладняк», «Узвышша», «Літаратурна-мастацкая камуна» на чале з Паўлам Шукайлам... Максім Іванавіч схіляўся да думкі, што няхай пісьменнікі адрозніваюцца мераю захапленняў, характарам бытаапісання, але сумесна ўзятыя ўсе літаратурныя рухі створаць сучасную бібліятэку кніг. З гэтых кніг узнікае праўдзівы малюнак усебаковага пераўтварэння жыцця.

Змітрок Бядуля быў заклапочаны тым, што такім чынам літаратурныя сілы распыляцца і пойдучь на цэхавыя міжусобіцы. Праўда, абое яны згадзіліся, што міжусобіцы — занятак звычайна малаздольных калялітаратурных асоб; талент, дзе б ён фармальна ні лічыўся — у «Маладняку» ці «Узвышшы», прысвячае сябе сапраўднаму прызначэнню.

Памятаю, З. Бядуля заўважыў, што самымі ўстойлівымі, напэўна, застаюцца на ўсіх гістарычных выпрабаваннях каханне і сям'я. Тут новае выяўляецца хіба што ў рытуалах, у дэталях, не ў сутнасці. Зразумела, калі не лічыць чыста эканамічны бок узаемаадносін паміж мужчынам і жанчынай.

— Як жа, як жа, Самуіл Яфімавіч! Ксяндзы і папы даслужваюць свой век. У наш час шлюб афармляе чалавек у будзёнаўцы, — сказаў Максім Іванавіч і зноў затрымаўся на алеі Гарадскога саду (цяпер гэта Дзіцячы парк імя Максіма Горкага ў цэнтры Мінска), быццам даючы зразумець, што зараз адбудзецца нешта важнае. — Разумеець, чалавек у будзёнаўцы ацэньвае нашы вершы і нашу прозу, параўноўваючы напісанае намі з тым, што ён бачыць павокал. Ён бачыць, як бабулька яшчэ цягне ўнучку ў царкву, ксціць і не ўяўляе сабе шлюб без вячання. Ён ведае, што поп косіцца на пралетарыя, як убачыць звязду па будзёнаўцы. Гэты чалавек — сын ве-

ку. І ў яго ёсць рахунак да «бацькоў». Такія канфлікты не праходзяць без балючасці. Гэта і зразумела. Жыццё — гэта змена перыядаў. Як і ў прыродзе — зародак, росквіт, плоданашэнне, завяданне... А мы, людзі, бываем занадта кансерватыўныя ў другой палове свайго быцця на зямлі. Ці ж не так? Мы пачынаем навучаць усё і ўсіх. Быццам ведаем усё лепш за ўсіх. А між тым, жапчына ўжо не залежыць ад мужчыны і яго зарплаты, яна раўнапраўная. І нілюб адбываецца не так, як мы прызвычаліся разумець. Мы адстойваем сваё, а маладыя робяць па-свойму. З сямейнага такі канфлікт ператвараецца ў сацыяльны, у грамадскі... Каму ж, як не літаратуры, адлюстраваць гэту плынь жыцця на самым стрыжані, на быстрыні веку?..

І сказаўшы гэта, М. Гарэцкі ўсміхнуўся мне і З. Бядулі як апанентам, якіх ён, калі яшчэ і не пераканаў, дык ужо ва ўсякім выпадку прымусіў задумацца перамагаючы логікай.

Змітрок Бядуля, бліснуўшы вачыма з-пад парасона, рассмяўся і ўрачыста і распеўна прамовіў выслоўе, якое, як я пазней высветліў, было эпіграфам аднаго з апавяданняў М. Гарэцкага («Смачны заяц»):

— Але колькі ўжо выпадкаў было ў гісторыі, што з самае вяршыні шчасця чалавек раптоўна звальваўся ў самае бяздонне плачу і адчаю...

— Многа, бясконца многа было такіх раптоўных выпадкаў, дарагі Самуіл Яфімавіч. І ўсе яны ніяк не падобны адзін да другога, — у тое яму адказаў Максім Іванавіч.

— У гісторыі, — падкрэсліў інтанацыяй З. Бядуля.

Я тады стараўся выглядаць дарослым і ўсеразумеючым чалавекам, а таму і не распытваў маіх спадарожнікаў, пра што яны спрачаюцца. Зараз разумею, што яны працягвалі, відаць, гамонку аб прызначэнні мастацкай творчасці, якое паклікана асвятляць актуальныя пытанні жыцця і замацоўваць усё ж самыя важныя моманты грамадскага развіцця. Гэта ёсць, ці пісаць ім самім «для сёння», ці «для нашчадкаў».

Думаю, што такая спрэчка не схаластычная. Вось жа газетная таропкасць, паспешлівасць часам не бачыць за дрэвамі лесу, за фактамі — іх сутнасці. І, на-

адварот, пазіцыя летапісца «для вякоў» адхіляе аўтара, кім бы ён ні быў — мастаком ці пісьменнікам, кампазітарам ці кінематаграфістам, — ад удзелу ў самім перабудаванні быцця.

У настойлівым звароце З. Бядулі да гісторыі я адчуў і нейкую параду — напярэджанне яго М. Гарэцкаму: пішыце гісторыю, сведкам якой вы былі. Памойму, гэта парада вельмі адпавядала творчым шуканням самога М. Гарэцкага. Ён вельмі трапятліва і глыбока адчуваў значэнне для нашага народа імперыялістычнай вайны, наступнага развіцця падзей, рэвалюцыі, ён адчуваў глыбінныя працэсы сучаснаму падзей.

Кнігі М. Гарэцкага, якія я зараз перачытваю, пацвярджаюць гэта.

Асабліва раман-хроніка «Віленскія камунары». Людзі больш сталыя ўбачаць у ім і знаёмыя сітуацыі таго часу, калі ў чалавеку абуджаецца класавая свядомасць і ён свядома выбірае месца ў бойках за будучыню. Рабочы рух звязваецца ў рамане з нацыянальнымі праблемамі, якія мелі сваю спецыфіку ў Літве і на Беларусі.

Паставіўшы ў цэнтр апавядання радаслоўную Мацея, пісьменнік вядзе чытача да разумення важнага этапа гісторыі. Разам з тым на старонках рамана паданы шчодры россып назіранняў за людскімі натурамі, за бытавымі звычаямі, над будзёпшчынай вясковага, гарадскога і армейскага жыцця. Часамі здаецца, што ты чытаеш этнаграфічна дакладнае апісанне; часам перад табою — псіхалагічнае даследаванне характараў.

Сюжэтныя рэкі зліваюцца ў адно рэчышча, калі М. Гарэцкі малое стварэнне ў Вільні ў 1918 годзе Віленскага савета на чале з бальшавікамі. Тут ён знаёміць вас з людзьмі, якія ад пошукаў праўды прыходзяць да разумення сваёй адказнасці за лёс народа, краіны. Калектыўны партрэт віленскіх камунараў складаецца з фігур каларытных, жывых, яскравых.

Здзіўляе майстэрства М. Гарэцкага, абраўшага для рамана споведзь галоўнага героя. Гэта раман «ад першай асобы». Перачытваеш — і нідзе не заўважаеш фальшу, які часам трапляецца ў пабудове буйных празаічных твораў.

...Мы ўжо ішлі ўсцяж Свіслачы, калі я заўважыў, што З. Бядуля ўсменліва паглядае на мяне. Так, я слухаў усё з выключнай увагай. Мне здавалася, што мяне пусцілі ў нейкі асобны свет, дзе дыскутуюць вялікія знаўцы жыцця, мудрацы-мысліцелі. Пры мне яны гамоняць пра самае заветнае — пра творчасць. Мне падабалася гэта, ільсціла мне.

— Я здагадваюся, Заірка, — вымавіў З. Бядуля. — Твае вочы ўжо разглядзелі будучую скульптуру, а рукі прагнуць гліны. Ведаеце, Максім Іванавіч, гэта вельмі цікава: сачыць, як яго пальцы ператвараюць гліну, вось тут — у вуха, тут — у губы, там — у поздры, у вочы... І паступова ў вас з'яўляецца дваінік, якога вы баіцеся чамусьці: ён ці не ён? Я ці не я?... Думаю, ён ужо нашчупаў ваш чэрап...

Сапраўды. Мяне цягнула ў майстэрню, да станка. Мне хацелася вылепіць партрэт гэтага чалавека. Мне бянтэжылі словы З. Бядулі, але спрачацца з ім не стаў.

Жадаючы вылепіць партрэт М. Гарэцкага ўзмацнілася ў мяне пры наступнай сустрэчы з ім. Было гэта ў кампаніі з Міхасём Чаротам¹²⁴ і Анатолям Вольным. Зноў і зноў узняліся спрэчкі аб патрэбе (ці не патрэбнасці) існавання розных літаратурна-грамадскіх арганізацый.

Памятаю, што М. Гарэцкі тады пярэчыў супраць разумення назвы «спадарожнік», «папутчык» у дачыненні да пісьменніка, пагоул да мастака. Ён гаварыў, што мастак пачынаецца з захаплення аб'ектам сваёй творчасці.

Які ж спадарожнік можа захапіцца?

А калі ты захапіўся, дык ці ж ты спадарожнік?

Выпадковасць у літаратуры або ў другой галіне мастацтва — ілюзорная. Мастак творыць не выпадкова, а па ўнутранай неабходнасці сказаць людзям пра тое, што яго ўсхвалявала. Нас усіх захапіла рэвалюцыйная перабудова быцця, поступ, хада часу (ён так і сказаў: «Хада часу!»). Калі і можна дакараць у нечым розныя творчыя аб'яднанні пісьменнікаў, дык гэта ў іх прыхільнасці да крайнасцей, да выключнага. І трагедыянасць, калі толькі яна адпавядае праўдзе жыцця, не выключае гістарычнага аптымізму; і бадзёрасць духу, калі яна засталася рысай новага чалавека, не заўсёды азначае плакатнае «бодрчасце».

Памятаю, што М. Гарэцкі абараняў менавіта гэта — шырыню погляду і эмацыянальных фарбаў пісьменніка. Яму прыкрым было шапказакідаіства. Дэмагагічная траскатня выклікала ў яго актыўны пратэст. І ён тактоўна і ўпарта даводзіў А. Вольнаму і М. Чароту неабходнасць паўнагучнасці малюнкаў быцця, існасці, без якіх камуністычная культура будзе збедненай.

— Вы ж дыялектыкі, — паўтараў ён, ветліва і стрымана ўсміхаючыся сваім апанентам. — Памятайце, што крылы Ікара — гэта толькі першапачатковыя абрысы авіяцыі. Затое «Іліяда» — гэта шэдэўр і для нашых дзён. Не будзьце падобны да тэхнікаў у літаратуры. Гэта я кажу не для павучання, а нагадваю сабе самому: калі пішаш пра сучаснікаў і для сучаснікаў, ведай — сапраўдныя каштоўнасці пераадолеюць час і дойдучь да пашчадкаў. Уяўныя, што толькі здаюцца каштоўнасцямі, сойдучь у нябыт. Нам пельга маніць самім сабе, мае дарагія сябры!..

Як я захапляўся ім у гэтыя хвіліны, — гэтым сціплым і пават педантычна строга апранутым у касцюм звычайнага інтэлігента свайго часу чалавекам! Як імпанавалі мне яго думкі, хоць сам я быў максімалістам і, здаралася, захапляўся заклікамі скінуць Рафаэля з карабля сучаснасці. Яго роздум уголас быў урокам, які я ўспрымаў усёю душою. Я набраўся храбрасці і сказаў яму, выбраўшы зручную хвіліну, што хацеў бы вылепіць яго партрэт.

Ён мне патрэбны, гэты партрэт!

Няхай Максім Іванавіч не спяшаецца з адказам, прасіў я, пяхай ён зойдзе і паглядзіць партрэт З. Бядулі, зроблены мною, потым мы пагаворым.

Адказ Максіма Гарэцкага запомніўся.

— Дзякуй за прапанову, дарагі таварыш, — сказаў ён. — Толькі папрашу вас пачакаць. Я павінен адчуць, што магу вам пазіраваць. Павінна ў мяне ўзнікнуць такое адчуванне. Да таго я проста не змагу... Не змагу пазіраваць. Усяму ёсць свой час...

Сказана гэта было сур'ёзна. Без усмешкі. Як нешта даўно ім адшуканае ў сабе. Ужо адно тое, што ён не ўсміхаўся, да чаго я пачаў прызвычайвацца, перакапала мяне больш за ўсё. Так, у таго, з каго збіраюцца зрабіць партрэт, таксама павінна быць пачуццё неабходнасці, адчуванне права на пазіраван-

не. Праўда, далёка не ва ўсіх нотым я сустракаў чакашпе такога вась, як у Гарэцкага, узпiкшешня права на пазiраванне.

[...]Прызнаюся, я зараз поўны задумы стварыць скульптурную сагу пра Гарэцкіх. Лаўлю пальцамі іх абрысы, нашчупваю ў думках іх формы. І перадамною іншы раз узпiкае дажджлівая Правiянцкая вуліца і алея над Свіслаччу; узпiкае выдавецкі кабiнет з плакатамі на сценах, якія заклікаюць ліквідаваць непiсьменнасць (лікбез), дзе прынцыпова М. Гарэцкі дае ўрокi палiтычнай і мастацтвазнаўчай мудрасці гарачым галовам. Я бачу спалучэшпе дабрыні і патрабавальнасці ў гэтым цудоўным абліччы. У прамяністых вачах. У пягучным і пераканаўчым тоне яго прамоў.

Цяжка аднавіць такое аблічча! Вельмі цяжка.

[...]Калі я іду ў майстэрню, абдумваю свае творы. Розныя. Манументальныя і камерныя. Гiстарычныя і сучасныя.

...З мітусні год вылучаецца аблічча Максіма Іванавіча Гарэцкага, мастака новай сацыялістычнай фармацыі, талента вялікіх магчымасцей, чалавека прыгожай душы.

СЛОВА
ПРА
ПОСВЯЩЕННКА
І ЯГО
ТВОРЧАСЦЬ

Юльян Пшыркоў

МАКСІМ ГАРЭЦКІ І ЯГО РАМАН «ВІЛЕНСКІЯ КАМУНАРЫ» ¹²⁵



эдакцыя часопіса «Полымя» апублікавала раман Максіма Гарэцкага «Віленскія камунары».

Не шмат маецца твораў, якія з вялікім інтарэсам перачытваюцца праз дваццаць або трыццаць год пасля напісання.

«Віленскія камунары» належаць да тых з'яў у літаратуры, у адносінах да якіх час аказаўся безуладны і за трыццаць з лішнім год не змог пакрыць заслонай забыцця.

Максім Іванавіч Гарэцкі нарадзіўся 6 (18) лютага 1893 года ў вёсцы Малая Багацькаўка, Мсціслаўскага раёна, Магілёўскай вобласці. Бацькі Максіма Іванавіча былі непісьменныя, але разумелі, што жыць так далей, як жывуць яны, служыць наймітам і ў пана і цягнуць спрадвечнае ярмо паволі, немажліва. І яны прыкладалі ўсе намаганні, каб даць дзецям хоць якую адукацыю, вывесці іх у людзі. Спачатку Максім Гарэцкі хадзіў у школу граматы ў суседняю вёску Вялікая Багацькаўка, а потым бацька рашыў вучыць яго далей і аддаў у 2-класную Альшанскую школу, якую будучы пісьменнік скончыў у 1905 г. [...]

Дапамагаючы бацькам у працы па гаспадарцы, прагны да ведаў хлопчык не разлучаўся з думкай аб далейшай вучобе. Выбар школы быў абумоўлен выпадкам. Дваюрадны брат Гарэцкага Хвёдар Канцавы вучыўся на каморніка ў Горках. Туды, у каморніцка-агранамічнае вучылішча, у 1909 годзе паступіў і Максім Гарэцкі.

Яшчэ ў маленстве М. Гарэцкі захапляецца мастацкай літаратурай, у Горках гэта захапленне становіцца зусім усвядомленым і мэтанакіраваным. Максім Іванавіч настойліва вывучае творы пісьменнікаў-класікаў, пільна сочыць за развіццём сваёй роднай літаратуры і сам спрабуе пісаць па-беларуску. Першае сваё апавяданне «У лазні» ён напісаў у канцы снежня 1912 г. і адаслаў у «Нашу ніву». У чацвёртым нумары газеты за наступны год яно было апублікавана. Гэта падало ўпэўненасці ў сваіх сілах, і Максім Гарэцкі цалкам аддаецца літаратурным заняткам, а па асноўнай спецыяльнасці працуе толькі ў тыя цяжкія моманты свайго жыцця, калі аб'ектыўныя прычыны не давалі мажлівасці займацца літаратурай.

Пасля скапчэння вучылішча, у 1913 г., Максім Гарэцкі быў накіраваны ў Віленскую землеўпарадчую камісію. Па службе яму прыходзілася шмат ездзіць па Віленскім павеце, што значна пашырала яго назіранні над жыццём народа і давала багаты матэрыял для мастацкіх твораў.

У Вільні малады пісьменнік пазнаёміўся з Цёткай, Янкам Купалам, Якубам Коласам, Змітраком Бядулем і іншымі беларускімі пісьменнікамі, што супрацоўнічалі ў «Нашай ніве». У гэты час ён многа піша і часта змяшчае на старонках газеты свае новыя творы, а неўзабаве выдае зборнік апавяданняў «Рунь» (1914).

Улетку 1914 г. Максім Іванавіч быў прызваны ў армію. У пачатку першай сусветнай вайны трапіў на фронт. 25 кастрычніка быў цяжка паранены і доўга лячыўся ў ваенных шпіталях Вільні, Масквы, Магілёва.

На фронце вёў дзённік, які ў далейшым паслужыў асновай кнігі «На імперыялістычнай вайне» (1914—1919). Аўтар дае тут трапныя маляўнічыя апісанні фэнтавых прыгод, а ў радзе выпадкаў узнімаецца да гістарычна праўдзівага разумення падзей.

У пачатку 1916 г. Гарэцкага накіравалі ў Петраград, у школу прапаршчыкаў. Скончыўшы яе, пісьменнік служыў у Іркуцку, Гжацку, а ў канцы года зноў апынуўся на фронце ў Пінскіх балотах. Тут яго прызначылі ў камісію па рэквізіцыі ў сялян сена, але

гэта праца была не на душы маладому прапаршчыку, і ён папрасіўся назад у акопы.

На фронце Максім Іванавіч цяжка захварэў і быў адпраўлены ў тыл на лячэнне, а праз некаторы час звольнены зусім з арміі.

Падлячыўшыся, Максім Гарэцкі пераехаў у Смаленск і неўзабаве паступіў вучыцца ў Археалагічны інстытут. Тут, у Смаленску, пісьменніка застала Вялікая Кастрычніцкая сацыялістычная рэвалюцыя, і ён прымае дзейны ўдзел ва ўмацаванні Савецкай улады: служыць у Смаленскім Савеце і адначасова актыўна супрацоўнічае ў «Известиях» гэтага Савета, змяшчае на яго старонках допісы, апавяданні, урыўкі з буйных твораў.

Сваёй шчырай і адданай працай М. Гарэцкі заслужыў павагу сярод таварышаў; ён стаў у такой ступені аўтарытэтным журналістам, што калі была абвешчана Беларуска-Савецкая Сацыялістычная Рэспубліка, то т. Купорын запрасіў яго ў Мінск на работу ў рэдакцыю газеты «Звязда».

З утварэннем Беларуска-Літоўскай ССР і пераводам сталіцы ў Вільню, туды, разам з рэдакцыяй газеты, у пачатку студзеня 1919 г. пераехаў і Максім Гарэцкі, аднак у канцы красавіка горад раптоўна быў заняты белапалякамі, і вярнуцца назад у Мінск ён не паспеў.

Пачалася новая паласа ў жыцці пісьменніка, праца ў цяжкіх умовах палітычнага і нацыянальнага прыгнечання. Давялося яму ў той час быць вязнем вядомай Лукішскай турмы. Польскія ўлады абвінавачвалі Гарэцкага ў прыналежнасці да камуністычнай партыі, у арганізацыі тайных дружын з мэтай замаху на дзяржаўную ўладу і іншых палітычных «злачынствах». Разам з іншымі беларусамі і літоўцамі яго меўся абараняць адвакат Урублеўскі, слаўты заступнік палітычных зняволеных, але па нейкіх невядомых меркаваннях старанна падрыхтаваны працэс не адбыўся.

Нягледзячы на шматлікія перашкоды, Максім Іванавіч працаваў не пакладаючы рук. Прыехаўшы ў Вільню, ён, як вопытны журналіст, сабраў вялікі матэрыял аб рэвалюцыйнай дзейнасці віленскіх камуністараў, які наслужыў рэальнай асновай рамана, што прапануецца ўвазе чытача.

У гэты ж час Гарэцкі піша «Гісторыю беларускай літаратуры», супрацоўнічае ў прагрэсіўных беларускіх газетах, па даручэнню кіраўніка Камуністычнай партыі Літвы В. С. Міцкявічуса-Капсукаса¹²⁶ перакладае на беларускую мову брашуру «Хто такія камуністы?».

Даследчая праца Максіма Гарэцкага ў галіне гісторыі нашай літаратуры заслугоўвае высокай ацэнкі, асабліва калі ўлічыць тую акалічнасць, што ён з'яўляўся ў пэўнай ступені піянерам гэтай справы, узнімаў цаліну, не маючы да таго ж спецыяльнай філалагічнай падрыхтоўкі. Само сабой зразумела, што за 45 гадоў «Гісторыя беларускай літаратуры» Гарэцкага ўстарэла. Ды і не дзіва, наша сучаснае літаратурнаўства за апошнія гады дасягнула выдатных поспехаў, у яго актыве маецца шэраг цікавых навуковых манаграфій, курсаў гісторыі нацыянальнай літаратуры. Аднак і зараз мы тады-сяды звяртаемся да працы першага нашага гісторыка і прапагандыста мастацкага слова за праверкай тых або іншых фактаў. А ў свой час гэта «Гісторыя» была адзіным падручнікам па роднай літаратуры.

Думка аб звароце ў Савецкую Беларусь не пакідала Гарэцкага. Нарэшце яго намаганні закончыліся поспехам. Савецкае пасольства ў Варшаве выдала дазвол вярнуцца на радзіму, і пісьменнік разам з сям'ёй у кастрычніку 1923 года прыехаў у Мінск.

Тут разгарнулася плённая дзейнасць Максіма Гарэцкага. Ён выкладаў беларускую мову і літаратуру ў камвузе і на рабфаку пры універсітэце, вёў навукова-даследчую работу ў Інстытуце беларускай культуры.

У 1926 годзе пераехаў выкладаць мову і літаратуру ў Горацкую сельскагаспадарчую акадэмію, а праз чатыры гады апынуўся ў Вятцы (Кіраве) [...].

У маім распараджэнні маюцца копіі лістоў Максіма Гарэцкага з Вяткі. У адным з іх ён напрасіў жонку, каб яна прыслала матэрыялы для рамана «Віленскія камунары»: «Сёння чытаю «Кўраму старажытнасцей» Ч. Дзікенса¹²⁷, узяў у фабрычнай бібліятэцы. Як будзеш мець час, Лёля, вышлі мне бандэроллю мае пататкі пра «Віленскіх камунараў» [...], можа, я іх тут апрацую да друку (а напішу па-руску і па-беларуску — дзе-небудзь прымуць)».

Атрымаўшы рукапісы, ён у той жа дзень узяўся за працу, аб чым і паведамляў жонцы.

Днём Максім Гарэцкі выконваў тэрміповыя чарцёжныя работы, а вечарам вывучаў «Гісторыю цывілізацыі ў Англіі» Бокля і настойліва апрацоўваў свой раман (з пісьма ад 16/XII 1931 г.).

Пісьменнік многа думаў над кампазіцыяй і характарам свайго твора. Вопытны майстра мастацкага слова, аўтар некалькіх кніг, ён сціпла пісаў жонцы: «Што пішу? Усё патроху. Цяпер якраз прыводжу да ладу рукапіс «Камунараў». Яшчэ канчаткова не ведаю, у якім плане напішу. Ці гэта будзе нешта падобнае да нарыса, ці да нейкае сыраватае аповесці з розных абразкоў і сцэнак» (з пісьма ад 20/XI 1931 г.).

[...]У гэты час Максім Іванавіч працягваў работу і над другім вялікім раманам «Камароўская хроніка».

Максім Гарэцкі — пісьменнік арыгінальны і самабытны. Яго твораў уласціва моцная прывязанасць да канкрэтных жыццёвых фактаў, але прыватны факт падаецца ў плане шырокага грамадскага асвятлення.

Героі шматлікіх апавяданняў, аповесцей «Ціхая плынь», «Дзве душы», нарысаў «На імперыялістычнай вайне» — людзі дапытлівыя, у іх добрыя чалавечыя парывы і імкненні, але ім бракуе ўпартасці і настойлівасці.

Гэта вынік жудаснай мінуўшчыны, аб якой разказваецца ў навелах «Смачны заяц», «Страшная музыкава песня», «Сука магната» і інш. Стагоддзі прыгонніцтва паклалі цяжкі адбітак на псіхалогію і свядомасць сялянскіх мас. Узнаўляючы ў мастацкіх вобразах прыкрае мінулае, паказваючы незайздроснае сучаснае, Максім Гарэцкі як бы гаварыў чытачу: сацыяльныя і палітычныя ўмовы імкнуліся зрабіць чалавека бязвольным, рэфлектыўным, але лёд крануўся, гісторыя не топчацца на месцы, а няспынна рухаецца наперад. З асяроддзя прыгнечаных і заігнелых мас узнікаюцца таленавітыя людзі, якія ідуць у навуку, набіраюцца сілы і гатовы зрабіць усё, каб узняць народ з цемры да свету, знічыць тыя ланцугі няволі, у якія ён здавён быў закаваны.

Сваім раманам Максім Гарэцкі адкрыў новыя старонкі ў гісторыі беларускага народа, вырашыў такія

грамадскія і эстэтычныя праблемы, што з'яўляліся і з'яўляюцца надзвычай надзённымі для літаратуры сацыялістычнага рэалізму.

Перыяд жыцця і творчасці Гарэцкага — гэта пераломны час, час гістарычнага ўзвышэння людзей працы. З вялікай мастацкай сілай гэты працэс адлюстравалі пісьменнікі ўсіх народаў. Сваё свежае, вартэ пільнай увагі слова сказаў і аўтар «Віленскіх камунараў». У яркіх і жывых мастацкіх вобразах ён наказаў жыццё і гераічную барацьбу віленскага пралетарыяту.

Мацей Мышка, ад імя якога вядзецца размова, — тыповы прадстаўнік рабочага класа Беларусі. Продкі яго — прыгонныя сяляне пана Хвастуноўскага з вёскі Жабракоўкі. Прадзед пап часта сек розгамі за грубіянства. Дзед быў ужо вольны, біць яго нельга было, ды і службы ён не ў Хвастуноўскага, а вортаўніком у школе, але за пэнавагу да таго самага пана быў сасланы ў Сібір. Бацька таксама не мінаваў царскай «ласкі» і за ўдзел у рэвалюцыйнай барацьбе ў 1905 годзе трапіў на катаргу, адкуль вярнуўся толькі пасля Кастрычніка.

Сам герой прайшоў цяжкую жыццёвую школу. З маленства зарабляючы свой хлеб, ён сустракаўся з уважлівымі і чулымі людзьмі, якія з'явіліся для яго добрымі выхавацелямі і навучылі нянавісці да эксплуататараў і іх абаронцаў. Пазбаўлены мажлівасці вучыцца ў школе, Мацей Мышка праходзіў школу сацыяльнай навукі і палітычнага выхаваўня ў класавых бітвах. У змаганні з ворагамі працоўных герой загартаваўся і стаў актыўным дзеячам рэвалюцыйнага руху Беларусі і Літвы, адданым барацьбітом за перамогу светлых ідэалаў Вялікага Кастрычніка.

Адной з важнейшых эстэтычных праблем літаратуры сацыялістычнага рэалізму з'яўляецца праблема стварэння вобраза камуніста, чалавека-змагара і пераўтваральніка жыцця на новых сацыяльных і палітычных асновах. У 20-я і 30-я гады беларускія пісьменнікі рабілі значныя намаганні ў гэтым напрамку. Наша літаратура ўзбагацілася ў той час вобразамі Нявіднага («Дрыгва»), Лясніцкага («Сцежкі-дарожкі»), Рыгора Нязвычайнага («Сокі цалішы») і інш. Свой плённы ўклад у распрацоўку названай праблемы зрабіў і Максім Гарэцкі. Вобразы камуністаў у яго ра-

мане не схема, а жывыя людзі, і ў гэтым вялікая паэтычная прыгажосць і сацыяльная значымасць «Віленскіх камунараў». Кіраўнікі віленскіх камуністаў Ром, Шымілевіч, Куцігас-Ляўданскі, Вярбіцкі — людзі вялікай ідэі, пенахісныя змагары за перамогу Савецкай улады, яны здзяйсняюць вялікі гістарычны подзвіг, але ў іх характарах няма нічога звышчалавечага.

«Віленскія камунары» — раман гістарычны. Аўтар адлюстраванаў адзін з найбольш важных і рашаючых этапаў у барацьбе беларускага і літоўскага народаў за перамогу сацыялістычнай рэвалюцыі. Ён апісаў рэальныя гістарычныя падзеі, паказаў сапраўдных удзельнікаў. Справа будучых даследчыкаў выявіць, у якой ступені поўна і ўсебакова раскрыў пісьменнік змест і сутнасць апісаных падзей, наколькі гістарычна праўдзіва ахарактарызаваў дзейнасць іх удзельнікаў. З некаторымі характарыстыкамі мы не можам пагадзіцца ўжо і зараз. Напрыклад, выклікаюць прэрэчанні заўвагі аб дзейнасці паэтэсы-рэвалюцыянеркі Цёткі [...].

Раман «Віленскія камунары» значна пашырае і жанравыя, і паэтычныя далягледы беларускай мастацкай прозы. І можна з упэўненасцю сказаць, што чытач з вялікай цікавасцю і задавальненнем сустрэне выхад яго асобным выдашнем.

Янка Брыль

ПАСЛЯ ЛЕМАНТАРА ¹²⁸



аксім Гарэцкі... Каб і мне расказаць пра яго штосьці толькі сваё, неабходна вярнуцца... вось ужо больш за паўстагоддзя назад. І ў гэтым, калі не паддавацца паніцы або ныццю (усё канчаецца...), ёсць пэўнае, калі хочаце, шчасце, — бачыць, што і тваё, асабістае нейкім чынам уключылася ў агульнае, стала часцінкай гісторыі, няхай сабе значнай ды дарагой для самога цябе, але ўсё ж дарагой.

Калі ж успамінаць не толькі для сябе, дык не абызешся без неабходных тлумачэнняў: чытача трэба ўвесці ў той час, у тыя абставіны, толькі тады ён зразумее цябе так, як ты хочаш быць зразуметым.

З больш-менш такімі думкамі я ішоў на спатканне са сваім школьным маленствам — у бібліятэку, дзе захаваліся тыя кніжкі роднай граматы, па якіх я вучыўся ў заходнебеларускай школе ў другой палавіне дваццатых гадоў.

І ў нашай вёсцы (тры класы), і ў бліжэйшым мястэчку (яшчэ чатыры) школа была польская, з такім-сякім выкладаннем слова беларускага. «Сякім-такім» яно было таму, што гэтым займаліся настаўнікі-палякі, з вельмі прыблізным веданнем мовы «тутэйшай», і рабілі гэтую справу між іншым, церпячы лішнюю нагрузку па загаду зверху, па нейкіх там часова-ліберальных меркаваннях.

Былі, вядома, і некаторыя выключэнні; пра адно з іх, пра маю настаўніцу ў месцічковай школе, я ўдзячна расказаў у апавесці «Сіročы хлеб». А тут хачу падзякаваць тым кніжыцам з інтымна-любай

пазвай «Родный край», па якіх нас вучылі, лепш ска-
заць — па якіх мы вучыліся.

«Родны край, трэцяя і чацвёртая пасля лемантара
кніжка для чытання»¹²⁹. Танная шэра-шурпатая па-
пера, няхітрыя графічныя малюнкi, усе тэксты ў гу-
стую падборку, — нібы вельмі вялікая сям'я сабра-
лася ў беднай цясноце мужыцкай хаты. Аднак, якая
гэта дружная, разумная сям'я, — з якой любасцю да
справы, з якім грунтоўным веданнем яе складзена
гэтая кніжка!.. Тургенеў — «Гора» («Ци»), Чэ-
хаў — «Ванька», Гаршын — «Жаба-падарожніца» і
«На полі бойкі» (урывак з апавядання «Чатыры
дні»)... Ажэшка — «Рэха». Тэтмаер — «Успаміны»,
Канапніцкая — «Як кароль у паход выходзіў...». Да
рускіх і палякаў — сусветна любімы датчанін Андэр-
сен — «Каралеўская вопратка», «Апошняя лекцыя»
француза Дадэ, «Дарагія грошы» — украінскае,
«Горкі смех» — яўрэйскае... Туды, у гэтую цудоўную
сям'ю, натуральна і раўнапраўна ўвайшло і наша
роднае — Багушэвіч, Купала, Багдановіч, Колас, Бя-
дуля, Цётка... Гэта адтуль заселі ў памяці майго
сэрца «Воўк і авечка», «Песня вайны», «Слуцкія
ткалі», «Ліпы старыя», «Малітва малога Габрусі-
ка», «Міхаська»...

Гэта адтуль начаўся і мой Гарэцкі, мая любоў да
яго, спачатку больш інтуітыўная, відаць, з прадчу-
ваннем таго, што прыйдзе пазней, са шчымліва сар-
дэчнай, урыўкавай музыкай, таемна роднымі гукамі
гэтага прадчування. Цяжка іх перадаць... А яны паў-
тарыліся зноў, калі я на ціхім, сонечным бібліятэч-
ным стале разгарнуў старонкі той «трэцяй і чацвёр-
тай пасля лемантара», начаў перачытваць урывак з
вельмі простага апавядання, напісанага вельмі ма-
ладым пісьменнікам. Максім Гарэцкі, «Роднае карэ-
не». Вельмі простым здаецца яно мне сёння: што ж,
юнак сабе ехаў дахаты, у вёску, ехаў, прыехаў... Та-
кога — *як быццам такога* — хапае і ў нашых мала-
дых праяікаў, яны таксама ўсё едуць ды едуць,
праўда і маладосцю сваёй значна старэйшыя за таго
каморніка з мсціслаўскай Багацькаўкі, якому як
аўтару першага зборніка было, калі рыхтаваў яго,
толькі дваццаць. Але ж у той прастаце Гарэцкага,
знешне вельмі звычайнай, мне і тады, за партай, і
сёння, праз мноства насычаных-перанасычаных га-

доў, надзейна адчувалася і адчувасца тая краса, ад якое і лепей бачыш далёка навокал сябе, і жыць хочацца разумна і прыгожа.

Паспрабуй растлумачыць, чаму яно білася, сэрца даволі гарэзлівага пастушка, і чаму ён, той радасны бой, і сёння паўтараецца ад такога простага, звычайнага... Скажам, як гэта педзе там, не ў нашым Загоры, а там, куды той далёкі Архіп ехаў на возе і чуў, як хтосьці звонкім вечарам так незвычайна хораша клікаў жарабя: «Тироля, тироля, тироля!..» Або як ён песню чуў — таксама вельмі новую для цябе, незвычайна прыгожую:

Загарэлася вячэрняя зара...
Добры вечар, гаспадынька мая!..
Ці зрыхтована вячэрыца твая?..

Сваёй навізной, незвычайнасцю гэтая песня, — зрэшты, толькі абрыўкі яе, дый без мелодыі, якую трэба было дадумаць, даадчуць самому, — песня сардэчна пераклікалася са жніўнымі песнямі, якія часам гучалі і над нашым вячэрнім полем.

А прасты сказ, якім у кніжцы канчаецца фрагмент апавядання, помніцца і дагэтуль, і сёння, ад таго малечага адчування, хвалюе... ну, невядома чаму. І сапраўды, юнак Архіп (сёння — Максім) прыехаў у сваю вёску, з дарогі добра выспаўся, сям'ёю селі снедаць і — «пацякла бясконца, прыемная гутарка аб тым, аб сім і аба ўсім...».

У многіх любімых пісьменнікаў ёсць заключныя сказы, нават таксама толькі абрыўкі тых сказаў, якія запомніліся нам з маленства. Скажам, у Тургенева, пра Каліныча, які «...запел вполголоса... и все глядел да глядел на зарю...»; у Сянкевіча, пра малага, закатаванага Янку-музыканта: «Nad Jankiem szumiała wrgozu»¹³⁰; у Шаўчэнка: «...затихло все... Тільки дівчата та соловейко не затих»; у Багдановіча: «...а тут, каля акна, малінаўка пяе і стукае жаўна»... І яшчэ можна многае прыгадаць, успомніць сам-насам, калі-небудзь дык нават і з затоена патаемнай, міжвольнай слязою — аб тым, аб сім і аба ўсім...

Сярод нямногіх кніг мае юначай бібліятэкі была і «Руць» Гарэцкага, а там, у прозе,— п'еса: «Атрута, кароткі жалобны абразок», з якім звязаны дарагія ўспаміны.

Было б нягожа — цытаваць самога сябе, і я, вядома, не буду, толькі скажу, што свае пісьмы да старэйшага брата ў польскую вайсковую турму, якія я пісаў яму ў 1937—1938 гадах, я перачытваў нядаўна, абдумваючы гэта, што цяпер пішу, таксама з нейкім «гістарычным» хваляваннем. У адным з тых пісьмаў, красамоўна азначаных чырвоным штэмпелем турэмнай цэнзуры, я расказваў хвалююча і падрабязна, як мы, загорская моладзь, ставілі ў сваёй вёсцы першы спектакль.

Зноў жа, нялёгка гэта — увесці чытача ў той час, даць яму хоць часткова адчуць, што такое вясковая цемра — у беднасці, у непісьменнасці бяспраўнага жыцця, на дадатак яшчэ — без веснавой, ці летняй, ці нават зімовай красы прыроды, а ў нізкамарную ды гразкую непагадзь позняй восені... І вось якраз тады — першы спектакль!.. Пра такое я ўжо трохі, нібы між іншым, пісаў у «кнізе адной маладосці» — «Птушках і гнёздах». Толькі што не сказаў там, якая п'еса была ў нас першай. Схаваўшыся за свайго героя, я не сказаў таксама, якім паўным максімалістам, што мне даволі весела бачыцца сёння, быў я тады, выбіраючы п'есы для пастаноўкі, нават часамі свабодна правячы іх, скажам з дазволу, як рэжысёр-пастаноўшчык.

Адносна нядрэнна начытаны, пераважна класікай, я быў, як пачынаючы літаратар, увесь пад уплывам Талстога, кнігу якога «Что такое искусство?» не проста прачытаў, а вывучаў — як дапаможнік у самастойнай працы над сабой. Апроч згаданых пісьмаў да брата, я мог бы таксама працытаваць і сёе-тое са сваіх тагачасных запісаў, дзе гаворыцца, як пасля доўгіх бескампрамісных пошукаў для першай пастаноўкі была выбрана «Атрута». «Каб дапамагчы людзям паразумнець і палепшаць», а больш канкрэтна — у плане змагання з няшчасцем, за цвярозасць.

Гэта было тады вельмі сучасным, сугучным здароваму, высакароднаму руху святлейшай заходнебе-

ларускай моладзі, якая, у большасці пад уплывам удзельнікаў рэвалюцыйнага падполля, і сама не піла, і паслядоўна змагалася з гэтым са старэйшымі.

У маёй глыбокай павазе да справы жыцця і чалавечай сутнасці Максіма Гарэцкага кволай сляжып-кай растае тое юначасе рашэнне — і гэтую п'есу для пастапоўкі «апрацаваць». У ёй мне не спадабаліся (зрэшты, і сёння не падабаюцца) дзве рэчы. Тое не-верагоднае, як п'яніца Раман хоча зарэзацца, але... *нож сагнуўся на ягоным горле*, і другое — меладраматычны, вельмі ж «невясковы» дзедаў праклён: «Няма ў мяне больш сына... *Праклінаю! Праклінаю!!*» І адно, і другое дваццацігадовы «рэжысёр» напавіў: нож адкінуў, а «праклінаю» апусціў. Мала гэтага, — каб дзеянне як мага больш наблізіць да свайго гледача, у «абразок», пры перапісванні яго з «Руні», было ўнесена трохі мясцовага ў мове... Не захаваўся (для мяне — на жаль) той рукапіс, як захавалася іншае: мой пераклад камедыі Талстога «Першы вінакур», якую мы не паспелі паставіць, і «Ад яе ўсе якасці», якую ставілі, а таксама агульны сшытак з надпісам «Вершы для вясковага тэатру», адкуль завучваліся родная лірыка і сатыра, — для дэкламацыі, абавязковай на спектаклях, як і «скокі да равіцы», што значылася ва ўсіх афішах. Што ж, прызнаем: і ў некаторай паэзіі, як і ў драматургіі, здаралася праўка, сям-там даволі смела «загорская». І рабілася яна часамі не мною адным, — на папярэдніх чытках і на «пробах», рэпетыцыях.

Хто тут, чытаючы, убачыць у мяне прымесь таго, што можна назваць і самалюбаваннем, няхай памяркоўна, спагадліва зразумее, як гэта дорага — ужо не толькі здалёк, а нібы і збоку ўбачыць сваё маладое, чыстае жаданне як-небудзь прычыніцца да прасвятлення, палепшання людскае долі, твайго адзінага месца на свеце. Тым больш што я быў не адзін, што нас была цэлая вёска хлопцаў і дзяўчат, якія, па прыкладу добрых людзей, захапіліся добрай справай, што ў нас былі бацькі, сваякі, суседзі, якія ўдзячна прывялі нашу культурную працу, а потым былі ў нас нават і «гастролі» ў гміннае мястэчка, куды мы горда вынеслі імя свайго гнязда, якое да той воспі лічылася ў гэтым сэнсе адным з найгоршых у наваколлі.

Калі мы, група энтузіястаў, чыталі «Атруту» і, пры поўным дэмакратызме, калектыўна выбіралі выканаўцаў, на ролю п'яніцы Рамана папрасіўся адзін са старэйшых хлопцаў, бацька якога памёр ад гарэлкі. «Я гэта ведаю, — сказаў наш, заўсёды нібы панура маўклівы, таварыш, неяк падкрэсліўшы слова «гэта». І, памаўчаўшы, дадаў: — Маці тады прывяду, хай панлача...»

Тады не было, а тым больш цяпер няма ўжо каму з веданнем сказаць, як мы ў той вечар ігралі. Справа не ў гэтым. І для нас, «артыстаў», і для нашых гледачоў галоўным было тое, што *гэта наша, сваё, «жыццёвае»*, як гаварылася, што *гэта мы самі* яго паказваем, тое мастацтва, ад якога — няхай сабе гэта і «з кнігі» ці «выдумка» — камусьці можна нават і заплакаць.

Я іграў ролю дзеда. І бездапаможна схіляючыся над безнадзейна хворай нявесткай, і горка галубячы ўнукаў, і ў адчаі лаючы п'яніцу-сына, я часцей за ўсё забываўся, што нявестка — мая семнаццацігадовая пляменніца Ліда, унучак і ўнучка — Ніна, бойкая сірата з беднай сям'і, і Полік, шчаслівы першынец з крыху багацейшай, што Раман — наш ціхманы Іван, а я — найбольш вядомы самому сабе — Іван таксама, толькі на сем гадоў маладзейшы. Я забываўся пра нас рэальных, я, як і ўсе мы, кожны па-свойму, *быў там* — у «Атруце». І нашы людзі, поўная школа людзей, у пераважнай большасці былі таксама *там*, бачылі нас няшчаснай сям'ёю.

«Над вымыслом слезамі обольюсь...» Там, я бачыў з рыплівых падмосткаў нашай цеснай, прымітыўнай сцэны, праз «смешную» кудзелю сваіх брывей, вусоў і барады, праз ролю сваю, я бачыў мімаходзь, як плакала цётка Ганна, Іванава маці, як плакала мая, як плакалі іншыя бабы і маладзіцы, як хваляваўся, вільготна набліскваў вачыма, у цясноце стоячы каля акна, наш малады грымёр, мастак з суседняй вёскі, як дрэнна спраўляўся з тэкстам найбліжэйшы да нас, «артыстаў», дзядзька-суфлёр, пажылы і бедны «грамацей», які, затуліўшыся за шытымі дзюругамі заслоны, нібы недабачваў, нібы заікаўся — праз слёзы...

«Атруту» ставілі ў той час, ва ўсё давераснёўскія гады, па ўсёй Заходняй Беларусі, і ў вёсках, і ў

гарадах. Пра бліжэйшае чулася, а пра далейшае даводзілася чытаць у нашым бедным друку, які то паміраў, то ажываў, каб зноў намерці — няскораным.

* * *

Той «Родны край», тую «трэцюю і чацвёртую», склала калісьці «вучыцелька віленскай беларускай гімназіі Л. Гарэцкая».

Мы, школьнікі, не ведалі тады, хто яна — і наогул, і для аўтара аповядання «Роднае карэнне».

Цяпер я ведаю і шкадую, што не прыйшлося знаёміцца з ёю асабіста, не толькі пісьмова, — з цікавай пісьменніцай Леанілай Чарпяўскай, жонкай, сябрам і шматпакутнай спадарожніцай Максіма Гарэцкага, які для мяне, як і Янка Купала, таксама не ўбачаны пры жыцці, — яснае воддаль, вышэй, на найлепшых, найдаражэйшых старонках нашай гісторыі.

Вось я ў сям'і яго, на сем гадоў малодшага, брата, якому нядаўна споўнілася восемдзсят. Акадэмік, доктар геалагамінералагічных навук, аўтар многіх выдатных прац і вынаходніцтваў, вучоны з сусветным імем... А мы, літаратары, проста завём яго нашым Гаўрылам Іванавічам, і ў гэтай да яго павазе столькі цёнлай глыбіні, а ў нашай блізкасці з ім — высокай усенароднай гордасці.

Добра каля такіх людзей, дзе заслужана, грунтоўна слаўнае неадлучна ад абаяльнай прастаты. І я быў сярод тых, хто спрабаваў угаварыць Гаўрылу Іванавіча напісаць для «Полымя» ўспаміны, расказаць пра сваё плённае жыццё. Гаварыць мы стараліся як мага асцярожней, шануючы мудрую сціпласць, аднак дарма стараліся, бо адказ быў адзін: «Пішыце пра Максіма». І ўсмешка, якая абяззбройвае шчырасцю, дабрадушная ўсмешка з глыбока схаванай моцнаю воляй.

І цяпер, у рабочым пакоі Гаўрылы Іванавіча, гаворка (*гамонка*, як прыпята ў Гарэцкіх) час ад часу свабодна і натуральна вяртаецца да Максіма Іванавіча — старэйшага брата, дзядзькі і таты. Бо побач з гаспадаром кабінета — сын, паважаны Радзім Гаўрылавіч, таксама геолог і акадэмік, таксама закаханы ў мастацкае слова, і госця з Ленінграда, пляменніца

Галя, мілая, сціплая Галіна Максімаўна, шматгадовая і адзіная апякунка цяжка хвораі маці, руплівая ахоўніца літаратурнай спадчыны бацькоў. Зусім немістычна, сваімі абаяльнымі вобразамі прысутнічаюць тут і Леаніла Усцінаўна, якое чатыры гады няма, і Лёся, Леанід Максімавіч, што загінуў на фронце, а потым, праз тры дзесяцігоддзі, светла, хваляюча і вельмі патрэбна вярнуўся да людзей на старонках часопісаў «Маладосць»¹³¹ і «Юность» — сваімі салдацкімі пісьмамі маці, сястры, дзядзьку Гурьку, Гаўрылу Іванавічу, да якога, як і да бацькі, вельмі хацеў быць падобным.

У нашане, з якой у гэтай сям'і гаворыцца пра Максіма Гарэцкага, заўсёды адчуваецца не проста сямейнае, а перш за ўсё любоў да роднай літаратуры, палезнае разуменне яе і месца, якое ў ёй па поўнаму праву заняў і ён, іх родны, які стаў бліжнім, сваім для ўсіх, каму дорага роднае слова.

Сёння Гаўрыла Іванавіч зноў успомніў між іншым той далёкі час, пачатак дваццатых гадоў, калі старэйшы з іх, братоў Гарэцкіх, жыў часова ў Вільні, а малодшы, савецкі студэнт, прыходзіў да яго цераз «зялёную мяжу». Пра мэту тых рызыкаўных наведванняў можна здагадацца і па тым, як ён паводзіў сябе тады, сённяшні акадэмік шапоўнага ўзросту. На гары, якую віленцы называлі Трохкрыжавой, у той час над горадам узвышаліся тры белыя каменныя крыжы. «І вось на адным з іх, — успамінае Гаўрыла Іванавіч, — раптам з'явіўся надпіс: «Пралетарыі ўсіх краін, злучайцеся!» Ды не адзін, а два, па дзвюх мовах: на эсперанта — для ўсяго свету, і па беларуску — «каб ведалі, ад каго яно, гэтае слова...». Успамінае малодшы Гарэцкі і дабрадушна ўсміхаецца, як быццам гэта не ён, а хтосьці іншы, збоку вядомы, так молада, задорна напісаў.

Каля стала, на якім была напісана і яшчэ ўсё, дзякуй богу, пішацца не адна выдатная навукова праца слаўтага савецкага геолога, мне прыемна было праверыць сваё меркаванне, упэўніцца ў тым, што кніжка, якая так добра ўводзіла мяне ў свет сапраўднай літаратуры, што той наш даўні і, як само маленства, светлы «Родны край» і сапраўды складаўся не без удзелу Максіма Гарэцкага. А шмат

чаго з замежных моў пераклала туды Леаніла Усцінаўна.

Прыемна было таксама і расказаць, як у той паднявольнай цемры колішніх вёсак яшчэ раз быў па-стаўлены «жалобны абразок», яшчэ рапэй, у ліхалецці дарэвалюцыйным, напісаны маладзенькім студэнтам-каморнікам, якому потым, па вялікі жаль, не прыйшлося сказаць свайму народу і цэламу свету ўсяго, што ён мог бы сказаць, і якога мы любім за тое, што ён сказаў.

Іван Навуменка

АДНО АПАВЯДАШНЕ ¹³²



мя Максіма Гарэцкага толькі ў апошнія гады становіцца вядомым шырокаму чытачу. Пасля надрукавання раманаў «Віленскія камунары» і аўтабіяграфічнай аповесці «Ўмароўская хроніка» мы як бы напав адкрылі для сябе гэтага надзвычай цікавага і арыгінальнага мастака слова. А між тым Максім Гарэцкі быў у ліку пісьменнікаў, якія закладвалі першыя цагліны ў падмурак беларускай прозы. Пра адно з апавяданняў Гарэцкага — «Літоўскі хутарок», якое было напісана ў 1915 годзе, у той час, калі пісьменнік знаходзіўся на руска-германскім фронце, мне і хочацца сказаць некалькі слоў.

Дарэвалюцыйнае беларускае апавяданне, прадстаўленае імёнамі Ядвігіна Ш. (А. Лявіцкага), Якуба Коласа, Змітрака Бядулі, было не падта разнастайным у жанравых адносінах. Псіхалагізм, глыбокае, шматбаковае бачанне жыцця толькі-толькі прабівалі ў ім сабе дарогу. Таму — скажу шчыра — я быў здзіўлены, калі некалькі гадоў назад прачытаў «Літоўскі хутарок» Максіма Гарэцкага. Па ўзроўню творчай культуры гэтае апавяданне можна было параўнаць хіба толькі з лепшым, што стварыў да рэвалюцыі ў прозе Якуб Колас — з яго апавяданнямі «Нёманаў дар» і «Малады дубок».

Гаворка ў творы Гарэцкага ідзе пра звычайную сядзібу Яна Шымкунаса, размешчаную недзе наблізу прускай граніцы, пра яе жыхароў — самога гаспадара Яна, ягоную жонку Даміцэлю, дачок Ядвісію і Моіццю, а таксама салдат рускай арміі Ярмашчука

і Дудзіка, фэйерверкера Сіпіцу, што сталі сваімі людзьмі на гэтым адзінокім хутары.

Спачатку хутарок знаходзіўся на гэты бок фронту, у межах баявых дзеянняў рускай арміі, потым прыйшлі салдаты кайзера Вільгельма, затым зноў вярнуліся рускія. Вайна парушыла мірны жыццёвы клопат жыхароў хутарка, прынесла ім незлічоныя накуты. Пра ўсё гэта пісьменнік раскажаў з такой чалавечай увагай да іх жыцця, побыту, з такім вялікім болем, спагадай да накут простых людзей. І разам з тым у апавяданні няма ніякіх знешніх эфектаў, эмацыянальных «выбухаў». Усё ў ім проста, будзённа, звычайна. Але ж расказаць так — значыць валодаць найвышэйшым майстэрствам, быць рэалістам, псіхалагам у самым высокім значэнні гэтых слоў. Вось, скажам, сціслыя і па-мастацку ёмістыя партрэты дачок Яна Шымкунаса: «Чорненькая Ядвіся не была так прыгожа, як большая Монця, але яе бойкія, вясёлыя чорненькія вочкі, чырвона-смугленькія з ямачкамі шчочкі, дзяціна-капрызны са смяшком склад вуснаў, маладыя круглыя ручкі, гібкасць і крутасць паланялі салдатаў, не ведаўшых, чым і як ёй дагадзіць.

Беленькая Монця мела больш строгую красу і была сур'ёзней і неяк задумней. Гэта быў тып літвінкі. Прадаўгаваты тварык з шэрымі, сумнымі, удаўжонага разрэзу вачамі; круглы, але правільны нос; рот з рысамі, лёгка даючымі пакорліва-сумную ўсмішку; роўныя, белыя зубы, доўгая, багатая белакурая з завіточкамі каса.

Не кожны салдат рашаўся жартаваць з Монцяю».

Вось гэтую багатую «прадметнасць», «рэчавасць» бачання жыцця, высокую рэалістычную, псіхалагічную культуру і нёс у беларускую прозу Максім Гарэцкі, пісьменнік падзвычай таленавіты і глыбокі.

З КНІГІ «БРАМУ СКАРБАЎ СВАІХ АДЧЫНЯЮ...»¹³³



алі чытаеш «Камароўскую хроніку» («Камароўскую кропіку» — як пішацца ў «сшытках» М. Гарэцкага), старонку за старонкай (і першы, і другі, і пяты «сшытак» — і ўсё пра Камароўку і суседнія вёскі, усё пра Задумаў (Батураў) і пра іншыя сялянскія «роды», сочыш за лёсам дзяцей Камароўкі ў далёкім свеце вайны, рэвалюцый, высылак, паглыбляешся ў псіхалогію, узаемаадносіны, характары ўсіх Задумаў-Батураў (Ганны, Пракопа, Лявона (Кузьмы), Лаўрыка, Марынкі і інш.), — калі воль так прачытаеш «Камароўскую хроніку», узнікае пачуццё, што табе адкрыўся цэлы свет, у сабе закончаны. Ёсць і ўнутраны рух у гэтым творы: з глыбіні дзесяцігоддзяў праз лёс пакаленняў рухаецца час; складана звязаны лёсы і характары людзей, характары мяняюцца, развіваюцца... Але галоўнае: ва ўсіх пяці «сшытках» ёсць тое, што можна назваць маральным стрыжнем, маральным адзінствам аўтарскага бачання, а гэта і робіць перш за ўсё (паводле Талстога) твор на-мастацку цэлым. Погляд на народнае жыццё, на свой край, ацэнка, разуменне асобнага чалавека, уяўленне аб чалавечым шчасці ці няшчасці, сам вобраз апавядальніка — за ўсім стаіць, адчуваецца навіцыя аўтара, што пражыў жыццё і ведае, што пражыў; які ведае, адчувае: калі не скажаш галоўнага цяпер, дык не скажаш ужо ніколі.

Пісьменнік можа пражыць доўгае жыццё, шмат зрабіць і ўсё ж не напісаць сваю Галоўную Кнігу. Як можа пражыць чалавек жыццё, так і не зведаўшы моцнага, усепаглынаючага каханця. І той і другі

паўрад ці могуць лічыцца людзьмі шчаслівага лёсу, якія здзейснілі саміх сябе поўнасцю.

Чалавек збіраў, рыхтаваў матэрыял да асноўнага свайго твора, дзесяцігоддзямі жыў думкай аб ім. А тут начаў спяшацца, складваць нарыхтаваны матэрыял у «будучы твор»: прымерваць, выцягваць у «адну лінію» — сшытак за сшыткам. Матэрыял пачынае жыць па законах мастацкага твора. Самазагараецца. Пісьменнік ужо адчувае, бачыць, што ён бліжэй да мэты — бліжэй да твора, — чым сам лічыў спачатку, калі толькі пачынаў яго перапісваць, «складваць». Цяпер загараецца ўжо і аўтар: трывожнай радасцю і спешкай. Спяшае, бо ведае, што паспее. Паспее напісаць не далёкую тую эпапею, аб якой заўсёды думаў, а вось *гэта* — што нечакана, раптоўна пачало атрымлівацца з сабрапага матэрыялу. Што паўстала з самога матэрыялу, як толькі выцягнуўся ён «у адну лінію»...

З усяго і ўзнікае асаблівы настрой «Камароўскай хронікі». Шчымлівы настрой апошняй рэчы, лебядзінай песні. Усе скарбы памяці, сэрца, усе галоўныя моманты жыцця, перажытае, перадуманае — сваё, блізкіх людзей, вёскі — усё сюды, адно да аднаго. На «вышэйшае», на «сушэйшае» месца. Каб хвалі надзей, трывожнага часу не змылі і гэта, не знеслі, не пахавалі. Каб засталася... Можна, яшчэ прыйдзецца да справы: яму, аўтару, ці каму яшчэ. А пагул невядома, хто прыйдзе, увойдзе ў раскрытую для ўсіх «браму».

«А хто яны будуць? Чакаю спагаднага, блізкага сэрца, але ж брама адчынена ўсім...»

З чаго ўзнікае нечаканы, як раптоўнымі сіламі ўзняты з дна мора востраў, твор — «Камароўская хроніка»? Мы ўжо казалі: з пісем, якія пасылала Максіму Гарэцкаму вёска; з дзённікаў і пісем братоў і сястры, якія ўжо таксама аддаляюцца ад Камароўкі (Малой Багацькаўкі), з уласных успамінаў і момантаў жыцця, з самога рэальнага жыцця, што навісае заўтрашнім днём і сённяшняй трывогай. І найперш — з велізарнай сыноўняй любові да роднай зямлі, родных людзей.

«Камароўская хроніка» — апошні паклон вёсцы, з якой выйшаў сам пісьменнік, і ўсё, што яму блізка, дорага. З якой адбываецца тое ж, што і з ім самім

адбываеціца, бо ён не можа аддзяліць (і не хоча аддзяляць) сябе ад яе. Хоць і разумее больш пра тое, што адбываецца — з ёю, з ім, — чым сама вёска разумее.

А адбываецца з беларускай Камароўкай тое, што і з цэлым светам. Што і ва ўсім свеце. Сёння нам гэта бачна нават больш. Ды не, куды больш! І мы пра-чытаем «Камароўскую хроніку» сваімі вачыма, бо ўжо другая палова XX стагоддзя, і той працэс набыў яшчэ большую імклівасць і незварачальнасць.

Колькі памятае сябе чалавецтва, існаваў велізарны, найгалоўнейшы мацярык. Імя яму — сялянства. І вось за нейкія дзесяцігоддзі — не ва ўсіх краінах адначасова і не з аднолькавым, вядома, сацыяльным вынікам, але ўсюды непазбежна — мацярык гэты, на вачах аднаго-двух пакаленняў, пачынае раптоўна знікаць. Сёння гэта ўжо прывычны для нас усіх факт. Учарашнія восемдзсят працэнтаў вясковага земляробчага насельніцтва робяцца сарака працэнтамі, а потым, глядзі што і 20-цю ці нават 4-ма працэнтамі, як у шмат якіх індустрыяльных краінах. З'ява звычайная, хоць і не скажаш, што да канца зразуметая па сваіх выніках. Але прывычка супакойвае нават не ў такіх справах. (За нейкія тры дзесяцігоддзі людзі і да атамнай бомбы ўжо як бы прывыклі.) І ўсё ж мы хоць рэальна бачым, як размываецца адзін мацярык, а недзе, замест яго, выступаюць новыя астравы, архіпелагі, мацерыкі — сацыяльныя. Расце горад, узнікаюць новыя сацыяльныя пласты...

А цяпер паспрабуем сабе ўявіць самы пачатак таго раптоўнага апускання «мацерыка». Ці момант, калі чалавек гэта адчуў: доўга назіраў, прыглядаўся і тут адчуў пад нагамі той рух... А чалавек гэты ўсім самым дарагім, родным звязаны з тым «мацерыком» — самой мовай матчынай. Мова і той «мацярык» звязаны. І ў гэтым таксама вастрыва і складанасць сітуацыі для М. Гарэцкага — беларускага пісьменніка.

Не, аўтар «Камароўскай хронікі» нічым не нагадвае некаторых сённяшніх сентыментальных плакальшчыкаў па патрыярхальнай вёсцы. Бо сам вырас у той вясковай бядоце, цемры, беспрасветна цяжкай працы, а для маці, для бацькі, для блізкіх усё тое — крыўдная, балючая рэальнасць. Маці і за-

гінула, падарваўшыся ад працы... (Падняла, цягнула са склена цяжкі кош бульбы.)

«Тысячу разоў бульбу тую падняў бы. Не так, як рапей, калі яна плацце мыла, а ты папам лагодным каля яе стаяў, гуляў, дабрадушна жартаваў.

Пакруціць — папрасіла.

— Не так крэпка, а то перакруціш».

Гэта запісана ў 1935 годзе, калі М. Гарэцкі даведаўся, жывучы ў далёкім Кіраве (Вятцы), што маці памерла...

«Я адчыніў дзверы ў хату — і ўбачыў тут жа пры дзвярах: нагнулася старэнькая — мама, перабірала буракі». — Так успамінае ў 1937 г. аўтар «Камароўскай хронікі» і маці сваю, і сваю міжвольную віну перад ёю і перад маці-вёскай. Успамінае ён, мучыць сваю памяць, перапісваючы ў «Камароўскую хроніку» яшчэ адзін ліст — Лаўрыка да Кузьмы: — Адзенне нейкае старое, на галаве закручана нейкая брудная шмата, нібы баляць зубы і хворая галава. На пагах лапці. Заскаруджаныя рукі, з глыбокімі зморшчкямі. Мама мяне спачатку не спазнала. А потым прыцягнула сабе на грудзі, пачала хлопаць рукамі па спіне і, нібы млеючы, казала спуджана-радасна: «Ай, ай, ай... ай, ай, ай... ай, ай, ай... А Лаўрышнічка... ай, ай, ай...» І чулася ў гэтым голасе — такая страшэнная драхласць, такая спуджанасць, такое доўгае чаканне, што мне стала страшна за маму...»

Але іменна таму, што ён сапраўдны сын вёскі і сапраўдны інтэлігент, аўтар «Камароўскай хронікі» не можа застацца абьякавым да рэальнага лёсу рэальных людзей. І не можа не акумуляваць, не адчуваць трывогі вёскі, яе боль, і не перадаваць тое печаканае пачуццё: устойлівейшы, спрадвечны мацярык раптам пайшоў уніз. А тут яшчэ пад яго ўласнымі нагамі таксама хістаецца зямля...

І як бы стараецца (сваёй «Камароўскай хронікай»), выказваючы гэта пачуццё сваё і не сваё, зберагчы тое, што сабрапа. Сабрапа ім самім за ўсё жыццё, — не для сябе ж! І вёскай сабрапа — за тысячагоддзі.

Бо не адзін толькі «ідыятызм» быў у той вёсцы, а і велізарнейшыя багацці народнага духоўнага, маральнага вопыту, паэтычнае, моўнае багацце — тым

больш каштоўна, што збіралася яно накаленнямі ў самых жорсткіх умовах жыцця, гісторыі, несла ў сабе столькі чалавечага і чалавечнага.

Сёння, калі мы чытаем Бялова і Шукшына, Распуціна і Друцэ, Мележа, Брыля, Сіпакова і Матэвасяна і ўсю вакол сучаснай «вясковай прозы» палеміку, крытыку, мы ўсё больш цвёрда згаджаемся з ісцінай, якая пракладвае сабе шлях праз нашу літаратуру. Ісціна гэтая воль у чым: велізарны мацярык сялянства беспаваротна змяншаецца, але нельга страціць час, непаўторна адказны, важны, нельга згубіць магчымасць (якой заўтра ўжо не будзе) — мы абавязаны зберагчы і перадаць далей духоўны, маральны, чалавечы вопыт, што тысячагоддзямі збіраўся тут, іменна на гэтым мацерыку. Колькі суму і фантазій пра Атлантыду, якая, можа, была, а можа, і не, але адна вераемнасць, што быў цэлы мацярык, са сваёй культурай і жыццём, і знік поўнасцю, не можа не мучыць, не прымушаць нас сумаваць, шукаць, аднаўляць нешта хоць бы ва ўяўленні.

Чытаючы Іона Друцэ, яго раман «Цяжар нашай дабрыні», чытаючы «Буйваліцу» Матэвасяна, усяго Бялова, беларускую прозу (Мележа, Брыля, Сіпакова, Стральцова) і іншых, улоўліваеш як бы *будучы* сум і шкадаванне — ад адной думкі, што чалавецтва, спяшаючыся наперад, можа пакінуць ззаду (як непатрэбны цяжар) тое, без чаго потым, далей будзе пуставата на перанаселенай планеце. Ёсць рэчы, на якія не вернешся назад, калі не забярэш у дарогу своечасова. І гэта датычыцца не толькі тых «братоў малодшых», якія, прайшоўшы з намі, людзьмі (і іншымі продкамі) побач мільённагадовы шлях, раптам пакідаюць нас адных на планеце. Ужо «чырвоныя кнігі» пра гэта складаюцца — кнігі пра велізарную пагрозу багаццю, наўнаце жыцця на Зямлі!

«Вясковая проза» апошніх 10—15 гадоў, лепшыя творы яе — ці не такія ж «чырвоныя кнігі»?!

Гэта — трывожны голас пра небяспеку, што чалавецтва можа стаць вельмі індустрыяльным, але і вельмі голым (духоўна, маральна), калі спешка тэхнічная будзе суправаджацца абыякавай непаспешлівасцю ў сэнсе маральнага самазабеспячэння. («Самазабеспячэння» таксама і за кошт бяспешнага, праз

пакуты набытага вопыту, духоўнага, маральнага, шматтысячагадовай вёскі...).

Дык вось існуе (хоць літаратура наша гэтага яшчэ і не адчувае), рэальна існуе твор, які па жаўру можна з асаблівай падставай назваць нечым пакштат сённяшніх «чырвоных кніг». Бо «Камароўская хроніка» пісалася, напісана з тым жа пачуццём і клонатам, з якім сёння складаюцца такія кнігі, і з мэтай амаль той жа: засведчыць, зафіксаваць, каб зберагчы ўсё каштоўнае. «Зафіксаваць» вёску, якая была і ёсць, традыцыі і сучаснасць духоўнага жыцця і своеасаблівага побыту сялянскага і наогул — народнага...

Вядома, у М. Гарэцкага ва ўмовах 20-х і 30-х гадоў, калі ён збіраў матэрыял і калі пачаў яго «афармляць у твор», мэта і задача была складаней, большая, чым проста «зафіксаваць і самае каштоўнае зберагчы». Але кожны час па-свойму прачытвае твор. І ва ўсякім разе той кантэкст, аб якім мы гаворым, рэальна ўзнікае, існуе.

Як адзін з момантаў, адна з граняў твора — і вельмі важная, эстэтычна змястоўная.

[...] У «Камароўскай хронікі» надзіва дакладная канцоўка. Называецца яна «Камароўскі парад». Сям'я за сям'ёй, двор за дваром, пад нумарамі — аб усіх сказана...

[...] Для сябе, мабыць, запісваў, для магчымай працы, а стаў гэты запіс, гэты «парад» двароў-сем'яў, сямейных лёсаў у «Камароўскую хроніку» і загучаў як мастацкая канцоўка вялізнага твора. Як завяршэнне кнігі пра шматвяковы шлях вёскі: што было, што ёсць, што застаецца на будучае... Аўтар ставіць кропку, але як бы гаворыць той кропкай: дасюль прарабіў працу я, зрабіў дакуль змог, далей, астатняе — ваша!

Дзмітрый Бугаёў

З ВЯЛІКАЇ ТВОРЧАЙ АДДАЧАЙ ¹³⁴

Да 80-годдзя з дня нараджэння
Максіма Гарэцкага

З цягам часу становіцца ўсё больш відавочна, што след, пакінуты Максімам Гарэцкім у гісторыі беларускай нацыянальнай культуры, вельмі значны. Гэты чалавек, дзе б ён ні быў, у якія б складаныя варункі ні трапляў, усё сваё нялёгкае, надзвычай турботнае жыццё самааддана працаваў на карысць свайго народа, любоў да якога вызначыла пафас усёй яго дзейнасці, увесь сэнс яго свядомага існавання.

Максім Іванавіч быў падзвіжнікам у самым прамым і поўным сэнсе гэтага слова.

З рапняга дзяцінства зачараваны песенным і казачным фальклорам беларусаў, заварожаны цудоўнай музыкай жывой народнай мовы, пры царызме прыгнечанай і асмяянай, Гарэцкі яшчэ ў перыяд навучання ў сяле Вольша на Аршаншчыне, а потым у Горацкім каморніцка-агранамічным вучылішчы выявіў глыбокую зацікаўленасць да беларускай літаратуры, да нашай нацыянальнай культуры. У дакастрычніцкую пару ён з поспехам развіваў дэмакратычныя традыцыі беларускага мастацкага слова, а ў савецкі час стаў адным з актыўных будаўнікоў новай, сацыялістычнай культуры.

Значнай падзеяй у гісторыі нашай дакастрычніцкай літаратуры стала ўжо самая першая кніга пісьменніка — зборнік апавяданняў «Рунь», выдадзены ў 1914 годзе Беларускаім выдавецкім таварыствам у Вільні. Гэтая кніга, надрукаваная, дарэчы сказаць, у друкарні таго самага «пана Марціна Кухты», якога добрым словам успамінаў у сваім перадсмяротным

вершы Максім Багдановіч, была прыхільна сустрэта сучаснікамі і папличнікамі аўтара. Газета «Наша ніва» адгукнулася на «Рупь» добразычлівай рэцэнзіяй¹³⁵, у якой адзначалася, што зборнік Максіма Гарэцкага вылучаецца глыбінёй і багаццем думак, моўным характам і дасканаласцю, уносіць вялікі ўклад у беларускую літаратуру. Звярнуў увагу на кнігу маладога празаіка і Максім Багдановіч — наш першы выдатны крытык. У артыкуле «Беларускае адраджэнне», напісаным для часопіса «Украинская жизнь» у ліпені 1914 года, ён прыгадаў «Рупь» сярод іншых цікавых твораў тагачаснай літаратуры.

Перачытваючы адно за адным апавяданні са зборніка «Рупь», і сёння дзівішся, як далёка сягала аналітычная думка гэтага пісьменніка. У сваіх падкрэслена бытавых па ўсёй знешняй фактуры творах празаік умеў ставіць самыя складаныя грамадска-сацыяльныя праблемы свайго часу, даводзіў, паводле слоў акадэміка Карскага, псіхалагічны аналіз «да дэталёвай анатомікі, да фатаграфавання атамаў», і ўвогуле, застаючыся ва ўсім самабытным мастаком, мысліў маштабна, па-філасофску [...].

Беларуская дакастрычніцкая проза і раней, да таго, як выступіў у літаратуры Максім Гарэцкі, умела маляваць побыт селяніна, рэалістычна адлюстроўваць яго працоўную дзейнасць, на ўвесь голас гаварыць пра яго самыя галоўныя жыццёвыя патрэбы. Аўтар «Рупі» пра ўсё гэта таксама пісаў з глыбокай пераконанасцю і сапраўдным поспехам. Але ён даў беларускай дакастрычніцкай прозе і нешта іншае. Творы пісьменніка ўносілі ў нашу тагачасную літаратуру тую вялікую праблемнасць, да якой не заўсёды ўзнімаліся яго папярэднікі і часткова нават папличнікі на літаратурнай ніве [...].

Высокае напружанне інтэлектуальнай, філасофскай думкі, якая выяўляецца праз каларытныя і дакладныя побытавыя малючкі, — вось што адрознівае яшчэ дакастрычніцкую творчасць Гарэцкага ад блскрылых у сваёй этнаграфічна-бытавой заземленасці твораў так звапага падножнага рэалізму [...].

Сапраўдная інтэлігентнасць у герояў Гарэцкага пазнаецца перш за ўсё на тым, што яны ў любых абставінах застаюцца вернымі свайму народу і гатовыя для бацькаўшчыны пайсці на самыя цяжкія

выпрабаванні. Аднак канкрэтныя шляхі да плённага служэння вялікай народнай справе і для герояў гэтага пісьменніка былі часта няясныя. Ім таксама звычайна даводзілася вобмацкам шукаць сваю дарогу, найбольш спадзеючыся на свой глыбокі, у лепшым сэнсе слова мужыцкі дэмакратызм ды яшчэ на сваю сялянскую цягавітасць і настойлівасць у дасягненні мэты.

Іначай яно і быць не магло, бо пісьменнік таксама не меў гатовых адказаў на тыя складаныя пытанні часу, якія ён настойліва і часта з вялікай грамадзянскай мужнасцю ставіў і ў сваіх мастацкіх творах, і ў публіцыстычных артыкулах, прысвечаных актуальным праблемам беларускага нацыянальна-вызваленчага руху перадкастрычніцкай пары, высьвятленню ролі нацыянальнай культуры ў гэтым руху («Наш тэатр», «Развагі і думкі» і інш.).

Але Гарэцкі мэтанакіравапа і паслядоўна імкнуўся адкінуць памылковы, хоць і даволі распаўсюджаны ў тыя часы погляд, нібы маладая беларуская літаратура магла быць толькі лакальна-сялянскай, «простанароднай», а значыць, пазбаўленай і сапраўднай інтэлектуальнасці і вялікай будучыні.

Вось чаму героі пісьменніка не толькі клапоцяцца пра кавалак хлеба надзённага, які ім, дарэчы сказаць, даецца дужа нялёгка, але і ўпарта шукаюць ісціны, адказаў на адвечныя, часта філасофскія пытанні, разважаюць пра сэнс жыцця, зноў і зноў задумваюцца: «адкуль свет, адкуль што», «не толькі як яно, але і адкуль яно», «адкуль усё і што яно». І гэта, вядома ж, не праявы бязвольнасці або ўсяго толькі інтэлігенцкай раздвоенасці «індывідуумаў», якія не маюць «пэўных, акрэсленых ідэалаў», як яшчэ не так даўно сцвярджалі некаторыя нашы даследчыкі. У гэтых пошуках выяўляецца не прыбітасць, прыніжанасць ці нейкае незразумелае дзівацтва пазбаўленых выразнай практычнай мэты людзей. Якраз наадварот. Тут добра адчуваецца своеасаблівае бунтарства герояў Максіма Гарэцкага, іх упартасць у вялікім чалавечым імкненні да пазнання свету, да разгадкі яго таямніц і загадак. Адным словам, за гэтымі пошукамі вышэйшага сэнсу людскога існавання праглядаецца моцны характар асобы, якая прагне духоўна-інтэлектуальнай змястоўнасці і не баіцца

сягнуць далей за штодзённы жыццёвы клопат, бо здагадваецца, што нельга «калодаю гнілою жыццё пражыць і нічым не цікавіцца».

Будучы паводле складу свайго таленту пераважна пісьменнікам-аналітыкам, пісьменнікам-псіхалагам, Максім Гарэцкі даследаваў у сваёй дакастрычніцкай творчасці складаныя і часта супярэчлівыя характары такіх шукальнікаў ісціны і сэнсу жыцця з іх высокімі інтэлектуальнымі парываннямі і ўнутранай, душэўнай непакорлівасцю. Пісьменніка надзвычай цікавілі бунтаўнікі па натуры, па духу, якія, як той праставаты з выгляду, але надзелены жыватворчым скептыцызмам мужыцкага філосафа і рызыкаўнай смеласцю, нават дзёрзкасцю, Гаўрыла-пячкур з апавядання «Страхацё», адважваліся кінуць выклік людскай палахлівасці і забабонасці.

І па гэтую цікавасць былі свае важкія прычыны. Па-першае, такія характары скрозь нараджала тагачасная беларуская рэчаіснасць, нягледзячы на жорсткі сацыяльны і нацыянальны ўціск з боку царызму. А Гарэцкі, як пісьменнік-рэаліст, заўсёды быў уважлівы да жыцця і яго патрэб. Па-другое, людзі такога душэўнага складу прываблівалі Максіма Гарэцкага яшчэ і тым, што глыбокае даследаванне іх характараў сродкамі мастацтва якраз давала магчымасць закранаць вялікую і складаную інтэлектуальна-філасофскую праблематыку, якой менавіта і не ставала беларускай дакастрычніцкай літаратуры, асабліва нашай прозе той пары, пераважна бытавой.

Імкненне ж да гэткай праблематыкі было для пісьменніка, яшчэ раз паўторым, прынцыпова важнае, бо ён, вельмі нагадваючы ў гэтых адносінах Максіма Багдановіча, свядома ставіў перад сабою задачу ўсімі сіламі ўзбагачаць нацыянальную мастацкую традыцыю, узнімаць нашу літаратуру да ўзроўню больш развітых тады літаратур суседніх народаў і ўвогуле клапатліва рыхтаваў глебу для таго, каб і перад нашай літаратурай адчынілася «агульналюдская скарбніца векавечных здабыткаў культуры і цывілізацыі».

Такім чынам, праз творчы вопыт Максіма Гарэцкага і, вядома ж, Яцкі Купалы, Якуба Коласа, Максіма Багдановіча, Змітрака Бядулі і іншых тагачас-

ных пісьменнікаў беларуская дакастрычніцкая літатура пастойліва парывалася ў будучыню, развівала свае выяўленчыя магчымасці, шмат у чым плённа засвойваючы некаторыя з гэтых здабыткаў «агульналюдскай скарбніцы» і паспяхова набліжаючыся да сур'ёзнай, вялікай праблемнасці, да глыбокай інтэлектуальнасці, без якой немагчыма ўявіць сапраўды сталую мастацкую культуру.

У такім жа самым плане трэба ацаніць і не вельмі шматлікія, але тым не менш паказальныя прыклады асацыятыўнасці мастацкага мыслення, якія сустракаюцца ў некаторых апавяданнях пісьменніка («Кросны» і інш.). У нашай дарэвалюцыйнай прозе гэта таксама была, безумоўна, наватарская з'ява, якой належала вялікая будучыня.

Асабліва выразна інтэлектуальна-філасофскі падыход да адлюстравання рэчаіснасці выявіўся ў кнізе Максіма Гарэцкага «Антон», якая напісана ў 1914 годзе, але выдадзена, як і шэраг іншых твораў пісьменніка, значна пазней. Тут аўтар спачатку паказвае вялікую душэўную драму беларускага селяніна Антона Жабона, а потым дае спецыяльныя раздзелы, у якіх выказваюцца адносіны прадстаўнікоў шматлікіх грамадскіх сіл і кірункаў да гэтай складанай жыццёвай гісторыі з трагічным вынікам. Праз такое сутыкненне часта супрацьлеглых ці рэзка супярэчлівых поглядаў і думак яна асацоўваецца вельмі глыбока і шматгранна. Пісьменнік разглядае эпізод з жыцця простага чалавека ў эксплуатацыйным грамадстве ў сілавым полі эпохі, на скрыжаванні самых актуальных сацыяльна-гістарычных і філасофскіх праблем часу. У выніку чытачу становіцца зразумела, што трагічная гісторыя Жабона — гэта не проста неармальны выпадак, выкліканы хваробамі цела, якому было дрэнна, як растлумачвае адзін з персанажаў твора — схільны да вульгарна-спрошчаных, адналінейна-элементарных меркаванняў Доктар. «Загадка» Антона — гэта і сацыяльная драма беднасці, глыбокая драма прыгнётанасці чалавека абставінамі, у якіх яму вельмі цяжка здабываць свой хлеб надзеі. Разам з тым гэта і не менш сацыяльная ў сваёй сутнасці духоўная драма, хвалюючая драма збітага з трону рэлігійнай дагматыкай чалавека, які не знайшоў падзейнай дарогі да

праўды і справядлівасці, бо шукаў не на тых шляхах, дзе іх можна знайсці.

Сам пісьменнік яшчэ ў дакастрычніцкія часы адчуваў, што такія шляхі ёсць, і таму звычайна заставаўся аптымістам у сваім агульным поглядзе на жыццё. А калі і перажываў пэўныя перыяды даволі глыбокага расчаравання, як, напрыклад, у гады імперыялістычнай вайны, дык усё ж з цягам часу, асабліва пад уплывам стапоўчых змен у самой рэчаіснасці, знаходзіў у сабе сілы пераадолець песімістычныя настроі. Пры ўсёй глыбіні сваіх часовых расчараванняў і сумненняў, якія, здаралася, мелі адносіны і да вельмі важных праблем, пісьменнік наўрад ці страчваў калі канчаткова, прыпамсі, надоўга, веру ў стваральныя сілы свайго народа, у яго здольнасць да грамадскага прагрэсу, да гістарычнай творчасці, да абнаўлення жыцця.

Істотная заслуга Максіма Гарэцкага і тое, што ён актыўна працаваў над пашырэннем жанравага дыяпазону беларускай мастацкай прозы. Ён імкнуўся да яе стылёвай разнастайнасці, развіваючы не толькі стрыманы, рэалістычна-бытавы ў сваёй аснове, аналітычны стыль, але і прыёмы ўзнёслага лірыка-эмацыянальнага пісьма. Ён шукаў ёмістыя кампазіцыйныя формы, якія б дазволілі перадаваць складаны і часта шматпланавы, шматмерны змест яго твораў. Так пісьменнік прыходзіў да эпістальнай формы апавядання («У чым яго крыўда?» са зборніка «Руць»), якая была новай для беларускай дакастрычніцкай літаратуры і ставіла перад аўтарам дадатковыя цяжкасці. Але пісьменнік ніколі не паляхаўся такіх цяжкасцей.

Напрыклад, у апавяданні «Руць», якім адкрываецца аднайменная кніга, Максім Гарэцкі вельмі пасучаснаму аб'яднаў разнародны сваім агульным характарам матэрыял — лісты аднаго з персанажаў да другога, урыўкі з дзённікавых запісаў і пататак, а таксама ўзоры мастацкай творчасці апавядальніка, аб'ектывізаваны вобраз якога мае сваю адметную моўна-стылёвую характарыстыку і выразна размежаваны з аўтарам, нарэшце, пісьменніцкі (уласна аўтарскі) каментарый да ўсяго, што адбываецца ў творы. Усё гэта сплаўлена ў складаную, але па-свойму цэласную, вельмі мэтанакіраваную мастацкую

структуру праблемнага апавядання. Нездарма ж акадэмік Карскі звяртаў увагу на тое, што сваёй задумай гэтае апавяданне пагадвае раман Чарнышэўскага «Што рабіць?».

Не менш своеасаблівыя ў жанравых адносінах і так званыя драматычныя творы Максіма Гарэцкага, напісаныя ў розны час («Атрута», «Жалобная камедыя»¹³⁶, «Салдат і яго жонка», «Свецкі чалавек», «Не адной веры», «Каменацёс», «Жартаўлівы Пісарэвіч» і інш.). Калі прытрымлівацца дакладных жанравых вызначэнняў, дык гэта не столькі ўзоры драмы ў яе прывычным разуменні, колькі арыгінальныя і пасвойму вельмі цікавыя формы дыялагізавапай, або драматычнай прозы. Падкрэсліваючы гэтую акалічнасць, пісьменнік даваў ім падзагалоўкі: «сцэнка», «сцэнка і размовы», «драматычныя абразкі», «абразы жыцця» і інш.

Апошні падзагалолак належыць кнізе «Антон», якая мае выразныя прыкметы драматызавапай аповесці і ўжо ва ўсякім разе ніяк не можа быць аднесена да «чыстай» драматургіі. Жывыя, натуральныя, а часам і драматычна-напружаныя дыялогі дзейных асоб тут спалучаюцца з адкрыта эмацыянальным стылем лірычных абразкоў і даволі грунтоўных аўтарскіх апісанняў, якія нярэдка перарастаюць у цэласныя, закончаныя малюнкi. А калі яшчэ дадаць, што ў «Антоне» прыкметна выяўлена імкненне да падрабязнай дэталізацыі сцэн, прама, непасрэдна не суаднесеныя з галоўным канфліктам твора, чаго звычайна вымагае строгая драма, дык стане зразумела, што сам прыцып адбору і арганізацыі матэрыялу ў кнізе адносна свабодны, блізкі да праяічнага.

Наватарскай з'явай у беларускай літаратуры стала кніга дакументальна-мастацкіх запісак Максіма Гарэцкага «На імперыялістычнай вайне», выдадзеная ў 1926 годзе. Яна пісалася, паводле аўтарскага прызнання, у перыяд 1914—1919 гадоў як жывое сведчанне пісьменніка пра жахлівыя падзеі імперыялістычнай вайны.

Гэтая вайна, на якой Гарэцкі страціў здароўе (ён быў цяжка паранены і потым доўга хварэў), выклікала вялікую нянавісць пісьменніка-гуманіста, і ён расказаў пра яе з дакументальнай дакладнасцю і той мужнай, суровай праўдзівасцю, якая ўласціва леп-

шым антываенным твораў сусветнай літаратуры. У Беларусі кніга Максіма Гарэцкага, цікавая, акрамя ўсяго іншага, і рэдкай для нашай літаратуры дзённікавай формай, на сутнасці, дала пачатак дакументальнаму жанру, які сёння карыстаецца асаблівай папулярнасцю.

Высокай пахвалы заслугоўваюць многія антываенныя апавяданні празаіка («Літоўскі хутарок», «Генерал», «На этапе» і інш.), таксама антываенная аповесць «За што?» (1917—1918), больш вядомая пад пазнейшымі пазвамі «Ціхія песні» і «Ціхая плынь», зборнік «Досвіткі» (1926), у якім Максім Гарэцкі адным з першых у беларускай літаратуры звярнуўся да паказу гістарычнага мінулага, часоў прыгону.

Тэматычныя далягяды і пазнавальныя магчымасці беларускай савецкай літаратуры пашыралі кнігі «Сібірскія абразкі» і «Люстрадзён» (пры жыцці пісьменніка з іх толькі ў перыядычным друку, пераважна ў газетах, змяшчаліся асобныя апавяданні і замалёўкі). Яны сведчылі пра ўважлівае стаўленне пісьменніка да новых жыццёвых з'яў, пра яго шчырае жаданне адгукацца на надзённыя патрэбы часу.

Першая з гэтых кніг стваралася пераважна ў 1926—1928 гадах. У аснову яе пакладзены сібірскія ўражанні пісьменніка, атрыманыя аўтарам часткова ў перыяд яго кароткатэрміновай вайскавай службы ў Іркуцку ў 1916 годзе, а галоўным чынам у час спецыяльнай паездкі ў Сібір і на Далёкі Усход (1926). Гэтая паездка рабілася Максімам Гарэцкім для падрабязнага знаёмства з жыццём беларускіх перасяленцаў.

Над зборнікам апавяданняў «Люстрадзён» пісьменнік працаваў у 1929 годзе. Тут адлюстроўваюцца эпізоды класавай барацьбы ў беларускай вёсцы напярэдадні калектывізацыі, закранаецца пацыянальна-вызваленчы рух у Заходняй Беларусі, даюцца сатырычныя малюнкі.

Дарэчы, сатыра Максіма Гарэцкага амаль поўнасцю засталася па-за ўвагай нашых даследчыкаў, якія і ўвогуле зрабілі не так шмат для вывучэння творчасці гэтага пісьменніка. А між тым Гарэцкі з поспехам выступаў і ў сатырычным жанры, пра што пераканальна гавораць яго даволі з'едлівыя фельетоны

дакастрычніцкай пары, некаторыя драматычныя абразкі, напрыклад, «Гапон і Любачка», асобныя апавяданні са зборніка «Люстрадзён» і іншыя творы.

Значнае месца ў творчасці Максіма Гарэцкага займае адлюстраванне рэвалюцыі і грамадзянскай вайны. Да падзей гэтага перыяду ён звяртаўся і ў асобных апавяданнях, і ў драматычных абразках «Чырвоныя ружы» (1922), і ў апавесці «Дзве душы» (1918—1919), і ў шырока вядомым цяпер рамане «Віленскія камунары», і ў незавершанай «Камароўскай хроніцы».

Праўда, некаторыя апавяданні пісьменніка, прысвечаныя рэвалюцыйнай тэме або звязаныя з адлюстраваннем грамадзянскай вайны, і апавесць «Дзве душы» не пазбаўлены пэўнай супярэчлівасці, перабольшанняў, а то і памылковых думак.

Характэрная свайму часу аднабаковасць прыкметна і ў «Чырвоных ружах». У гэтым творы пісьменнік адлюстраваў паступовы рост рэвалюцыйных настрояў у гушчы працоўных мас, паказаў, як на працягу стагоддзяў збіраўся народны гнеў, каб у дні векапомнага Кастрычніка выбухнуць грознай помстай і справядлівай адплатай панам-прыгнятальнікам. Але, як і многія іншыя літаратары той пары, Максім Гарэцкі ў драматычных абразках «Чырвоныя ружы» аддаў дашніну паэтызацыі стыхійнага пачатку ў рэвалюцыі, хоць галоўным для мастака было сцвярджанне агульнай заканамернасці і высокай справядлівасці рэвалюцыйнай буры, непазбежнасці народнай адплаты эксплуатаатарскім класам.

Затое ў рамане «Віленскія камунары», які напісаны ў 1931—1932 гадах на аснове дакументальных матэрыялаў, сабраных аўтарам у час яго працы ў Вільні, Максім Гарэцкі вельмі глыбока паказаў народныя карані барацьбітоў за новае жыццё, уславіў іх вялікую самаахвярнасць і выключную мужнасць, а трагічную гісторыю змагання віленскіх камунараў за Савецкую ўладу ў канцы 1918 года зрабіў эмацыянальным і сэнсавым цэнтрам усяго твора, прысвяціўшы гэтай гістарычнай падзеі самыя хвалюючыя і драматычна напружаныя эпізоды рамана.

Увогуле, стварэнне «Віленскіх камунараў» было грамадзянскім і пісьменніцкім подзвігам Максіма Гарэцкага. Гэты твор, у якім з высокай дакладнасцю

і добрай грунтоўнасцю адлюстравана, па сутнасці, цэлая гістарычная эпоха карэнных сацыяльных зрухаў — надзвычай важнага ў гісторыі нашай краіны перыяду ад часоў прыгону да першай чвэрці дваццатага стагоддзя ўключна, — не толькі выразна выявіўшырую адданасць пісьменніка сацыялістычным ідэалам, але і нацвердзіў тыповую для энічнай прозы трыццатых гадоў тэндэнцыю да шырокага, маштабнага адлюстравання рэчаіснасці.

У нас фактычна зусім не даследавалася перакладчыцкая дзейнасць Максіма Гарэцкага. А яна таксама варта добрага слова, бо і гэтай справе пісьменнік аддаваў пямала часу і сіл. Яму належаць пераклады некаторых вядомых твораў Горкага, Фадзеева, Лібядзінскага, Арсеньева.

З 1929 года Беларускае дзяржаўнае выдавецтва пачало друкаваць дванаццацітомны збор твораў У. І. Леніна. Максім Гарэцкі ўдзельнічаў у перакладзе ленінскіх прац для гэтага выдання.

Шмат зрабіў Максім Іванавіч і як вучоны — літаратуразнаўца і крытык, фалькларыст і даследчык моўных скарбаў беларускага народа. «Гісторыя беларускай літаратуры», якая мела чатыры выданні і была першым у Беларусі сістэматычным гісторыка-літаратурным курсам і падручнікам, кніга «Маладзяк» за пяць гадоў», «Хрэстаматыя беларускай літаратуры», выдадзены ў садружжасці з кампазітарам А. Ягоравым зборнік народных песень, некалькі самых ранніх у гісторыі нашай лексікаграфіі перакладных руска-беларускіх і беларуска-рускіх слоўнікаў, цэлы шэраг крытычных артыкулаў і выступленняў на пытаннях літаратуразнаўства і фалькларыстычнай навукі — усё гэта таксама мела для свайго часу істотнае значэнне...

З юбілейнай нагоды будзе, відаць, не лішнім успомніць і настаўніцкую працу Максіма Гарэцкага, яго выкладчыцкую дзейнасць на рабфаку БДУ і ў Горацкай сельскагаспадарчай акадэміі, яго ўдзел у навуковых даследаваннях Інстытута беларускай культуры і АН БССР. Бо і тут выяўлялася нястомная працавітасць пісьменніка, праглядваў яго шчыры клопат пра свой народ і яго духоўнае багацце, пра развіццё беларускай нацыянальнай культуры.

Максім Лужанін

ЛЁС ПІСЬМЕНШКА І ТВОРА ¹³⁷



ерад самым новым, 1963 годам на мой стол трапілі дзве кнігі. Лёс іх, як і лёс іхніх аўтараў, цяжкі і складаны, да таго ж і падобны ва ўсім, аж да заўчаснай смерці. Але кнігі, павыцвітаўшы і пакарабаціўшыся ў схованках, ажылі...

Аўтар першай з гэтых кніг — «Віленскі Совет Рабочих Депутатов», выпушчанай у 1920 годзе за № 10 пад грыфам і ў выдавецтве ЦК Камуністычнай партыі Літвы і Беларусі, — ніхто іншы, як старэйшы літоўскі камуніст, старшыня Савета, аб якім напісана брашура, З. Алекса-Ангарэціс (Антановіч). Адначасна ён з'яўляецца героем другой кнігі, прысвечанай той самай рэвалюцыйнай падзеі, рамана «Віленскія камунары», які належыць пяру аднаго з пачыпальнікаў нашай літаратуры, буйнога майстра прозы Максіма Гарэцкага.

Дзіўны лёс сустракае чалавека ў яго падарожжы па прасторы часу! Сягоння даводзіцца рэкамендаваць чытачу таго, хто сам многа гадоў выконваў нялёгкі абавязак — знаёміць усіх з літаратурай і літаратарамі беларускай зямлі. А менавіта Максім Гарэцкі першы давёў, што наш народ мае літаратуру, а ў гэтай літаратуры ёсць немаленькая гісторыя.

Гэта бяспрэчная заслуга Максіма Гарэцкага, тым большая, што рабіў ён сваю работу на цаліне: сам расшукваў з'явы і сам жа сістэматызаваў, асацоўваў і, парэшце, ацэньваў іх. Яго «Гісторыя беларускай літаратуры» вытрымала чатыры выданні і блізка дзесяцігоддзя не сыходзіла з школьных лавак

і студэнцкіх сталоў. Напэўна ж, у кнізе не ўсё так, як хацелася б, як бачыцца нам зараз. Не будзем крыўдаваць на гэта і пастараемся паглядзець па рэчы гістарычна. Хіба ж меў даследчык, працуючы больш за сорак год назад, сучасны, створаны савецкай навукай інструментарый, прыёмы і метады даследавання? Асноўны касцяк кнігі фармаваўся ў той час, калі Гарэцкі быў адарваны ад савецкай рэчаіснасці, перажываў цяжкасці ва ўсталяванні светапогляду, што не магло не адгукнуцца ў некаторых меркаваннях і ацэнках, а таксама і ў мастацкай практыцы пісьменніка. Што ж датычыць дакладнасці дат, біяграфічных і бібліяграфічных дадзеных, магчымай наўнаты ахопу з'яў і фактаў, дык «Гісторыя...» Гарэцкага — вельмі сур'ёзная, вартая даверу.

І яшчэ адна акалічнасць вылучае згаданую работу: яна напісана вельмі проста — прачытаў старошку і адразу ж запомніў.

Гэта ўжо заслуга Гарэцкага-пісьменніка, ён умеў надаваць думку лакалічна і даходліва, меў невычэрпны лексічны матэрыял і па-майстэрску валодаў народнай фразеалогіяй. Як ні шкада, але бесстаронні твар гісторыка засланиў ад многіх з нас жывое, своеасаблівае, багатае па адценні аблічча мастака.

Першыя праявічныя спробы Гарэцкага прыкмеціў і паставіўся да іх з надзеяй вялікі паэт, крытык бездакорнага густу Максім Багдановіч (Творы, Мінск, т. II, 1928, с. 34). Я. Ф. Карскі знаходзіў у творах маладога Гарэцкага «ўсе дадзеныя, каб з аўтара з часам развіўся добры пісьменнік з самародным талентам» (Беларусы, т. III, в. 3, с. 373). Са здзіўленнем сталага мастака прыглядаўся Якуб Колас да майстэрства пісьменніка рабіць пры апісанні з'явы і рэчы як бы адчувальнымі навобмацак (Полымя, 1962, № 12, с. 135) [...].

Максім Гарэцкі — мастак вялікага і «самароднага таленту» (Карскі), не падобнага ні на чый іншы ў беларускай літаратуры, становіцца на сваё заслужанае, але так і не здабытае пры жыцці месца. Відаць, больш дакладна: не становіцца на сваё месца, а вяртаецца на яго, ды і здабыта гэта месца ўсё ж ім самім, пры жыцці, толькі што не ўдалося аўтару пацешыцца з плёну, розгаласу, з прызнання свае работы.

Наогул жа гаворка пра месца мае па ўвазе не абавязковае ўпамінанне слаўнага імені ў залатой пяцёрцы заснавальнікаў. Гарэцкі ніколі не выключаўся з яе, хоць і засланыўся на большы ці меншы час неспрыяльнымі акалічнасцямі. Справа ідзе пра пашырэнне творчасці мастака са здабытку адзінак на шырокія чалавечыя абсягі, бо Гарэцкі адкрыў свайго суайчынніка і духоўны скарб, што ў беларусе ёсць, з новай, не пачэпанай нікім роўніцы, скарб такі, з чым не толькі не сорамна, а, наадварот, належыць выходзіць на вочы ўсялюдскія. Бо пасля прыяднання да сябе людскіх постацей, залітых роўным і скупым святлом магілёўскіх прастораў, людзей, сціплых па стану і велічных па духу, высакародству і шчыраванні ў працы, гэтым усялюдскім вачам будзе бачыцца далей і шырэй, багацей і паўней будзе адчувацца і ўсялюдскай душы.

Вядома, збліжэнне культур і ўзаемнае ўзбагачэнне іх магчыма толькі праз з'явы самабытныя і непаўторныя, і калі беларус прынясе ў агульны ўжытак немалую пошку, дык добрая доля ў ёй будзе Максіма Гарэцкага.

Такім чынам, калі ўжываць абвыкную ў крытыцы тэрміналогію, можна сцвярджаць, што Гарэцкі стала і сур'ёзна працаваў над стварэннем нацыянальнага характару ў літаратуры, далучыў да галерэі такіх характараў постаці адменныя і да яго невядомыя.

Сталася гэта таму, што жыццё пісьменніка, усё да астатку, было не аддадзена і не прысвечана літаратуры, як гэта часта гаворыцца і пішацца, а паглынула ёю, карацей — літаратура сама была яго жыццём, а безлічы іншых работ, што яму даводзілася выконваць, у большай ці ў меншай ступені, калі не стаўлялі перашкоды, дык, відаць, і не спрыялі.

Цехта ўспамінаў пра Ахматаву. Быццам ёй нельга было пашкодзіць у пісанні — патрэба вызваліцца ад пачуцця, ператварыць яго ў слова, была вышэйшая і мацнейшая за ўсё і перамагала, як бы пераходзіла на іншых, падпарадкоўвала іх, прымушала змаўкаць шумных і выпадковых знаёмых, і ў цесных і неспрытульных закутках, дзе гасцявала паэтэса і бралася часам за пяро, стаяла суровая цішыня антычных храмаў, папаваў блізкі да малітоўнасці пастрой.

Так і ў Гарэцкага. Прахадныя пакойчыкі, брак паперы і газы, празмерная знябытасць ад работы не на фізічныя магчымасці перацёсшага цяжкое раненне і хваробы — гэта ў горшыя часы, а ў лепшыя — выкладанне, падрыхтоўка да лекцыі, супрацоўніцтва ў навуковых установах, складанне слоўнікаў і падручнікаў, — усё пералічанае і пералічанае тут адцягвала, зморвала, адбірала залатыя гадзінкі. Але не магло пашкодзіць, хоць пакрысе, па старопцы, рушыць наперад стрыжнявую, адзіна неабходную справу душы, без чаго няма патрэбы пераводзіць хлеб, глуміць алоўкі, дыхаць наветрам.

Магчыма, асяродкавасць і стрыжнёвасць гэтай справы не заўсёды, не ўсюды пісьменнік усведамляў і асэнсоўваў цалкам, і Гарэцкі ўслед за сваім героем здзіўляўся з зацятасці свае ў ажыццяўленні мэты — «адкуля ўсё і што яно?». Але мэты — паказаць глыбінасць, таленавітасць, жыццёвасць, цярплівасць, трываласць і, парэшце, усмешлівасць свайго народа — не пакідаў. Не мог пакінуць, гэта было над яго сілу, як бы горка ні абыходзіўся з ім лёс.

А можа... А можа, каб не ўзнікала ўсіх згаданых завад, загат, перашкод на прамываным ім рэчышчы, бяднейшы быў бы духоўны вопыт, меншая трываласць была б у самога пісьменніка і сёння мы не мелі б магчымасці ісці ў ваендраўку за ім і ягонымі героямі па ўзвышшах і далінах чалавечага думання і быцця.

[...] Пісьменнік памёр 20 сакавіка 1939 года. Дзе спыніла яго хаду кривязліццё ў мозг, загсаўская даведка не паведамляе.

Не дажыў хаця б да пяцьдзсяткі, не паспеў, не здолеў сказаць усё, да чаго яго абавязваў, на што быў багаты такі шматбаковы талент. На шчасце, апошнія творы: раман «Віленскія камунары» і «Камароўская хроніка» дайшлі да нас. Хай сабе рукапісы не ўсюды і не так давершаны, як таго вымагаў і намерваўся майстар. Аднак і пакінутае нам значна ў такой ступені, што не адзін даследчык будзе адкрываць у ім усё новае — рысы чалавека, сэнс падзей, вытокі жыцця, павуку любіць і пенавідзецць, адзнакі ўмельства маляваць словам і звяртацца з ім, — дадаючы цаны і так неацэннаму.



есца М. Гарэцкага ў беларускай дакастрычніцкай прозе вызначаецца, прынамсі, трыма момантамі: 1) новай тэматыкай, новым героем, уведзенымі ім у родную літаратуру, у цэлым — новым канцэптуальным поглядам на беларускага селяніна; 2) прышчапленнем пацыянальнай прозе высокай культуры псіхалагізму; 3) узбагачэннем яе рознымі стылёва-кампазіцыйнымі формамі.

Па светапогляду М. Гарэцкі — рэвалюцыйны дэмакрат. Па творчаму метаду — рэаліст з развітымі крытычнымі акцэнтамі, з настойлівымі пошукамі новага станоўчага героя, моцнага найперш адмаўленнем сацыяльна-палітычнай неўладкаванасці жыцця. Цяга М. Гарэцкага да раскрыцця таямніц душы чалавека, да раскрыцця філасофскіх асноў жыцця вяла яго да больш суб'ектыўных форм, да аналітызму і лірызму адначасова, да стылю экспрэсіўнага, узнёсла-рамантычнага. Таму рэалізм М. Гарэцкага не ўкладваўся ў традыцыйныя ўжо для беларускай маладой прозы рамкі бытавога плана. Ён пераадольваў не толькі этнаграфічна-бытавы рэалізм, але і высокамастацкую прозу «бытавога» стылю Я. Коласа і Ядвігіна Ш. Глыбокі аналітызм прозы дарэвалюцыйнага М. Гарэцкага быў яркім здабыткам маладой беларускай прозы пачатку стагоддзя.

[...] Вялікі Кастрычнік М. Гарэцкі сустрэў у Смаленску. Пра сваю ваенную адысею сам ён пісаў, што прабыў «на пазіцыі месяцаў дзесяць, а то ўсё ці ля-

чыўся, ці ў тыле бадзяўся... Але чатыры гады жыцця прапала» *.

М. Гарэцкі не меў рацыі, пішучы так. Бо гэта быў пісьменнік, для якога на сутнасці нішто з яго жыццёвага вопыту не прападала. Біяграфічнасць, дакументалізм — першыя асаблівасці яго мастацкай прозы, і што гэта так, сведчыць амаль усё напісанае пісьменнікам да рэвалюцыі. За героем яго першага апавядання «У лазні» Клімам Шамоўскім выразна ўгадваецца сам аўтар перыяду навучання ў каморніцкім вучылішчы; за вёскай, паказанай тут, стаіць рэальная родная Багацькаўка; думкі і пачуцці пачаткоўца-літаратара, студэнта М. Гарэцкага перададзены пісьменнікам і студэнту — герою апавядання «Роднае карэнне»; дзённікавыя запісы М. Гарэцкага-салдата склалі затым кнігу «На імперыялістычнай вайне» — яркі твор дакументальна-мастацкай літаратуры. Усім гэтым менавіта шмат у чым акрэсліваецца асоба М. Гарэцкага-пісьменніка, асаблівасці яго мастацкага пераўтварэння жыццёвых уражанняў, вопыту, як правіла, асабістага, думак і перажыванняў, як правіла, аўтэнтчных.

Ідэйна-творчыя ўстаноўкі маладога М. Гарэцкага даволі поўна, канкрэтна раскрыты ў яго дарэвалюцыйных артыкулах «Наш тэатр» і «Развагі і думкі». Чаго, напрыклад, патрабаваў ён ад маладога беларускага тэатра?

1. «А трэба паказаць беларусу са сцэны, што так жыць, як ён жывець, няможна, гэткага жыцця няможна трываць». Гэтым, як і ўсе рэвалюцыйна-дэмакратычныя беларускія пісьменнікі пачатку ХХ ст., М. Гарэцкі клікаў народ у рэвалюцыю.

2. «І трэба яшчэ паказаць беларусу са сцэны, што ён — чалавек і што ён павінен мець чалавецкі гонар, і павінен дзетак сваіх гадаваць з сумленнем...» Гэтым, як і ўсе рэвалюцыйна-дэмакратычныя беларускія пісьменнікі таго часу, М. Гарэцкі вылучаў як асноўную ідэю патрабаванне абуджэння чалавечай годнасці ў кожным прадстаўніку народа, разумеючы гэта як запаруку абуджэння ў кожным сацыяльна-палітычнай свядомасці і нацыянальнай самасвядомасці.

* Цыт. па кн.: Бугаёў Дз. Максім Гарэцкі, с. 107.

3. «І трэба паказаць беларусу са сцэны, што ён маіць слаўнае прошлае...». Гэтым, разумеў М. Гарэцкі, будзілася б гістарычная памяць народа, разважняліся б патрыятычныя пачуцці і зноў жа расло б у чалавеку пачуццё чалавечай годнасці, якое не можа быць глыбокім без адчування свайго гістарычнага заплечча.

4. «Патрэбна паказаць з беларускай сцэны другім народам зямным, што за народ такі ёсць беларусы, што маюць яны не толькі «очень смешные анекдоты и весьма страшные суеверия», а й пешта палешад жарту і забабонаў, пешта гэткае, прад чым прыемна адчыніцца агульналюдская скарбніца здабыткаў культуры і цывілізацыі...» *. Гэтым М. Гарэцкі сцвярджаў сваё самае шырокае разуменне таго, што маладая беларуская літаратура пачатку ХХ ст. ёсць адкрыццё народа, станавіўся поплич з М. Багдановічам, з ягоным клопатам, каб родная літаратура ўсяму чалавецтву несла свой дар.

Такім чынам, з гэтых чатырох патрабаванняў М. Гарэцкага цалкам відна ідэйна-палітычная агульнасць яго эстэтычных пазіцый з пазіцыямі Я. Купалы, Я. Коласа, М. Багдановіча. Але не толькі ідэйна-палітычныя патрабаванні прад'яўляў у артыкуле «Наш тэатр» М. Гарэцкі. Сярод іх былі патрабаванні і больш «чыста» мастацкага характару. Па-першае, «каб са сцэны беларускага тэатра палілася беларуская песня, каб ад яе павеяла на людзей араматным нахам беларускай народнай паэзіі... каб чалавек пазнаў у ёй красу беларускіх палёў» **; гэта было патрабаваннем не толькі нацыянальнай непаўторнасці, але красы ўвогуле — тэатра нацыянальнага вялікай мастацкай сілы, у чым М. Гарэцкі зноў жа станавіўся поплич перш за ўсё з М. Багдановічам з яго ўстапоўкамі на высокую артыстычнасць і мастацтва глыбока народнае. Другім важным патрабаваннем больш праблемна-літаратурнага характару было патрабаванне, звязанае з заклікам: «Гадуйцеся на чытанні класікаў і ўдыхайце свежае паветра народнай паэзіі, пазнавайце прыгажосць гэтай паэзіі, а маючы ў сабе карэнні гэтай паэзіі, тчыце праўдзівамастацкія

* Калядная пісанка. 1913 год. Вільня, 1913, с. 17—18.

** Тамсама, с. 23.

ўзоры беларускага жыцця» *. Такім чынам, малады праймак поруч з М. Багдановічам сцвярджаў неабходнасць вывучкі ў больш развітых літаратур, сцвярджаў неабходнасць сінтэзу традыцый класікі з нацыянальнымі традыцыямі як шлях да стварэння «праўдзівамастацкіх узораў беларускага жыцця». Па-трэцяе, М. Гарэцкі, і тут ён быў на сутнасці першым, дбаў пра чысціню, выразнасць і далейшыя спосабы ўзбагачэння, развіцця роднай мовы як першаэлемента літаратуры, як агульнанароднага здабытку. «Тэатр,— патрабаваў ён,— павінен ачысціць, абяліць мову і паказаць прад вочы людзей яе гучнасць і гібкасць... Як дарагі камень, кожнае слоўца звяжыць, абсмакуваць і ўцяміць сілу яго... Тыя, што жывіць на захадзе Беларусі, даведайцеся, як гавораць на яе ўсходзе, а ўсходнія набывайце на захадзе. Як кругаварот крыві ў цэле чалавецкім дасць здароўе арганізму, так гэты пераліў нашых сіл на Беларусі аджывіць арганізм Беларусі і зробіць яго дужэйшым» **. Чацвёртае ж патрабаванне М. Гарэцкага да сучаснай яму літаратуры звязвалася, як у М. Багдановіча, з пашырэннем яе тэм і форм, найперш з патрабаваннем развіцця вялікай прозы: «Ці не даволі,— пытаўся ён у артыкуле «Развагі і думкі» (1914),— засыпацца разнаколерным капфеці з вершыкаў, дробных малюнкаў. Ці не пара нашым пісьменнікам напісаць што даўжэйшае?» І патрабаваў: «Прозы, прозы, добрай, мастацкай прозы беларускай дайце нам! Каб на сталае ў нас каля тоўстай кніжкі вершаў «Шляхам жыцця» ляжала б не танейшая кніжка прыгожай прозы!» ***.

Тым не менш гэта былі яшчэ далёка не ўсе ідэйна-творчыя патрабаванні дваццацігадовага пісьменніка. І — галоўнае — гэта былі больш агульнаметадалагічныя ўстапоўкі, чым прыватна-канцэптуальныя, звязаныя з асобнасцю М. Гарэцкага як выдатнага мастака, як яркай творчай індывідуальнасці. Асобнасць М. Гарэцкага як мастака вышкікала найперш з яго арыгінальнай канцэпцыі народа, разумення гісторыі народа і нацыянальнага характару, душы, псіхалогіі беларускага працоўнага сялянства.

* Калядная пісанка, с. 23.

** Тамсама, с. 20—21.

*** Велікодная пісанка. Вільня, 1914, с. 53.

Так, ужо ў артыкуле «Развагі і думкі» М. Гарэцкі гаварыў пра беларускага мужыка як пра «арыстакрата духу», укладваючы ў гэтае паняцце той сэнс, што не хлебам адзіным спакоп веку жыў беларускі працоўны народ, што, адлучаны ад пісьменнасці, ён не адлучаўся ад цягі пазнання знешняга свету, быў «народам-паэтам, народам-лірнікам», «у гістарычным жыцці сваім заўсёды больш схіляўся к патрэбам душы, чымся к патрэбам цела» *. Іншымі словамі, быў і народам-філосафам.

Агульная канцэпцыя беларуса як чалавека, беларусаў як народа звязана ў маладога М. Гарэцкага з філасофіяй «патаёмнага». Справа ў тым, што М. Гарэцкі, як і М. Багдановіч, на неаглядны мацярык перажыткаў старажытнага светаўспрымання, прымхаў, навер'яў дарэвалюцыйных беларусаў зірнуў не як проста на знак дзікуства і культурнай адсталасці. М. Багдановіч, звяртаючыся да гэтых пластоў народнага духоўнага вопыту, убачыў у ім характэрнае сапраўднай паэзіі, адкрыў іх як залежы скарбаў паэзіі. М. Гарэцкі ўбачыў у іх не толькі паэзію, але паэтычна скандэнсаванае выяўленне народнай душы, так сказаць, працы гэтай душы ў пястомнай празе пазнання, філасофскага асэнсавання знешняга свету, людзей, чалавечай душы.

На ўвесь голас у сучасным беларускім літаратуразнаўстве загаварыў пра гэта ўпершыню А. Адамовіч. У сваёй рабоце аб М. Гарэцкім «Браму скарбаў сваіх адчыняю...» ён піша: «Дзіўна, нечакана і цікава, што ранні Гарэцкі шукае і паказвае духоўную глыбіню жыцця селяніна ў тым, што, здавалася б, супрацьлеглае духоўнасці — у забабонах, у цёмных падааннях вясковага жыцця і г. д. «Таёмнае», «патаёмнае» — надзвычай прыцягальнае для маладога Гарэцкага слова і паняцце, калі ён піша пра вёску, селяніна» **.

Менавіта ў такім асцекце бачачы сфарміраваны стагоддзямі сучасны яму беларускі народ, сучаснага яму беларускага селяніна, час адкрыцця для якіх прабіў менавіта ў сувязі з рэвалюцыяй 1905 г., з працэсамі росту сацыяльна-палітычнай і нацыянальнай

* Гарэцкі М. Выбр. тв.: у 2-х т. Мн., 1973, т. 1, с. 405.
** Адамовіч А. Здалёк і зблізку, с. 140.

свядомасці, М. Гарэцкі і быў упэўнены, што «беларускай літаратуры суджана сказаць многае — новае ў вобласці духу... Скранулася Беларусь,— пісаў ён у артыкуле «Развагі і думкі»,— узварухнуліся яе спрадвечныя імшары, і я з вялікай надзеяй ждуду беларускіх Дастаеўскіх, Ул. Салаўёвых і т. п.» *. І разам з тым, зыходзячы са сваіх ідэйна-творчых установак агульнаметадалагічнага, уласна канцэптуальнага планаў, малады М. Гарэцкі і адкрываў для беларускай літаратуры новую праўду народнага жыцця.

* Вялікодная пісанка, с. 59.

Міхась Мушынскі

ТАЛЕНТ ШМАТГРАШЫ, САМАБЫТНЫ...¹³⁹



Максім Іванавіч Гарэцкі ўнёс вялікі ўклад у беларускую культуру. Яго імя пазаўсёды застаецца ў памяці ўдзячных нашчадкаў, у памяці народа, які шануе сваіх слаўных сыноў. Максім Гарэцкі — гэта перш за ўсё выдатны прадстаўнік беларускай літаратуры, адзін з таленавітых пачыпальнікаў нацыянальнай мастацкай прозы, пісьменнік-наватар, аўтар шэрага твораў, якія ўвайшлі ў нацыянальную класіку. Але гэтымі адзінкамі не вычэрпваецца характарыстыка непаўторнага аблічча Максіма Гарэцкага, бо дыяпазон яго творчай працы, кола інтарэсаў было вельмі шырокім: Гарэцкі — гэта і грамадскі і культурны дзеяч, палымяны публіцыст, пястомны збіральнік вуснай народнай творчасці. Ад сваёй маці ён запісаў звыш трохсот народных песень і выдаў іх асобным зборнікам. Багата зроблена М. Гарэцкім як крытыкам і літаратуразнаўцам: ён з'яўляецца аўтарам першай «Гісторыі беларускай літаратуры» (1920), чатыры выданні якой на працягу доўгага часу заставаліся адзіным школьным падручнікам і аўтарытэтным вучэбным дапаможнікам для навучальных устаноў Беларусі. Складзеная Гарэцкім «Хрэстаматыя...» таксама сведчыць пра яго выдатныя здольнасці вучонага-метадыста. З поспехам працаваў М. Гарэцкі і непасрэдна на ніве народнай асветы — спачатку ў беларускай гімназіі ў Вільні, потым у Камуністычным універсітэце БССР, на рабфаку Беларускага дзяржаўнага універсітэта, у вятрынарным тэхнікуме, у Беларускай сельскагаспадарчай акадэміі ў Горках. Вядомы М. Гарэцкі і як

мовавед, лексікограф, складальнік руска-беларускіх і беларуска-рускіх слоўнікаў. Яму ж належыць і першы на Беларусі слоўнік літаратурных тэрмінаў і паняццяў («Назва-слоў'е») ¹⁴⁰.

Нельга не сказаць і пра плённую дзейнасць М. Гарэцкага ў Інстытуце беларускай культуры ў якасці сакратара камісіі, сапраўднага члена Інстытута, а затым — у Акадэміі навук.

Нашаму сучасніку Максім Іванавіч Гарэцкі блізкі глыбокай чалавечнасцю свайго таленту, выразнай сацыяльнай акрэсленасцю творчасці, высокай творчай культурай, непаўторнасцю аўтарскага стылю, багаццем і разнастайнасцю мастацкага свету, які нясуць у сабе яго творы, уменнем разглядаць актуальныя пытанні грамадскага жыцця ў сувязі з праблемамі агульначалавечага характару. Усё гэта разам узятая і прадвызначае эстэтычную даўгавечнасць лепшых твораў пісьменніка, іх непераходзячае мастацкае значэнне. Са староак твораў М. Гарэцкага — незалежна ад іх жанравай прыналежнасці — паўстае прывабны, духоўна багаты, здзіўляюча цэласны воблік чалавека крышталёнай маральнай чысціні, паграмадзянску мужа, шчыра аддадзенага справе патрыятычнага служэння Радзіме і народу. У гэтай вольнай цэласнасці характару, што зусім не выключае няспынных маральных пошукаў, у арганічнай зрешчанасці, знітаванасці этычных, грамадзянскіх, патрыятычных і мастацкіх пачаткаў і стымуляў дзейнасці якраз і трэба шукаць адказу на пытанне, чаму такімі жыццёвымі аказваюцца ідэйна-эстэтычныя традыцыі, закладзеныя М. Гарэцкім.

Адметная рыса таленту М. Гарэцкага, як і кожнага самабытнага мастака, — яго блізкасць да народнай глебы, да вытокаў народнага жыцця, народнага светаўспрымання, вернасць нацыянальным мастацкім традыцыям і разам з тым — шырыня погляду на мастацтва, імкненне засвоіць лепшыя дасягненні сусветнай літаратуры, мастацкі вопыт усяго чалавецтва. Яшчэ да Кастрычніцкай сацыялістычнай рэвалюцыі Гарэцкі ўпэўнена прадказваў: беларускія пісьменнікі ў хуткім часе абавязкова вылучаць са свайго асяроддзя мастака, блзкага па маштабах таленту, па тыпу творчасці да лепшых прадстаўнікоў рускай класічнай літаратуры, у прыватнасці да Ф. М. Дастаеўска-

га. Можна сабе ўявіць, якімі былі крытэрыі мастацкіх ацэнак у Гарэцкага, калі ён, пягледзячы на невысокі жанрава-стылёвы ўзровень тагачаснай беларускай прозы, падыходзіў да літаратуры з «маштабам Дастаеўскага». І гэта была не найўнасць правінцыяла, а праяўленне глыбокай веры ў невычэрпныя сілы свайго народа, разуменне шляхоў развіцця нацыянальнай літаратуры. М. Гарэцкі заклікаў беларускіх пісьменнікаў не замыкацца штучна ў вузкіх этнаграфічных рамках, а абшпіраючыся на перспектывы нацыянальныя традыцыі, на багаты сацыяльна-гістарычны вопыт народнага жыцця, творча засвойваць усё лепшае, што ёсць у сусветнай літаратуры. Гэтым Максім Гарэцкі блізкі да выдатнага паэта-грамадзяніна, пераўзыходнага майстра паэтычнага слова, паэта-наватара Максіма Багдановіча, які паспяхова паследаваў традыцыі сусветнага мастацтва, узбагачаў беларускую літаратуру. Уласная творчая практыка М. Гарэцкага пацвердзіла плённасць вучобы ў вялікіх рэалістаў — Л. Талстога, Ф. Дастаеўскага, М. Гоголя, А. Чэхава. Поўнай жменай чэрпаючы з духоўнай скарбніцы чалавецтва, беларускі пісьменнік не страчваў свайго індывідуальнага твару, бо ён быў не пераймальнікам, а творцам новых мастацкіх каштоўнасцей.

Ужо самымі першымі спробамі ў галіне мастацкай прозы М. Гарэцкі заявіў пра сябе як пра таленавітага пісьменніка, які сур'ёзна ставіцца да рэчаіснасці, настойліва спрабуе спасцігнуць складаныя з'явы жыцця, шукае новыя формы і сродкі яго мастацкага асваення. Побач з рэалістычным сацыяльна-бытавым апавяданнем («У лазні», «Роднае карэнне») ён стварае лірыка-рамантычную навелу («Красаваў язмін»), лірычную мініяцюру («Стогны душы»), філасофскае эсе («Што яно?»), жанр эпістэлярнай прозы («У чым яго крыўда?»). Гэта былі жанравыя формы, яшчэ малавядомыя тагачаснай беларускай прозе. І Гарэцкі першым сказаў тут новае слова. Сваймі творамі ён уводзіў у беларускую прозу новага героя — героя-інтэлігента, чалавека з вялікімі духоўнымі запатрабаваннямі. Малады прызік на-поваму ў параўнанні з напярэднікамі паказваў складаныя пошукі інтэлігенцыяй шляхоў да народа. Своеасаблівым наказам гучалі словы дзеда Яхіма, звернутыя да

студэнта-медыка Архіпа, героя апавядання «Роднае карэнне»: «Першае, што скажу я табе, гэта — чытай, галубец, у кніжках і ў разумных людзей пытайся, як жылі даўней нашы тутэйшыя людзі... Споўніш гэты загад — у жыцці не ашукаешся, будзеш ведаць, што рабіць трэба. А другое: часцей у роднае гняздзечка залятай, дык не будзе яно здавацца табе страшным...»

Цікавасць Гарэцкага да творчасці прызнаных майстроў псіхалагічнага аналізу плённа адбілася на яго ўласнай практыцы як празаіка, што яскрава можна бачыць па апавяданнях з цыкла «Што яно?», герой якога задумваецца над спрадвечнымі пытаннямі жыцця і смерці, пакутліва разважае пра сэнс і мэту чалавечага існавання, пра магчымасці чалавечага розуму і межы пазнання. Ён гатовы, як Фаўст, «нячысціку душу прадаць», каб даведацца: «адкуль усё гэта, хто гэта даў і што будзе пасля смерці?» «Хто можа знаць, адкуль жыццё? Адразу было многа людзей ці з аднаго пайшло? Як? Чаму ён не пераказаў упукам, адкуль ён, першы, узяўся?» І яшчэ хоча ведаць герой М. Гарэцкага: «Што там, на другіх планетах?»

У апавяданнях, напісаных напярэдадні рэвалюцыі і ў першыя паслякастрычніцкія гады («Прысяга», «Маці», «Панская сучка», «Смачны заяц», «Стары прафесар», «Сасна»), М. Гарэцкі паспяхова спрабуе асэнсаваць гістарычнае мінулае з пазіцыі новага часу. Тут яшчэ больш узмацніўся гуманістычны пафас яго творчасці, узрасла цікавасць да канкрэтнай чалавечай асобы, узятай, аднак, не ізалявана, а ва ўзаемасувязі з сацыяльным асяроддзем. У апавяданнях, якія затым увайшлі ў «Досвіткі» (1926), «Люст-радзён» (1929), «Сібірскія абразкі» і інш., М. Гарэцкі засяродзіў увагу на даследаванні сацыяльных, маральных вытокаў фарміравання духоўных сіл народа. Апошні рукапісны зборнік склалі творы, напісаныя Гарэцкім на аснове яго багатых дарожных уражанняў ад паездкі ў Сібір і на Далёкі Усход у 1926 г. Паездка гэта ў пэўнай меры была выклікана неабходнасцю сабраць матэрыял для вялікага мастацкага палатна — эпапеі «Камароўская хроніка», у якой пісьменнік, паводле сведчанняў яго малодшага брата Гаўрылы Іванавіча, збіраўся паказаць жыццё бела-

рускага народа «ад прыгону і да пашых дзён». Лёс некаторых герояў эпапеі быў звязаны з перасяленнем беларусаў у Сібір. Максім Гарэцкі, як і А. П. Чэхаў, які наведаў востраў Сахалін, лічыў сваім абавязкам на ўласныя вочы ўбачыць жыццё перасяленцаў. Пры гэтым яго цікавілі не толькі эканамічна-гаспадарчыя, але і духоўныя аспекты жыцця беларусаў: ці не страцілі яны ў бурлівым віры жыцця свае пацыянальныя, культурныя традыцыі, сваю самабытнасць, адметнасць? Але пісьменнік не абсалютызуе пацыянальна-печаўторнае, не разглядае пацыянальны характар як штосьці пязменнае. Ён уважліва прыглядваецца да ўсяго новага, што ўзнікае ў жыцці савецкага чалавека як посьбіта ідэй інтэрнацыяналізму, дружбы і братэрства народаў. Гарэцкі заклікае беражліва захоўваць усё лепшае, што выпрацаваў кожны народ на працягу многіх стагоддзяў свайго гістарычнага жыцця, заклікае памятаць пра сваё мінулае, шанаваць духоўныя скарбы народа.

У творах М. Гарэцкага сталага перыяду адсутнічае зададзенасць, штучная драматызацыя, аўтарская тэндэнцыйнасць у абмалёўцы характараў. Пісьменнік валодаў здзіўляючай здольнасцю пра самае складанае гаварыць вельмі проста. Але гэта была высокая прастата, народжаная пранікліваасцю мастакоўскага погляду, умешнем бачыць схаваны, унутраны сэнс падзей, іх узаемасувязь. У апавяданнях і апавесцях Гарэцкага знаёмае, звыклае, паўсядзённае заўсёды паўстае ў нечаканым павароце, у новым ракурсе. Наогул Гарэцкі-мастак вельмі шчодры ў дачыненні да чытача, ён ахвотна бярэ яго ў саўдзельнікі на прадмет адкрыцця новага. Вось чаму такое шырокае кола чытачоў у Гарэцкага. Кожны з іх у залежнасці ад асабістага жыццёвага, духоўнага вопыту знойдзе ў яго творах штосьці сваё, асабліва блізкае, зразумелае: канкрэтнасць і багацце бытавых рэалій пры апісанні нараваў і звычаяў староў вёскі, глыбіню выяўлення пачуццяў і ўнутранага свету героя ў сацыяльна-псіхалагічных творах, мастакоўскую смеласць, шырыню погляду на прыроду і чалавека ў лірыка-філасофскіх эсэ, у такіх творах, як кніга «На імперыялістычнай вайне. (Запіскі салдата 2-й батарэі N-скай артылерыйскай брыгады Лявона Задумы)».

«На імперыялістычнай вайне» — гэта, па сутнасці, праграмы твор пісьменніка. Тут найбольш поўна выяўлены яго вызначальныя ідэйна-эстэтычныя прыцыпы, яго творчае крэда як мастака-рэаліста, які пязменна арыентуецца на вострыя сацыяльныя праблемы часу, на галоўныя маральныя канфлікты эпохі. У кнізе «На імперыялістычнай вайне» яскрава выявіўся народны погляд аўтара на свет і чалавека, дзейсны характар яго пісьменніцкай пазіцыі. Тут Гарэцкі паказаў сябе тонкім псіхолагам-аналітыкам, пісьменнікам высокай творчай культуры. «На імперыялістычнай вайне» стаіць ля вытокаў беларускай мастацка-дакументальнай літаратуры.

Суровая і мужная праўда пра вайну і чалавека на вайне — вось тое галоўнае, што вызначае агульную ідэйна-мастацкую накіраванасць кнігі Гарэцкага. Кніга вызначаецца антымілітарысцкім пафасам, бескампрамісным выкрыццём несправядлівай, антынароднай вайны. Яна прасякнута ідэяй абароны чалавека і чалавечнасці. Напісаная больш паўстагоддзя назад, кніга гэта ўспрымаецца як твор сучаснай літаратуры, твор сённяшняга дня.

Апавяданні, якія ўвайшлі ў зборнікі «Досвіткі», кніга «На імперыялістычнай вайне», з'яўляючыся выдатным дасягненнем беларускай савецкай прозы, адначасова былі і пэўнымі этапамі на шляху да стварэння рамана «Віленскія камунары» і «Камароўскай хронікі». У цэнтры гэтых твораў была пастаўлена праблема духоўнага быцця народа, які выходзіў на арэну гістарычнай дзейнасці. Неабходна падкрэсліць, што тэма рэвалюцыі і народа ўвайшла ў творчасць Гарэцкага вельмі натуральна як унутраная заканамернасць яго ідэйна-мастацкага станаўлення. Увогуле М. Гарэцкі — пісьменнік надзвычай арганічны. Пра што б ён ні пісаў, усё аказвалася прапушчаным праз уласны жыццёвы вопыт і ў той жа час гучала надзённа, было патрэбным грамадству, літаратуры. Этапы фарміравання светапогляду пісьменніка, яго творчага метаду і прыцыпаў эстэтыкі як бы супадалі ў чымсьці істотным з рухам самой гісторыі пачатку ХХ ст., з пацыянальна-вызваленчай і рэвалюцыйнай барацьбой працоўных у дакастрычніцкі час. І ў паслякастрычніцкі перыяд творчасць М. Гарэцкага гэтак жа інтэнсіўна ўбірала ў сябе запатра-

баванні эпохі, хоць умовы яго жыцця не заўсёды былі спрыяльнымі. М. Гарэцкі быў вельмі чуйным да зрухаў часу, да змен у грамадскім клімаце, у псіхалогіі працоўнага чалавека. Вось чаму такімі пераканаўчымі ў жыццёвым і мастацкім плане былі героі яго твораў, такімі змястоўнымі, у мастацкіх адносінах даўгавечнымі, як мы сёння бачым, самі творы. У іх праўда часу — праўда сацыяльная, бытавая, псіхалагічная — асэнсоўвалася з пункту гледжання гістарычнай будучыні народа, асвятлялася роздумами над праблемамі агульначалавечага характару. У гэтым і каштоўнасць вопыту М. Гарэцкага для сённяшняй літаратуры. Узнятая ім праблема, надзённая для свайго часу, атрымлівала выхад у будучыню, а пісьменніцкая канцэпцыя набывала аптымістычнае гучанне. Яскравым сведчаннем гэтага з'яўляецца раман «Віленскія камунары» (1931—1933) — найбольш значны твор Гарэцкага, прысвечаны тэме рэвалюцыі, тэме барацьбы беларускага і літоўскага народаў за сацыялістычную бацькаўшчыну.

У рамане з выключнай, амаль дакументальнай дакладнасцю намаляваны працэс высявання класвай, рэвалюцыйнай свядомасці працоўных мас, праўдзіва паказаны цяжкасці, з якімі сутыкаліся кіраўнікі Віленскага Савета рабочых дэпутатаў, памасцяцку перададзена напружанасць барацьбы за ўплыў камуністычнай партыі сярод працоўных горада і сялян навакольных вёсак.

«Віленскія камунары» — буйны ўклад у беларускую раманистыку. Вытокі сацыяльных, грамадскіх працэсаў і з'яў духоўнага парадку аўтар рамана шукаў у гістарычным быцці народа, асэнсоўваючы гісторыю не як стыхію, не як сукупнасць падзей, звязаных храналагічна, а як складаны працэс, падпарадкаваны пэўным законам. Заглыбляючыся ў жыццё, у псіхалогію герояў, узятых у грамадскай практыцы, у іх сацыяльнай дзейнасці, М. Гарэцкі тым самым спасцігаў і аб'ектыўныя законы гісторыі. Пераканаўчае мастацкае ўвасабленне думкі пра чалавека працы, пра народ як актыўнага стваральніка гісторыі — гэта значная эстэтычная заваёва аўтара «Віленскіх камунараў» і ўсёй беларускай савецкай літаратуры. Важна падкрэсліць, што М. Гарэцкі як пісьменнік рэвалюцыйнай тэмы паспяхова супраць-

стаяў уздзеянню вульгарнай сацыялогіі, якая ў мастацкай практыцы звычайна праяўляецца ў схематызме пры абмалёўцы дзеючых асоб, у ілюстрацыйнасці і фактаграфізме, у псеўдаманументальнасці, у адступленні ад гістарычнай і жыццёвай праўды. Хоць падзейны бок у «Віленскіх камунарах» часам выходзіць на першы план, тым не менш прычынна-выніковая сувязь паміж падзеямі не знікае, а галоўнае, аўтар нідзе не застаецца абыякавым да чалавечай асобы, бо чалавек для яго цяжменна аказваецца мерай усіх рэчаў, аб'ектам паглыбленага аналітычнага даследавання. Як падзеі гісторыі пераламляюцца ў асабістых лёсах людзей, нечакапа і рашуча мяняюць гэтыя лёсы і, у сваю чаргу, як людзі, узнімаючыся да рэвалюцыйнай барацьбы, становяцца актыўнай дзеючай сілай гісторыі, закліканай пераўтварыць жыццё на новых сацыяльных пачатках — вось канцэптэуальная аснова рамана «Віленскія камунары».

Майстэрства Гарэцкага-раманіста выявілася і ў тым, што яго героі нясуць у сваёй свядомасці выразны адбітак гістарычнага вопыту мінулага. Калі дзяды і прадзеды галоўнага героя Мацея Мышкі толькі стыхійна пратэставалі, не бачылі выхаду, дык сучаснікі Мацея прыходзяць да разумення неабходнасці згуртаванай барацьбы пад кіраўніцтвам камуністаў.

Заслугай Гарэцкага-раманіста з'яўляецца і тое, што ім створаны яскравыя, запамінальныя вобразы камуністаў, мужных барацьбітоў, якія ахвяруюць сваім жыццём у імя будучыні. Аналіз гэтых вобразаў з асаблівай нагляднасцю раскрывае адметныя рысы творчай манеры М. Гарэцкага, плённасць яго вопыту, як ён выявіўся ў працэсе працы над вобразам Кунігас-Ляўданскага, Вяржбіцкага, Шымілевіча, Аза і інш. Творчае крэда М. Гарэцкага — паслядоўны рэалізм, арыентацыя на сацыяльна-гістарычную рэчаіснасць, адмаўленне ад псеўдагероікі і ідэалізацыі. І ў абмалёўцы найбольш свядомых людзей часу ён застаецца верным гэтым эстэтычным прынцыпам. Яго героі-камуністы пазбаўлены позы. Яны паводзяць сябе проста, натуральна. Іх духоўная моц, ідэйная пераконанасць выяўляюцца вельмі праўдзіва, намастацку доказна.

«Што думаў і перажываў у гэты момант дзядзька Баніфацы Вяржбіцкі? Пэўна, прымірыўся ён з тым,

што жопка і дзеці будуць жыць без яго. Але ці мог ён прымірыцца з тым, што справа павярнулася так няўдала? І, мусіць, пацяшаў сябе тым, што смерцю сваёю завершыць усё як належыць.

А Юліус Шымілевіч? Можна, усміхнуўся ён апошні раз — і цвёрда і ўпарта зрабіў па-свойму...

Кунігас-Ляўданскі... Можна, успомніў ён апошні раз сваю бедную літоўскую вёску, вечных труджэльнікаў бацьку і маці і сурова і пазаўсёды замкнуў у сабе ўсё...»

Не толькі ў рамане «Віленскія камунары», але і ў іншых творах тэма народа і рэвалюцыі вырашала-ся М. Гарэцкім як тэма інтэнсіўнага мастацкага пошуку. Пісьменнік не ілюстраваў апрыйерна вызначаную, а тым больш — узятую з наўных навучовых, гістарычных крыніц думку. Ён самастойна, вобразна-мастацкімі сродкамі выпрацоўваў гэтую думку, настойліва шукаў яе, таму і проза яго заўсёды была аналітычна-даследчай. Яна адкрывала новыя пласты жыцця, новыя чалавечыя тыпы і характары, выяўляла істотныя заканамернасці развіцця сацыяльнай рэчаіснасці, узаемасувязь чалавека з гісторыяй.

Сваімі выдатнымі творамі Максім Гарэцкі ўзняў беларускую літаратуру на новы, больш высокі ідэйна-мастацкі ўзровень, прадказаў многае з таго, што з'явілася ў творчасці беларускіх пісьменнікаў толькі ў пасляваенны час, у 60-я гады.

Нават калі тут і адсутнічаў непасрэдны ўплыў, мы сёння маем усе падставы на поўны голас гаварыць пра выключную ролю М. Гарэцкага ва ўзбагачэнні беларускай савецкай літаратуры, мастацкай прозы ў прыватнасці. Аўтар «Руні», «Досвіткаў», «Запісак салдата...» быў і заставаўся для пісьменнікаў наступных пакаленняў выдатным майстрам слова, мастаком высокага грамадзянскага сумлення, пісьменнікам-наватарам. Яго паслядоўная арыентаванасць на пароднае жыццё, на самыя вострыя праблемы часу, умеліе паказваць сацыяльную рэчаіснасць ва ўсёй складанасці і разам з тым у эпічнай цэласнасці, паўнаце, уласцівая яго творах глыбіня псіхалагічнага аналізу, майстэрства выяўлення дыялектыкі душы, паказ чалавека ў адзінстве яго сацыяльнай практыкі і ўнутранага жыцця — усё гэта было для маладых пісьменнікаў вялікай творчай

школай, школай Максіма Гарэцкага. А што датычыць, скажам, мастацкіх прыпынаў адлюстравання вайны і чалавека на вайне, калі бязлітасная, жорсткая, непадарбаваная праўда становіцца галоўнай дзеючай асобай твора, дык тут наша ваенная проза асабліва абавязана аўтару «На імперыялістычнай вайне». Зрэшты, гэта адносіцца не толькі да твораў, прысвечаных героіцы ваеннага часу, але і да ўсёй літаратуры, якая адлюстроўвае народнае жыццё. І тут маладое пакаленне сёння праходзіць школу Максіма Гарэцкага.

Ідэйна-мастацкія адкрыцці, зробленыя М. Гарэцкім болей чым за дваццаць год самаадданай працы, і да гэтага часу застаюцца адным з фактараў, якія ўплываюць на творчую практыку сучасных пісьмепнікаў, актыўна ўздзейнічаюць на літаратурны працэс. Традыцыі М. Гарэцкага жывуць і ўзбагачаюцца.

ДРУГОЕ НАРАДЖЭННЕ ¹⁴¹



япер цяжка ўжо і паверыць, што быў час, калі імя выдатнага празаіка і аднаго з самых дасканалых і дасведчаных даследчыкаў нашай літаратуры Максіма Гарэцкага нават у Беларусі было вядома вельмі вузкаму колу аматараў роднага слова. А ён, такі час, быў і зусім-зусім нядаўна...

...З Вільнюса, сталіцы братняй Літвы, у рэдакцыю часопіса «Полымя» завітаў былы выдавец заходнебеларускага кварталніка «Калоссе» Янка Шутовіч ¹⁴².

— Адшукаўся рукапіс рамана Максіма Гарэцкага «Вілепскія камунары», — паведаміў ён.

Усе, хто на той час быў у кабінце галоўнага рэдактара часопіса «Полымя» Максіма Тапка, прыслухаліся.

— Можна, хоць урыўкі з яго надрукуецца?

Каб нешта пэўнае адказаць, трэба было пазнаёміцца з раманам. А як? Ехаць каму-небудзь з аддзела прозы ў Вільнюс? Ці паслаць машыністку, каб яна перадрукавала рукапіс?

— Я сам перадрукую, — прапанаваў паслугі Я. Шутовіч.

І перадрукаваў.

З рамана «Вілепскія камунары», можна сказаць, і пачалося маё знаёмства з творчасцю Максіма Гарэцкага. Ды і не толькі маё. Бо тая невялікая кніжачка прозы пісьменніка «Выбранае», якая выйшла перад гэтым у 1960 годзе і ў прадмове да якой гаварылася, што «шмат якія творы М. Гарэцкага для нашага часу гучаць ужо анахранічна, яны не могуць

задаволіць сучаснага чытача пі сваім зместам, пі эстэтычнымі якасцямі», — не выклікала належнай цікавасці да спадчыны яшчэ аднаго амаль забытага «нашаніўца».

«Дзіўны лёс сустракае чалавека ў яго падарожжы па прасторы часу, — з горыччу пісаў ва ўступе да публікацыі рамана «Віленскія камунары» ў часопісе «Полымя» Максім Лужанін. — Сягоння даводзіцца рэкамендаваць чытачу таго, хто сам многа гадоў выконваў нялёгкі абавязак — знаёміць усіх з літаратурай беларускай зямлі. А менавіта Максім Гарэцкі першы давёў, што наш народ мае літаратуру, а ў гэтай літаратуры ёсць немаленькая гісторыя».

Праўда, усё, усё праўда. І дзіўны лёс напаткаў не толькі чалавека і пісьменніка Максіма Гарэцкага, але і яго раман «Віленскія камунары», іншыя вядомыя і яшчэ накуль што малавядомыя творы. Напісаныя ў неверагодна цяжкіх умовах, яны таксама зрабілі даволі доўгае і небяспечнае падарожжа «па прасторы часу», пабывалі ў руках многіх самых розных людзей і ўсё ж не загінулі, асталіся, каб потым ажыць па старонках часопісаў і кніг, вярнуць добрае імя іх аўтару, уваскрэсіць яго зноў у нашай літаратуры. І першае, самае важнае слова ў вяртанні празаіка Максіма Гарэцкага да чытача належыць раману «Віленскія камунары» — суровай, можна сказаць, летапіснай праўдзе пра тое, як беларускі і літоўскі народ змагаліся за Кастрычнік. Адразу ж пасля надрукавання ў «Полымі» раман быў перакладзены на рускую і літоўскую мовы, выдадзены ў Маскве і Вільнюсе. Самыя лепшыя знаўцы літаратуры і ў нас, у Беларусі, і далёка за яе межамі — у ГДР, Польшчы, Чэхаславакіі, Балгарыі — адзначалі найвялікшае майстэрства аўтара, моўнае і стылістычнае багацце, шчырасць, добрасумленнасць і гранічную вернасць праўдзе. Раман «Віленскія камунары», які ўбачыў свет праз трыццаць гадоў пасля таго як быў напісаны, быў па думках, поглядах, маперы паказу ды і па матэрыяле больш сучасны, чым некаторыя найноўшыя творы самых паважаных нашых празаікаў.

Цікаваць да М. Гарэцкага, да ўсяго таго, што пакінуў ён у сваёй літаратурнай спадчыне, небывала ўзрасла. Выявілася хутка — спадчына гэтая нема-

лая, да таго ж значная частка яе пенадрукавана, захоўваецца ў рукапісах.

Часопіс «Полымя» змяшчаў публікацыі адну за адной. Аповяданні, драматычныя абразкі, аповесці, потым і ўрыўкі з рамана «Камароўская хроніка» сталі вядомы шырокім чытацкім колам. Дапамогу ў падрыхтоўцы рукапісаў да друку аказвала Алена Шарахоўская. Тое, што здавалася ў друк, зіхацела, як золата. Радавала — творы М. Гарэцкага, праляжаўшы дзесяткі гадоў у невядомасці, пачыналі жыць новым жыццём. З кожнай публікацыяй паўставаў ва ўсёй пэпаўторнасці і прывабнасці сам Максім Гарэцкі, чалавек, які вельмі ж хацеў зрабіць свайму народу больш і больш добра, пісьменнік самабытнага і рэдкага чалавечнага таленту, вялікай сўрапейскай культуры. За знешняй пякідкасцю і прастатой яго твораў адчувалася чэхаўска-бушінская школа. Пакарала незвычайная любоў да ўсяго таго, пра што пісьменнік расказвае, празрыстасць і лёгкасць малюнка, што ўласціва толькі прыроджаным талентам, дабрыня да сваіх герояў, умение іх раскрыць, стварыць сітуацыі, пры якіх людзі вельмі ж натуральна сябе паводзілі, рабілі ўсё тое, што робяць звычайна ў жыцці — кахалі, аралі, сеялі, гадавалі дзяцей, марылі, дбалі пра лепшыя часы, шчасце і долю. Майстэрства аўтара, асабліва ў абыходжанні са словам, у выбары дэталей было незвычайнае, кожны сказ — гэта ўзор дакладнасці і высокай моўнай культуры. Нават мясцовыя, дыялектныя слоўцы надта ж па-мастацку ўпісваліся ў тэкст, быццам без іх і нельга было, ніяк нельга было абысціся. І ўсюды пульсавала думка, неспакойная, дапытлівая, трапяткая, выклікаючы пачуццё першароднасці, захаплення, радасці і болю...

Ёсць пэўны сэнс у філасофскай і стылістычнай ускладнёнасці прозы М. Пруста, Дж. Джойса і У. Фолкнера. Але ёсць свая прывабнасць і ў пушкінскай прастаце, у класічнай лёгкасці і свежасці радка ў тых жа А. П. Чэхава, І. А. Буціна, Я. Коласа і Я. Купалы. Менавіта сіла таленту М. Гарэцкага якраз у прастаце. Цікава адзначыць і яшчэ адно — М. Гарэцкі ўсё сваё жыццё пісаў як бы адзін раман, які складаецца з усіх яго твораў, пачынаючы маленькімі абразкамі і канчаючы «Камароўскай хроні-

кай». Кожны новы радок дадаваў нешта новае да ўжо вядомага, нібыта з новага боку асвятляў падзеі і людзей. Мусіць, пісьменнік, і праўда, усё сваё жыццё піша, расказвае пра сябе, свае перажыванні і ўражанні. Розныя этапы сваёй біяграфіі, свайго ўнутранага і нават знешняга жыцця робяцца этапамі ў развіцці вобразаў і герояў. У М. Гарэцкага гэта асабліва яскрава відаць. Калі б і не ведаў яго біяграфіі, яе можна было б узнавіць, намалюваць, чытаючы прозу пісьменніка. Старая магілёўская вёска... Вучоба ў каморніцкім вучылішчы... Імперыялістычная вайна... Вялікі Кастрычнік... Першыя гады савецкай улады... Вільня, Масква, Мінск... Літва, Прусія, Палессе, Сібір... Сярод герояў прозы М. Гарэцкага — рускія, беларусы, украінцы, літоўцы, пемцы, яўрэі; сяляне, рабочыя, інтэлігенцыя; салдаты і афіцэры, рэвалюцыянеры і чарнасоценцы, тыя, хто імкнецца да святла і волі, і тыя, хто засціць, не хоча даваць святла і волі... Якая шырокая і стракатая панарама народнага жыцця разгортваецца перад вачыма! М. Гарэцкі, бадай, першы з беларускіх празаікаў, які асмеліўся паказваць у сваіх творах не толькі селяніна, але і таго, хто памяняў даматканы шарачок на сукно фабрычнага вырабу; ён не замыкаўся ў вузка-нацыянальных праблемах, а выносіў крыўду і боль усіх прыгнечаных і занябаных, клікаў іх да аб'яднання, змагання. Гарэцкі-празаік не толькі паказвае жыццё, якім яно яму бачылася і ўяўлялася, ён яшчэ ўсюды і многа думае. Думае не толькі пра тое, што ёсць, але і пра тое, што было ці можа быць. Вока ў пісьменніка вострае, дапытлівае, яно заўважае тое, што не кожны можа заўважыць. Каб пераканацца ў гэтым, прачытайце хоць бы аповесць, якую пісьменнік вельмі сціпла назваў запіскамі, «На імперыялістычнай вайне». (Наогул сціпласці, інтэлігентнасці ў М. Гарэцкага варта было б многім з нас навучыцца!) Я чытаў гэтую аповесць пасля знаёмства, і даволі грунтоўнага, з такімі сусветна вядомымі творамі пра імперыялістычную бойню, як «На заходнім фронце без змен» Э. М. Рэмарка, «У агні» А. Барбюса, «Дабердоб» П. Воранца, «Жыццё пакутнікаў» Ж. Дзюамеля. М. Гарэцкі не толькі падзе не паўтараецца з вядомымі ўсяму свету пісьменнікамі, наадварот, адкрывае ўсё новае і новае, чаго ніхто да

яго не ведаў і не бачыў, а калі і ведаў, бачыў, то не паказваў...

Выдадзены выдавецтвам «Мастацкая літаратура» двухтомнік твораў М. Гарэцкага — гэта невялікая частачка яго праявічай спадчыны. А ёсць жа яшчэ М. Гарэцкі крытык, даследчык роднай літаратуры і фальклору, публіцыст і лінгвіст... Чытачоў чакаюць новыя сустрэчы з яшчэ невядомымі ці зусім малавядомымі твораўмі гэтага вернага сына нашай Бацькаўшчыны.

Няхай гэтыя сустрэчы будуць як мага хутчэй!

Міхась Стральцоў

ЧАЛАВЕК З МАЛОЙ БАГАЦЬКАЎКІ ¹⁴³



ацеў напісаць: «Люблю Максима Гарэцкага», — і тут жа амаль неўсвядомлена адчуў, што нешта рупіць мне ў такой, урэшце, звычайнай фармуліроўцы. У чым жа справа? Пасля, падумаўшы, разважылася, што віною тут няйначай як чытацкая нязвыкласць гэтага імя, няхай нават не для мяне, у дадзеным выпадку, але ўсё ж нязвыкласць. Сказаць, што любіш Купалу, Багдановіча, Чорнага, — гэта і зразумела і звыкла нават да таго, што падалося б дзіўным, каб хто раптам запытаў: «А за што?» Ха!.. А за што любім мы ўзыход сонца, вясновы цёплы дождж, даўняга сябра ці думку, што некалі прыйшла да цябе, выспела ў хвіліну шчаслівай развагі.

З Максімам Гарэцкім не так.

Бо вось жа бывае: прачнешся, душа поўніцца нечым радасным і святочным, і толькі потым прыйдзе здагадка пра сон, і толькі потым зацікаўлена, заміраючы ад хвалявання, пазнаеш і разгадаеш яго. І святло, і водар непаўторнай прозы Гарэцкага мроіліся нам паміж старонак Коласа і Чорнага. У вершы Купалы і Багдановіча яна павінна была быць, як была, жыла, неўсвядомлена і наперад разлічаная, наша любоў да яе, — і вось сёння яна ёсць, проза Максіма Гарэцкага, і разам з яе бытаваннем цяпер ужо ўсвядомлена, увачавідкі пачынаюць жыць і чытацкая любоў, і цікавасць да яе, і імя Гарэцкага спакваля, але пэўна становіцца побач з імёнамі яго выдатных старэйшых і маладзейшых сучаснікаў і заяўляе сваё права на класічную рубрыку.

Люблю ў Гарэцкага «Сібірскія абразкі».

Каб сказаць, што за нязвычайнасць матэрыялу, дык не, не толькі. За арыгінальнасць формы? І за гэта, вядома, але зноў жа — не толькі. Форма тая стала ўжо звыклай і трохі не моднай сёння, калі шырока ва ўжытак увайшло эсэ і ўсё, што звязана з ім. За майстэрства мовы і неспрыдуманасць інтанацыі, за пульсаванне фразы, непадробнае і натуральнае, як дыханне? Але. І ўсё ж больш проста і зразумела будзе сказаць: за яго самога. За асобу аўтара з ўсёю яе душэўнаю шчодрасцю, за ясны розум і нехапатлівую, цвярозую любоў да чалавека і па-харошаму эмпірычную, дзейсную змястоўнасць духоўнага вопыту. Карацей кажучы, надзвычай прывабнае ўсюды ў гэтых абразках аўтарскае «я» — не ўмоўналітаратурнае, хадульнае, як гэта часам бывае, калі так і відно, як нейкае песамавітае стварэнне імкнецца напяцца да памераў вала, а жывое, уроўненае ўсім чалавечым з людзьмі «я», хіба толькі вось узяло яно трохі болей, чым іншыя, ад яго вялікасці жыцця ды вынайшла ў сабе пры гэтым умельства чутае ды ўбачанае, перажытае з людзьмі ды за людзей, зразумець і, дарэмна не мудруючы, пераказаць.

Па першапачатковай сваёй прафесіі Гарэцкі быў каморнікам.

Паспрабуйце, напрыклад, уявіць сабе Прышвіна без яго агранамічнай і паляўнічай біяграфіі і адразу ўбачыце, што такое немагчыма, адразу стане зразумелым, што гэтак мы пазбавімся і ягонай творчасці. Формула «мастацтва як паводзіны» арганічная для Прышвіна. Так вызначыць свае адносіны да жыцця і мастацтва мог бы і Гарэцкі: і ў яго ўсюды праз аўтарскае «я» выразна бачыцца даведзеная да высокай ступені дасканаласці культура ўзаемаадносін з людзьмі, уменне слухаць і пытаць, браць удзел у чалавечай радасці і бядзе — і ўсё гэта з нейкай педагогічнай прыкідкай да субяседніка і да сябе.

У Сібір Гарэцкі ехаў, здаецца, у дваццаць шостым годзе: яго, як і грамадскасць рэспублікі тады наогул, цікавіў тымчасовы лёс беларусаў-перасяленцаў. Дарога была знаёмая: пасля ранення ў першую сусветную вайну нейкі час давялося служыць у Іркуцку. Сібір — мясціны, так сказаць, дастаткова аддаленыя, пасяленцы і перасяленцы, тубыльцы і ўся-

лякі рознапляменны люд, закінуты сюды самахоць ці воляй віратлівага лёсу. Жылі на заімках ці валацужнічалі, аралі, карчавалі тайгу, угрызаліся ў зямныя петры. Ехалі цягніком, плылі на параходах ці дашчаніках, душыліся з калёсамі і коньмі на пароммах. Людское мора, раскалыханае, раз'ятранае нядаўняй вайной і галадухай, паволі ўваходзіла ў берагі, пачынала дыхаць новаю хваляй — прагай мірнага пераўтварэння. І сведкай усяго гэтага быў Максім Гарэцкі. І сведкай усяго гэтага ў тым жа годзе быў яшчэ адзін чалавек.

Блізка каля таго часу, калі абдумваў я гэтыя нататкі, трапілася мне ў рукі (такая хорошая выпадковасць!) кніжка з публікацыяй дзённікавых нарысаў легендарнага Мікалая Рэрыху¹⁴⁴ і вось што там, раптоўна ўзрадаваўшыся, нібы нечаканай знаходцы, у запісу пад назвай «Народ» прачытаў: «З многалюбствам народным давалося мне сустракацца праз усё сваё жыццё... Апошні раз судакрануліся мы з рускім народам у час экспедыцыі 1926 года, калі ехалі праз Козевунь, праз Пакроўскае да Тапалёвага Мысу, а адтуль плылі па Іртышы і далей да Омска. І ў Пакроўскім, а затым на параходзе да нас прыходзілі самыя розныя спадарожнікі. Вялікай была іх прага ведаў. Іншым разам ледзь не да самага світання моладзь, матросы, народныя настаўнікі сядзелі ў нашых каютах і гутарылі і хацелі ведаць пра ўсё, што ў свеце дзеецца. Такая прага ведаў заўсёды бывае лепшай прыкметай жывых задаткаў парода... У сталовую парахода ўваходзіць хлопчык год дзесяці. «А не насварацца, калі я ўвайшоўшы?» — «Навошта насварацца, сядай, чайку вып'ем». Выяўляецца, едуць на новыя мясціны, і гарыць сэрца па новаму жыццю, па лепшай будучыні. Ведаць, ведаць, ведаць!»

І вось так мастак і падарожнік Мікалай Рэрых памог мне сфармуляваць і чалавеказнаўчы змест і пафас «Сібірскіх абразкоў» Гарэцкага.

А хлопчык... А хлопчык ці не таго ж узросту і лёсу ёсць і ў адным з абразкоў Гарэцкага — пад назвай «Малелькі рызыконт». Ubачыў яго пісьменнік педзе на прыстані, у патоўпе «мяшчэйскае і сялянскае людскасці». «Ён пяю, што быў змалку свавольны, што бацька яго, прыйшоўшы з нямецкай вайны,

памёр, што маці хацела зрабіць сына чалавекам і аддала яго ў батракі роднаму дзядзьку, але ён нічога не слухаў і ішоў па сваёй волі, збег у горад і зрабіўся беспрытульным...»

І тут жа, як і ў Рэрыха, думка пра певычэрпную таленавітасць парода, пра неўтаймоўную, нягледзячы ні на што, прагу творчасці: «Я прыгледзеўся бліжэй, і мяне яшчэ болей здзівілі яго вочы на худым і бледным, моцна папсаваным воспаю твары. У вачах у яго было праўдзівае творчае захапленне і думка — далёкая ад гэтага месца, засмучоная цяпер, думка прыроднага мысленніка».

І яшчэ ў тым абразку можна знайсці фразу, якую мог напісаць толькі чалавек, у душы якога жыла цнатліва-стрыманая, высокага гарту любоў да «людскасці». Гарэцкі напісаў так: «Пасля вайны і рэвалюцыі ў мяне вельмі лёгка пакручваюцца слёзы і падпірае комам дыханне». Паспрабуйце сказаць працей і лепш!

Там жа, у тых «Сібірскіх абразках» — «Максімава зязюля».

«Вось выходжу я на большы прагал, зеляпейшы ад бяроз на яго ўскрайках, — дзесьці далёка і неяк асабліва сумна закукавала сібірская зязюля.

— Ку-ку! Ку-ку!

І мне ўспомніліся яго сумныя вершы:

— Не кувай ты, шэрая зязюля!..

Ці прылятае яна, шэрая, там, у Крыме, пакукаваці яму?

І дзе будзе маё апошняе прытулішча?

Можа, тут, у Сібіры, — як і яму, на далёкай чужыне?

І колькі, колькі нас, хадакоў і перасяленцаў, слухалі тут гэтае сумнае кукаванне, прыгадваючы сабе бары мілае далёкае бацькаўшчыны?»

Які здаровы, чысты голас смутку — ад рахман-простаі, як «ку-ку», расчуленасці да высокай, дарослай журбы. «І дзе будзе маё апошняе прытулішча?» О, гэты лёс «хадакоў і перасяленцаў», міжвольных шукальнікаў свайго праз чужое, пахаваных далёка ад бароў мілае бацькаўшчыны, пра што гаворыць ён нам, як не пра тое, што «беларусу і ў Парыжы сляц-

ца белізна бяроз і сосен медзь» (П. Папчанка). І, вядома, не абмежаванасць гэта, не правіпцыяльная беднасць пачуцця, а нешта большае, што дае права і хадзіць у госці і запрашаць у адведкі да сябе, бо даўно ж і далёка чутна адметная наша рыса з разуменнем ды павагай ставіцца да завядзёнкі ў суседскім двары. Вось чаму, акрамя ўсяго, і кукуе сёння яна, Багдановічава зязюля, даўгалецце ім, або двум Максімам.

І яшчэ з «Сібірскіх абразкоў» — «Пад'езд (раман у дарозе)».

Што такое сюжэт, фэбула, інтрыга? Літаратуразнаўцы пэўным чынам адрозніваюць іх, параўноўваюць і размяжоўваюць, лакалізуюць і пашыраюць паняцці, падводзячы так званы навуковы грунт, хоць папраўдзе, справа ад гэтага найчасцей заблытваецца, і нам у чытацкім ужытку куды прасцей адрозніваць проста сюжэт цікавы ад нецікавага, займальны ад незаймальнага. Але зноў жа: што такое цікавы і нецікавы сюжэт? У чалавека гора, ён загаворвае пра яго з людзьмі, якіх столькі даводзіцца перабачыць за дзень (ён рамізік), але ніхто не слухае яго, і ноччу ўжо, астаўшыся адзін на адзін з капём, ён перад гэтым маўклівым слухачом аблягчае душу. Што тут займальнага, што цікавага? А гэта ж чэхаўская «Туга». За лесам у полі гудзе і ракоча трактар, гэты рокат чуе жанчына, у душы якой абуджваюцца з гэтае нагоды ўспаміны і расце надзея на шчасце, на блізкасць з даўно любімым чалавекам. Гэта — брылёўская «Галя».

Вядома, ёсць сюжэты, якія не перакажаш вось так, літаральна адной фразай, іх развязкі чакаеш, як латарэйнага выйгрышу, і чытацкая ўвага заведзена імі, як гадзіпнік, што адбівае дванаццаць удараў роўна апоўначы. Яму здзіўляешся, такому сюжэту, — гэтаму дакладнаму храпаметражу пісьменніцкай выдумкі і нашага чытацкага самападману разам з тым, але найчасцей здзіўляешся — і толькі. І вынік падобны на стрэл з дзіцячага пісталета — і гучна, і страхавіта, і, галоўнае, без крыві.

Толькі вось што можна лічыць бадай што бясспрэчным: просты, «нецікавы» сюжэт, як правіла, не

па сіле літаратару пасрэднаму, такі сюжэт, як лак-мусавая паперка, з дапамогай якой непазбежна выявіцца і ўнутрашні фальш, і загань густу, і пераыгінальнасць мастацкай думкі. Гэта амаль непазбежна.

Дык вось «Пад'езд», з усмешлівай падназвай «Рамац у дарозе», Гарэцкага хочацца цытаваць: так зграбна, пенаўмысна і ашчадна-проста вядзе ён апавяданне. Мы, цяперашнія літаратары, ці не праз нашы універсітэцкія ды інстытуцкія дыпломы, памалу развучваемся гаварыць ладам і складам роднай мовы і ўсё мерымся абкругляць ды абгаблёўваць яе і ў самым галоўным, пераважна ў сінтаксісе, — і выходзіць часам і кругла, і даволі складна, і гладка, але не дыхае фразы тымі ўтульнасцю і цяплом, як дыхае акрайчык хлеба, узяты на полудзень з сабою ў лес і прыхаваны ад марозу запазухі. І слоўца каларытнае, мясцовае ёсць, і пісьменна быццам, а жывога духу мовы няма і няма тым часам. А вось фразы, якая пры ўсёй сваёй вонкавай шурпатасці выдае і непрымушанай, і дакладнай, і жывой: «Я нават не пачуў, калі так блізка наехала адразу фурманка». Не дагнала, не нагнала, не пад'ехала, а менавіта «наехала», бо перад гэтым чалавек доўга ішоў на адзіноце з «яланямі» — гладкім роўным полем з высокаю густою травою, паміж якой там-сям відаць былі засеў жыта, ярушкі і аўса». Бо ўслед за першай фразай, адзіна неабходная, ідзе другая: «Азірнуўся, песпадзявана ўбачыў, што яна пад'язджае, і ўсцешыўся, што пад'еду». Так проста пачынаецца гэтае невялічкае апавяданне, гэтак жа проста яно і канчаецца. За фурмана на той падводзе была жанчына, герой наш колькі вёрст пад'язджае з ёю, пасля яны развітваюцца — вось, бадай, і ўсё. І, аднак жа, не ўсё. Цягам тых колькі вёрст і колькі хвілін за выпадковай, дарожнай гаворкай адкрываецца нам такая шчымлівая праўда чалавечага сэрца, такая па-харошаму мужная навука жыцця, веры і трывання, што старонкі, на якіх дзіўным чынам памесцілася ўсё гэта, пачынаюць як бы расплывацца на нашых вачах, і стыхія жыцця цалкам паглынае стыхію слова.

А між тым нешта не падта гэчнае, не надта прыстойнае, на першы погляд, адбываецца на дзвюх-трох старонках гэтага мікраапавядання: жанчына

першаму стрэчнаму прапануе сябе замуж! Які жах!
Якое поле дзейнасці для мараліста!

Але ж чакайце... «Была яна яшчэ маладая і вельмі здаровая, і, відаць, смелая, і простага характару. Зараз, гэтаксама проста і вясёла, пачала са мною гаманіць». Ён пахваліў яе каня, і яна, неікім спосабам пазнаўшы, што спадарожнік петутэйшы, пачала казаць пра сваіх сібірскіх коней, што «бягуць 40—60—100 вёрст не еўшы, толькі пастаяўшы». «І ядуць мала. І дужа ласкавыя — як цяляты. Морду ў акно — і просяць у дзяцей хлеба». Хораша, канечне, усё гэта, гэты практыцызм і сама паэзія, што так добра суіснуюць у расказе жапчыны. І калі спадарожнік задумваецца над чутым, «яна раптам тарганула мяне рукою за плячо, павярнула да мяне твар і блізка-блізка паглядзела мне ў вочы сваімі вялікімі і плоцкімі здаровымі вачыма і крыкнула:

— Чо, паря, невясёла думаеш? І не слухаш, што цібе баю... Ха-ха! — і засмяялася звонка ў грукаценні колаў і тупанні конскіх ног».

А дзеці ў яе, выяўляецца, ёсць, і муж быў, ды прапаў недзе падчас вайны, а едзе яна «з розглядаў, з пасёлка вёрст за сорок, дзе ёй параілі добрага прымака». Прымак ёй не спадабаўся. Чаму?

«— ...А таму, што ад блізкіх, з свайго пасёлка, цяжэй, калі што, адчапіцца... Не ведаеш? — і зноў засмяялася, грубавата, але проста і вясёла».

І зноў жа адзначце сабе гэты разумны практыцызм, што не дазваляе проста так пакрыўдзіць чалавека. Адзначце, этычны бок практыцызму.

Цяпер мы падыходзім да самога «сватання». Без цытаты тут тым болей не абысціся.

«— Слухай-кось... кідай ты сваё настаўніцтва і йдзі да мяне ў прымы.

— Што?!

— Анічога... Ідзі, і будзем жыць! — і цяпер паглядзела блізка і ясна. У яе вялікіх шэрых вачах, шырокіх ад гэтай блізкасці і яспаты, было поўна жаючага жадання, але асцярожнага і прыхаванага, з дапытлівым чаканнем на адказ. З-пад хусткі ў яе цяпер па-дзявочы выбілася жменя русявых валасоў.

І пясмела, трошачку лішняю хвілінку пачакаўшы, з трошачку лішняю наўмыснаю развязаўнасцю, яна жартаўліва падштрыхнула мяне плячом у плячо

і яшчэ раз спыталася, ціха, цішэйшым жартам: — Ну?»

Вось што такое дакладнасць псіхалагічнага тону, бездакорнасць маральнага чуцця, выказанага словам лёгкім, як шрых карандашом — усе гэтыя як бы мімаходзь настаўленыя «плячом у плячо», «ціха, цішэйшым жартам» і г. д. Аж не верыцца, што гэта было напісана ледзь не паўстагоддзя назад, у самы росквіт «маладнякоўшчыны» чалавекам, які друкаваўся ўжо тады, калі выпусціў свой першы зборнік Максім Багдановіч, — настолькі лёгка сягае праз літаратурна-гістарычную дыстанцыю яна, гэтая проза, і пацвярджаючы сённяшнія нашы пошукі і задзірыста падбіваючы па новыя. Вось чаму я трошкі раней сказаў, што, яшчэ неадкрытая, проза Гарэцкага жыла з намі і ў нас...

«— Ах, дурная ж я! — засмяялася яна, адварнуўшыся. — Я ж пават і не спыталася, можа, ты жанаты?»

Ад аўтара далей ідзе: «У мяне шавяльнулася думка зманіць ёй, ды нешта паважнае ў маім пачуцці да яе спыніла мой язык ад няпраўды. І я сказаў ёй усё, як было ў мяне». І вось як па-чалавечы хораша, не тоячыся, але і не паступаючыся годнасцю, рэагавала на гэта яна:

«— Значыць, ашукалася я! А то еду, бачу — ідзеш ты, і думаю сабе: во, можа, мой суджаны ідзе... Ашукалася!

Я маўчаў, разглядаючы яе збоку. Ёй ад майго погляду зрабілася пязручна. І яна зноў сказала:

— Дурны ж і ты! Хоць бы змапіў мне, пажартаваў са мною...» Яны развіталіся, і «яна пагнала каня дарогаю да свайго пасёлка». А мы ідзём разам з аўтарам далей, тымі самымі яланямі, але ўзбагачаныя ўжо новым слыхам і зрокам, якія дае нам мастацтва, і перакладаем ужо на мову сэрца тое, як «высока-высока ў небе крычала каня: «Піць! пі-і-іць-ь!»

Што ні кажыце, харошы прайзікі Максім Гарэцкі!

Калі з такою зайздроснаю творчай аддачай, як у «Сібірскіх абразках», выяўляе сябе Гарэцкі на адносна новым для яго, далёкім ад беларускай рэчаіснасці матэрыяле, дык заканамерна думаць, што на роднай яму глебо ён дамагаўся поспехаў і яшчэ

больш значных, і пераканальных. Шчыра кажучы, гэта і так, і трохі не так. Своеасаблівасць не столькі пазіцыі, колькі становішча Гарэцкага ў нашай літаратуры (істотнае значэнне меў тут і асабісты лёс) абумовіла як кірунак ягоных пошукаў, які часта быў у свядомым паглыбленні, развіцці, дыферэнцыяцыі адкрытага ўжо да яго, напрыклад, Коласам, так і заўсёднае імкненне разам з тым да глабальнага даследавання рэчаіснасці, вызначэння яе сацыяльна-гістарычных тэндэнцый, зразуметых праз культуру, праз комплекс нацыянальных адчуванняў — і ўсё гэта праз самае шырокае выкарыстанне дакумента, які навінен быў падключацца да мастацтва, рабіцца мастацтвам, не трацячы тым часам і сваёй канкрэтна-гістарычнай рэальнасці. Сказанае лёгка зразумець, калі хаця б прыгадаць Гарэцкага як аўтара запісак «На імперыялістычнай вайне» і рамана-хронікі «Віленскія камунары». Але прыцып гэты несумненна працуюць Гарэцкім скрозь — і ў аповесях, і ў апавяданнях, якія ўсюды выразна арганізаваны як цыклы, як дакументальна-мастацкае даследаванне тых ці іншых пластоў жыцця, якое непазбежна выступае ў аўтара з адзнакай гістарызму.

Несумненна, што гонар аднаго з пачынальнікаў новай беларускай прозы Гарэцкі па праву навінен надзяляець разам з Коласам. Маладзейшы яго сучаснік, ён, падкрэслім зноў, не мог не ўлічваць творчага вопыту свайго ўжо славутага тады папярэдніка, не мог, адштурхоўваючыся ад гэтага вопыту, не памкнуцца вызначыць і меру сваіх творчых магчымасцей, і мажлівых, калі можна так сказаць, цэнтры выўлелення і рэалізацыі іх. Пачаўшы з экспрэсіўных замалёвак, блізкіх да абразкоў пачаткоўца Бядулі, ён, не паступіўшыся экспрэсіўнасцю, якая ўсё больш набывала адзнакі строгага лірызму, узбагачаючы мастацкую думку філасофскім спасціжэннем жыцця, трывала замацоўваецца на тым, што мы ўмоўна назвалі дакументам.

Гарэцкі прыроджаны апавядальнік. Кажучы так, я маю на ўвазе не само апавяданне як жанр, а менавіта манеру расказаць, весці апавяданне. Гэта пават рэдкае і труднае ўмельства. Дастаткова прыгадаць, што ў рускай літаратуры, так багатай па апа-

вядальную традыцыю, мы назавём з такой нагоды не так і багата імёнаў, але затое творчасць Аксакава, Ляскова і Прышвіна найлепшым чынам пацвердзіць тое, што мы масм на ўвазе, кажучы пра ўмельства апавядання. Па-першае, апавядальнік павінен быць несумненна значнай чалавечай асобай, па-другое, нават талент лёгка можа тут абяцэнніца адсутнасцю рознабаковага жыццёвага вопыту, прыроджайнай любві да бывальшчыны, да здарэння, якое выступае акумулятарам камічных і трагічных рысаў жыцця, урэшце, без паэтычнага адчування побыту, чалавечай прафесіі, моўнага жаргону і г. д. Усімі гэтымі якасцямі ў значнай ступені і валодаў Гарэцкі. Было б цікава скласці нешта накшталт гістарычнай, сацыяльнай, геаграфічнай, прафесійнай карты ягоных твораў, яна была б не толькі статыстычна пачувальнай, але дазволіла б нам зазірнуць і ў прыроду прозы пісьменніка, вызначыць тып яго мастацкіх абгульненняў, паказала б на адметнасць рэалізму Гарэцкага з рэалізмам хаця б таго ж Коласа. Мы ўбачылі б, як па-рознаму разумеецца так званая мастацкая тыповасць гэтымі пісьменнікамі, як, скажам, этнаграфізм у Коласа іншы раз застаецца толькі этнаграфізмам, у той час, калі ў Гарэцкага ён часта выступае як зыходны пункт, як усвядомлены прыём, як сродак выяўлення мастацкай думкі і стварэння мастацкай атмасферы.

Наогул «этнаграфізм», дакументалізм са службыў добрую службу Гарэцкаму не толькі як уласна мастаку, але і ўсёй нашай літаратуры, і я нават не пабаюся значэнне ягонага вопыту для літаратуры пашырыць у дадзеным выпадку да значэння для ўсёй культуры, памятаючы пра час, пра ўмовы, калі тварылі і Купала, і Колас, і Гарэцкі. Бо з дапамогаю слова ўпершыню важна заявіў пра сваю адметнасць наш народ, бо з пашырэннем сферы мастацкага даследавання жыцця, што заўсёды было важна, і асабліва ў першапачатковы перыяд станаўлення літаратуры, выпрабоўваліся і пашыраліся магчымасці і такога найгалоўнейшага інструмента гэтага даследавання, як мова, калі ішло ўсталяванне яе літаратурных нормаў,— і тут таксама Гарэцкаму належыць далёка не апошняя роля, не цалкам яшчэ зразуметая намі нават сёння.

Агульшавядома, што літаратурная наша мова ў асноўным складвалася на базе цэнтральных гаворак; былі на тое свае прычыны, як і на тое, што ўсходнія гаворкі пэўным чынам былі абмінуты літаратурнай практыкай, калі не лічыць такога даволі яскравага факта, што Багдановіч у значнай ступені абапіраўся на лексіку, улічаную слоўнікам Насовіча, складзеным на базе менавіта ўсходнебеларускага моўнага запасу. Праз творчасць Гарэцкага шырока, у творчым пераўтварэнні сталі даступнымі літаратуры багатці народнай мовы Магілёўшчыны, і каб Гарэцкі зрабіў толькі гэта, то заслужыў бы права на нашу ўдзячнасць яму. Але зрабіў ён болей. Ён ведаў Беларусь не толькі ўсходнюю, але і цэнтральную і заходнюю; талент мастака, падмацаваны заўсёднай лінгвістычнай захопленасцю, памаглі яму стварыць той моўны сінтэз, выпрацаваць той адметны сінтаксічны малюнак, што так добра перадае як індывідуальную манеру аўтара, так і лад, і дух нашай мовы наогул. Не кажучы тым часам пра слоўнік Гарэцкага, з якім наўрад ці можа хто з пісьменнікаў спаборнічаць амаль па сённяшні дзень.

Не думаю, каб я сказаў тут пра Гарэцкага занадта гучна. Кожнаму — сваё.

Кожнаму пісьменніку натуральна і звыкла думаць, што галоўная кніга ягоная яшчэ наперадзе, як бы шчодро ні выяўляў ён сябе ў творчасці, падсвядома зберагаюцца, запасяцца на потым, на тую галоўную кнігу, самыя задушэўныя адчуванні і думкі. Канечне, залішня ашчаднасць, залішні разлік тут могуць быць і згубнымі, і можна ўсё жыццё пражыць, трасучыся над схаваным ад людскіх вачэй скарбам, але ўсё ж цнатліва-засяроджаная думка пра галоўную кнігу і падтрымлівае, і жывіць нашага брата-літаратара.

Можна здагадацца, што самай важнай кнігай для Гарэцкага павінна была быць «Камароўская хроніка», завяршыць якую, на жаль, ён не паспеў. Там быў матэрыял, назапашаны з дзіцячых і юнацкіх гадоў, прасветлены сталым роздумам, зразуметы ў гістарычнай перспектыве і рэтраспекцыі, ва ўсёўзбраенні немалога пісьменніцкага вопыту. Хроніка, летапіс? А можа, нават сага, адзначаная скрупулёзнасцю хронікі і мудрым, урачыста-паўным ладам высокага

летапісу. Вось літаратуразнаўца Д. Бугаёў, адзін з першых даследчыкаў творчасці Гарэцкага, звязвае апавядальны лад «Хронікі» менавіта са славытым «Баркалабаўскім летапісам» — і гэта, мусіць, справядліва. Прыдаўся б аўтару, вядома, і вопыт папярэдняй хронікі — «Віленскіх камунараў», дзе ўдала здзейснена спроба прасачыць лёс сучасніка беларуса на самым складаным адрэзку нацыянальнага жыцця, разварушанага сусветнага значэння трагедыямі і рухамі, дзе ўладна гучыць тэма пошукаў радзімы, нацыянальнага самапазнання праз далучэнне да сацыяльна-класавага вопыту часу. Гарэцкі быў першы, хто надаў гэтай тэме спецыфічна нацыянальнае гучанне, што сведчыць пра вастрыню і канкрэтнасць ягонага гістарычнага мастацкага мыслення. Традыцыя Гарэцкага не можа не быць плённай і на сённяшні дзень, і, скажам, «Птушкі і гнёзды» Я. Брыля — яскравае сведчанне гэтаму.

Каб была завершана «Камароўская хроніка», несумненна, мы мелі б твор, які прымусіў бы нас паволаваму паглядзець на шмат якіх з'явы сучаснай Гарэцкаму і сённяшняй прозы. Усё гэта, вядома, толькі прадвызначэнні, адштурхоўвацца мы павінны ўсё ж ад «Віленскіх камунараў».

Вось жа жыве, доўжыцца ў нацыянальнай свядомасці і часе гэтая немудрагелістая, нават праставатая хроніка, гаротная адысея непаўторнага Мацея Мышкі, такога жывога да асязальнасці беларуса, жыве манускрыпт, напісаны то пяром, то алоўкам у выключна цяжкіх для творчасці ўмовах, калі пісьменніку-гісторыку архівы ды бібліятэкі навуковых ці навукападобных кніг замяняла адно каласальная мастакоўская памяць ды незвычайна абвостранае пачуццё гістарызму. І невядома, ці праіграў, ці выйграў тут Гарэцкі. Адно зразумела: нам, чытачам, архіўна-гістарычны антыкварыят паўрад ці скажа столькі, колькі гавораць сёння «Віленскія камунары». Вось прыклад кнігі на-сапраўднаму сацыяльна дакладнай, рэвалюцыйна-пафаснай, да здзіўлення проста зробленай на матэрыяле то бытавым, то любоўным, на дакуменце то адозвы, то газеты, на фактах сямейнага летапісу, на ледзь не анекдатычнай прыгодзе, а наогул на калабруньёнаўскім адчуванні будзённага дня як дня гістарычна аптымістычна-

га. Вось прыклад смелага, невучнёўскага абыходжання з жанрам, які жыве не толькі на ўзроўні падзеі ці героя, але і як бы з аглядкай, з пасміханнем на літаратурную традыцыю, на сюжэт то аваштурны, то куртуазны (памятаеце душачку Юзю?), на ідылічную сямейную хроніку з добрымі «бацюшкамі» і «матушкамі», а наогул жа вы адчуваеце, што аўтару ў мастацкай свабодзе ягонаў карціць пагарэзіць дзе-нідзе то з маскай якога-небудзь Тома Джонса-знайдыша, то беднага Бапрэ, які, як вядома, у айчызне сваёй быў цырульнікам, пасля ў Прусіі салдатам і г. д. А эпіграфы, эпіграфы да літаральна ледзь не кожнага малога раздзельчыка! Чаго тут толькі няма! Ад Гарацыя да партыйнага дакумента, ад Купалы, Коласа ці Багдаловіча да нейкага аднаму богу вядомага доктара Рубінштэйна з ягоным (такі непадробны дарэвалюцыйны местачкоўска-беларускі каларыт!): «Ат, шышкі выразаць, чапурышкі выразаць... Патрымайце задніцу ў гарачай вадзе, і нічога не трэба выразаць...»

І жыве, і трапечацца, і сумуе, і смяецца, і задумваецца, і пратэстуе, і цягнецца да зброі разам з героем Мышкам жыццёва паўнакроўная народная стыхія, і мы ахвотна пасля гэтага даруем аўтару і эскізнасць некаторых старонак, і несуразмернасць там-сям прыватнага і галоўнага, і замаруджанасць у некаторых выпадках самога апавядання. Кніга, як кажучь, адбылася, дарэвалюцыйная ява падала руку яве сённяшняй, дарэвалюцыйны пісьменнік, які пачынаў пісаць пад псеўданімам «Максім Беларусь», маладзейшы наплечнік выдатных нашых паэтаў, заканамерна падаў руку савецкаму беларускаму празаіку Максіму Гарэцкаму.

Разгаварыліся неяк з сябрам аб прозе Гарэцкага, доўга шукалі яму сціслае, пачуццёва-капкрэтнае значэнне, пакуль, перабраўшы і тое, і гэтае, не спыніліся на адным: празаік строгі. Мне ён і сапраўды ўяўляецца такім.

Пачнём з фразы. Проза Гарэцкага не ведае шырокай, разгалінаванай фразы са складанай сістэмай кіравання, падпарадкавання, сузалежнасці. Само па сабе гэта не можа быць ні недахопам, ні вартасцю.

Эканомнасць фразы — вось найпершы паказчык яе эстэтычнай прыдатнасці, і тут заключана ўсё: ступень змястоўнай і эмацыянальнай інфармацыі, насычанасць музычнай аркестроўкі і г. д.

Фраза Гарэцкага эканомная, бо перадае найперш рух, яна дзеяслоўная, калі можна так сказаць. Нават знешнія прыкметы, часта ўстойлівыя, умоўна кажучы, прыметнікавыя, яна трансфармуе ўскосна, праз той жа рух ці жэст. «У старога чалавечка была ў руках скрышка, а малады размахысты хлапец уздзеў на плячо на рамені вялікі венскі гармонік». Цікавы тут яшчэ, акрамя ўсяго, кантраст паміж першай, статычнай, і другой, зпарачыта фарсіраванай пад дзеянне, рух, паловай фразы: даўно мінулы час («уздзеў на плячо») успрымаецца як цяперашні, разгорнуты вось зараз, увачавідкі!

Строгасць, дынамізм, падкрэсленая функцыянальнасць сінтаксісу — характэрныя адзнакі фразы Гарэцкага. У ёй няма сырамяціцы, не месца тут ні пустазвонству, ні сюсюканню.

Вядома, такая фраза немагчымай была б без падкрэслена рэалістычнага, «вещного», кажучы па руску, аўтарскага ўспрыняцця жыцця. Гарэцкі, умоўна кажучы, бытавік. Але быт, так любы пісьменніку, у яго ўсюды пластычны і, урэшце, адухоўлены. Той, хто так лёгка аддзяляе прозу лірычную ад эпічнай, прайшоў бы міма Гарэцкага-лірыка. А ён жа часта бывае па-сапраўднаму лірычны. Гэта таму, што зрокавае і духоўнае бачанне ў яго надзвычай цесна знітавана.

Гарэцкі — пісьменнік гарманічны. Вось яшчэ чаму яго мастацкая манера ўяўляецца нам строгай [...].

МАКСІМ ГАРЭЦКІ І ФАЛЬКЛОР ¹⁴⁵

[...]
Сярод празаікаў апошняга перадакастрычніцкага папаўнення М. Гарэцкі, несумненна, самы буйны прадстаўнік крытычнага рэалізму (анавяданні «Роднае карэнне», «Дзёгаць», «Літоўскі хутарок», аповесць «Ціхія песні»). У той жа час творчасць яго — несумненна новы крок у развіцці крытычнага рэалізму ў беларускай дэвалюцыйнай прозе ў цэлым. І для Коласа асноўнай задачай было паказваць жыццё сваіх герояў псіхалагічна пераканаальным, аднак відавочна і тое, што творчасць Я. Коласа — толькі першы этап у развіцці беларускай дакастрычніцкай прозы крытычнага рэалізму. Я. Колас ужо навучыўся глыбока разумець унутранае жыццё чалавека, мог глыбока прааналізаваць, чым яно, гэтае жыццё, выклікана, але на практыцы ў цэлым далей за лагічнае абгрунтаванне душэўнага стану сваіх герояў не пайшоў. М. Гарэцкі ж сваёй творчасцю прыадкрываў новую старонку ў асваенні дасягненняў крытычнага рэалізму на беларускай нацыянальнай глебе. Яго прозе ўжо ўласціва паказваць унутранае жыццё чалавека як непарыўны працэс, як пастаянна зменлівую плынь. Псіхалагізму дакастрычніцкай прозы Я. Коласа яшчэ ў значнай ступені ўласціва ўнутраная, «заземленая» стрыманасць, душэўны стан чалавека найчасцей раскрываецца праз перадачу руху, дзеянняў персанажаў, у той час як псіхалагізм прозы М. Гарэцкага ўжо траціць характар мастацкай «сарамлівасці», з падполля «выходзіць на паверхню». На гэтай аснове М. Гарэцкі адпаведна ўносіць у беларускую дакаст-

рычніцкую прозу новае і ў характар сацыяльнага і гістарычнага абгрунтавання дзеянняў чалавека. Калі ў Я. Коласа пры стварэнні вобразаў людзей у цэлым яшчэ перабольшана ўвага да сацыяльнага пачатку за кошт падспуднага, як самога па сабе зразумелага прыняцця біялагічнага пачатку, дык у М. Гарэцкага ўжо значна больш увагі ўдзяляецца апошняму, таму і характар сацыяльнага абгрунтавання паводзіп герояў дасягае ў яго вялікай жыццёвай пераканальнасці. У параўнанні з Коласам у М. Гарэцкага таксама больш выразна праяўляецца прыцып гістарызму.

Як правільна заўважыў Я. Ф. Карскі, рэалізм у М. Гарэцкага «даходзіць да дэталёвай анатомікі, да фатаграфавання атамаў» *. Тое, што ў дакастрычніцкай палове другога дзесяцігоддзя ХХ ст. у беларускай прозе значна дакладней вызначылася тэндэнцыя паказваць чалавека больш апрадмечана, наглядней, пластычнай, з пільнейшым улікам усіх магчымых першапрычын яго ўчынкаў, і сама проза стала больш доказна, аб'ектыўна гуманістычнай, — у гэтым, несумненна, немалая заслуга тых празаікаў, якія прыйшлі ў літаратуру праз пяць-шэсць гадоў пасля легалізацыі беларускага друкаванага слова, найперш З. Бядулі і М. Гарэцкага.

Рэалізм, аднак, з'ява неаднародная: ён прайшоў не адзін этап у сваім развіцці. Не адмаўляючы таго, што зрабілі старэйшыя сучаснікі, маладое пакаленне беларускіх празаікаў не магло, натуральна, скацэнтраваць свае сілы толькі на замацаванні тых масца-выяўленчых прыцыпаў, якія ў беларускай прозе сталі ўжо рэальнасцю. Паколькі беларуская дакастрычніцкая літаратура — літаратура паскоранага развіцця, дык кожнае новае яе папаўненне павінна было імкнуцца як найхутчэй асвоіць новы ўчастак шляху-дарогі, пройдзенага сусветнай літаратурай, каб пасля даць пешта сапраўднае сваё. І, трэба прызнаць, асваенне вопыту сусветнай класікі ў дакастрычніцкай беларускай прозе ішло даволі хуткімі тэмпамі. Калі дарэвалюцыйная проза Я. Коласа ў яе лепшых узорах стылем яшчэ толькі нагад-

* Карскі Е. Ф. Белоруссы. Петроград, 1922, т. III, в. III, с. 373.

вае прозу А. Пушкіна, дык М. Гарэцкі спасцігае сакрэты мастацкага асваення рэчаіснасці ўжо ў Ф. Дастаеўскага і Л. Талстога.

У творчай лабараторыі фальклору М. Гарэцкі вучыўся найперш таму, як да афарыстычнасці дакладна, сцісла і маляўніча выказваць свае думкі. Калі ў першых апавяданнях («У лазні», «Роднае карэнне») пісьменнік амаль неабмежавана выкарыстоўвае беларускую вясковую бытавую лексіку, дык у драматычнай аповесці «Антон», выдадзенай на некалькі гадоў пазней, ён гэтаксама шчодро ўводзіць фальклорныя выразы — прыказкі, прымаўкі, фразеалагізмы і г. д. Праз два-тры гады (апавяданні «Дзёгаць», «Генерал», «Літоўскі хутарок») М. Гарэцкі адмаўляецца і ад творчай практыкі першых гадоў пісьменніцтва і ад творчай практыкі шэрагу наступных гадоў, спыняючыся на нечым сярэднім. Прычым мова гэтых апошніх твораў становіцца намнога больш дакладнай, сціслай, маляўнічай. Такім чынам, зварот да фальклорнага слова, выверанага за стагоддзі эстэтычна і па сэнсу, садзейнічаў выпрацоўцы свайго не пазбаўленага нацыянальнага каларыту мастацкага стылю.

На пэўным этапе развіцця любой прафесійнай прозы яе галоўныя жанры амаль поўнасцю адыходзяць ад фальклорнага спосаба абагульнення з'яўжыцця, уздзянне паэтычнай творчасці народа на прафесійную прозу з гэтага пункту погляду амаль не прасочваецца, фалькларызм увогуле прыраўноўваецца да народнасці ўспрыняцця. Вядома, беларуская дакастрычніцкая проза не ў поўнай меры дасягнула такога ўзроўню развіцця. Але як сведчаць лепшыя дакастрычніцкія творы, яна да гэтага ўзроўню паступова ўздымалася, не перастаючы аставацца з'явай непаўторнай, самабытнай. Тое, што ў сваіх творах пават М. Гарэцкі не супраць, каб выкарыстаць народны сюжэт, прыказку або асобны прыём, сутнасці не мяняе. У творчасці М. Гарэцкага цэнтражару цалкам перамяшчаецца на выкарыстанне тых мастацкіх дасягненняў фальклору, якія або як прыказкі, прымаўкі, прыпеўкі, замовы і г. д. сталі неадымнай часткаю бытавой гаворкі або, напрыклад, такія прыёмы, як, скажам, супрацьпастаўленне, даўно зрабіліся творчым набыткам прафесійнай літара-

туры. У творчай практыцы М. Гарэцкага мастацкі вопыт народнай паэзіі прама і непасрэдна ўжо амаль не выкарыстоўваецца. І будова твораў, і сюжэтанскладанне, і спосаб моўнай характарыстыкі ў гэтага празаіка ў аснове сваёй карэнным чынам адрозніваюцца ад фальклорных. Максімальна творчы падыход назіраецца нават у выкарыстанні паасобных слоўных адзінак. Мастацкі вопыт народнай творчасці тут непасрэдна выкарыстоўваецца толькі ў тым, як па-беларуску інтанацыйна правільна арганізаваць фразу, ды ў тым, як выбраць дакладнае, ёмкае слова [...].

СА СПАДЧЫНЬ
МАКСИМА
ТАРЭЩКАТА

Блажэнні алчущыя і жаж-
душчыя праўды, яко ці насы-
цяцца...

I

Б

еларус — гэта Хомка, што веры не дае. На слоўе ён быццам то й згадзіўся, каб не скрыўдзіць каго, а тым часам, пакуль усяго сваімі вачамі не паглядзіць, датуль не дасць поўнай веры, датуль і не перакапаецца.

Беларус любіць жывы прыклад; сам у гаворцы сваёй, калі бажае давесці што-небудзь напэўна, заўсёды пачне прыводзіць жывы прыклад. А лепшы гаварун беларус «прыстаўляець» тое, аб чым гаворыць: ён і голас падвядзе і рукамі і нагамі языку паможа.

Нахіл к прыстаўленню хаваецца ў беларуса ў яго душы і выяўляецца ім у жыцці на кожным сігу. Ад маленства, як на ногі стане, колькі розных гульняў перагуляе беларус! І ці мае яшчэ хоць адзін народ на зямле столькі гульняў і жартаў, як беларусы?

Беларус па псіхіцы сваёй — дабрадушны гумарыст, і ён любіць заўсёды паслухаць, паглядзець і людзям паказаць усё троху — многа прыметнае ў жыцці, а паказвае ён ізноўткі жывым прыкладам. Паслухайце, як гаворыць наш дзед ці бабуля аб яком-небудзь здарэнні. Але беларус прыхілен таксама і да вострай сатыры. Хто ведае народ беларускі, таму пэўне знаёмы перчык і солька беларускай мовы народнай: беларус, дзе варта, крэпкім словам, што бізупом, дасць... Кожнае што-якое беларус любіць адзначыць прыказкай, прыслоўем. Цяпер беларусы маюць багаты скарб народнай мудрасці ў сваіх «насловіцах» (гл.: Ляцкі ¹⁴⁷, Насовіч ¹⁴⁸, Рамапаў ¹⁴⁹ і др.). Каб прыдумаць і сказаць ладную беларускую прыказку, трэба мець мастацкую і глыбокую душу,

трэба быць артыстам, які бачыць чалавека і жыццё наскрозь з аднаго погляду.

Беларусу не павіной было, устаўшы досвіткамі, анічым смагу не прагнаўшы і дбаючы на воўтаў бізун, бегчы на прыгон і, спаткаўшыся з добрым чалавекам, жартаваць, можа, каб пуду прагнаці. У гэтым беларус мае нешта супольна-жалобнае з прафесіянальным мастаком-акторам, катораму таксама трапляецца скакаць і скаліць зубы пад рогат патоўпу, хаця ў самога на сэрцы жыццёвы цяжар, а з вачэй то ён глядзі пакоцяцца буйныя слёзы.

Беларус ад прыроды ўжо такі, што любіць паглядзець на цікавую з'яву, яго цягне к ёй.

Заўважым, што і музыка ў вялікай пашане ў беларусаў.

II

Адным словам, беларус дужа любіць «прыстаўленне», і тэатр яму замянялі «вярцены», хадня з мядзведзем, жоравам ды казою, хадня на Каляды ў масках, улетку карагоды, узімку ігрышчы і шмат чаго іншага.

Дык, па-мойму, тэатр беларускі, народны тэатр, у беларускім адраджэнні — надта важная справа. І ў адраджэнні ўсякага народу (украінцы) тэатр — сіла непамерная, а ў адраджэнні беларусаў, пры іх псіхіцы, пры іх дэмакратызме, ён можа сыграць вялікую ролю.

Пакажыце беларусу са сцэны, хто ён, чым ён быў, што ён цяпер, чым бы ён мог быць, гукніце яго са сцэны да новага жыцця, — і божа мілы! — гэты гаротнік беларус, пераканаўшыся, ужо знойдзе здольнасці парваць ланцугі рабства, патрапіць крыкнуць: «Жыве Беларусь!» — так дужа, што аж векавыя мурны паволі, як тыя сцены ерыхонскія, пасыплюцца ў прах. А ў такім разе доўг нашых пісьменнікаў, каторы яны павінны сплываць, гэта — у драматычных творах паказаць беларусу, у якой пушчы ён блудзіць і дзе ляжыць яму дарога на поле, шырокадалёкае, роднае поле вольнага жыцця.

III

Я чуў, што цяпер шмат хто з нашых пісьменнікаў працуе над тэатральнымі творамі. Ой, як гэта добра! Няхай сабе будуць няўдалы, цяжэпкі, праўда, мукі слова, але без працы і саўсім пічога не выйдзе.

А ў нас людзей-таланёў ёсць, каб толькі яны не закапывалі сваіх талентаў у зямлю. Французы кажуць расейцам: «О, вы, рускія, падта здольны, адно — не ведаеце, як трэба работаць». Праўда! І мы, беларусы, у гэтым найбольш грэшны. Колькі скарбаў у нашай зямельцы, колькі энергіі ў нашых рэчках, у нашым ветры, колькі сілы ў нашым лесе, і што ж? Зямелька пад каменнем, лясы зніштажаюцца і на абмялеўшых рэчках нясуць цеплавую энергію ад перакалелага беларуса к тоўстаму немцу. А вецер наш «гудзіць» узімку «у комінах», бесперастанку «хістаіць пахілыя, сумныя бярозы»... Але ж і за гэта яму дзякуй, бо хоць ёсць бяздоннае жарало і певыщечная крыніца матэр'ялу для вершыкаў нашым маладым і «даюшчым спадзявання» пісьменнікам. «Беларусы не маюць у сабе крыві фінскай ды цюркскай, яны найчысцейшы славянскі тып, і праз тое іх народная славянская паэзія страшэнна багатая, цікавая і арыгінальная», — во як гавораць аб нас людзі, а мы заплюшчыўшы вочы, піёмся шукаць прыгажосці ў чужым загуменні [...].

Блізка што ўсе драматычныя творы, якія цяпер ёсць на беларускай мове, яны толькі невыразныя цяпёк ад таго жыцця беларускага, якое павінна быць паказана перш-наперш беларусу са сцэны.

IV

А трэба паказаць беларусу са сцэны, што так жыць, як ён жыве, не можна, гэткага жыцця не можна трываць...

І трэба яшчэ паказаць беларусу са сцэны, што ён — чалавек, і што ён павінен мець свой чалавечы гонар, і павінен дзетаць сваіх гадаваць з сумленнем [...].

І трэба паказаць беларусу са сцэны, што ён мае слаўнае прошлас, што яго дзядоўшчына нараўні з

крупчэйшымі староікамі пад сонцам была, і што карані нашы родныя беларускія не згілі, трывалы і цягучы, маюць жывы сок і жывую сілу і ўжо добрыя адросткі к небу гоцяць, а з часам над імі крэпкія, высокія, прыгожыя дрэвы закрасуюцца...

І трэба паказаць беларусу са сцэны, што за чалавек той, каторы спіць без канца-краю, якой вартасці такі чалавек і што чакае яго ў будучыні...

І трэба паказаць са сцэны беларусу, у які бок кіравацца яму, па якому «шляху жыцця» пайсці і якім чынам сілы фізічнай і духоўнай набрацца...

І трэба крыкнуць беларусу са сцэны, каб ён гэрэлкай не заліваўся; трэба сказаць яму і многа-многа чаго другога...

Патрэбна паказаць з беларускай сцэны другім народам зямным, што за народ такі ёсць беларусы, што маюць яны не толькі «очень смешные анекдоты и весьма странные суеверия», а й нешта палепш ад жарту і забабонаў, нешта гэткае, прад чым прыемна адчыніцца агульналюдская скарбніца векавечных здабыткаў культуры і цывілізацыі, а не то што...

V

Тэатр наш павінен стаць Храмам Нашага Адраджэння. Тэатр гадуе маладых байцоў за праўду і дае грамадзянскую моц людзям у пары, але заняпаўшым, ён абгладжвае на добры лад характары людзей і народаў.

Толькі трэба памятаць, што тэатр — дамаская сталь, вострая з абодвух бакоў. У тэатры можна прыпосіць ахвяры Духу Чыстаты і Праўды, можна пакланяцца і Ваалу з Астартай.

Вот мы цяпер, калі адрадзіліся, і павінны будаваць свой тэатр па-чалавечы, добра, каб ён быў храмам, а не бруднай стайняй Аўгія, і не памяшканнем злага бога Арымана, і не кутам дурнога скалазубства.

VI

Я не кажу, што наш тэатр павінен мець кірунак толькі практычна карысны. О не, гэтым бы я выняў першы камень з падмуроўку нашага развіцця і ўка-

раціў бы роднаму тэатру веку. Дык жа не, дык жа я, усё роўна як на добрых хрэсьбінах, кажу пры нараджэнні нашага тэатра: «Вялік расці, здароў будзь, дай табе божухна доўгі век!» Гэта значыць, што наш тэатр не павінен закідаць шлях мастацкі, ён нават павінен здаволіць як людзей, каторыя гавораць: «Лепш здабудзь гаршчок юшкі, чым дарма траціць час на вершык», так і людзей, што даводзяць: «Мастацтва для мастацтва».

Бо ведама ўсім, якое вялікае значэнне мае тэатр у жыцці і што чалавеку, апрача паўміскі юшкі, патрэбна і страва для душы. Значыцца, тэатр наш, калі пачне развівацца далей, пэўне будзе мець і шырэйшую дарогу, будзе здавальняць людзей з рознымі бажаннямі. Кірунак нашага маладога тэатра павінен быць жыццёвамастацкі з дэвізам: «Падняць беларуса да ідэальнага чалавека!»

І пакуль што адправы ў нашым Храме Адраджэння адны: цудоўнымі ў мастацтве абразамі паказваць беларуса са ўсіх бакоў і прамываць яму вочы.

VII

Мы забылі сваю мову; старадаўная сіла і арыгінальнасць яе і гладкая, гучная форма ў доўгія часы нашай «татаршчыны» патроху павалася...

Тэатр наш павінен ачысціць, абяліць мову і паказаць прад вочы людзей яе гучнасць і гібкасць. Калі паслухаць як гаворыць [...] украінец з наваротам на «пацьску» мову, дык можна дзівіцца, што добрага знаходзяць у мове украінскай. Але ідзіце слухаць гутарку ўкраінца ў шчыра-ўкраінскім кутку, а потым паслухайце мову «Кобзаря», пачуйце ўкраінскую мову ў украінскім тэатры, калі прыстаўляецца лепшы ўкраінскі сцэнічны твор, і ў вас сэрца зойдзеца ад гучнасці і прыгажосці ўкраінскае мовы. Вы будзеце шаптаць святыя імёны тых, што паднялі яе з пылу на торжышчы і як каштоўны дар божы збераглі, і сэрца ваша будзе балець за тых, што ў духоўнай слепаце памкаліся і памкаюцца аддаць гэту лепшую на свеце мову забыццю.

Дык і нам, беларусам, каторыя маем мову, што як родная і не горшая сястрычка мовы ўкраінскай, нам

пры распачатку свайго тэатра трэба дбаць аб гучнасці і чыстаце сваёй мовы і аб той яе ў паўсёдным жыцці гумарыстычна-наіўнай сіле, што выдзяляе яе сярод усіх моў славянскіх.

Пісьменнік наш, пішучы драматычны твор, мае доўг перад Беларуссю абгледзіць, як дарагі камень, кожнае слоўца, зважыць, абсмакаваць і ўцяміць сілу яго. Ён павінен дбаць аб прыгажосці мовы непрыдуманай, а праўдзівай, бо прыдуманая-няўдалая ў мове дужа прыкра; ёсць у расейскіх пісьменнікаў творы са «стылізацыяй», ад каторай твор здаецца быццам-то перакладзеным з другой мовы. Пісьменнікі нашы павінны ведаць той багаты славесны скарб, што сабралі дагэтуль на нашай ніве шануюныя за гэткую працу дабрадзеі: Насовіч, Шэйн¹⁵⁰, Раманаў, Карскі¹⁵¹ і др. Пісьменнікі беларускія! пільней прыслухвайцеся к мове людзей нашых на рынку, на кірмашы і ўсюдых-усюдых, і тыя, што жыўці на захадзе Беларусі, даведайцеся, як гавораць на яе ўсходзе, а ўсходнія набывайце на захадзе. Як кругаварот крыві ў целе чалавечым дае здароўе арганізму, так гэты пераліў нашых сіл на Беларусі аджывіць арганізм Беларусі і зробіць яго дужэйшым.

А вы, жрацы ў Храме Нашага Адраджэння, каторыя ўжо ёсць і каторых яшчэ народзіць бог, вы, лепшыя пчолкі з рою млада-беларусаў, мастакі і штукаркі тэатра беларускага, вы асабліва вучыцеся мове і дбайце аб яе сіле і прыгажосці.

Вы, настаўнікі красамоўства і прыгожай гаворкі, тое, што вы скажаце добра са сцэны, з вялікаю сілаю ўкладзецца ў душу беларускую. Гэта мае ой якую вагу цяпер, у нашы ўжо, дзякуй богу, даволі развіццёвыя досвітку. Сумна, калі ўсеагульная калечыцца наша мова, сэрца весяліцца, калі чуем мову слабую, правільную. У «Нашай ніве» рапэй пісалася, як дрэнна пекалі ў Пецярбурзе гаварылі на сцэне на-беларуску; але вот у астатнія часы, на аматарскай сцэне ў Вільні можна было ўжо пачуць ад большай часткі мастакоў і штукараў даволі ладную беларускую гаворку.

А, напрыклад, у мове штукаркі М. вуха радасна і пільна лавіла і прыгажосць разважнай беларускай іптанацыі і чыста беларускага складу са смакам сказаць у глаголе «іць» або «ыць», дабавіўшы ядрэнае

беларускае «р» і дужую сіпяшчую «шч» з цікавым і практычным «у» (крычаць, крычаў; «Каб я на смерці бога так бачыла, як я буду цябе аж да самай смерці любіць і шанаваць, мой ты галубок міленькі, залаценькі, брыляптовы...» (словы Пронкі, «Хам»).

VIII

Цяпер украінская песня ў славе і пашапе, пяюць яе далёка за межамі Украіны. А ці даўно тое было, што аб песні ўкраінскай шырокае грамадзянства і не чула і калі гэта песня была толькі добрым матэрыялам для этнографа, а пеў гэту песню сумны «хлебароб», ды адзіпота-чумак у шырокім стэпе са сваімі «валэ», ды адвага-запарожац, ды цёмшавалосая з глыбокімі вочкамі вясна — Маруся.

Так і нам задурылі галаву, што песня наша аднатонна... Эх, вы! Калі змяшаць многа колераў, то таксама выйдзе шэра. Ды і хто, папраўдзе, многа чаго знаіць аб беларускіх «аднатонных» скоках і аб беларускай песні? А ўжо аб іх у вялікім свеце летась гаварылі: «Под этим внешним однообразием какая буйная кипит жизнь с разнообразными запросами и оттенками...» Што дзівіць, ёсць беларусы, каторыя, вылецеўшы з роднага гнязда з яшчэ жоўценькай дзюбачкай і саўсім не ведаючы свайго гнязда, гавораць: «Я — сам белорус, но знаете ли, не могу скрыть, что белорусских песен очень мало, да и те неинтересны». Паночки, калі спаткаеце гэтага блазпотку, дайце вы яму хаця «Песни белорусския» Насовіча, або Раманава, або яшчэ якога этнографа, пакажыце яму нашы песні з нотамі, гукніце вы яго на беларускую вечарынку, няхай ён пераканасца, што неахайна лжэць. А то прывядзіце вы яго к нам у слаўную нашу Мсціслаўшчыну, ці ў другі куток Магілёўшчыны, няхай ён пасмакуе, які пышны там культ «свадзёбных» песень, няхай ён пасядзіць у цікавейшай оперы — на беларускім вяселлі.

Дык вот трэба, каб са сцэны беларускага тэатра палілася беларуская песня, каб ад яе павяяла на людзей араматным пахам беларускай народнай паэзіі, каб пачулася ў ёй турлычлівая песня жаўроначка пад вясеннім небам над зялёнай рушню, каб у ёй начуўся і далёкі спакойна-тужлівы гук бяроствавай

трубы хлопчыка, што кароў пасе каля рэчкі, і шум бяскопцы лясоў непраходных, і «шэпты спелых каласоў», і зван сярпа, і «ўжык! ды ўжык!» касца ў дуброве, каб чалавек пазнаў у ёй красу беларускіх палёў з горкамі-валатоўкамі ды курганкамі стара-свецкімі, лажчышкамі, мурожкамі, сенажаткамі, гайкамі, каб у ёй заблішчэла серабром ціхая рэчка, у каторую ціхамірна глядзіцца старая верба, а хлопчык сядзіць на беразе і ў дудачкі іграе...

І мы павінны самі смакаваць і людзей частаваць сваёй народнай песняй. І тут мне прыпамінаецца звертанне дзядзькі Раманава да «дццей беларускіх», каторых цяпер многа сярод вучыццельск, курсістак, чаму ж не пяюць песень родных пад музыку фартэпіяна, скрышкі і так. А ўжо потым будзем мы пець творы нашых песняроў, пакладзеныя на ноты, бо я відзеў, як на некалькі соцён людзей у зале зрабіла большае ўражанне і больш падхапіла наша «Чачотачка», чымся «А хто там ідзе?», дайжэ гэткая глыбокая па думцы песня, але па шкоду з труднай музыкай і нялюбымі троху прастаце-беларусу закручанымі зваротамі мовы («на ў крыві нагах»...). Бо каб захапіць гэткаю песняй, як прыгожай песняй, трэба быць не абы-якім спеваком і мець у душы святы агонь, а шчыра-беларускі матыў «Чачотачкі» сам сябе абароніць.

IX

Што сабе думаюць тыя з нашых пісьменнікаў, што сыплюць вершык за вершыкам і, маючы здольнасць да больш важнай і сур'ёзнай работы ў пісьменстве (аб чым гавораць іншыя з іхніх вершаў), не хочуць шырэй паглядзець на сваё значэнне для Бацькаўшчыны і забываюцца на сваю павіннасць прад ёю — працаваць так, каб толк выхадзіў? Браты! [...] Не трацце грошы па дзесяціграфовыя журналы пакалечанага жапру, а гадуйцеся па чытанні класікаў і ўдыхайце свежае паветра народнай паэзіі, пазнавайце прыгажосць гэтай паэзіі, а маючы ў сабе карапі гэтай паэзіі, тчыце праўдзіва-мастацкія ўзоры беларускага жыцця. Працуйце пяром так, каб творы вашы красаваліся па пачэсным месце ў багатай кватэры інтэлігента-беларуса і знаходзілі б

шчырае спатканне пад самай беднаю стрэшкаю ма-
ламожнага селяпіна. Замест таго каб напісаць адзіп-
ладны верш, а ўслед пусціць дзесяць дрэненькіх з
перагукамі аб тым самым, працуйце лепей, напры-
клад, над драматычным твораў для народнага тэатра.

Вучні-беларусы сярэдняй школы ў нашым краі
любяць ставіць на сцэне сваіх вучылішч разам з ра-
сейскімі твораў і творы ўкраінскія. Чаму так? А та-
му, што гэтыя творы троху-многа замяняюць ім па-
трэбу ў творах родных-беларускіх, каторых няма...

Пісьменнікі беларускія! Паклапаціце аб тым, каб
тэатр наш здаволіў мнагаможнага і бабыля, гарад-
скога чалавека і дзеравенскага, старога і малога...

А пайскарэй давайце страву тым, што працнлі-
ся, і тым, што ўстаюць яшчэ, — яны пойдучь на рабо-
ту, дык есці хочучь, падкрапляйце іх.

Гадуйце нашу надзею — дзетак нашых.


Нясіце яду Беднаму Народу, што праз цэлыя вякі
знае і гаворыць два словы: «Я галодзен!» Карміце
яго хлебам, бо ён відзеў адны каменні.

Шукайце брату свайму дарогу да праўды. І памя-
тайце: не будзеце вы шукаць яе або станеце дрэнна
шукаць, абый-як, — бог вас пакарае.

А парод усё ж ткі знайдзе сваю праўду [...].

БЕЛАРУСКАЯ ЛІТАРАТУРА ПАСЛЯ «НАШАЕ НІВЫ» ¹⁵²

(Агульны агляд)



агэтуль не даследавана пытанне, як беларускія паэты і пісьменнікі прынялі імперыялістычную вайну. А ў сувязі з гэтым пытаннем цікава было б прасачыць у сусветнай гісторыі літаратуры, як, наогул, уплывае на літаратурную творчасць вайна, рэвалюцыя і ўсякая вялікая катастрофа ў жыцці людзей. Каб толькі збольшага ўзяць усе лепш вядомыя прыклады ад Дантэ і да нашых дзён, дык можна сказаць, што творчасць пісьменніка ў часе катастрофы залежыць ад таго, як яго індывідуальнасць успрымае катастрофу, і ад таго, у якой меры катастрофа зачепіла яго асабістае, класовае і нацыянальнае жыццё. Агулам кажучы, у першую пару імперыялістычнае вайны, ад яе пачатку да канца «Нашае нівы» (1914—1915), адны беларускія паэты і пісьменнікі або змяшчаюць сваю мастацкую прадукцыю, або зусім перастаюць пісаць — у залежнасці ад свайго настрою ў часе крываваых дзён ці ў залежнасці ад вонкавых прычын, як быццё ў арміі і на фронце; другія нейкі час спрабуюць яшчэ сказаць нешта сваё аб вайне, але гэта найчасцей ім мала ўдасца, і яны або таксама зусім сціхаюць, або даюць вельмі асабістую лірыку, далёкую ад грамадскага жыцця. Тым часам расійская вайсковая цензура страшэнна лютуе, але ў тоне публіцыстаў «Нашае нівы» чуецца прытоенае чакаанне нейкага канца і нейкага пачатку, бо рэдакцыя «Нашае нівы» [...] трымалася «паражэнчае» палітыкі, лічыла, што рэвалюцыя ў Расіі, а значыцца і вызваленне Беларусі, можа быць у выніку толькі няўдалае для Расіі вайны.

Што да паасобных пісьменнікаў, дык Купала піша гэтым часам свае «Песні вайны» (гл. збор. «Спадчына») і сваю найлепшую лірыку кахання (гл. таксама там). Наколькі можна сказаць з памяці, не маючы пад рукамі належных матэрыялаў, адносіны Коласа да вайны былі ў творчасці невыразныя або зусім нявыяўленыя, і толькі ў канцы імперыялістычнае вайны ён [...] пытаўся: «За што лілася кроў людская?» Багдановіч, мусіць, таксама прыняў вайну даволі бяздзейна і без асаблівае цікавасці. Бядуля напісаў цяпер некалькі вершаў з фантастычнымі вобразамі чалавечых бітваў («Волат», «Ад крыві чырвонай», «Арліхі»); потым вайна знішчыла ў ім ідэалістычны погляд на чалавека («Рассеяўся туман», «Кат»). Што да Цішкі Гартнага, дык ён тады быў яшчэ надта нязпачнаю велічынёю ў беларускай літаратуры; яго настрой у часе крываваых баёў увосень 1914 г. відаць хоць бы з напісанага ім тады вершу «Капыль», які, аднак, быў надрукаваны толькі значна пазней («Вольная Беларусь», № 22 за 1917 г.); тут звычайны нацыянал-адраджанізм, збітыя паўторы [...]. Цікава было б ведаць, як глядзела тады на справу рэвалюцыянерка Цётка, яна жыла ў Вільні, а таксама Алесь Гарун, што быў тады ў высланні ў Сібіры. Наогул жа, нічога асабліва мастацкага, апрача некаторых вершаў Купалы, гэтым часам у беларускай літаратуры не з'явілася. Нарэшце і «Наша Ніва» перад самым прыходам у Вільню пемцаў, у канцы лета 1915 г., была зачынена [...].

* * *

Калі ўвосень 1915 г. фронт адрэзаў заходнія часткі Беларусі ад усходніх, Вільня перастае быць даўнейшым літаратурным асяродкам — адзіным для ўсяе Беларусі. Гэты падзел Беларусі на ўсход і захад цягнуецца з рознымі зменамі аж дагэтуль, праз увесь час маючы дужа адмоўнае значэнне ў справе належнага развіцця беларускае літаратуры [...]. Бясчасная смерць Цёткі (5 лютага 1916 г.) была вялікаю стратаю для беларускае літаратуры і асабліва ва ўмовах нямецкае акупацыі. Тым часам рух тут робіцца налітычна большым і выразным [...], тут выходзіць газета «Гоман», працуе выдавецтва, адчыняюцца па-

родныя школы [...]. Потым страшэннае галадаванне душыць усё жыццё пад нямецкай акупацыяй, і праца ледзь-ледзь варушыцца [...]. Трэба прызнаць, што віленскі перыяд 1915—1918 гг. застаецца і дагэтуль дужа мала высветленым. Аднак жа, агулам можна сказаць, што быў ён працягам нашапіўства, толькі з пэўнымі адменамі, залежнымі ад вайны і палітыкі.

* * *

На ўсход ад фронту пасля восені 1915 г. былі Купала, Колас, Багдановіч, Бядуля, Гарун, [...], Ядвігін Ш., Каганец¹⁵³, Паўловіч, Галубок¹⁵⁴, Гартны і Гурло¹⁵⁵ і іншыя паэты і пісьменнікі, а таксама Тарашкевіч [...], але не было тут гатовага асяродку і наогул не было тут, аж да рэвалюцыі ў лютым 1917 г., блізу ніякіх палітычных магчымасцей. Не знайшлося тут выдатных правадыроў і арганізатараў, дый не кожны мог узяцца за згуртаванне сіл, калі быў ён у Сібіры або на фронце, або дзесь на чужыне. Мала таксама высветлена, што рабілі ў гэтым кірунку мінскія беларусы на працягу 1916 г., бо ўсё ж там, здаецца, былі Ядвігін Ш., Каганец, Паўловіч, Галубок, а яшчэ Купала, праўда што — змабілізавапы. Мусіць, палітычныя ўмовы, у сувязі з блізкасцю фронту, былі тут гэтакія, што аб якой-небудзь значнейшай беларускай працы нельга было і думаць. Былі спробы наладзіць працу ў Петраградзе, але дзеля перашкод з боку ўлады, расцярушанасці беларускіх сіл і неспрактыкаванасці пачынальнікаў, яны скончыліся выданнем у 1916 г. некалькіх убогіх нумаркоў «Светача» (лацінкаю, выдаваў кааператар Адварды Будзька) і «Дзянніцы» (выдаваў Жылуповіч). Абедзве газеткі імкнуліся даць працяг той працы, якую рабіла «Наша ніва». Праз увесь 1916 год, як потым праз увесь 1917 і частку 1918 г., Купала не напісаў ніводнага радка дзеля нейкіх, і дагэтуль невядомых, прычын. Коласа не чутна было, дзе ён. І ўсе паэты і пісьменнікі далі цяпер самую малую прадукцыю (пісалі Багдановіч, Бядуля).

* * *

Пасля рэвалюцыі ў лютым 1917 г. пачынаюць рупна гуртавацца беларускія сілы Беларусі на ўсход ад фронту, не маючы пакуль што і далей ніякае сувязі

з Беларуссю пад немцамі. Удзельнікі руху на ўсход ад фронту былі так раскіданы па абшарах усяе Расіі, сувязь, без асяродку, так парвалася, што не ведалі, які таварыш яшчэ ёсць на свеце, а якога ўжо няма. І вось пачынае тварыцца асяродак у Мінску. З восені 1916 г. тут жыў Багдановіч, але вясною 1917 г. ён пакінуў працу назаўсёды, і яго смерць была вялікаю стратаю тут, як смерць Цёткі год з нечым таму назад там [...]. Пачынае выходзіць тыднёвік «Вольная Беларусь», і ў гэтым тыднёвіку друкуюцца творы Гаруна, Бядулі (яны жылі тады ў Мінску), Коласа (ён быў тады на румынскім фронце), Гартнага (з Петраграда) і іншых [...]. Агульны тон беларускае творчасці ў 1917 г.— выключна нацыяналадраджэнцкі ў ідэалогіі і наогул нашаніўскі ў мастацкіх мэтаімкненнях. На правялікі жаль, нават сам Цішка Гартны быў увесь гэты час нават яшчэ больш заядлым нацыянал-адраджэнцам, чым даўней, да імперыялістычнай вайны.

(Р. S). У 1917 годзе беларусы спраўлялі 400-годдзе беларускіх выданняў, што выдаў Францыск Скарына ў Празе, у Чэхіі, але святкаванне ў тагачасных умовах блізу не выйшла за межы юбілейных артыкулаў.

* * *

У канцы месяца лютага 1918 г. немцы забралі Мінск і потым пасунуліся далей, аж да Оршы. Цяпер беларускае палітычнае жыццё мела ажно тры асяродкі: Вільня, Мінск і Масква (спачатку — Петраград), у залежнасці ад палітычных абставін ішло і літаратурна-выдавецкае жыццё. Віленскі асяродак, змучаны, выбіты з духу, пачынае цяпер узірацца на Мінск. З літаратурнага і агульна-асветнага беларускага жыцця ў 1918 г. у Вільні трэба адзначыць незвычайна важную падзею: тут выйшла цяпер з друку беларуская граматыка Тарашкевіча, і беларускі правапіс з гэтага года ўзыходзіць на навукова аформлены грунт і робіцца адволькавым і абавязковым дзеля ўсіх беларусаў. У Мінску беларускі нацыянальны рух неспадзявана набіраецца ў гэтым годзе значнае моцы [...]. Тут і далей выходзіць літаратурны тыднёвік «Вольная Беларусь», апрача таго, пачынае выходзіць першая штодзённая газета «Беларускі шлях», з ар-

тыкуламі супроць польскіх замераў накошт Беларусі і з артыкуламі супроць Савецкае Расіі, якая, паводле думкі мінскіх беларускіх дзеячаў, нібыта не хацела прызнаваць беларускую нацыянальнасць і культуру. Але якраз у Савецкай Расіі, у Петраградзе, пачынае выходзіць з 1 сакавіка 1918 г. «Дзяніца» — першая большавіцкая газета беларускаю моваю, праўда, часткаю на-беларуску, а часткаю на-расійску. Выходзіла яна пад рэдакцыяй Цішкі Гартнага, які, як было ўжо казана, выдаваў над тою ж назваю газету ў 1916 г. Неўзабаве «Дзяніца» пераехала ў Маскву, дзе выйшаў з друку і літаратурны альманах «Зажышкі» [...].

... У Мінску ж буяла, галоўным чынам, публіцыстыка. У гэтым годзе пачаў пісаць Купала, але вершы яго тады ў друку не з'яўляліся (жыў ён у Смаленску), ды і на зместу яны не давалі нічога новага (гл. зборнік «Спадчына»). У 1918 г. памёр Карусь Каганец.

* * *

Нямецкае панаванне скончылася на Беларусі ў самым канцы 1918 г. А ў пачатку 1919 г. блізу ўся Беларусь пабыла ў кучы, «адзіная і недзялімая», савецкая, з абвешчанаю незалежнасцю. Толькі дужа кароткі час было ўсё гэта... Потым пачынаецца польская акупацыя. Праз гады 1919—1920 беларусы па-за межамі савецкае краіны мелі галоўны асяродак палітыкі і культуры — у Мінску. Праўда, культурная праца наладзілася спярша ў Вільні, дзе, між іншым, з вясны 1919 г. выходзіла штодзённая газета «Беларуская думка» (першая штодзённая беларуская газета ў Вільні) і распачалася значная беларуская выдавецкая праца. Але потым, улетку, калі палякі забралі Мінск, выключная роля асяродку палітыкі і культуры пераходзіць на Мінск. Тут выдавалася вялікая штодзённая газета ў беларускай мове «Беларусь», спачатку яна была дужа палона-фільскай, а потым пачала троху спадаць з голасу; выходзіў і літаратурны часопіс «Рунь», над рэдакцыяй Купалы, але даволі слабы; друкаваліся і яшчэ некаторыя выданні, але ў мастацкай літаратуры і цяпер блізу нічога асабліва яскравага не з'явілася.

У «Беларусі» друкавалася аповесць Ядвігіна Ш. «Золата», некаторыя досьць мастацкія алавяданні Бядулі [...]. Купала пад пэўным настроем напісаў некалькі вершаў на ваяцкія тэмы, пераймаючы народную творчасць. Гэтым жа часам пачаў пісаць новы паэт Міхась Чарот, даючы пакуль што не надта самастойныя і не надта мастацкія вершы. А паогул — якая магла быць тут мастацкая літаратура, калі на вёсках ішлі расстрэлы, калі п'яны польскі жандар быў найвышэйшы закон і міласцівая справядлівасць, калі жылося і маральна, і матэрыяльна незвычайна цяжка і калі польская цэнзура не дазваляла ставіць на сцэне нават «Раскіданае гняздо» Купалы. І час гэты ўвоўдзе ў гісторыю не праз беларускія культурныя дасягненні, а праз жудасныя вобразы жыцця пад уладаю найгоршага акупанта, разбэшчанага і некультурнага шляхціца.

[...] Пасля міру ў Рызе (1921) мяжа, якая аддзяліла Савецкую Беларусь ад Заходняй Беларусі, зрабілася кітайскім мурам... Ужо сёмы год адчуваецца гэтая страшэнная культурная адарванасць. За гэты час у беларусаў пад Польшчаю з'явілася шмат маладых паэтаў, пісьменнікаў, публіцыстаў [...]. Цяпер у Вільні выходзіць літаратурны мясячнік «Родныя гоні»¹⁵⁶ [...]. Апрача таго, у Вільні выходзіць добры ілюстраваны сатырычна-гумарыстычны часопіс «Маланка»¹⁵⁷. На жаль, мы надта мала ведаем аб культурным жыцці ў Заходняй Беларусі, і вельмі пажадана, каб хто-небудзь напісаў нарэшце на тэму: «Заходнебеларуская літаратура пасля міру ў Рызе». У 1922 г. у Вільні памёр Ядвігін Ш.

* * *

[...] У Празе, у Чэхаславаччыне, выйшаў часопіс беларускіх студэнтаў пад назваю «Новы прамень» (1926), пад рэдакцыяй маладога паэта Уладзіміра Жылкі¹⁵⁸; часопіс арыентуецца на БССР.

* * *

У Савецкай Беларусі пасля вайны з Польшчаю пачынаецца культурная праца і ў беларускай мове [...] і беларускае літаратурнае жыццё пачынае ажыў-

ляцца. У гэтым жа, 1921 годзе, пераязджае з чужыны ў Мінск на сталае жыццё Колас і піша свае першыя творы на савецкія тэмы (апавяданне «Хаім Рыбс»). Купала і Бядуля таксама пішуць цяпер, як савецкія пісьменнікі. З маладых паэтаў, што пачалі пяць на савецкія матывы, асабліва вызначыўся цяпер Чарот.

Але яшчэ і ў 1922 г. не было нічога асабліва мастацкага з выразна пралетарскаю ідэалогіяй, пакуль не з'явілася паэма Чарота «Босыя на вогнішчы». Увосень 1922 г. выйшаў першы (і адзіны ў гэтым годзе) нумар часопіса «Полымя». Каля гэтага часопіса пачалі гуртавацца беларускія савецкія літаратурныя сілы. У гэтым жа годзе ў Мінску выйшаў з друку зборнік Купалы «Спадчына», а ў Берліне, у замежным выдавецтве Савецкае Беларусі, выйшаў раман Гартнага «Сокі цаліны», частка першая — «Бацькава воля».

Далей можна на гадах адзначыць гэтакія падзеі, важнейшыя ў мастацкім ці гісторыка-літаратурным сэнсе.

У 1923 г. у Мінску выходзіць з друку паэма Коласа «Новая зямля» і зборнік апавяданняў Бядулі «На зачарованых гонях», а ў Вільні — аповесць Коласа «У палескай глушы» і зборнічак лірычных вершаў Дубоўкі «Строма». У гэтым годзе выступаюць новыя сілы: Кузьма Чорны¹⁵⁹ і Язэп Пушча¹⁶⁰. У канцы года арганізавалася ўсебеларускае аб'яднанне паэтаў і пісьменнікаў «Маладняк», і яно пачало выдаваць свой часопіс пад тою ж назваю.

У 1924 г. друкуецца ў «Полымі» п'еса Купалы «Тутэйшыя», выходзяць зборнікі апавяданняў «На рубяжы» Коласа і «Веснаход» Чарота. Цэнтральны Выканаўчы Камітэт выдае вялікі зборнік добрых артыкулаў «Беларусь» — увесь беларускаю моваю. У канцы года арганізуецца Дзяржаўнае выдавецтва Беларусі.

У 1925 г. выходзіць з друку зборнік вершаў Купалы «Безпазоўнае» і спраўляецца 20-гадовы юбілей паэта. Выходзяць зборнікі лірыкі «Трысцё» Дубоўкі і «Рапіца рыкае» Пушчы, паэмы «Сымон-музыка» Коласа і «Марына» Чарота і кніжачкі апавяданняў Чорнага. Адбываецца характэрны з'езд «Маладняка». Спраўляецца 400-гадовы юбілей друку на Беларусі.

У 1926 г. выходзіць зборнік лірыкі Дубоўкі «Сredo», паэма «Карчма» Чарота, зборнікі апавяданняў і аповесцей «На прасторах жыцця» Коласа, «Апавяданні» Бядулі, «На зломе» Нёманскага¹⁶¹, «Пачуцці» і «Хвоі гавораць» Чорнага і працяг рамана Гартнага «Сокі цаліны» — частка другая, «На перагібе». Увосень утвараецца літаратурнае згуртаванне «Узвышша», у якое ўваходзяць: Бядуля, Дубоўка, Чорны, Пушча, Крапіва і інш. «Узвышша» абвясціла, што хоча ўзняць якасць мастацкае прадукцыі, ідучы ад твораў не толькі ідэалагічна вытрыманых, але і праўдзіва мастацкіх. Увосень жа спраўляецца 20-гадовы юбілей Якуба Коласа і адбываецца Акадэмічная канферэнцыя, і яна мела агульнае значэнне ў развіцці беларускае культуры ў Савецкай Беларусі, хоць і не дала добрых вынікаў.

У 1927 г. пачаў выходзіць часопіс «Узвышша», і ў ім друкаваліся доўгія апавяданні і рэчы — «Салавей» Бядулі і «Сястра» Чорнага. У Мінску ў расійскай газеце «Рабочій» друкаваўся пераклад доўгай рэчы белетрыста Зарэцкага «Сцежкі-дарожкі», хоць, на жаль, сам аўтар, лістом у рэдакцыю, абвясціў пераклад благім (на-беларуску рэч друкавалася ў «Полымі», у гэтым жа годзе). Найлепшая за ўвесь год рэч — урывак аповесці Чорнага «Вецер і пыл» у часопісе «Полымя». Апрача таго, выйшаў новы зборнік лірыкі Дубоўкі «Паля», у якім ёсць вершы з арыгінальна зробленымі месцамі. Орган Кампартыі Беларусі «Звязда» з восені перайшоў на беларускую мову; пасланья за межы Гартны, Чарот і Зарэцкі¹⁶² навязвалі сувязь з пралетарскімі пісьменнікамі ў Нямеччыне і ў Чэхаславаччыне.

На мяжы 1927 і 1928 гг. утварылася літаратурнае аб'яднанне «Полымя»; увайшлі: Купала, Колас, Гартны, Грамыка, Чарот, Нёманскі, Зарэцкі, Александровіч, Дудар.¹⁶³ Вольны і інш. Аб'яднанне наведаміла («Савецкая Беларусь», № 1 — 1928 г.), што ставіць мэтай выяўляць у сваёй творчасці пралетарскую ідэалогію, паляпшаць нацыянальную форму творчасці і дапамагаць сябар сябру.

Гэтым жа часам арганізавалася з маладых аўтараў «Беларуская літаратурна-мастацкая камуна»¹⁶⁴ і ўжо вынесціла першы нумар свайго часопіса «Росквіт».

Як бачым, не толькі маладзейшыя, але і старэйшыя беларускія пісьменнікі хочуць імкнуцца цяпер да выяўлення ў сваіх творах пралетарскае ідэалогіі. Але не адразу дайшлі яны да вывадаў, што толькі пралетарская творчасць ёсць цяпер рэвалюцыйным і наогул правадзейным фактарам у жыцці Беларусі, што толькі яна патрабуецца жыццём.

У першыя гады рэвалюцыі некаторым беларускім пісьменнікам не пісалася або дрэнна пісалася. Прычынаю тут, пэўна ж, быў і завірушны характар часу: вайна, голад, холад, акупацыі і выключная патрэба ў творах вельмі актуальнага, галоўным чынам, агітацыйнага значэння, і тэхнічная адсталасць ва ўмовах экапамічнае разрухі. Але не толькі гэта. Прычынаю тут быў таксама ідэалагічны крызіс у большасці беларускіх пісьменнікаў. Дзеся таго, што творчасць беларускага пісьменніка гэтым часам павінна была мець актуальны характар, трэба было мець аўтару нейкую моцную ўстапоўку на пэўную палітычную ідэалогію [...]. А часам прычынаю тут магла быць нават самая звычайная палітычная непісьменнасць таго ці іншага аўтара.

Наогул гэта была як бы хвароба росту ў беларускай літаратуры. У гэтай хваробе і рабіўся пераход ад нацыянал-адраджанізму да пралетарскіх настрояў і пераконанняў.

Гэтаму пераходу вельмі дапамагло тое, што пасля Кастрычніка ў беларускай літаратуры з'явіўся цэлы шэраг маладых пісьменнікаў. Сацыяльны склад іх падобен да нашаніўскага, магчыма, троху з большым ухілам у бок апралетаранага сялянства, месцачковых і гарадскіх рамеснікаў і служывых. Моладзь не адчула на сабе прыналежнасці да мінулага перыяду і рашуча заявіла сябе ваяўніком на літаратурнай ніве за Кастрычнік і яго ідэі (сябры арганізацыі «Маладняк»). Вядома, у паэтаў, роджаных Кастрычніцкай рэвалюцыяй, не магло быць ідэалагічных крызісаў у сувязі з тымі ці іншымі ідэямі Кастрычніка. І яны адразу пачалі тварыць новы перыяд у беларускай літаратуры: яны п'ялі амаль не выключна аб Кастрычніцкай рэвалюцыі, і яны ўдала ці не ўдала, але шукалі новую форму.

Калі маладыя падраслі ў гадах і выраслі ў мастацтве, а старыя вырасталіся ў ідэалогіі, дык падзел на старэйшых і маладзейшых страціў сваё прынцыповае значэнне. Цяпер з'явіліся новыя падставы для падзелаў усяе грамады беларускіх пісьменнікаў на літаратурныя групы. Найперш вылецеў роў з «Маладняка»: увосень 1926 г. утварылася «Узвышша», далучыўшы да сябе з нашаніўцаў чамусьці аднаго толькі Бядулю. Як цяпер можна меркаваць, галоўная прычына гэтага раешня была тая, што малады ўзвышавец спалохаўся старасці ў тагачасных арганізацыйных формах «Маладняка», спалохаўся свайго пераросту [...]. Міпула часу адзін год — і тая рэшта маладнякоўцаў, якая асабліва востра нападала на ўзвышаўцаў за утварэнне новае арганізацыі, сама зрабіла тое самае, магчыма, з тымі ж матывамі, і скарыстаўшы, з аднаго боку, прыклад «Узвышша», а з другога боку — тую акалічнасць, што якраз гэтым часам Цішка Гартны і іншыя, у тым ліку і народныя паэты рэспублікі, Купала і Колас, таксама адчулі патрэбнасць і выгоднасць уваходзіць нашым часам і ў нашых умовах у літаратурную арганізацыю; так зрабілася «Полымя». Прычыны ўтварэння «Літаратурнае Камуны» пакуль што яшчэ мала высветлены. Што ж да «Маладняка», дык ён, як паказаў яго з'езд у лютым 1928 г., адчувае ўжо патрэбу змяніць свае арганізацыйныя формы так, каб падалей не быць нейкім надрыхтоўчым класам для пісьменнікаў. На гэтым жа з'ездзе «Маладняк» прыняў пастанову ўвайсці ў «ВАПП» — гэта першы ўваход беларускае літаратурнае арганізацыі ва ўсесаюзную асацыяцыю пралетарскіх пісьменнікаў.

* * *

Галоўныя матывы ў лірыцы і паэмак беларускіх савецкіх пісьменнікаў — хвала Кастрычніку, пралетарыяту, барацьбітам за вызваленне пралетарыяту, беларускім паўстанцам, камсамольская радасць жыцця і да т. п.

Галоўныя матывы ў апавяданнях і апавесцях — агітацыя за савецкі лад жыцця, з ілюстрацыямі з грамадзянскае вайны, з вайны з палякамі і змагання

з палітычнымі бандамі, змагання з сабатажам, дэзерцірствам, кантрабандыстамі, самагонам, рэлігіяй і рознымі праявамі старога быту.

У драматычнай творчасці, болей-меней, тыя самыя матывы, што і ў мастацкай прозе.

Апісванне Беларусі паслякастрычніцкага часу, галоўным чынам — Савецкае Беларусі, займае блізу ўсё месца ў сучаснай творчасці беларускіх савецкіх пісьменнікаў. У параўнанні з Савецкаю Беларуссю дужа мала апісваюць яны сучасную замежную Беларусь і беларускае жыццё на чужыне. Нават запанаваў такі погляд, што толькі той аўтар мае поўнае права лічыцца савецкім пісьменнікам, хто піша амаль не выключна аб сучасным савецкім жыцці. Аднак жа, пакуль што і быт рабочага і нават селяніна выяўлен у сучаснай беларускай літаратуры памалу і павярхоўна. Лепей паказаны перажыванні саміх пісьменнікаў і жыццё савецкіх працаўнікоў.

Рэвалюцыйныя моманты ў мінулым, асабліва эпоха 1905 г., даюць цяпер аўтарам прыемны матэрыял, а таму аўтары імкнуцца да выяўлення тых момантаў. Часам апісваецца прыгоннае жыццё, цяжкая доля беларускага селяніна за часы паншчыны. Імпэрыялістычная вайна, бежанства, беларускі нацыянальны рух, нямецкая акупацыя, польская акупацыя — вельмі мала закрануты ў сучаснай беларускай літаратуры.

Характэрнаю асаблівасцю беларускае літаратуры ў БССР, у залежнасці ад ідэалогіі аўтараў, з'яўляецца тое, што яны ўсё часцей выходзяць з цесных нацыянальна-беларускіх і пераважна сялянскіх бытавых асадак. Нашаніўцы апісвалі, галоўным чынам, жыццё беларускіх сялян і сялянскае інтэлігенцыі, а пасля Кастрычніка ў беларускай літаратуры часцей ужо спатыкаюцца матывы (або і жанравыя малюнкі) гарадскога, работніцкага жыцця, не гаворачы ўжо пра жыццё рамеснікаў ці служывых; часцей трапляюцца апісанні жыцця, узятага і па-за межамі Беларусі.

На жаль, у некаторых творах гэтага часу ёсць пэўная адарванасць ад народна-нацыянальных, народна-бытавых беларускіх асаблівасцей, так што часам бывае цяжка зразумець, ці гэта беларускае сялянскае жыццё, ці гэта жыццё сялян у Расіі або

ў Польшчы, толькі апісанае беларускаю моваю [...]. Не заўсёды таксама давала добрыя вынікі жаданне аўтараў унесці ў беларускую літаратуру матывы горада і работніцкага жыцця; гэта было там, дзе аўтары браліся за паказаныя матывы без належнае блізкасці да іх. Пераўдападобнасць і фальш чулася часам і ў апавяданнях на рэвалюцыйныя тэмы (напр., у Зарэцкага — «Адна партыя ў шашкі», «42 дакументы» і інш.).

* * *

У справе фармальна-мастацкіх дасягненняў у беларускай літаратуры пасля Кастрычніка трэба зазначыць, што наогул беларуская творчасць з гэтага боку незвычайна мала даследавана, бо гэта цяжэйшая справа, чым шукаць памылак у ідэалагічным змесце, бо яна патрабуе спецыяльнае падрыхтоўкі і прыроднае любові да мастацтва.

Аднак жа, і тут ёсць чым пахваліцца ў параўнанні з нашаніўскім перыядам. Па-першае, цяпер у ліку беларускіх культурнікаў, як пісьменнікаў, так і крытыкаў, значна болей ужо людзей з вышэйшаю і нават вышэйшаю спецыяльнаю ў мастацкіх справах адукацыяй. Вырасла наогул культура аўтара, а яшчэ болей выраслі культурныя запатрабаванні, якія ставяцца цяпер беларускаму аўтару. І хоць рэвалюцыйны час даў магчымасць праславіцца некаторым маладым паэтам і пісьменнікам не столькі за мастацкасць іхняе творчасці, колькі за ідэалагічны змест яе [...], але цяпер ужо пачалася іншая плынь, усямернае паляпшэнне мастацкай якасці твораў, безумоўна, з гэтым самым паляпшэннем іхніх ідэалагічных вартасцей.

[...] І цяпер, мусіць, ніхто не будзе ўжо спрачацца, што першыя вершы кожнага болей-меней вядомага сучаснага маладога беларускага паэта стаяць з фармальна-мастацкага боку вышэй за першыя вершы нашаніўцаў, а кожны болей-меней выдатны малады паэт піша вершы з тэхнічнага боку лепшыя за вершы Ясакара або Цішкі Гартнага. Асобныя літаратурныя беларускія групы, як было ўжо аб іх казана, накуль што адрозніваюцца адна ад адной чым хаця, але толькі не фармальнымі надставамі твор-

часці. Асаблівае імкненне «Узвышша» да мастацка-сці яшчэ не сведчыць, аднак, аб якіх-небудзь асаблі-вых фармальна-мастацкіх прыметах творчасці ў узвышаўцаў у параўнанні з творчасцю няўзвышаў-цаў, хоць, праўда, у часопісе «Узвышша» друкуецца і захоплены некалі імажынізмам Пушча, і шуканнік арыгінальнага характава ў вершаскладанні Дубоўка, і літаратурныя даследчыкі-фармалісты прафесар Вазнясенскі¹⁶⁵ і Ю. Бярозка¹⁶⁶. Магчыма, што калі ўмовы беларускага літаратурнага жыцця палепша-ца, дык з цягам часу ўзвышаўцы створаць асобную арыгінальна-беларускую літаратурную манеру піса-ня, як можа зрабіць гэта, скажам, і «Росквіт», але накуль што ўсе беларускія аўтары пішуць болей-ме-ней тымі самымі прыёмамі і спосабамі творчасці, без усякіх асаблівых «гвалтаў над формаю», пішуць у даступных сучасным шырокім гушчам рэалістычных тапах, з некаторым толькі ўхілам у бок шукання і навізны.

Шуканне і навізна выявіліся ў беларускай літа-ратуры пасля Кастрычніка, найперш, у імажынізме. У 1923—1924 гг. у беларускай прэсе былі нападкі на імажынізм, і беларускія імажыністы, з тагачаснага складу «Маладняка», спачатку казалі, што іхні іма-жынізм пераймае по расійскіх імажыністаў, а бела-рускую народную вобразнасць, а потым калі яшчэ і настаўнікі пачалі жаліцца на незразумеласць нека-тых маладнякоўскіх вобразаў дзецям-школьнікам, дык беларускі імажынізм неяк сам сабою знік, як нешта асобнае, і перайшоў, напрыклад, у Пушчы, у зусім здаровую і патрэбную творчасць арыгінальных слоў і вобразаў. Мала таго, у пэўнай сувязі з тою імажынісцкаю плынню палепшылася вершаскла-дальная тэхніка і ў старэйшых аўтараў, асабліва ў Коласа («Сымон-музыка») і Гартнага («Урачыс-тасць»).

З літаратурных жапраў і нася Кастрычніка, як і ў нашаніўскую наву, найменей развіваецца лірыч-ны верш, кароткая вершаваная паэма, часткаю — ка-роткае апавяданне. Найслабей тады і цяпер развіва-ецца беларуская драма.

Раўнуючы паслякастрычніцкі перыяд з нашаніў-скім, цікава звярнуць увагу на тое, што цяпер з'яўляюцца даўжэйшыя рэчы, з'яўляюцца шырокія

літаратурныя палацёны. Даўней беларускі аўтар не меў магчымасці пісаць доўгую рэч, бо літаратураю займаўся толькі рэдкаю вольнаю часінкаю; апрача таго, ён павінен быў пісаць так, каб яго творы можна было лягчэй і зручней пашыраць. Цяпер жа беларускаму пісьменніку плоцяць ужо ганарар, творы яго пашыраюцца дзяржаўнымі ўстановамі, цяпер з'явілася беларуская чытацкая маса, і цяпер беларускія пісьменнікі пішуць раманы, апавесці, вялізныя паэмы. Даўжэйшыя беларускія рэчы пачалі выходзіць з друку спярша ў Вільні, але потым, з 1922 г., яны далёка астаюцца ад мінскіх выданняў.

Мова прыгожых твораў вызначаецца цяпер большаю літаратурнаю апрацаванасцю. Гэтаму дужа дапамагае развіццё беларускае навуковае тэрміналогіі і фразеалогіі [...]. Пагоня маладзейшых пісьменнікаў за формаю, часам троху лішняя на першы погляд пагона, ніяк не можа ў сучасных савецкіх беларускіх умовах катэгарычна сведчыць аб упадніцтве (калі пры пагоні за формай не паглядаецца заняўбанія да зместу.— *Рэд.*). Такое тлумачэнне было б лішне спрошчаным прыстасаваннем пэўных ісцін да маладаследаванага жыцця. Пагона за формаю можа тут сведчыць аб тым, што і гэтыя пісьменнікі, як пекалі нашаніўцы, ставяць дасканалае развіццё беларускае мовы ў сувязь з агульным развіццём беларускае культуры, разумовае і матэрыяльнае: дасканаласць беларускага санету залежыць ад дасканалага росту беларускае бульбы, але і дасканалы рост беларускае бульбы залежыць ад таго, на якіх беларускіх санетах будуць мець сваё выхаванне студэнты акадэміі ў Горках [...].

* * *

Самае лепшае, што з'явілася ў беларускай літаратуры пасля Кастрычніка, гэта, на мой погляд, галоўным чынам, лірычныя вершы і шмат якія лірычныя вершы: Куналы, Чарота, Дубоўкі, Пушчы, Лужаніна і іншых паэтаў.

Потым — паэмы: дапісаныя цяпер паэмы «Новая зямля і «Сымон-музыка» Коласа і звязаныя выключна з паслякастрычнікаваю эпохаю моцныя паэмкі Чарота «Босыя на вогнішчы», «Марына» і ін-

шыя, а таксама творы гэтага жанру Дубоўкі — «Кляновыя лісты», «Студэнт» і іншыя і дзе-якія надобныя рэчы ў іншых маладых песняроў.

Потым — некаторыя байкі Крапівы.

Потым — некаторыя апавяданні Чорнага («Хвоі гавораць» і іншыя), Гушчы-Коласа, Бядулі, Нёманскага, Чарота, Зарэцкага, Гартнага і іншых, галоўным чынам, маладых аўтараў.

Потым — аповесці і раманы: «Вецер і пыл» Чорнага (калі меркаваць на тых урыўках, што друкаваліся), «У палескай глушы» Гушчы-Коласа, «Салавей» Бядулі, «Сокі цаліны» Гартнага і іншыя рэчы некаторых гэтых і іншых аўтараў.

Потым — драматычныя творы: [...] Купалы [...], часткаю некаторыя рэчы Галубка, як «Суд», «Пісаравы імяніны» і іншыя, а таксама розныя рэчы іншых аўтараў, пісаныя дзеля сцэны, але не пазбаўленыя часам і літаратурна-мастацкае цаны, асабліва п'есы Міровіча (дагэтуль, здаецца, не друкаваныя).

Пэўна ж, гэта не ацэнка; гэта толькі погляд, вельмі суб'ектыўны і нічым не даведзены, але ж і нямаючы ў беларускай крытычнай літаратуры тых бесспрэчных, у належнай меры навукова даведзеных і аўтарытэтных ацэнак, якія можна было б калі не ўвесці ў гісторыю літаратуры; дык смела ўводзіць у агульныя агляды беларускае літаратуры за апошні перыяд. Дзеля гэтага лепш сказаць свой суб'ектыўны пункт погляду і, можа быць, выклікаць абмен думкамі, чым нічога не сказаць.

Гаворачы аб паасобных аўтарах, трэба пашкадаваць, што найвялікшы сучасны беларускі паэт Янка Купала блізу перастаў пісаць, а пачынаючы з 1916 г. напісаў мала. Яго лепшыя рэчы за гэты час: саветы 1918 г. у «Спадчыне», некалькі вершаў, аб'яднаных у цыкл «Безпазоўнас» (у зборніку пад той жа назваю), юбілейны верш «Шляхам гадоў» (1925) і п'еса [...]. І цяпер вызначаецца Купала ў беларускай паэзіі сваім вялікім артызмам [...].

Другі народны паэт БССР, Якуб Колас — Тарас Гушча, даў гэтым часам беларускай літаратуры больш за Купалу і за кожнага іншага беларускага пісьменніка. Яго лепшыя рэчы за гэты час: паэмы «Новая зямля» і «Сымон-музыка», апавесць «У па-

лескай глушы» і шэраг апавяданняў у зборніках «На рубяжы» і «На прасторах жыцця». Вялікае значэнне паэмы «Новая зямля» ў беларускай літаратуры сцверджана ўжо самымі аўтарытэтнымі ў гэтай справе людзьмі. Не сціхла толькі яшчэ водгулле некаторых спрэчак у справе, як мне здаецца, вершаскладальнае тэхнікі ў некаторых месцах паэмы. Дык што Колас можа даць самую дасканалую тэхніку ў беларускім вершаскладанні, аб гэтым якраз сведчыць уся паэма. Але ёсць некаторыя месцы, пісанья, мусіць, у вельмі цяжкім стане жыцця, у тыя цяжкія гады, і ў гэтых месцах, безумоўна, можна знайсці лішне частае ўжыванне дзеяслоўных рыфмаў. Але гэты недахоп, на-першае, не будзе мець значэння ў перакладах «Новае зямлі» на іншыя мовы, а на-другое — у беларускай мове ён змяншаецца такімі высокімі мастацкімі якасцямі твора, як шырыня паэтычнага размаху, глыбіня пачуцця, народны характар вобразнасці, незвычайная сакавітасць і прыгажосць мовы і г. д. Недахоп у некаторых пазнейшых апавяданнях Коласа — пэўны элемент навучальнасці («На прасторах жыцця») і, як мне здаецца, меншая сакавітасць мовы, чым у даўнейшых кароценькіх апавяданнях; а перавага гэтых пазнейшых апавяданняў над тымі ранейшымі — большая шырыня і закончанасць мастацкіх тыпізацый. У працягу аповесці «У палескай глушы», што выйшла пад назваю «У глыбі Палесся», слабая сюжэтная пабудова і высокамастацкая партрэтнасць асобных тыпаў [...].

Змітрок Бядуля не выяўляе цяпер сваёй прыроднай тэмы так, як выяўляў даўней, хоць, напрыклад, у аповесці «Салавей» якраз ёсць і псіхалагічнае змаганне, і перажыванні мастака. Цяпер Бядуля часта бывае фатографам, хоць, і зноў жа, гэтай фатаграфіяй займаецца праўдзівы, прыродны мастак, толькі, можа, не асабліва вучоны як майстар. Пасля «Нашае Нівы» даў Бядуля некалькі высокамастацкіх апавяданняў, што змешчаны ў зборніку «На зачарованых гонях». Таксама значнае мастацкае моцы дасягае Бядуля і ў пэўных месцах аповесці «Салавей» (друкавалася ў «Узвышшы» за 1927 г.); праўда, шмат у аповесці і недахопаў, а галоўныя недахопы — неапрацаванасць, збіванне на казачны прымітыў і, нарэшце, навучальны тон. У зборніку «Апавяданні»

побач з мастацкімі абразкамі, часам чуецца фельетон і агітка. Мацней зроблены зборнік «Танзілія».

Цішка Гартны напісаў раман «Сокі цалішы», і ў гэтым яго галоўная і, бадай, адзіная пакуль што сур'ёзная заслуга ў беларускай літаратуры. Раман, як вядома, мае значныя недахопы, але ў ім шмат і праўдзіва-мастацкіх апісанняў жыцця і людзей. Апавяданні Гартнага маюць часам даволі добрую сюжэтную пабудову, але іхняя расцягненасць, цяжкі стыль, няправільныя беларускія звароты мовы і агульная папуранасць тону — робяць сваёму чытанніку немалую пакуту. Гэтыя недахопы спатыкаюцца і ў рамане «Сокі цалішы», але не маюць там такога адмоўнага значэння.

Міхась Чарот мае моцны прыродны талент, але яшчэ не мае такой культуры пісьменніка, якая адпавядала б яго здольнасцям. Дзеля гэтага ў яго часам бывае ў бочцы мёду лыжка дзёгцю, што і падхаліў у часопісе «Узвышша» рэцэнзент адной яго паэмы. Пры ўсім тым Чарот — найлепшы ў беларускай літаратуры пясняр Кастрычніцкай рэвалюцыі [...].

Уладзімір Дубоўка мастацтвам сваіх лірычных вершаў і паэмак заняў ужо адно з самых першых месцаў у беларускай паэзіі. У творчасці — глыбіня, музыкальнасць, свядомае хараство, але часам на мяжы з майстэрствам.

З маладых празаікаў хутка высунуўся і заняў першае ці адно з першых месцаў у сучаснай беларускай мастацкай прозе Кузьма Чорны. На жаль, яго раман «Сястра», друкаваны ў «Узвышшы» ў 1927 г., сведчыць аб недахопе ў аўтара самакрытыкі.

Вялікаю папулярнасцю ў самых шырокіх народных гушчах пачынаюць карыстацца сатырычныя вершы і апавяданні Крапівы.

На гэтым можна скончыць агульны агляд, не закрануўшы тым часам яшчэ шмат чаго даволі моцнага ці арыгінальнага ў творчасці новых, маладых, часам вельмі падзейных беларускіх літаратурных сіл.



І адоечы ў Мінску быў дужа цікавы і многалюдны літаратурны вечар аб'яднання паэтаў «Маладняк». Спачатку выступалі самі маладнякоўцы, а тады і літаратурныя крытыкі з прысутнай публікі.

У кароткай прарэдняй прамове паэт-маладняковец т. Анатоль Вольны адзначыў, што «Маладняк» дае ў сваёй творчасці новы змест і новую форму, па-ноўму выяўляе жыццё пралетарыяту і беднага сялянства Беларусі. Ён паказаў і на значны рост «Маладняка» за апошні год, бо цяпер у аб'яднанні палічвалася ўжо 50 паэтаў, ёсць у яго аддзелы па ўсіх большых местах Беларусі і ў Маскве, паладжаны зносіны з беларускімі паэтамі-маладнякоўцамі ў Чэхаславацыі, Польшчы і аж Італіі.

Далей маладнякоўскі паэт і крытык т. Бабарэка прачытаў даклад аб ідэалогіі, заданнях і метадах працы «Маладняка». Ён сказаў, што «Маладняк» ідзе шляхам матэрыялізму, марксізму і ленінізму, у залежнасці ад чаго і знаходзіцца яго творчасць і праца. Прачытаўшы колькі выімак з Пляханова і інш., т. Бабарэка высветліў, як трэба ў сучасны момант глядзець на мастацтва, на літаратурную крытыку, на паэтычны вобраз і форму. На жаль, ён не падмацаваў сваіх слоў маладнякоўскімі прыкладамі і наогул крытычным разглядам творчасці самога «Маладняка», а ўжыў іншы спосаб, які завецца «доказам ад супраціўнага». Ён паказваў, як не памысен для нашых дзён «сімвалізм» Я. Купалы, «рэалізм і рамантызм» Я. Коласа, «імпрэсіянізм» М. Багдановіча.

віча, «вобразная містычнасць» З. Бядулі і як мала для нас цяпер той даўнейшай «пралетарскасці», якую некалі далі ў сваіх творах Цётка, Ц. Гартны і цяперашні маладняковец А. Гурлю. Прызнаўшы, што ўся сучасная беларуская літаратура прадстаўляецца, з аднаго боку, Я. Купалам, Я. Коласам, Ц. Гартным, З. Бядуляю, М. Грамыкаю, а з другога боку — «Маладняком», лектар аддаў безумоўную перавагу «Маладняку». І ізноў, на жаль, ён і гэты свой погляд надмацаваў толькі нараўнаннем пазоваў, як «Безназоўнае» Я. Купалы (яшчэ друкуецца) або «Трэскі на хвалях» Ц. Гартнага — з «старога боку» і «Восход» М. Чарота — з маладнякоўскага боку і г. д. Там назовы — «старыя», а тут — «маладыя».

За ім паэт-маладняковец Пушча тлумачыў, як трэба разумець вобраз у мастацкай творчасці і між іншым зазначыў, што нашы старыя паэты, як Я. Купала, Я. Колас і інш., яшчэ толькі «гутаюцца ў калысках», што «балота іхняе творчасці зацягнулася цінаю», а «Маладняк» дае «повае» і «вечнае».

Вечар падта ажывіўся чытаннем маладнякоўскіх твораў. Чыталі: А. Вольны, Я. Пушча, А. Дудар, М. Зарэцкі і інш. Найбольш воплескаў было вершу А. Вольнага «Мікола» (на смерць чырвонаармейца).

Выступаўшыя з публікі крытыкі: старшыня камсамолу Беларусі т. Самахвалаў¹⁶⁸, М. Грамыка, Ц. Гартны і інш. паказалі маладнякоўцам на некаторыя іх памылкі ў творчасці і ва ўсёй працы.

Якія ж вывады можна зрабіць з усяго, што казалася маладнякоўцамі і тымі, хто іх крытыкаваў на вечары.

Найперш, трэба прызнаць, безумоўна, што маладнякоўцы — новая і ўжо значная літаратурная беларуская сіла. Яны — у цэлым — ёсць тое маладое, здаровае, поўнае жыццяздольнасці зерне, з якога вырасце ў будучыні наша новая, праўдзіва пралетарска-сялянская літаратура.

І за памыснымі буйніцамі, як той казаў, зусім хаваюцца і некаторыя блagenькія драбніцы.

Але самі ж маладнякоўцы павінны звярнуць пільную ўвагу, а іх старэйшыя таварышы павінны памагчы ім, каб не было і тых драбніц, якія могуць пашкодзіць у далейшым.

Вось жа, пачнем з самае формы аб'яднання: што такое «Маладняк»? Дагэтуль мы думалі, што гэта ёсць аб'яднанне паэтаў пралетарскіх і бядняцка-сялянскіх, а прынамсі — блізкіх да гэтага на сваёй ідэалогіі, аб'яднанне людзей, якія ў сваёй творчасці выходзяць ад Кастрычніка і яго шляхам ідуць і да зместу і да формы творчасці. Так прыблізна і казаў у сваёй лекцыі т. Бабарэка. Аб старанні так ісці нам сведчыць і большасць лепшых маладнякоўскіх твораў.

А тым часам адкуль жа панясло ліха «Маладняку» панскую хваробу — імажынізм? Бо іначай, як панскаю хваробаю ў нашай мужыцкай дагэтуль паэзіі назваць праявы імажынізму ў нашых маладнякоўцаў і не можна. Калі хочаце ажыўляць «балоты» новымі самабытнымі, класава і нацыянальна паскімі, як у вуснай народнай паэзіі, вобразамі — калі ласка! Але паншто мазгі круціць і сабе, і добрым людзям, выціскаючы з сябе гэты самы незвычайны вобраз? Можна, у Я. Пушчы на гэта і ёсць час, можна, нават яму хто і плаціць за гэты час, але я раіў бы «Маладняку» зрабіць запытанне ў нашых пралетарскіх і сялянскіх мас, якія ўмеюць самі чытаць і якія ўмеюць пакуль што толькі слухаць, як другія ім чытаюць, ці ёсць у іх час і ці ацлоціцца ім гэты час мастацкаю пасалодаю, панырэннем светагляду і г. д., калі б яны мелі шчасце пасмакаваць такіх «новых» і «вечных» перлаў маладнякоўскага песняра Я. Пушчы:

«Хай выбрыкуе рытм сівагрывы»;

«І зарою аўсяніўся песень наліў»;

«Заплаканы променя вырыс»... і г. д.

Можна, думаеце, што і да гэтага ж можна прызвычайціцца чытачу? Думаеце, што і гэта ж зусім, як у народнай загадцы на гром: «Ікрыкнуў вол на сто гор»? Ахвотна згаджаюся: і можна, і зусім! Усё ж гэта не такая хітрая механіка, як прыдумаць машыну плесці ланці або заахваціць польскага пана да чытання «Диалектического материализма» прафесара С. Я. Вальфсона¹⁶⁹.

Але не буду гэтак жа надрабязна разглядаць усё іншыя хворыя ўхілы «Маладняка». Я проста каротка вынішу свае вывады. З аднаго боку:

1). Аб'яднанне «Маладняк» мае важную палітычную і культурную ролю ў жыцці беларускіх мас.

2). Праца яго сябе ўжо наказала ў вельмі памыслых выніках (супрацоўніцтва з камсамолам і ўсёю пралетарскаю і сялянскаю моладдзю, пашырэнне камуністычных ідэй праз друкаванае і вуснае слова, ажыўленне «балота», пакіраванне літаратуры на пралетарскі шлях, агітацыйна-мастацкае выяўленне барацьбы з польскімі панамі і г. д.).

3). «Маладняк» — школа, у якой маладыя пісьменнікі, праз супрацоўніцтва з сваімі ж дужэйшымі сябрамі-маладнякоўцамі, праз усю маладнякоўскую працу, належна развіваюцца і рыхтуюць сябе для далейшае творчасці і працы.

З другога боку:

1). У «Маладняку» няма яшчэ цвёрдае і выразнае арганізацыйнае формы.

2). «Маладняк», у асобе некаторых сяброў, не мае цвёрдае пралетарскае ідэалогіі, не пазбыўся дробна мяшчанскай, шкоднай сялянскай і нікчэмнай інтэлігенцкай псіхікі. Гэта адбіваецца часам на змесце, але найболей на фармальна-мастацкіх асаблівасцях твораў, цесна звязаных, аднак, з зместам. Некаторыя маладнякоўцы пішуць не столькі для мас, колькі для «літаратурнасці». У іх, у некаторых, лішне многа індывідуалізму, інтэлігенцкага літаратурнага вырабляння, вузкага (у залежнасці ад псіхікі) падходу да тэм, асабліва ў лірычных вершах, і г. д.

3). «Маладняку» мала аддаецца палежна-крытычнае ўвагі і з боку ідэалагічнага і з боку фармальна-мастацкага, і ў яго самога мала самакрытыкі. І Бабарэка, і Пушча ў сваёй крытыцы старога, патрэбнай і непатрэбнай, больш бываюць падобны да тых ваякаў, што сядзяць на каіні тварам назад, конь шалёна імчыцца наперад, а яны з усяе моцы махаюць мечам... назад. Самавіта, але нікому не страшна. Старых трэба крытыкаваць, ідучы не ад вобраза, не ад фармальна-мастацкага боку (бо ў гэтым якраз «Маладняку» з імі яшчэ няма што і думаць раўнавацца), а разглядаючы іх з боку ідэалагічнага, наколькі яны «папутчыкі» і наколькі добрыя «папутчыкі».

ЯКУБ КОЛАС ПАСЛЯ КАСТРЫЧШКА ¹⁷⁰



пачатку 1918 г. Якуб Колас быў адпушчаны з войска, як настаўнік. Увесь час, да выезду на бацькаўшчыну, і быў на Куршчыне настаўнікам, потым школьным інструктарам. Цэлую зіму 1918—1919 гг. быў ён сакратаром камуністычнае ячэйкі ў сяле Ліпавец. У Ліпаўцы адчыніў хату-чытальню, арганізаваў бібліятэку, звязаўшыся з палітасветнымі ўстановамі ў Чырвонай Арміі, дзеля чаго, калі прыйшоў Дзянікін, ён мусіў уцякаць і хавацца.

У 1918 г. яго творы друкуюцца ў «Вольнай Беларусі» (Мінск) і, што трэба асабліва падкрэсліць, у некалькіх пумарах бальшавіцкай «Дзяніцы» (Масква). Але «Вольная Беларусь», пэўна, змяшчала матэрыял, прысланы даўней, пакуль Мінск не быў за фронтам ад Якуба Коласа. А вось цікава было б высветліць, чаму так мала яго матэрыялу ў «Дзяніцы»: ці ён не пасылаў, ці там не друкавалі? * Апрача таго, у Мінску выйшла з друку паэма «Сымон-музыка» (першыя тры часткі).

Калі пасля дзянікінскага наезду ізноў замацавалася савецкая ўлада, Якуб Колас ізноў найшоў на асветную працу, быў школьным інструктарам.

* З матэрыялу, насланага аўтарам гэтага артыкула ў Маскву ў «Дзяніцу», «Зажыткі» і якое мела быць «Жніво», рэдактару Жылуновічу (Ц. Гартнаму), усё дзесь нагінула (ановесць «За што?», надрукаваная цяпер пад назваю «Ціхія песні», «Кросны», і інш.), апрача аднаго маленькага абразка, надрукаванага ў «Дзяніцы» ¹⁷¹

У 1919—1920 гадах творы яго друкуюцца пума-рах у двух «Дзяніцы». А напісаў ён у 1919—1920 гадах, за два гады, апрача некалькіх лірычных вершыкаў усяго два раздзелы «Новае зямлі» («Зіма ў Парэччы» і «На рэчцы»). Не думаецца, каб ён так мала пісаў тады дзеля прычыні ідэалагічных, як гэта магло быць у іншых тагачасных беларускіх паэтаў і пісьменнікаў у залежнасці ад іхняга крызісу, галоўным чынам, у нацыянальным пытанні.

У травені ¹⁷² месяцы 1921 г., з дапамогаю Народнага Камісарыята Асветы БССР, Якуб Колас пераязджае нарэшце ў Мінск, прабыўшы на чужыне ажно 6 год. Прыехаўшы на бацькаўшчыну, паэт баюча адчуў яе падзел (якраз і яго родная вёска засталася над Польшчаю), на свае вочы ўбачыў яе зруйнаванне, але, як піша ён у сваёй аўтабіяграфіі (гл. зборнік «Якуб Колас у літаратурнай крытыцы», Мінск, 1926 г.), беларуская культурная справа, з якою ён пазнаёміўся на прыездзе ў Мінск, і яе перспектывы пры савецкім урадзе зрабілі на яго найлепшае ўражанне, і ён «прышоў да такога пераканання, што ні пры якім іншым урадзе ў цэлым свеце нацыянальная культура і справа адраджэння прыгнечаных нацый не пастаўлены і не могуць быць пастаўлены ў такія спрыяючыя ім умовы, як пры савецкай уладзе».

У 1921 г. творы Якуба Коласа друкуюцца ў «Вольным сцягу» (працяг «Сымона-музыкі»), яшчэ ў «Зорках», а ў Коўне друкуецца яго зборнік «Казкі жыцця». А піша ў гэтым годзе Якуб Колас вельмі многа. Ён спяшаецца дапісаць старыя рэчы («Новую зямлю»), робіць увязку іх з новым часам праз эпоху 1905 г. («У палескай глушы») і зараз пачынае маляваць савецкі быт (апавяданне «Хаім Рыбе»).

Пішучы «Новую зямлю» ён «душой адпачывае», бо гэта ёсць крыніца яго творчай моцы, бо ў «Новай зямлі» змалёвана тая нацыянальна-народная падстава, якая дае сэнс усёй яго творчасці і без якой таксама не мела б сэнсу і нацыянальная палітыка Савецкае ўлады на Беларусі. Аб высокай мастацкай якасці «Новай зямлі», калі браць паэму ў суцэльнасці, цяпер няма ўжо спрэчак, але ў ёй, на правялікі жаль, ёсць часам у некаторых раздзелах пэўная слабiзна з боку сучаснага вершаскладання.

Апавяданне «Хаім Рыбс» кладзе пачатак тэматыцы ў творах Якуба Коласа, звязанай з савецкім бытам. Напісана апавяданне з уласцівай Якубу Коласу мастацкай прастатою; збудавана яно на камізме ад неадпаведнасці і ў пэўнай меры паказвае нам цікавыя і характэрныя куткі чалавечае душы.

У 1922 г. выходзіць з друку «Водгулле» (Мінск, 107 стар.), зборнік вершаў за 1908—1921 гг. Творчая прадукцыя ў 1922 г. была ў яго вялікая: 1) восем раздзелаў «Новае зямлі» («Дзедаў човен», «Сесія», «Начаткі», «Вечарамі», «Воўк», «Каляды», «Летнім часам» і «Агляд зямлі»); 2) другое апавяданне з савецкага быту — «Курская амамалія», напісаная ў Мінску ў глыбокую восень; 3) частка аповесці «У палескай глушы».

Што да яго першых апавяданняў на савецкія тэмы, то калі «Хаім Рыбс», на першы погляд, мала гаворыць аб наважнасці адносін да сучаснасці, дык другое апавяданне «Курская амамалія», паказвае зусім выразна, што ён задаецца мэтай тыпізаваць сучаснасць, як праўдзівы мастак свае эпохі, і найперш шукае сутнасць гэтай эпохі ў найбліжэйшым да сябе жыцці.

У 1923 г. у Мінску выходзіць з друку «Новая зямля» (284 старонкі вершу) і ў Вільні — аповесць «У палескай глушы».

Апавяданне «Крывавы вір» малюе нам рэвалюцыйную павалу, вір, у якім гіне вінаваты і невінаваты, у якім яшчэ ніхто добра не разбірае, не ведае, што і як будзе, у якія выльецца формы. Студэнт Грыша, паніч, прыхільнік рэвалюцыі, робіцца дэзерцірам і ўмірае ад разлютаваных сялян, як ахвяра за ўчынкi сваіх бацькоў і дзядоў. Помста засляпляе сялянам вочы. Прадстаўнік старога, дзед Патап, баіцца яшчэ прайсці праз панскі двор, але ўсімі сіламі ненавідзіць паноў, а маладзейшыя сяляне ствараюць ужо цэлы аддзел ахвотнікаў для змагання з белымі. Апавяданне «Дачакаўся» дае нам, з аднаго боку, тып заможнага селяніна, як Рамап Шулядзяк, які пачынае не любіць савецкую ўладу за ўчынкi люмпен-пралетарыя Хведзькі Каандратавага, а з другога боку, гэтае апавяданне дае нам тып апралетаранага селяніна-незаможніка, сталяра Пётру Мазалеўскага, у якога і грошы ў банку прапалі, але які

ўсімі сіламі стаіць за чырвоных. Рамаи Шулядзяк мяняе свой погляд на справы, калі белыя пагаспадарылі над ім і над яго сям'ёю і гаспадаркаю. Апавяданне «Сяргей Карага», у якім малюецца светлы вобраз чырвонаармейца-камуніста, з апралетараных сялян, гаворыць нам ужо, што досыць трошкі ўсвядоміць сялян і паказаць ім на прыкладзе, як трэба змагацца за свае класавыя заваёвы (гэта зрабіў Сяргей Карага), дык Ахраменка і Петручок зараз перабягуць ад дзянікінцаў да чырвоных.

З фармальна-мастацкага боку паказаныя апавяданні Якуба Коласа, хоць і выглядаюць усяго толькі абразкамі, усё ж такі лепей выглядаюць, чым апавяданні шмат якіх іншых нашых сучасных белетрыстаў, бо хоць і няма ў іх асаблівай бліскучасці, але ў суцэльнасці ў іх усё на сваім месцы, прынамсі, няма ў іх ні нуды з апавяданняў Цішкі Гартнага, ні вульгарнасці з апавяданняў Міхася Чарота, ні тапных эфектаў з творчасці Зарэцкага-Касяпкова.

У апавяданні «Крывавы вір» мы ўвесь час напружана чакаем трагедыі, але затое яшчэ лепей бачым вялікі сэнс рэвалюцыі; у апавяданні «Дачакаўся» мы з прыемнасцю наглядаем расчараванне героя, у апавяданні «Сяргей Карага» ў нас расце сумная трывога за героя; але мы знаходзім супакой ад яго смерці ў тым, што так паміраюць за вялікія ідэі. І так вось у кожным апавяданні аўтар умее зрабіць на чытача належнае мастацкае ўражанне.

У 1924 г. выходзяць зборнікі даўніх і новых апавяданняў Якуба Коласа: «На рубяжы», «У ціхай вадзе», «Крок за крокам», «Першыя крокі» (гэты зборнік прызначаецца чытаць дзецям), а ў «Маладняку» друкуецца яго цікавая казка «Што яны страцілі?», а ў 1925 г. выходзіць, нарэшце, з друку рамантычная (што так усімі падкрэсліваецца) наэма «Сымон-музыка» ў закончанай (над рэалізм) форме, на 277 старонак. Скопчыўшы, такім чынам, данісванне даўнейшых твораў і напісаўшы яшчэ «Забастоўшчыкі», Якуб Колас завінуўся пісаць апавяданні на савецкія тэмы і за адзін гэты год напісаў большую частку зборніка «На прасторах жыцця», болей як сотню вялікіх старонак мастацкай прозы: у пачатку года, у Мінску, ён піша апавяданне «Пракурор» і «Туды, на Запад» і першую частку аповесці «На прасторах

жыцця» («На парозе»); улетку ў вёсцы Патрэбе, над Мінскам, ён піша тры апавяданні: «Царскія грошы», «Назваецца зарабіў» і «З боку ад жыцця», а ўвосень у Мінску — апавяданне «Агатка». У гэтым жа годзе напісаў ён «Казкі жыцця» — «Ноч, калі цвіце папараць» і «Купальскія светлячкі». Як новае, трэба адзначыць, што ў гэтым годзе ён ужо малое, з пэўным замілаваннем, быт савецкае моладзі («На парозе»).

«Забастоўшчыкі» («Полымя», № 1, 1925 г.) — п'еса на 2 акты, у якой апісваецца з'езд настаўнікаў-беларусаў, што быў 9 ліпеня (ст.ст.) 1906 г. За падобную рэвалюцыйную дзейнасць і сам аўтар пасядзеў у астрозе 3 гады. Тут паказана шмат рэвалюцыйнага запалу, але і няўмельства, трусасці некаторых. Беднасць настаўніцкая (усе ў лапах Довіда). Канчаецца арыштам. Шмат гумару.

У 1926 г. выходзіць з друку зборнік «Казкі жыцця» (Мінск, 73 стар.), у якім змешчаны казкі, пісаныя ад 1907 да 1925 г., зборнік «На прасторах жыцця» (Мінск, 217 стар.), у якім сабраны апавяданні, пісаныя ад 1921 г., і выходзіць яшчэ вялікі падручнік «Методыка роднае мовы».

Напісаў вершаваную казку «Рак-вусач» (друкавалася ў «Беларускай вёсцы»), колькі раздзелаў аповесці «У глыбі Палесся» (працяг аповесці «У палескай глушы») і частку паэмы «На шляхах волі». У гэтым годзе грамадзянства беларускае адсвяткавала яго 20-гадовы юбілей, Савет Народных Камісараў Беларусі надкрэсліў яго заслугі ў рэвалюцыйным руху на Беларусі і надаў званне народнага паэта рэспублікі.

Як бачым, асобных лірычных вершаў пасля Кастрычніка піша ён мала. Частка іх змешчана ў «Водгулі». Паогул жа, з першаю магчымасцю, з 1912 г., піша дужа многа. Найбольшая прадукцыя прыпадае на 1921—1922 гг., калі ён піша проста недазволена многа для паэта.

Падзяліць літаратурную творчасць Якуба Коласа за паслякастрычнікавы перыяд можна так: 1) дапісанне старых твораў (з 30 раздзелаў «Новае зямлі» ажно 19 напісаны пасля Кастрычніка, большая частка паэмы «Сымон-музыка» і ўся яе канчатковая рэдакцыя напісана таксама пасля Кастрычніка);

2) пісанне новых твораў, у якіх жыццё ўзята з дакастрычніцкай нары, галоўным чынам, з эпохі 1905 г. («У палескай глушы», «Забастоўшчыкі») і 3) новыя творы, у якіх жыццё ўзята з паслякастрычніцкага часу (зборнік «На рубяжы», «На прасторах жыцця», паэма «На шляхах волі» і інш.).

Уплывы новага часу мы бачым на пазнейшых раздзелах «Новае зямлі» і ў пазнейшай рэдакцыі паэмы «Сымон-музыка»: паэт болей цікавіцца сацыяльна-эканамічнымі пытаннямі, вастры крытыкуе паноў і ўрадоўцаў і выяўляе нават класавыя рыскі ў пэўных месцах.

Пісанне новых твораў, але з дакастрычніцкага жыцця, галоўным чынам, з эпохі, звязанай з 1905 г., значыцца, з маладых, рэвалюцыйных гадоў аўтара, як бы дапамагала Якубу Коласу перайсці на маляванне паслякастрычніцкага рэвалюцыйнага часу. Аповесць «У палескай глушы» (гл. агульны агляд яе ў IV вып. «Гісторыі беларускае літаратуры» М. Гарэцкага) паказвае жыццё, узятае з пярэдняга рэвалюцыі 1905 г., выяўляе нам некаторую сутнасць таго працэсу, які прывёў да гэтай рэвалюцыі.

Новыя творы Якуба Коласа (аповяданні і аповесці), узятая і з новага, паслякастрычніцкага жыцця, паказваюць пералом у настроях сялянства, адносіны інтэлігенцыі да рэвалюцыі, быт савецкай моладзі, г. зн. вучнёўскай, і г. д.

Быт інтэлігенцыі і яе адносіны да рэвалюцыі мы бачым найперш у аповяданні «Курская апамаля» і аповяданні «Пракурор».

[...] Што да быту савецкай, галоўным чынам, вучнёўскай моладзі, дык Якуб Колас змаляваў яго ў вялікай, на дзве часткі, аповесці «На прасторах жыцця», на жаль, дагэтуль нікім яшчэ з нашых даследчыкаў літаратуры добра не прааналізаванай. Гэтая аповесць хоць трохі запоўніла вялікае пустое месца ў навейшай беларускай літаратуры. Колас любіць моладзь, ён прысвячае ёй «Сымона-музыку», ён разумее моладзь і бярэ быт моладзі, быт рабфаку, бо гэта, мусіць, на яго погляд, і ёсць тое дадатнае, што ёсць у новым быце і што сапраўды з'яўляецца новым.

Другое вялікае пустое месца ў нашай літаратуры запоўніў Якуб Колас аповесцю «Туды, на Запад»,

бо хаця збольшага паказаў, як жылося нашым уцекачам на чужыне.

У другіх сваіх апавяданнях Якуб Колас апісвае гарадское жыццё, жыццё, галоўным чынам, гарадской рамесніцкай беднаты ў савецкіх умовах («Калектыў папа Тарбецкага» і інш.).

Апавяданне «Назваецца зарабіў» паўмысля трэба адзначыць, як цікава збудаванае — тут неспадзявана аказаўся той самы літаратурны прыём, што ў вядомай казцы «Быка па індэка», і прыём гэты дало Коласу само жыццё!

Паогул жа, увесь зборнік Якуба Коласа «На прасторы жыцця» — гэта даволі багаты і гэтак рэдкі ў нас апошнім часам падарунак самаму шырокаму беларускаму чытачу.

У «Полымі» друкавалася ўжо троху яго паэма «На шляхах волі», якая таксама, як і апавесць «У глыбі Палесся», з'яўляецца шырэйшым развіццём яго даўнейшых тэм. Друкаваныя кавалкі гэтай паэмы з мастацкага боку вельмі моцныя.

Робячы вывады з агульнага агляду твораў Якуба Коласа, напісаных пасля Кастрычніка, найперш трэба адзначыць зрух яго ад рэвалюцыйнага нацыяналізмізму да выконвання заданняў, якія ставіць у нашай літаратуры пралетарская ідэалогія. З боку мастацкага, безумоўна, вышэй стаяць яго вялікія вершаваныя рэчы, але апавяданні апошняга часу таксама выяўляюць у ім спрактыкаванага майстра і прыроднага мастака. Творы Якуба Коласа чытаюцца лёгка, успрымаюцца масавым чытачом, і ўсе іх, можа, з нязначнымі выняткамі, можна лічыць найлепшым матэрыялам для нашых хат-чыталень і вучнёўскіх бібліятэк, не гаворачы ўжо аб вялікім значэнні твораў гэтага народнага паэта рэспублікі для кожнага грамадзяніна Рэспублікі і для рабоча-сялянскіх мас у Заходняй Беларусі.

ТВОРЧАСЦЬ МІХАСЯ ЧАРОТА ¹⁷³

З

маладых беларускіх паэтаў і пісьменнікаў, якія пачалі пісаць пасля Кастрычніка, першае месца і па часе з'яўлення, і па вытрыманасці пралетарскае ідэалогіі, і па мастацкай вартасці твораў займаў Міхась Чарот [...]. Міхась Чарот — малады чалавек (парадзіўся 7 лістапада 1896 г.), сын селяніна, сам працаваў на зямлі, мае невялікую школьную адукацыю (настаўніцкая семінарыя), у часе керашчыны быў у войску, у часе польскай акупацыі браў удзел у падпольнай камуністычнай працы.

На жаль, крытычнага матэрыялу аб яго творчасці, у параўнанні, маем мала, асабліва за апошнія гады. Тут варта адзначыць гэтакія артыкулы і рэцэнзіі: 1) М. Пятуховіч. Рэцэнзія на зборнік «Завіруха» («Полымя», 1922, № 1); 2) У. Ігнатоўскі ¹⁷⁴. «Матывы лірыкі М. Чарота» (выд. 1922 года); 3) В. Кюрып. «На пути к белорусской пролетарской поэзии» (дадатак да першага выдання паэмы «Босыя на вогнішчы», 1922 года); 4) З. Жылуновіч. «Аб крытыцы «Босыя на вогнішчы» і яшчэ аб саміх «Босыя на вогнішчы» Міхася Чарота» («Полымя», 1922, № 1); 5) [...]. «Белы дом толькі журыцца...» (Аб «Босыя на вогнішчы» і аб меншавіцкіх акулярах) («Полымя», 1923, № 2); 6) А. Бабарэка. «Лірыка Міхася Чарота» («Маладняк», 1925, № 9); 7) А. Б. ¹⁷⁵. Рэцэнзія на «Выбраныя вершы» («Маладняк», 1926, № 10 (1)); 8) Л. Трыер ¹⁷⁶. Рэцэнзія на паэму «Ленін» («Узвышша», 1927, № 3).

Дагэтуль з'явілася ў друку два зборнічкі яго лірычных вершаў: «Завіруха» (1922) і «Выбраныя вершы» (1925), шэсць закончаных паэм: «Босыя на вогнішчы» (1923), «Чырванакрылы вяшчун» (1923), «Ленін» (1924), «Марына» (1925), «Беларусь лапцюжная» (1925) і «Карчма» (1926), зборнік апавяданняў «Веснаход» (1924) і няскончаная апавесць «Грышка-свінапас» (пачатая друкам у «Маладняку» ў 1923 г.). Паэмы яго друкаваліся ў розных часопісах, а цяпер выйшлі асобнымі выданнямі. Апрача таго, Міхась Чарот напісаў некалькі драм і камедый, напрыклад, камедыя «Мікітаў лапаць» (сцэнічныя творы, кн. I, 1923 г.), драматычны абразок у вершах «Соп на балоце» (сцэнічныя творы, кн. II, 1924 г.), а таксама п'ескі для дзяцей «Пастушкі» (часопіс «Зоркі», № 1 і № 2) і інш. Музыкальная драма «На купалле» ішла шмат разоў у Дзяржаўным тэатры з вялікім поспехам, але ў друку не была¹⁷⁷.

Як бачым, Міхась Чарот даў творы ў розных жанрах, вершах і мастацкаю прозаю. Піша ён і газетныя артыкулы. Гэта — лірык, эпік, драматург і публіцыст.

Лірычныя вершы і паэмы ў Міхася Чарота з мастацкага боку стаяць вышэй за ўсё іншае ў яго творчасці. Яны складаюць сабою нешта суцэльнае, бо паэмы яго або развіты з лірычных вершаў, або маюць у сабе шмат лірычных уставак, нават цэльнымі раздзеламі, так што гэтыя раздзелы могуць жыць як самастойныя лірычныя вершы.

У яго вершах першага перыяду (1919—1922 гг., «Завіруха») яшчэ многа слабізны, тут ён часам і пераймае старэйшых, нацыянал-адраджэнцкіх, паэтаў, жадаючы адніхнуцца ад іх ідэалагічна і знайсці зусім свой самабытны шлях. Тут у яго два галоўныя матывы: 1) адкрыты, часам афішаваны матыў — гэта адбітак рэвалюцыі, заклік да рэвалюцыі; 2) прыхаваны матыў — гэта нацыянальны, беларускі. І тут ужо ўсюды — рух, імпульс, імкненне, нават у асобных вобразных выразах і словах і загалоўках вершаў: мяцежны бунтар (хоць гэта і не зусім па-беларуску), вокліч мой, гудзе зван, вечная бура, завіруха, апошні крык і да т. п.



Тут несвядома, а часам і даволі свядома адбіваецца дынаміка рэвалюцыі. У вершах другога перыяду

(ад 1922 г., «Выбраныя вершы»), больш самастойнасці і арыгінальнасці, цвёрда выяўляецца пралетарская ідэалогія і даецца вельмі мастацкая форма, а калі паэт часам мімаволі каго і пераймае, дык гэта расійскіх савецкіх паэтаў. З боку зместу тут найчасцей знаходзім ідэалізаваўне беларускіх паўстаўцаў, камсамольскую радасць жыцця, рэвалюцыйнае змаганне. З боку формы тут усё тое, што знойдзем і ў паэмах. Паэмы ў яго, як было казана, выглядаюць даўжэйшымі лірычнымі вершамі, цыкламі, пізкамі лірычных вершаў з болей-меней агульным зместам. Сюжэту ў іх фактычна няма або сюжэт выступае ў іх толькі агульным контурам, часам нейкімі агульнымі напамінкамі. Прычына гэтаму, мусіць, тая, што ў гэтых паэмах рэвалюцыйная радасць такая вялікая і мімаволі напышлівая (пафас), што не дае яму магчымасці звярнуць увагу на распрацоўку сюжэту. І ўсюды ў паэмах аўтар больш выяўляе свае ўласныя думкі і пачуцці; паэмы яго дужа лірычныя, суб'ектыўныя. Тэма ва ўсіх яго паэмах адна: рэвалюцыйнае змаганне беларускае беднаты за сваё вызваленне з сацыяльна-эканамічнага і нацыянальнага ўціску — і то буйная, то ціхая радасць паэта з гэтае прычыны. І герой ва ўсіх паэмах таксама адзін, як гэта першы сказаў А. Бабарэка (гл. яго рэферат на Першым Усебеларускім з'ездзе «Маладзьяка», 25.XI. 1926 г., «Бюлетэнь з'езду», стар. 63). Герой гэты — беларуская бедната. У «Босых на вогнішчы» яна яшчэ неарганізаваная, кідаецца ў вірах рэвалюцыі і туды і сюды. У «Чырванакрылым вешчунне» яна імкнецца да супольнасці з сусветным пралетарыятам, тут яна, у асобе свайго песняра, фантазіруе аб тым часе, калі сусветная рэвалюцыя знішчыць межы між народамі і між класамі і наогул між людзьмі. У паэме «Ленін» яна перажывае ўтрату правадыра. У «Беларусі ланцюжнай» яна імкнецца да «смычкі» з гарадскім пралетарыятам, што паэт прыгожа заве «шлюбам» вёскі з горадам. У паэме «Марына» яна ў паўстаўні; гэта, так сказаць, развіты эпізод з «Босых на вогнішчы», прычым паэт ужо болей канкрэтна, ужо болей акрэслена, азначана, выразна малюе вобразы змагання. У паэме «Карчма» яе жыццё ахопліваецца паэтычным аглядам праз усе апошнія гады і асабліва выстаўляецца ў факце яўрэйскай зя-

мельнай каланізацыі, бо пад беларускаю беднатою паэт разумее беднату ўсіх нацыянальнасцей, якія жывуць на Беларусі. Адным словам, паэмы ў Міхася Чарота як бы часткі адной агульнай паэмы, з адною тэмаю, з адным героем і з аднаго жыцця.

Паэма «Босыя на вогнішчы» з'явілася канчатковым адыходам аўтара ад старых беларускіх матываў, і з яе фактычна пачынаецца ў нас новы, паслякастрычніцкі перыяд. Бо калі ў зборніку «Завіруха» (1922) яшчэ німае матываў нацыянал-адраджэнцкіх, вузка-сялянскіх і інтэлігенцкіх, індывідуалістычных, дык у вострай супярэчнасці з гэтымі матывамі стаіць першая паэма песняра «Босыя на вогнішчы», напісаная і выдрукаваная ў тым самым 1922 годзе, пераломным годзе ў гісторыі ўсебеларускага культурнага будаўніцтва і ў канчатковай дыферэнцыяцыі галоўных беларускіх культурных сіл. Тут у 20-ці раздзелах, напісаных вершам рознага размеру (у залежнасці ад характару зместу), дадзена некалькі стыпізаваных вобразаў і начуццяў з часу класавага змагання і акупацыі на Беларусі за апошнія гады. Апрача галоўнага героя паэмы, «босых», тут бачым, хоць каротка, колькімі радкамі, але ўдала характарызаваных паноў, духавенства, афіцэраў, спекулянтаў. І канчаецца паэма песнятворчаю вераю паэта ў тое, што перамога яго класа пад ворагам прыблізіла час вызвалення ўсяго чалавецтва, канчаецца гімнам таму, у што паэт і яго клас верыць і за што змагаецца.

В. Кнорын аб паэме «Босыя на вогнішчы» пісаў так: «Тым болей цэнім мы першага паэта, які адышоў ад народніцкіх матываў, які найперш у беларускай паэзіі ўзяўся пяць пра басоту — пралетарыят, які знайшоў у сваіх лепшых творах выяўленне дзеля нашае пралетарскае рэвалюцыі ў яе поўным развіцці з яе німатвобразным рытмам». «Такім паэтам ёсць тав. Чарот». «Калі ў яго даўнейшых вершах яшчэ аддаецца надатак народніцтву, чуецца сувязнасць старой формы з старымі прынцыпамі паэзіі, дык паэма «Босыя на вогнішчы» з'яўляецца ўжо зусім цэльным і вытрыманым творам пралетарскае літаратуры, глыбокім па змесце і багатым па форме, адбіваючым новы размах жыцця, новыя гарадскія шумы і рухі».




Хата ў Малої
Багацькаўцы,
дзе з 1924 г.
жылі бацькі
Максіма Гарэц-
кага. Сюды
часта прыяз-
джаў Максім
Іванавіч


Бацькі Мак-
сіма Гарэцка-
га — Іван
Кузьміч
(1856—1945)
і Ефрасінья
Міхайлаўна
(1864—1935)



Браты Максіма
Іванавіча —
Парфір Івана-
віч, Гаўрыла
Іванавіч
і сястра
Ганна Іванаў-
на. 1921 г.

Школа ў Воль-
шы, дзе ў
1903—1908 гг.
вучыўся Мак-
сім Гарэцкі





Максім Гарэцкі — вучаць аграпамічна-каморніцкага вучылішча.
1913 г.

У лазні.

100

Вугзень споміне класі І* кахорніцкаго вугз-лімга, казеккі сціпадзіят Клім Шамоўскі, к Калідам пры-стаў' дбору і ўжо другі тэдняк жыў у бацькінай хаці ў рад-най вёсцы Мордамысаве.

Акраў у трыццаць першы дзень ескежкя, перад Новым годам, Дзядзька Якуб, дапаўша сваю п'янку, вытаніў лазьню, каторая ў Мордамысаве на 25 двароў існуе аж-но ўзвее.

Увечарі Клімаў брат Паравір напайў кекі, пада-ваў скоту, прышоў у хату і пагаў рыхтубацца ў лазь-ню. Знайшоўша апоркі і сядзе на калодажку разубаць лап-ці, загажаны ён.

— Дзядзька лазьню ўжо вытаніў. Гатова. Збі-райцеся хутэй. Мы, тата, бярэ вядро і ідзі; тымгосам і я падаю с клопцямі; трэба па вёсці на вышкі узлезць. А Клім што гэта сядзіць? Ай ты ня поўдзеш еднкой у лазь-ню? Запытаеся ён у брата.

Клім паклаў на палічку на "Низшню годзецію" бі-ка "Песні жалбы" Каласа, што дагэтуль прымаў у рука, та-гось загадаеся, адкінуў са лба свае даўгіе валасы і, трошчу памаўгаўшы, адказаў:

— Я й сам ня ведаю, ісці мне ці-то ўжо не паганаць. Колька гадоў ня жыўся я ў ваших дзеравенскіх лазьнях, адвак. Але памыцца еднкой не вадзіло б: це-ло паганае сьвэрбець.

— Што ты гэта, Клімакка, — загаварыла яго ма-ці. — Гаму ж табе не схадыць ў лазню? Праўда, гразна-бата зно, вадзі цёплае саўсё і кіма, а халодна ў про-рубцы на ганаве надта мутна, але ўсё ж-ткі, тас-гэта, напарыцеся, крестаткі пагрэея свае, мо й на душы

Рукапіс пер-шага апавя-дання Максіма Гарэцкага



Максім Гарэцкі ў шпіталі.
Вільня,
1914 г.

М. ПАРЭЦКІ

НА


ІМПЭРЫЯЛІСТЫЧНАЙ

ВАЙНЕ




ДЗЯРЖАЎНАЕ ВYДАВЕЦТВА БЕЛАРУСІ
МЭНСК-1926

Вокладка першага выдання кнігі
«На імперыялістычнай
вайне».
1926 г.



Максім
Гарэцкі на
вайсковай
службе.
1916 г.




Руска - Беларускі
СЛОЎНІК



Вокладка
руска-белару-
скага слоўніка
братоў Гарэц-
кіх. 1918 г.



Максім
Гарэцкі
ў Вільні.
1921 г.




Жонка Максіма
Іванавіча Леаніла
Усцінаўна
Чарпяўская-
Гарэцкая
з дзецьмі Галі-
най (злева)
і Леанідам.
1925 г.

Максім Івана-
віч і Гаўрыла
Іванавіч
Гарэцкія.
1926 г.



Маці Максіма
Гарэцкага
Ефрасіня
Міхайлаўна.
1925 г.



Максім
Гарэцкі
і Уладзімір
Лубоўка.
1928 г.



Вокладка
зборніка
Максіма
Гарэцкага.
1926 г.



Максім
Гарэцкі
ў Харкаве.
1928 г.

II Свілейний листець
Відомості про камунарів.

У

~~Там же, де згадується про той об'їзд, куди
під час свого візиту в Васильківський і інші у величезній кількості
були зібрані всі камунари, в тому числі і камунари, які були~~

Там же, де згадується про Васильківський часів есаула Гру-
шанського. Там же, де згадується про те, що у Василькові
було багато камунарів, і про те, що в Василькові
було багато камунарів, і про те, що в Василькові

Там же, де згадується про те, що в Василькові
було багато камунарів, і про те, що в Василькові
було багато камунарів, і про те, що в Василькові

Там же, де згадується про те, що в Василькові
було багато камунарів, і про те, що в Василькові
було багато камунарів, і про те, що в Василькові

Там же, де згадується про те, що в Василькові
було багато камунарів, і про те, що в Василькові
було багато камунарів, і про те, що в Василькові

Там же, де згадується про те, що в Василькові
було багато камунарів, і про те, що в Василькові
було багато камунарів, і про те, що в Василькові

Там же, де згадується про те, що в Василькові
було багато камунарів, і про те, що в Василькові
було багато камунарів, і про те, що в Василькові

Там же, де згадується про те, що в Василькові
було багато камунарів, і про те, що в Василькові
було багато камунарів, і про те, що в Василькові

Там же, де згадується про те, що в Василькові
було багато камунарів, і про те, що в Василькові
було багато камунарів, і про те, що в Василькові

Там же, де згадується про те, що в Василькові
було багато камунарів, і про те, що в Василькові
було багато камунарів, і про те, що в Василькові

Фрагмент
рукопису
«Віленських
камунарау»




ВІЛЕНСЬКІ КОМУНАРИ


Книгі Максима
Гарэцкага, вы-
дадзеныя на
рускай, украін-
скай і літоў-
скай мовах



Максім
Гарэцкі.
1937 г.



Гаўрыла Івана-
віч Гарэцкі
з пляменніка-
мі Галінай
і Леанідам.
Ленінград,
1940 г.





Леаніла Усці-
паўна Ğарćкая
з дачкой
Галінай Максі-
маўнай Ğарć-
кай. 1968 г.

«Бэсыя на вогнішчы», — піша далей В. Кюорына, — гэта не паэма арганізаванага гарадскога пралетарыяту вялікіх прадпрыемстваў, гэта паэма басоты — нашай сялянскай беднаты, нашага напаяпра-летарыяту і неазначанага пралетарыяту. Але ў Беларусі гэта і ёсць самая перадавая і самая рэвалюцыйная сіла. Тыя, што хацелі пісаць пра гэтую беднату, застаючыся ў народніцкай ідэалогіі, маглі толькі плакаць, іх паэзія ў цяперашні час рэакцыйна па істоце». «М. Чарот адчуў і выявіў, як гэтая басота падлягае сусветнаму рэвалюцыйнаму руху, дыктатуры гарадскога пралетарыяту, як яе жыццё пачынае цячы ў новых гарадскіх рытмах» («На пути к белорусской пролетарской поэзии», стар. 44—45).

Мімаходам трэба заўважыць аб некаторай неканкрэтнасці, не поўнай выразнасці і азначанасці вобраза беднаты ў паэме, што, мусіць, і з'яўляецца прычынай таго, што ў Кюорына — гэта рэвалюцыйны авангард на Беларусі, а ў Жылуновіча, напрыклад, гэта — басыкі і хуліганы (гл. яго паказаны вышэй артыкул, «Полымя», № 1, 1922 г.). Некаторая паэтычная неканкрэтнасць вобразаў прызвычайна і іншым паэмам Міхася Чарота. Ад чаго яна залежыць? Ці ад некаторага паведання аўтарам справы і наогул ад яго індывідуальнасці, ці ад узятага ім жанру і яго поглядаў на гэты жанр? Магчыма, што тут сышлося ўсё патроху ды яшчэ наваліўся нястрыманы рэвалюцыйны пафас песняра, і гэты пафас пераінкадзіў яму канкрэтызаваць некаторыя вобразы, удакладняць іхняе мастацкае значэнне, як і дэталізаваць, упадробніваць сюжэт.

Паэму «Ленін» напісаў М. Чарот у студзені 1924 г., мусіць, пад уражаннем ад смерці Леніна. Зараз жа яна была і надрукавана («Полымя», № 1, 1924 г.), а ў канцы 1926 г. дачакалася нарэнце асобнага выдання (гл., між іншым, рэц. [...] у «Савецкай Беларусі», № 294 за 1926 г.).

У паэме аповядаецца аб вёсцы, імперыялістычнай вайне, на якой у селяніна Мікіты забілі двух сыноў. Трэці сын вярнуўся з вайны бальшавіком, прынёс у вёску партрэт Леніна і новыя думкі і словы. Потым — мірнае жыццё, сын-бальшавік у горадзе на фабрыцы, а ў вёсцы ідзе землеўпарадкаванне, зможныя сяляне ціснуць бедных, Мікіта бачыць гэта і хо-

ча ехаць да Леніна і сына. Сяляне пішуць Леніну ліст. Аж Мікіта даведваецца, што Ленін захварэў. Пастапова — паслаць Мікіту цераз год. Трывога, ці палепшае Ленін на здароўі — і парэшце жахлівая вестка: «Ленін памёр».

Гэтая паэма дужа тыповая дзеля спосабаў, якімі карыстаецца Міхась Чарот у збудаванні сваіх паэм. Так, болей-меней, збудаваны ўсе яго паэмы. І тут шмат ува ўсім схематычнасці, фэбула — толькі ў самых агульных рысах. Тым часам паэма робіць моцнае ўражанне, што дасягаецца ў ёй: важнасцю ўзятае тэмы; драматызмам чакання, падзеі, якая забіваецца катастрофаю; пафасам паэта, і хаця тут часам лішне многа саладкавай слязлівасці, але пафас мастака ахарошвае нават прыкрасць ад гэтай слязлівасці; парэшце, уражанне дасягаецца вельмі прыгожым нагул, хоць і троху папышлівым ды не заўсёды дагледжаным, стылем. Слабейшыя месцы там, дзе западта голыя публіцыстычныя разважання аўтара. Ёсць нацыянальныя матывы: «Ад веку мы спалі...» (стар. 8), «Новай, вольнай Беларусі» (стар. 22), але выяўлены яны дужа асцярожна. Напісана паэма вольным вершам (неаднакавыя стопкі і неаднакавы лік іх у рытмічных радках). Строфіка (звароткі) таксама вельмі вольная, часам нічым не звязаная і нагул нейгрунтаваная. Скрозь асапансы і алітэрацыі, сугучнасць галосных і зычных гукаў. Паэма дужа гучная, галосная. Вобраз у зваротцы «Было поле»... нагадвае «Слова аб палку Ігаравым» (хоць, замест «алавяным» збожжам, лепш было б — «сталёвым»). Асабліва блага ў гэтай паэме выглядае, калі прыгледзецца, слязлівасць: «Мікіта ў слёзы ўміг», «Праліў слёз лужу» (нагул недарэчны вобраз ад непрыемнай супярэчнасці між светласцю слёз і брудам лужыны, калі чалавек плача на нябожчыку-правадыру), і вёска «ліе за слёзкаю слёзку» зусім, як у Дуціна-Марцінкевіча. «Скіфія», «прарок», «слава прароку», «о неба! о зоры!», «без Леніна ні да нарогу», «Ленін благаславіў» — усё гэта ў паэме дрэнна. Непраўдападобна, што Мікіта на каленях моліцца Леніну; ды і трэба выкідаць надобныя рэчы з сучаснае паэзіі.

Паэма «Марына» вызначаецца найбольшаю вобразнасцю і музыкальнай звонкасцю, асабліва ў тых

месцах, якія набліжаюцца да народнае творчасці. Гэта твор высокамастацкі, нацыянальны і народны, але і тут ёсць недахопы, калі ўважаць недахопамі тое, што дзейне развіваецца без належнае звязнасці і паступовасці або што атаманка Марына родзіць у паўстанні (разам з тым, гэта цікавая спроба ў аўтара — даць зусім новы тып беларускае сялянкі). А вялікае хараство ў такіх, напрыклад, выразах: «золак зоры з неба скінуў», «сцэле сцэжку раніца», або гіпербалічны вобраз, калі Іван косіць каля Свіслачы, а чуе, што над Нёманам людзі галосаць, або «слухае Марына плач з-пад Белавежы».

Паэма «Беларусь ланцюжная» першы раз друкавалася ў «Маладзьяку», № 6 за 1925 г. Пісана яна, мусіць, хапаючыся, з карыстаннем даўнейшымі запасамі чаротаўскіх вобразаў і спосабаў, ужо паказаных у даўнейшых творах. Але форма кавалкаў моцная. Асобныя звароткі можна браць за эпіграфы, выслоўі, сентэнцыі. І ў гэтай паэме бачым схематызм, адцягненасць, некапкрэтнасць (вобразаў і думак).

Паэма «Карчма» хоць і мае аднастайны рытм (цікава, чаму гэта Чарот вярнуўся да старыны?), але ж вызначаецца вялікім хараством зместу і формы і мае нейкі асаблівы элегічны тон і пастрой, блізу падзе не напсаваны папышлівасцю і слязлівасцю.

Цяжка сказаць, у якім парадку можна было б паставіць чаротаўскія паэмы з мастацкага боку, бо ў творчасці паэта, побач з класічнымі старонкамі, часта чуецца недахоп культуры. Найбольш беззаганныя паэмы — «Марына» (па форме), «Карчма» (па змесце і форме), «Ленін» (калі выкінуць некаторыя няўдалыя радкі). А ў кожнай паэме: рэвалюцыйная рамантыка, пафас, драматычнасць, не надта глыбокі змест, але паважны ідэалагічны падыход, важнасць узятае тэмы, часам непраўдападобнасць, зазвычай — схематызм, адцягненасць, часта — перайманне народнае творчасці, усюды вольны верш (апрача аднаго выпадку — «Карчма») і наогул рытміка вершаў сучасная, асанансы, алітэрацыі, гучная музыкальнасць, так што трэба чытаць на ўвесь голас, перад вялікай аўдыторыяй, з боку гучнасці — гэта як бы магутны аркестр, якім кіруе

самавук. Парэшыце, можна адзначыць у Міхася Чарота імкненне да большае глыбіні. Невялікі размер паэм — якраз добра нашым часам. На жаль, бывае форма педагледжаная, неапрацаваная. Здаецца, што ён не можа сістэматычна працаваць. Стылістычныя спосабы ў яго, гэта, найчасцей — эпітэты, паўторы, параўнанні і розныя метафары. Эпітэты ў яго наогул даволі простыя, звычайныя (дзень новы, новыя почы, век новы), але ўзмоцненыя другімі спосабамі, асабліва паўторамі, на якія Чарот часам занадта шчодры.

Паўторы — або чыста псіхалагічнага парадку, звязаныя адным паходжаннем з усім яго пафасам («Ой, Рахіль! Ой, шынкаркі дзіця!», «Многа згіне, згіне многа»), або залежныя ад пераймання народнае творчасці і, безумоўна, лепшыя («Каля рэчкі касец косіць, каля рэчкі касец косіць...», «Зашумеце, ды сыры бары, загрузэце, пяруны-громы...»). Метафары ён любіць ужываць вельмі яскравыя (неба абліта агнём — пажар, стогне віхар — бура-рэвалюцыя), як любіць гучнасць і ўва ўсім.

Мастацкая проза ў Міхася Чарота можа быць характарызавана гэтакімі характэрнымі асаблівасцямі: шчыльная сувязь з жывым жыццём, рухавасць апавядання і дзеяння, цікавы сюжэт, часам драматычнасць і нават, на жаль, меладраматызм (як у паэзіі лішні пафас), гумар (які не так выразна ёсць і ў яго вершах і паэмах), светлагляд, вясёласць, фельетонны характар, публіцыстычнасць, агітацыйнасць, наогул пэўны элемент антыэстэтызму, залежнага ад публіцыстычнай тэндэнцыі, грубаватасць стылю, часам некаторыя неапрацаванасць, напрыклад, сюжэтная няцэльнасць і незакончанасць або павярхоўнасць і праяічнасць. (Між іншым, цікава, чаму ў яго апавяданнях няма лірызму? Адгэтуль пытанне яшчэ адно: ці мог бы ён пісаць паэмы без пафасу?). У апавяданнях ён часцей апісвае жыццё сялян і сялянскае інтэлігенцыі, дае сунаставу старога і новага быту, паказвае зрэдку адмоўнае і ў новым быце, і ў новых людзях. Ён малюе змены ў жыцці і думках сялянства. Моладзь і немагчымая частка сялянства бліжэй да рэвалюцыі. Старыя людзі і заможныя — далей ад рэвалюцыі, яшчэ знаходзяцца пад уплывам старых настрояў.

У зборніку «Веснаход» зменшаны такія апавяданні: 1) «Пасля буры» (сказ старога дзядулі) — рамантыка змаганя з польскімі панамі. 2) «Да сонца» — рэвалюцыйная рамантыка, радасць вызвалення, першамаёвая радасць. 3) «Самалёт» — быццам нейкі чырванакрылы вяшчун, прылятае самалёт у глухую беларускую вёску, і яна далучаецца да сацыялістычнага будаўніцтва; вясёласць. 4) «Кірмаш» — поп, ацец Парфіры, якога варта параўнаць з паном Парфірам у Кузьмы Чорнага («Пачуцці»), паніваецца самагону; непрыстойныя прыпеўкі і нецэнзурныя выразы (стар. 23 і інш.); дужа грубы, прымітыўны гумар. 5) «Чалавек, які не радзіўся» — бюракратызм у нізавых савецкіх установах (вола-сці); пісар з прозвішчам Ханунчык; ізноў поп; старанні гумар. 6) «Споведзь самагоншчыка» — варта параўнаць, з боку літаратурнага прыёму, з апавяданнем З. Бядулі «Як я зрабіўся контрабандыстам»; і тут самагон (ад жадання палепшыць гаспадарку); п'янства, міліцыя, суд; лёгкі гумар і сатыра. 7) «Дзіўная заява» — непісьменнасць у вёсцы (узду-маем на «Кантракт» Т. Гушчы); заява — замест слоў малюнак: забітая свіння; гумар. 8) «Бацюшка» — антырэлігійная прапаганда; поп выракаецца сацу і робіцца земляробам Пётраю. 9) «Сон Габруся» — дапамога галодным у Паволжы; літаратурны прыём — сон (як ёсць і ў паэме «Ленін»). 10) «На Пасеках» — рэвалюцыйнае змаганне ў вёсцы. 11) «Непатрэбны чалавек» — бандыт, былы пан; настаўніца чамусьці забівае яго; меладраматызм. 12) «Апошняя ноч» — бандытызм, дэзерцірства; эфектны сюжэт, але меладраматызм. 13) «Талачка-шкрабалачка» — рэвалюцыя і вясковая інтэлігенцыя; канца няма, сюжэт незакончаны. 14) «Саматканая світка» — адмоўнасць у павым; варта параўнаць з «Галіфэ» З. Бядулі. 15) «Галя» — каханне, былыя людзі; тэндэнцыя аўтара тут досыць незразумелая.

Такім чынам, сюжэты ў Міхася Чарота найбольш, як і ў «Апавяданнях» З. Бядулі, або як і ў другіх нашых сучасных апавядальнікаў: змаганне з пана-мі і бандытамі, антырэлігійная прапаганда, сатыра на сабатаж, на самагон, на валакіту і да т. п.

Недапушчальную грубасць некаторых месц, на жаль, паўтораную і ў другім выданні «Веснахода»,

можна тлумачыць уплывам на аўтара з боку некаторых сучасных расійскіх пісьменнікаў, наогул характарам нашае эпохі і індывідуальнасцю аўтара, а магчыма, што і невытрыманасцю ў некаторых выпадках нашых крытыкаў].

Драматычная творчасць Міхася Чарота пакуль што яшчэ не мае нічога асаблівага, характэрнага, новага, сучаснага. Але і'esy яго вельмі жывыя і сцэнічныя.

На мове Міхася Чарота шмат расійскіх уплываў. Пажадана, каб нашы вучоныя, мовазнаўцы часцей пісалі на гэтыя тэмы.

«МАЛАДНЯК» ЗА ПЯЦЬ ГАДОЎ 1923—1928 ¹⁷⁸

Утварэнне «Маладняка» (1923)



эўныя элементы пралетарскай ідэалогіі спатыкаюцца ў некаторых беларускіх пісьменнікаў яшчэ ў нашаніўскую пару. Першае месца ў гэтым кірунку займала Цётка (Алаіза Пашкевіч), аб чым сведчаць яе рэвалюцыйныя вершы, абразок «Прысяга» і інш. Было гэтае набліжэнне да пралетарскіх матываў часам і ў творчасці Купалы, [...] і ў творчасці менш вядомых аўтараў-нашаніўцаў. Яшчэ далей пайшоў быў тады ў пралетарскіх настройх Цішка Гартны, даўшы ў сваім зборніку «Ріе́ні» (1913) некалькі вершаў з перажываннямі беднага беларускага местачковага рамесніка.

Але толькі пасля Кастрычніцкай рэвалюцыі з'явіліся тыя ўмовы, якія павінны былі прывесці беларускую літаратуру на пралетарскі шлях. І якраз Цішка Гартны, у сакавіку 1918 г., робіцца рэдактарам першае беларускае бальшавіцкае газеты «Дзяніца» (у Петраградзе) і на яе старонках змяшчае свае вершы, у якіх славіць Кастрычніцкую рэвалюцыю. Тым часам, на працягу 1918—1920 гг., беларускія пісьменнікі пралетарскай ідэалогіі ўсе свае сілы аддавалі на палітычнае змаганне — і мастацкую творчасць сваю рэалізавалі, галоўным чынам, у агітках [...].

Цяпер беларуская літаратура павінна была даць малюнак гераічнага змагання рабочых і сялян за сваё вызваленне, малюнак ніколі нябачанае ў гісторыі чалавецтва перамогі пралетарыяту над ворагам, яна павінна была паказаць, якімі шляхамі ідуць працоўныя масы ў Краіне Саветаў да сацыялістыч-

нага будаўніцтва, да новага жыцця, яна павінна была выявіць напружанасць пралетарскай ідэалогіі і ў саміх аўтараў.

Пісьменнікі-нашаніўцы, яшчэ вельмі шчыльна звязаныя з сваімі даўнейшымі традыцыямі, цяпер або перажывалі крызіс, або дапісвалі свае даўнейшыя творы, або пісалі ўжо як савецкія пісьменнікі, ды ўсё ж не маглі належна падысці да выконвання настаўленае перад імі задачы.

Тады маладыя пачынаюць разумець, што, з аднаго боку, старым наогул цяжка даць тое, што патрэбна чытачу новае эпохі, што даць гэта ў палезнай меры могуць толькі яны, маладыя, народжаныя ў літаратуры гэтаю эпохаю, і што, з другога боку, ім таксама цяжка гэта будзе зрабіць, калі яны не адсутнуюць у вачах чытача аўтарытэт старых убок з свае дарогі, калі яны не адваююць і не зоймуць у літаратуры сваё асобнае месца, калі яны не згуртуюцца ў свой асобны, моцна арганізаваны і яскрава выяўлены калектыў.

І вось 28 лістапада 1923 г. у Мінску, у клубе КІМа, сабралася шэсць маладых беларускіх паэтаў і пісьменнікаў: Александровіч, Бабарэка, Вольны, Дудар, Пушча і Чарот і «пры святле агаркаў свечкі», як кажа адзін з гэтых таварышаў*, утварылі літаратурнае аб'яднанне «Маладняк». Потым да іх далучаюцца ўсё новыя і новыя маладыя паэты і пісьменнікі: Трус¹⁷⁹, Якімовіч, Падабед¹⁸⁰, Пфляўмбаўм¹⁸¹, Чарнушэвіч, Чорны ды інш. Не рабілі маладнякоўцы перашкод уступаць у «Маладняк» і старэйшым пісьменнікам, і нейкі час у склад «Маладняка» ўваходзіў Бядуля, праз доўгі час былі ў ім Гурло і Галубок, а цяпер у склад «Маладняка» ўваходзіць стары нашанівец Янук Журба (Іваньні)¹⁸². Але старэйшыя не выконвалі там хоць троху кіраўнічай або наогул дзейнай ролі,— гэтая роля належала выключна маладому літаратурнаму накаленню, што прыйшло ў беларускую літаратуру ўжо пасля Кастрычніка. І так сталася, што «Маладняк» зрабіўся арганізацыяй выключна маладых пісьменнікаў, так

* Гл.: Бюлетэнь 1-га Усебеларускага з'езда «Маладняка». Мн., 1926 г., стар. 39.

сказаць — зрабіўся камсамолам у літаратуры. Былі потым некаторыя спробы надаваць назве «Маладняк» тое значэнне, што гэта ёсць маладое ў літаратуры не ў сэнсе маладога веку сяброў «Маладняка», а ў сэнсе навізны іхняга кірунку ў літаратуры. Але гэтыя спробы не мелі палёжнага арганізацыйнага афармлення. Памылкаю, безумоўна, было тое, што пралетарская літаратурная арганізацыя, якою меў быць «Маладняк», не ўцягнула ў свае шэрагі ўсіх — і маладых, і старых неарганізаваных пралетарскіх пісьменнікаў. Тады прынцып арганізацыі, паводле пралетарскай ідэалогіі, быў бы вытрыманы, і не было б погляду на «Маладняк» як на пісьменнікаў, якія не дараслі яшчэ да нейкай вышэйшай пісьменніцкай катэгорыі. Гэта асабліва патрэбна было зрабіць пры тых нешырокіх межах, у якіх знаходзілася тагачаснае беларускае літаратурнае жыццё, і пры адсутнасці такіх спрэчак за форму, якія не дапушчалі б у арганізацыю старога пралетарскага пісьменніка. Памылка гэта была не столькі з боку маладых, колькі з боку старэйшых пісьменнікаў пралетарскай ідэалогіі, якія не ацанілі палёжна факта арганізацыі «Маладняка» і тых перспектыў у беларускай літаратуры, што гэтым фактам вызначаліся і распачыналіся.

Погляд на «Маладняк» як на арганізацыю маладых, у сэнсе маладога веку, пісьменнікаў меў потым пэўнае адмоўнае значэнне ў справе выхаду з яго блізка ўсіх «старых» сяброў і ў справе той ідэалагічнай нявытрыманасці, якая наглядаецца ў сучасным падзеле беларускіх пісьменнікаў на «Маладняк», «Узвышша» і «Полымя».

У сваёй першай дэкларацыі маладнякоўцы пісалі, што яны згуртаваліся дзеля таго, «каб ідэі матэрыялізму, марксізму і ленінізму ажыццявіць у беларускай мастацкай творчасці». Сваім заданнем яны ставілі даць беларускай літаратуры новы змест, «выціскаючы ўвесь чэмер і палын, што аддае затхласцю мінулага». У поглядзе на форму творчасці першая дэкларацыя «Маладняка» не вызначаецца гэткай жа катэгарычнасцю і выразнасцю, як у поглядзе на змест. Тут маладнякоўцы пісалі: «Асноваю нашай мастацкай формы, у якой мы ажыццяўляем нашы ідэі, з'яўляецца мастацка-праўдзівы вобраз, аб'ек-

тыўны, адпавядаючы рэальнасці. На розныя сучасныя мастацка-фармальныя кірункі ў літаратуры мы глядзім як на тэхніку мастацкай творчасці. Наш асноўны прыцып: форма павінна адпавядаць зместу, выкладанне — тэме. Мы — маладняк і фармальнай стараны мастацкай творчасці» *.

З восені 1923 г. пачаў выходзіць часопіс «Маладняк», у якім друкаваліся творы новага аб'яднання. Спачатку ён выходзіў як часопіс ЦК КП(б)Б і ЦК ЛКСМБ, а з лістапада 1926 г. выходзіць як орган Усебеларускага аб'яднання паэтаў і пісьменнікаў «Маладняк».

Першы перыяд у жыцці «Маладняка» (1924—1925)

Першы перыяд у жыцці «Маладняка» абымае два гады, ад часу яго заснавання да 1-га Усебеларускага з'езда згуртавання (восень 1923 — восень 1925 г.).

Гэты перыяд характарызуецца арганізацыйнаю і масаваю працаю «Маладняка», шуканнем новых формаў творчасці і змаганнем за свае пазіцыі ў беларускай літаратуры.

Арганізацыйная і масавая праца «Маладняка» праз увесь час былі шчыльна звязаны, бо праз масавую працу, у значнай меры, ішло выяўленне новых літаратурных сіл з сялянскае і рабочае гушчы, якія ўліваліся ў шэрагі аб'яднання.

Гэтаму выяўленню і ўцягванню ў шэрагі «Маладняка» новых пісьменнікаў вельмі дапамагло арганізаваўне філій «Маладняка», маладнякоўскіх студый пры іх і вялікага ліку літаратурных гурткоў імя «Маладняка», раскіданых па ўсіх кутках Беларусі і нават за яе межамі. Некаторыя філіі арганізаваліся яшчэ ў 1924 г., але энергічнае і планавае арганізаваўне філіі прыпадае, галоўным чынам, на вясну 1925 г., калі паладзілася больш-менш панырэннае беларускай культуры ў далучаных у 1924 г. да БССР Віцебшчыне і Магілёўшчыне. Так, паводле вестак, часам супярэчных, якія можна было знайсці ў маладнякоўскіх выданнях, філіі арганізоўваліся

* «Маладняк», № 1, 1923 г.

ў такім парадку: у Маскве — красавік 1924 г., Віцебску — лістапад 1924 г., Полацку — 7 сакавіка 1925 г., Барысаве — 4 красавіка 1925 г.; Клімавічах — канец красавіка 1925 г., у Оршы — першая палова траўня 1925 г., Слуцку — травень 1925 г., Бабруйску — травень 1925 г., Гомелі — 1925 г. У Магілёве¹⁸³ і Мазыры¹⁸⁴ філіі арганізаваліся, мусіць, пазней.

Да 1-га з'езда (лістапад 1925 г.), значыцца, праз два гады з часу арганізацыі, у «Маладняку» было, як відаць са справаздачы на гэтым з'ездзе, 12 філій, з якіх некаторыя мелі пры сабе секцыі. Склад «Маладняка» характарызаваўся так: сяброў — 101, кадыдатаў — 89, студыйцаў — 128. У тым ліку было: партыйных — 26, камсамольцаў — 92, іншых — 74; з іх: рабочых — 20, сялян — 116, іншых — 55.

Між іншым, была спроба ўліць у «Маладняк» творчыя маладыя сілы Беларусі іншых галін мастацтва. Так, пры Віцебскай філіі была секцыя вобразнага мастацтва, былі яшчэ музычныя секцыі.

Былі тады таксама спробы ўвесці ў «Маладняк» літаратурныя арганізацыі беларускай моладзі іншых нацыянальнасцей — яўрэйскай і расійскай.

Цэнтральнае бюро «Маладняка» дапамагала акругам, пасылаючы туды сваіх працаўнікоў. Часова былі камандзіраваны на працу ў акругах і сябры Цэнтральнага бюро.

Сябры Цэнтральнага бюро рабілі выезды на правінцыю, у акруговыя гарады і нават мястэчкі, дзе рабілі даклады аб «Маладняку» і беларускай культуры, выдавалі на месцы, з сябрамі філій, часопісы, літаратурныя старонкі, насценныя газеты, знаёміліся на месцы з маладымі літаратурнымі сіламі і арганізоўвалі іх. Шмат выступленняў рабілі мінскія і акруговыя маладнякоўцы на фабрыках, у чырво-наармейскіх клубах, школах і г. д. Не толькі кожны акруговы горад, але і шмат якія мястэчкі бачылі маладнякоўцаў, слухалі іхнія даклады і творы. Такія выезды налічваліся ў першыя два гады існавання «Маладняка» некалькімі дзесяткамі, а выступлення — сотнямі. Маладнякоўцы ўзварушылі тады ўсю Беларусь, асабліва ўсходнюю яе частку, нядаўна перад гэтым далучаную (у пачатку 1924 г.). Можна смела сказаць, што самыя шырокія беларускія

масы першы раз пачулі тады сваё мастацкае слова з вуснаў маладнякоўцаў. У гэтым ёсць вялізная, яшчэ неацэненая заслуга «Маладняка». Шмат якія настаўнікі, выкладчыкі беларускае мовы і літаратуры шчыльней падыходзілі да пралетарскай ідэалогіі пасля выступленняў маладнякоўцаў у іхняй мясцовасці. Праціўнікі беларусізацыі пасля гэтых выступленняў прыціхалі. Рабоча-сялянская моладзь усіх нацыянальнасцей БССР пільней бралася за культурную працу і актыўна праводзіла беларусізацыю і працу сярод нацыянальных меншасцей.

У сваіх справаздачах на 1-м Усебеларускім з'ездзе маладнякоўцы, аднак, жаліліся, што працаваць ім было цяжка. Яны не жаліліся на цяжкасць змагання з варожымі савецкай уладзе або беларускай культуры элементамі, яны жаліліся на недастатковасць матэрыяльных сродкаў, нявытрыманасць старой крытыкі ў адносінах да маладнякоўскай творчасці, неразуменне іх з боку старых пісьменнікаў, сцюдзёныя адносіны з боку дзяржаўнага выдавецтва і да т. п.

З гэтых параканняў трэба звярнуць асаблівую ўвагу на «нявытрыманасць старой крытыкі» і адносіны між «Маладняком» і старэйшымі пісьменнікамі. Гэтыя два моманты стаяць у сувязі з далейшым развіццём творчасці «Маладняка».

Некаторыя маладнякоўцы, у выніку сваіх творчых шуканняў, моцна захапіліся творчасцю модных тады расійскіх імажыністаў і з іхняга прыкладу пачалі ставіць у творчасці вышэй за ўсё вобраз і імкнуліся даць вобраз як мага больш арыгінальны і самабытны. Магчыма, што ад непрызвычаенасці да новае пабудовы вобразаў у паэзіі настаўнікі пачалі пісаць у газетах аб цяжкасці тлумачэння дзецям маладнякоўскіх вершаў, а некаторыя крытыкі пачалі звяртаць увагу маладнякоўцаў на тое, што падобныя вобразы цяжка ўспрымаюцца масавым савецкім чытачом, рабочымі і сялянамі, і, такім чынам, вершы ў крайне-імажынісцкай форме, як у Пушчы, не могуць лічыцца ідэалагічна вытрыманымі з боку формы, бо і форма, як і змест, ёсць тая ж ідэалогія, адно што менш выразна выяўленая. Праўда, часта пры гэтым ставілі маладнякоўцам у прыклад зразумеласці вершы Коласа і інш. нашаніўцаў, без належнага

зазначэння, што новая эпоха навінна ўсё ж мець і новыя формы, што маладнякоўцы добра робяць, шукаючы новых формаў. Часам і маладнякоўцы і іхнія крытыкі забываліся таксама зазначыць, што незразумеласць тая ў некаторых маладнякоўцаў залежыць не столькі ад якога-небудзь імажынізму, колькі ад таго, што аўтар свавольнаю незразумеласцю хоча захаваць проста сваё няўмельства пісаць лепшыя вершы, калі не зразумелыя чытачу пенадрыхтаванаму, дык зразумелыя падрыхтаванаму.

Палеміка аб імажынізме, незразумеласці, а таксама і непаразуменне між маладнякоўцамі і старэйшымі пісьменнікамі скончыліся пасля 1-га з'езда «Маладняка», калі ўнутры самога «Маладняка» пачаўся крызіс і калі маладнякоўскі імажынізм, магчыма, і пад уплывам крытыкі, перайшоў у нармальнае і здаровае шуканне і стварэнне арыгінальных вобразаў, між іншым, з большаю ўвагаю і на тое фармальнае будаванне вобраза ў беларускай народнай творчасці, якое можна выкарыстаць і ў сучаснай беларускай паэзіі.

Маладнякоўцы тварылі ў беларускай літаратуры «маладнякізм» — уносілі ў яе радасць, бадзёрасць, пафас змагання, маладую «бура-пену». Але дзеля таго, што вялікую частку свае сілы яны аддавалі на «рэальнае змаганне», на арганізацыйную і масавую маладнякоўскую дзейнасць, з творчага боку яны былі ў першыя два гады свайго існавання яшчэ даволі слабымі, хоць маглі ўжо пахваліцца навізнаю і сучаснасцю тэматыкі, новымі прыёмамі літаратурнае творчасці, асабліва ў вершаванай форме.

Грунтоўную характарыстыку фармальна-мастацкіх дасягненняў у галіне маладнякоўскае вершаваннае паэзіі за два першыя гады існавання «Маладняка» даў тав. Дубоўка*. Ён асабліва зазначае ў вершаванай паэзіі «Маладняка» «новыя метры і рытмы», кажучы: «Вольны верш — дольнікі — паўзнікі чаргаваліся адзін за адным, наступова змяняючыся, атрымліваючы, я б сказаў, беларускую афарбоўку.

* Гл. яго прамову на 1-м Усебел. з'ездзе «Маладняка» («Бюлетэнь», стар. 70—72), артыкул у «Савецкай Беларусі» за 25.XI.1925 г. і арт. «Два гады працы «Маладняка» («Маладняк», № 10(1) за 1926 г.).

У гэты час пануючыя метры — вольны верш, паўзнікі на падставе (пераважна) анапестаў і невялікая частка класічных размераў. Гэтыя апошнія вар'іруюцца з дапамогаю іпостас (замена аднаго размера другім), страфічнай пабудовы і пераносу частак сказа з аднаго ў другі радок». Зазначае тав. Дубоўка таксама ўхіленне некаторых маладнякоўцаў у меры беларускае народнае песні *.

Маладнякоўцы звярнулі, як зазначае тав. Дубоўка, вялікую ўвагу і на мілагучнасць у сваіх вершах. «Усе прыёмы мілагучнасці, — кажа ён, — можна знайсці прыгожа перавітымі ў маладнякоўскіх творах (анафара, эпіфара і г. д.)» **.

Што да рыфмавання, дык, паводле тав. Дубоўкі, дасягненнем «Маладняка» быў адыход маладнякоўскіх паэтаў ад дзеяслоўнае рыфмы і арыентацыя ў справе рыфмавання на народную беларускую творчасць, у якой, паводле яго, ёсць «рыфмоўка на дысанансы, што ўведзена ў расійскай літаратуры сімвалістамі і пашырана імажыністамі» ***.

Трэба прызнаць, што ўжыванне няпоўнае рыфмы, розных сугучнасцей, у выглядзе асанансаў і алітэрацый, безумоўна, унесла ў беларускую літаратуру арыгінальнасць, свежасць і новую музычнасць, больш увязаную з сваёй сучаснасцю, чым старыя формы вершапісання.

І толькі страфічная кампазіцыя (увязка радкоў), паводле тав. Дубоўкі, была тады ў маладнякоўцаў бедная. Чатырохрадкоўе было пануючай формай.

Як на дасягненне паказваў тав. Дубоўка і на тое, што маладнякоўцы звярнулі вялікую ўвагу на мову ў сваіх творах. І праўда, маладнякоўцы ў большасці прыйшлі ў літаратуру з самых гушчаў беларускага сялянства і прынеслі вялікі запас сваіх народных слоў. Апрача таго, яны шукалі новыя кніжныя словы. Яны далі цікавыя новатворы, як «крынічыць», «лявоніць» ды інш. ****.

* «Бюлетэнь», стар. 70.

** «Бюлетэнь», стар. 71—72.

*** «Бюлетэнь», стар. 72.

**** Між іншым, гл. артыкул праф. П. Бузука¹⁸⁶ «Увагі аб мове і стылю маладнякоўцаў» («Маладняк», № 5, 1927 г.), дзе разглядаецца, галоўным чынам, мова і стыль М. Чарота, М. Зарэцкага і Ал. Дудара.

У 1925 г. выйшлі такія зборнікі асобных паэтаў з сучаснага складу «Маладняка».

1. Якімовіч — «Вершы»,

2. П. Трус — «Вершы»,

3. С. Хурсік¹⁸⁵ — «Першы паўстанак», зборнік аповяданняў.

Апрача цэнтральнага органа «Маладняк» выйшлі ў гэтым годзе — № 1 «Аршанскага Маладняка», № 1 і 2 «Маладняка Калінінчыны» і зборнік Маскоўскае філіі «Змаганне».

Другі перыяд у жыцці «Маладняка» (1926—1927)

Першы Усебеларускі з'езд «Маладняка» адбыўся 25—27 лістапада 1925 г. Ён сведчыў аб вялікім росце маладых літаратурных сіл БССР, але ў рэзалюцыях, прынятых з'ездам, зазначалася, што далей маладнякоўцы навішны пашырыць свой марксісцкі светагляд, знаёміцца з дасягненнямі іншых літаратур у фармальна-мастацкай галіне і, пераважна, у галіне прозы і драмы. У арганізацыйным пытанні рэзалюцыя кажа, што «Маладняк» яднаецца не на прыцыпле фармальна-мастацкіх кірункаў, а на грунце пралетарскай ідэалогіі. Таксама зазначалася, што «літаратурныя студыі і літаратурныя гурткі філіі могуць арганізоўваць там, дзе ёсць рабочыя і сяляне, якія імкнуцца да выяўлення сваёй літаратурна-мастацкай здольнасці» *.

Другі перыяд у жыцці «Маладняка» прыпадае на 1926 і 1927 гг.

На працягу гэтых двух гадоў «Маладняк» перажыў два крызісы. У выніку першага крызісу адбыўся выхад з шэрагаў «Маладняка» групы сяброў, якія стварылі новае літаратурнае аб'яднанне «Узвышша» (восень 1926¹⁸⁷ г.). Выйшлі: Бабарэка, Дубоўка, Крапіва, Пушча, Кузьма Чорны. У выніку другога крызісу адбыўся выхад з яго шэрагаў групы сяброў, што ўвайшлі ў адно літаратурнае аб'яднанне з нашаніўцамі — «Полымя» (на мяжы 1927—1928 гг.). Выйшлі: Александровіч, Вольны, Дудар, Зарэцкі, Чарот.

* «Бюлетэнь», стар. 77—78.

Яшчэ і дагэтуль у беларускім друку не высветлена з належнаю ўгрунтаванасцю пытанне аб тых прычынах, якія прывялі «Маладняк» да крызісу. Можна думаць, што немалую ролю мелі тут арганізацыйныя формы «Маладняка» як згуртавання выключна маладых, пачынаючых пісьменнікаў, звязаных, апрача таго, з шырокаю масаваю і арганізацыйнаю працаю. Гэтая акалічнасць магла падказаць больш моцным з мастацкага боку маладнякоўцам думку аб выхадзе з яго шэрагаў і аб утварэнні новае груны. Але такое прыпушчэнне чамусьці ніхто з асоб, якія займаліся разглядам пытання, не бярэ сур'ёзна пад увагу. Зазвычай выстаўляюцца ідэалагічныя прычыны палітычнага характару не асабліва, аднак і ўгрунтаваныя з сацыяльна-эканамічнага боку. Пры гэтым таксама выходзіць некаторая няўвязка, калі разглядаць персанальна ідэалогію ў творчасці ўсіх тых, што выйшлі з «Маладняка» ва «Узвышша», і ўсіх тых, што засталіся былі ў «Маладняку», а потым яшчэ ў больш крытычны момант кінулі яго і аб'ядналіся з нашаніўцамі ў «Полымі». У кожным разе падзел сучасных беларускіх пісьменнікаў на «Маладняк», «Узвышша» і «Полымя» з ідэалагічнага боку не можа быць вытлумачаны тым метадам, якім тлумачыцца выхад з «Маладняка» ўзвышаўцаў. Падзел гэты не сведчыць аб ідэалагічнай вытрыманасці прыцыпаў, пакладзеных у яго аснову — як арганізатарамі «Узвышша», так і арганізатарамі «Полымя». Маладнякоўцы, што ўвайшлі ў «Полымя», безумоўна, лепш зрабілі б, каб утварылі сваё асобнае пралетарскае аб'яднанне або рэарганізавалі б «Маладняк» так, каб ім не было ўсім мулка. Бо выйшла тое, што яны не толькі абяскровілі на пэўны час «Маладняк», але ў значнай меры вынялі душу і з саміх сябе.

Узвышаўцы аб прычыне свайго выхаду з «Маладняка», пасля нападкаў на іх, вынусцілі адмыслны камунікат *, з якога відаць, што думка аб стварэнні новай літаратурнай групы была ў некаторых сяброў «Маладняка» яшчэ вясною 1926 г., за паўгода да з'езда ¹⁸⁸. Яны пішуць: «Яшчэ летась група бела-

* «Камунікат беларускага літаратурна-мастацкага згуртавання «Узвышша» («Узвышша», № 1, 1927).

рускіх паэтаў і пісьменнікаў пачала прымаць захады да арганізацыі беларускага літаратурна-мастацкага згуртавання. Канкрэтныя крокі былі ўзяты 26 траўня 1926 года і выразіліся ў падачы двух дакладаў у адпаведныя інстанцыі». Потым у камунікаце ёсць такое месца: «Мы заяўлялі, што грамадскі і палітасветны ўхіл літаратурных згуртаванняў, які быў нармальным у мінулыя гады, у кругабеце агітацыі за развіццё беларускае культуры, страціў сваю мэтазгоднасць. Сучасны момант патрабуе дыферэнцыяцыі: палітасвета — да палітасветных устаноў, літаратурныя згуртаванні — да развіцця літаратуры. Гэта не выключае актыўнага ўдзелу ў грамадскім жыцці кожнага з пісьменнікаў як члена прафсаюза, як удзельніка агульнага савецкага будаўніцтва праз месцы свае службы». І яшчэ ў адным месцы камунікату ўзвышаўцы па адрасу маладнякоўцаў кажуць: «Тварыце публіцыстыку, маладнякоўцы, калі няма здольнасці тварыць мастацтва. Магчыма, што публіцыстыка і заменіць мастацкія творы. У даным выпадку мы вашымі падарожнікамі не будзем».

Цэнтральнае бюро «Маладняка», з прычыпы выхаду з яго складу ўзвышаўцаў, у сваім спецыяльным наведанні пісала:

«Развіццё і пашырэнне сацыялістычнага будаўніцтва БССР, шырокае сталае разгортванне будаўніцтва беларускай культуры пад кіраўніцтвам пралетарыяту і Камуністычнай партыі, а таксама звязаная з агульным эканамічным і палітычным развіццём нутрашняя эвалюцыя ў шэрагах «Маладняка», — усё гэта прывяло яго да патрэбнасці некаторай змены, паглыблення, удасканалення метадаў працы, увяло яго ў другі перыяд існавання, пачатак якога прыпадае прыблізна на час 1-га Усебеларускага з'езда «Маладняка» ў лістападзе 1925 года.

Рост дабрабыту вёскі, узвышэнне актыўнасці ўсіх пластоў грамадства, класовае распластаванне як у вёсцы, так і ў горадзе паставіла перад «Маладняком» немінучую перспектыву дыферэнцыяцыі, патэнцыяльныя магчымасці якой былі заключаны ў наяўнасці розных класова-пеіхалагічных фармацый сярод «Маладняка».

Вынікам усяго вышэйпаданага з'явілася тое, што гэты новы перыяд у жыцці «Маладняка» пачаўся зацяжлівым хваравітым крызісам, які скончыўся выходам з «Маладняка» часткі паэтаў і пісьменнікаў і ўтварэннем новай літаратурнай групы» *.

У сувязі з выходам з «Маладняка» групы сяброў, якія склалі «Узвышша», адбыліся змены і ў самім «Маладняку». Пасля гэтага, у 1927 г., быў зроблены перагляд складу «Маладняка», і сябрамі яго было накінута каля 50 чалавек. Распачалася вялікая ідэалагічная крытыка з боку некаторых тагачасных маладнякоўцаў супраць сваіх нядаўніх таварышаў — узвышаўцаў. Масавая праца амаль зусім не праводзілася. Маладзейшыя сябры «Маладняка» былі незадаволены старэйшымі. Утварыліся новыя літаратурныя арганізацыі, у якія, між іншым, увайшлі некаторыя былыя маладнякоўцы.

Улетку 1927 г. арганізавалася было новае літаратурнае аб'яднанне пад назваю «Пралетарска-сялянская беларуская літаратурная суполка» («Пролетарская беларуская літаратурная суполка» («Проблеск»))¹⁸⁹. Арганізатарамі суполкі былі: Бобрык¹⁹⁰, Гурло, Звонак¹⁹¹, Кляшторны, Плаўнік¹⁹², Туміловіч¹⁹³, Хведаровіч¹⁹⁴ і Чарнушэвіч. У гэтым жа часе ўтварылася і «Беларуская літаратурна-мастацкая камуна» (Відук¹⁹⁵, Шалай¹⁹⁶, Шукайла¹⁹⁷ і інш.).

Зноў пацягнуўся ў «Маладняку» доўгі і цяжкі крызіс, прычыны якога і дагэтуль добра невядомы і ў выніку якога з «Маладняка» выйшлі Александровіч, Вольны, Дудар, Зарэцкі, Чарот і ўвайшлі ў новаарганізаванае літаратурнае аб'яднанне «Полымя» (разам з былымі нашаніўцамі). Яны нічога не напісалі аб прычынах свайго выхаду, хоць некалі так ярка пісалі аб выхадзе ўзвышаўцаў.

Але трэба зазначыць, што на працягу гэтых двух гадоў значна ўзрасла ідэалагічная і фармальна-мастацкая якасць твораў тых маладнякоўцаў, якія ўвайшлі ў шэрагі аб'яднання пазней і знаходзяцца ў «Маладняку» і дагэтуль. Гэта важна зазначыць дзеля таго, што калі ўтваральнікі, будаўнікі і правядыры «Маладняка» блізка што ўсе павыходзілі з аб'яднання і на парозе 1928 г. кінулі сваім маладзейшым сябрам даволі цяжкую спадчыну ў арганіза-

* «Маладняк», № 9, 1926 г.

цыйным і маральным сэнсе, дык маладзейшыя сябры, ужо даволі моцныя з ідэалагічнага і фармальна-мастацкага боку, потым зноў здолелі падняць арганізацыю на належную вышыню.

У 1926 г. выйшлі зборнікі вершаў:

1. Я. Падабед — «Вершы».

2. Бобрык, Звопак, Туміловіч — «Пупсовае ранне».

3. Бандарына¹⁹⁸, Вішнеўская¹⁹⁹, Пфляўмбаўм — «Вершы».

4. Слуцкія песняры — «Вершы».

5. С. Дарожны²⁰⁰ і І. Плаўнік — «Вершы».

6. В. Маракоў²⁰¹ — «Пялёсткі».

7. У. Хадыка²⁰² — «Суніцы».

І зборнікі мастацкае прозы:

1. Іл. Барашка — «У прасторы», абразкі і мастацкія нарысы.

2. М. Нікановіч²⁰³ — «Золак», апавяданні.

3. —» — — «Радасць», апавяданні.

4. Р. Мурашка²⁰⁴ — «Стрэл пачны ў лесе», апавяданні.

5. Ю. Гаўрук — «Вясковыя рыскі», мастацкі нарыс.

У 1927 г. выйшлі зборнікі вершаў:

1. П. Трус — «Ветры буйныя».

2. В. Маракоў — «На залатым пакосе».

3. С. Фамін²⁰⁵ — «Балота», паэма.

І зборнікі мастацкае прозы:

1. В. Каваль — «Як вясну гукалі», апавяданні.

2. М. Лынькоў — «Апавяданні».

3. П. Галавач²⁰⁶ — «Дробязі жыцця», апавяданні.

Апрача таго, выйшаў пераклад А. Мардвілкі²⁰⁷ з Рабіндраната Тагора — «Садоўнік».

На працягу 1926—1927 гг. выйшла некалькі наважных зборнікаў, выданых філіямі: «Пачатак» (1926) і «Світанне» (1927) — Віцебскае філіі, «Наддзвінне» (1926) і «Росквіт» (1927) — Полацкае філіі, «Уздым» (1926) — Бабруйскае філіі, «Дняпроўскія ўсплёскі» — Магілёўскае філіі (1927). Апрача таго, выходзіў «Аршанскі Маладняк» (№ 2(4), 3(5) за 1926 г. і № 6 за 1927 г.), «Маладняк Калініншчыны» (№ 3—4 і 5 за 1926 г.) і выйшаў адзін № «Маладняка Барысаўшчыны» (1926).

У 1927 годзе з'явіўся цікавы артыкул [...] «Маладая сучаснасць», агляд часопісаў і зборнікаў філіі «Маладняка» («Маладняк», №3, 1927 г.) і адказ на яго — артыкул М. Ганчарыка «Маладая сучаснасць» («Аршанскі Маладняк», № 6, 1927 г.). У розных часопісах і газетах змяшчаліся ў 1926—1927 гг. рэцэнзійны крытыкаў-маладнякоўцаў: Аляхповіча²⁰⁸, Барашкі, Баркоўскага²⁰⁹, Гаўрука, Мардвілкі і інш.

Трэці перыяд у жыцці «Маладняка» (1928)

Трэці перыяд у жыцці «Маладняка» — сучасны перыяд — пачынаецца з першых месяцаў 1928 г. і ўжо можа быць названы перыядам аздараўлення і росту.

Як выйшлі сябры згуртавання, якія аб'ядналіся з нашаніўцамі ў «Полымі», за аздараўленне «Маладняка» ўзялося новае, моцнае ядро «Маладняка» з ліку тых яго сяброў, што ўвайшлі ў «Маладняк» пазнейшым часам. Ужо з новага, 1928 года часопіс «Маладняк» пачаў выходзіць акуратна кожны месяц, пераважна з творамі гэтых новых сяброў і ў прыгожым выглядзе, пад рэдакцыяй тт. Галавача, Каваля, Моркаўкі²¹⁰, Мурашкі і Хурсіка, у выданні ЦК ЛКСМБ «Чырвоная змена». У № 2 часопіса за 1928 г. у хроніцы было змешчана такое паведамленне аб «Маладняку»: «Апошнім часам у аб'яднанні адбыліся грунтоўныя змены. У сувязі з апошнімі падзеямі і заняпадам склалася новае кіраўніцтва аб'яднання ў складзе тт.: П. Галавача, Р. Мурашкі, А. Моркаўкі, С. Хурсіка, І. Барашкі, В. Каваля, Я. Пфляўмбаўм». Тут жа пісалася, што «з апошняга часу ўзяты цвёрды курс на рэарганізацыю часопіса».

15—18 лютага 1928 г. у Мінску адбылася ўсебеларуская канферэнцыя «Маладняка», скліканая часовым кіраўніцтвам аб'яднання. Аб падзеях у «Маладняку», якія давалі да гэтай канферэнцыі, у друку пісалася мала. На канферэнцыі, між іншым, аднак, зазначалася, што «развіццё і нашырэнне сацыялістычнага будаўніцтва, шырокае развіццё беларускай культуры, з аднаго боку, і развіццё працэсу

класавага размежавання ў вёсцы і ў горадзе — з другога, — выклікалі за сабой дыферэнцыяцыю шэрагаў «Маладняка» *. Можна было зразумець, што гэта было сказана ўжо не на адрасу былых сяброў «Маладняка», якія стварылі «Узвышша», а на адрасу былых маладнякоўскіх сяброў, якія ўвайшлі ў «Полымя».

На канферэнцыі было 28 дэлегатаў ад Аршанскай, Бабруйскай, Віцебскай, Магілёўскай, Мінскай і Полацкай філій з правам поўнага голасу, што складала палову сяброў «Маладняка».

На канферэнцыі былі прыняты пастаповы, з якіх трэба адзначыць такія моманты **::

1. Галоўная ўвага аб'яднання павінна быць аддадзенай творчай працы. «Але разам з гэтым канферэнцыя выказалася за ўдзел «Маладняка» ў пэна-срэдняй грамадскай працы пад кіраўніцтвам КНБ (б) і ЛКСМБ».

2. «Маладняк» павінен быць і ў далейшым масавай арганізацыяй «у сэнсе вядзення працы па выяўленню і выхаванню новых літаратурных сіл з рабочых і сялян. Цэнтр увагі ў гэтай працы трэба перавесці на выяўленне пісьменнікаў з рабочых праз стварэнне пры фабрыках і заводах рабочых літаратурных гурткоў, а таксама гурткоў пры школах, у вёсках. У працы літгурткоў трэба выкарыстаць наша настаўніцтва».

3. «Маладняк» павінен увайсці ва Усесаюзную Асацыяцыю Пралетарскіх Пісьменнікаў (ВАПП).

На канферэнцыі было абрана новае цэнтральнае бюро «Маладняка», у склад якога ўвайшлі: А. Вечар, П. Галавач, Ю. Гаўрук, В. Каваль, [...] М. Лынькоў і Я. Мазуркевіч ²¹². Кандыдатамі — Іл. Барашка і Я. Бобрык.

Калі зліквідавалася «Беларуская літаратурна-мастацкая камуна», у склад «Маладняка» ўліліся былыя яе сябры: Відук, Гародня, Шалаі.

З былых сяброў «Пробліску» ўвайшлі цяпер у «Маладняк»: Плаўнік, Туміловіч, Фаміп, Хведаровіч.

Трэба сказаць, што распачынаць працу сучаснаму складу «Маладняка» было даволі цяжка. Дый ня-

* Гл. таксама артыкул Іл. Б.²¹¹ у «Чырвонай змене», № 23, 1928 г.

** «Маладняк», № 3, 1928 г., стар. 104—106.

лёгка яе праводзіць і цяпер. Блізка што ўвесь малад-
някоўскі актыў — студэнты універсітэта, яны мусяць
налягаць на навуку. У іх мала застасца вольнага
часу не толькі на арганізацыйную і масавую працу,
але і на мастацкую творчасць. Далей, калі ў першы
перыяд у жыцці «Маладняка» змагацца маладнякоў-
цам за іхнія літаратурныя пазіцыі дапамагала са-
вецкае грамадства, калі тады пісьменнікі-немалад-
някоўцы былі неарганізаваны і ў большасці належа-
лі да мінулае эпохі, дык цяпер увага савецкае гра-
мадскасці да «Маладняка» аслабела, бо перанесена
ўжо і на іншыя літаратурныя арганізацыі; пісьмен-
нікі-немаладнякоўцы цяпер усе арганізаваны, і аб-
стрэл іх з сучасных маладзякоўскіх пазіцый выклі-
кае адпор не толькі з боку абстрэленых адзінак, але
і з боку ўсёй арганізацыі, у якую яны ўваходзяць.

Узвышаўцы і палымянцы яшчэ ціснуць маладзя-
коўцаў сваім аўтарытэтам уваччу шырокага савецка-
га грамадства. Ролю і значэнне «Маладняка» ў су-
часным беларускім культурным жыцці шмат хто ця-
пер недаацэньвае або проста не разумее. Апрача
таго, і ў сучасным складзе самога «Маладняка» не-
каторыя таварышы яшчэ не маюць палежнага ма-
ладнякоўскага выхавання. Нарэшце, патрэбен быў
час, каб была зусім зжыта і забыта былая належ-
насць некаторых маладзякоўцаў да іншых літара-
турных арганізацый. Аднак жа, хоць і з пэўнымі
цяжкасцямі, патроху, але цвёрда і планава «Малад-
няк» усё шчыльней згуртоўваецца, мацсее, расце і
заваёўвае сваё месца ў беларускай літаратуры. І ўжо
цяпер у ім тэмп жыцця большы, чым у «Полымі» і ў
«Узвышшы». «Маладняк» здолеў ужо гаварыць ад
імя пралетарскай беларускай літаратуры ў Маскве,
у ВАППе, ён завязаў шчыльную сувязь з літаратур-
нымі арганізацыямі Савецкай Украіны (між іншым,
улетку 1928 г. група маладзякоўцаў зрабіла пада-
рожка на Украіну).

На працягу красавіка — жніўня 1928 г. адной
Мінскай філіяй «Маладняка» было наладжана
15 літаратурных вечароў. Вечары наладжваліся не-
раважна ў рабочых клубах. Абслужана было звыш
4 тысяч слухачоў. Такім чынам, аднавіўся адзін з
відаў слаўнай масавай працы «Маладняка» з часоў
яго першага ўздыму.

Паасобныя сябры «Маладняка» далі за гэты час значную мастацкую прадукцыю. Выйшлі зборнікі:

А. Моркаўка — «Дым жыцця», вершы, 1928 г.

Ю. Гаўрук — «Кветкі з чужых палёў», пераклады з заходнесўрапейскіх паэтаў (1928).

В. Каваль — «На загонах», зборнік апавяданняў, 1928 г.

Творы «Маладняка» сучаснага складу друкаваліся ў «Росквіце» (орган «Камуны») № 1 і 2, 1928 г., у «Полымі» і ва «Узвышшы».

Выйшаў «Аршанскі Маладняк», № 7, 1928 г. Бабруйская філія выдае вельмі добры літаратурны дадатак «Вясна» (пры бабруйскай газеце «Камуніст») *.

У часопісе «Маладняк» была надрукавана вялікая аповесць Мурашкі «У іхнім доме» [...]. Іншыя маладнякоўцы таксама ўзяліся за шырокія палотны. У часопісе «Маладняк» на працягу 1928 г. з'явіўся шэраг добрых апавяданняў Галавача, Хурсіка і інш.

Цяпер «Маладняк» дзейна рыхтуецца да святкавання 10-годдзя з часу абвясчэння незалежнай БССР і да свайго 5-гадовага юбілею.

Сацыяльны склад сучаснага «Маладняка»

Сацыяльны склад сучаснага «Маладняка» сведчыць аб росце ў ім праўдзівага рабоча-сялянскага ядра. Цікавую статыстыку дала аб сваім складзе ўвосень 1928 г. Мінская філія (статыстыка была надрукавана ў «Савецкай Беларусі»).

Усяго ў Мінскай філіі лічыцца 38 сяброў.

Паводле сацыяльнага складу: з рабочых — 4, сялян — 28, служачых — 3, іншых — 3.

Паводле нацыянальнасці: беларусаў — 36, яўрэяў — 2.

Паводле партыйнай прыналежнасці: сяброў і кандыдатаў КП(б)Б — 6, камсамольцаў — 13, беспартыйных — 19.

* Калі праца гэтая была здадзена ў друк, выйшаў трэці альманах Полацкай філіі «Зарніцы» і другі альманах Бабруйскай філіі «Уздым».

Паводле адукацыі: з вышэйшай — 3, студэнтаў — 28, з сярэдняй — 7.

Паводле творчасці: паэтаў — 21, празаікаў — 12, крытыкаў — 4, перакладчыкаў з чужаземных моваў — 1. З іх маюць зборнікі — 19, з прынятымі ў БДВ зборнікамі да друку — 3, не маюць зборнікаў — 16.

Паводле маладнякоўскага стажу: з 1925 г.— 12, з 1926 г.— 16, з 1928 г.— 10.

У іншых філіях «Маладняка» таксама шмат вучнёўскай моладзі, асабліва тэхнікумаўцаў, і шмат настаўнікаў, прычым уся гэтая моладзь, як сведчаць анкеты ў ЦБ «Маладняка», выйшла, галоўным чынам, з самых гущаў беднага беларускага сялянства.

Маладнякоўцаў з рабочага асяроддзя, вядома, і ў сучасных беларускіх умовах яшчэ мала, але іх лік усё ж узрастае.

Характэрна, што паміж маладнякоўцаў ёсць даволі значны працэнт дзяцей леснікоў, муляраў, будачнікаў па чыгунцы, вясковых настаўнікаў, фельчараў, значыцца, выхадцаў з той сацыяльнай катэгорыі, якая папаўнялася малазямельным беларускім сялянствам і не трапіла сувязі з беларускай мовай і культураю наогул. Паміж самых маладых сяброў «Маладняка» або паміж моладзі, якая гуртуецца каля «Маладняка», рыхтуючыся ўліцца ў яго шэрагі, шмат ужо людзей, якія прыйшлі ў горад непасрэдна з беднай сялянскай хаты, яшчэ не змылі на руках мазалёў ад плуга, касы і цэпа.

Як знак часу ёсць паміж маладнякоўцаў былыя беспрытульнікі, выкінутыя ў горад вёскаю сіраты, дзеці вайны і рэвалюцыі.

Таксама трэба адзначыць, што ёсць паміж маладнякоўцаў дзеці гарадскіх рамеснікаў, дзеці дробнай гарадскоў буржуазіі. Ёсць нават сын папа і чыноўніка — мацнейшыя адзінкі, што нарвалі сувязь з сваім мёртвым класам.

Да сялян з вясковай хаты належаць: Ганна Базыленка²¹³, Баранаў²¹⁴, Бужан²¹⁵, Вечар, Вір (Гарасімовіч), Галавач, Каваль, Мурашка, Падабед, Салагуб²¹⁶, Сямашка²¹⁷, Трус, Хадкевіч²¹⁸, Хурсік, Якімовіч і інш. Гэта ўсё людзі, якія з сялянскай хаты, праз вясковую школу, прыйшлі ў час рэвалюцыі ва універсітэт і сельскагаспадарчую акадэмію, у розныя

тэхнікумы і працуюць ужо хто як рэдактар газеты або часопіса (Галавач, Мурашка, Сямашка), хто як адказны працаўнік у камсамоле, хто як актыўны працаўнік у студэнцкіх арганізацыях і г. д. [...] Шушкевічаў²¹⁹ бацька быў лесніком. Лынькоў і Моркаўка — дзеці будачнікаў на чыгушцы з малазямельных сялян. Бацька Звонака і Маракова займаюцца ў горадзе мулярствам. Гаўрук — сын гарадскога сталяра. Барашка — сын рабочага шпалернай фабрыкі. Фамін, Лявонны²²⁰ і інш. — дзеці вясковых настаўнікаў. Плаўнік (яўрэй) — сын ляснога прыказчыка. Бандарына, Вішнеўская, Пфляўмбаўм (немка) [...] — дзеці гарадскіх настаўнікаў, савецкіх служачых. Мікуліч²²¹ — сын фельчара, Таўбін (яўрэй) — сын фармацэўта. Хв. Явар²²² — сын пачальніка станцыі [...].

Вершаваная паэзія сучасных маладнякоўцаў

У сучасным складзе «Маладняка» шмат паэтаў, але большасць іх або яшчэ не зусім аформіліся, або яшчэ толькі пачынаюць афармляцца.

Паміж іх ёсць таварышы, якія друкуюцца з 1923—1924 гг., значыцца, ад пачатку існавання «Маладняка». Да гэтай групы належаць тт. Трус, Якімовіч, Падабед, Бобрык.

З 1925 г. друкуюць вершы Бандарыца, Вішнеўская, Пфляўмбаўм, Звонак, Туміловіч, Маракоў, Моркаўка, Плаўнік, Фамін, Шушкевіч, Лявонны, Маркава²²³, Вечар, Гаўрук, Хведаровіч, Ал. Вясковы (Пальчэўскі)²²⁴ і інш.

З 1926 г. друкуецца Хадыка (адразу выпусціў зборнік «Суніцы»).

У 1926—1927 гг. з'яўляецца шэраг маладых імён у філіяльных выданнях «Маладняка», як Броўка²²⁵, Хадкевіч, Ананьсеў²²⁶, Люгоўскі²²⁷, Ігаталовіч²²⁸, Прыбыткоўскі, Таўбін і інш.

Апрача таго, у сучасным складзе «Маладняка» трэба адзначыць вядомага паэта-нашаніўца Янука Журбу (Івашына) і прадстаўніка Беларусі пад польскай акупацыяй Алеся Салагуба, які піша вершы ўжо колькі год, але друкаваліся яны, галоўным чынам, у замежных выданнях і ў Савецкай Беларусі мала вядомы.

Некаторыя з паказаных таварышаў пішуць і прозу, як Відук, Лявонны, Гаўрук, Вечар, Ал. Вясковы і інш., або напісалі адно-два апавяданні, як Звонак. Некаторыя з іх усё болей пераходзяць або зусім перайшлі на прозу (Відук, Лявонны і інш.).

Уся гэта маса паэтаў зазвычай абмяжоўваецца кароценькімі лірычнымі вершамі, часта вельмі падобнымі не толькі ў коле ўсёй маладнякоўскай паэзіі, але і ў коле вершаў паэта. Паэмы піша Трус і Фамін, нахіл да эпічнай паэзіі паказвае апошнім часам Хведаровіч, часткова Гаўрук і Вечар. Зрэдку трапляюцца байкі.

У паэзіі маладнякоўцаў сучаснага складу пераважаюць грамадскія матывы, але шмат у каго з іх значнае месца займае таксама асабістая лірыка.

Найбольш сацыяльнага зместу ў паэзіі Вечара, Якімовіча, Падабеда, Труса, Моркаўкі, Фаміна, Хведаровіча, Бандарынай, Шушкевіча, Звонака, Хадыкі і інш. Найбольш асабістае лірыкі ў Маракова, Плаўніка, Маркавай, Вішнеўскай, Пфляўмбаўм, Брэскай і інш.

Галоўныя матывы ў паэзіі маладнякоўцаў сучаснага складу — заклік да новага жыцця, імкненне да яго, ленінскі шлях, камуна, камсамолія, сацыялістычнае будаўніцтва, а таксама — індывідуальныя перажыванні, асабістая лірыка, радасць жыцця, каханне і часам змаганне з сумам і дэкламацыі аб сваёй бадзёрасці.

Даволі значнае месца ў паэзіі маладнякоўцаў сучаснага складу займаюць успаміны аб рэвалюцыі, грамадзянскай вайне, польскай акупацыі, аб паходах Чырвонай Арміі, а таксама ўспаміны аб маленстве і яго радасці і горы, успаміны аб даўнейшым цяжкім, паднявольным сялянскім жыцці.

Любоў да сваёй радзімы, да вёскі, да роднай прыроды асабліва выяўляецца ў паэтаў філіяльных выданняў «Маладняка». Сялянскі прыродапісальны элемент, які ўвязваецца з усёй творчасцю паэта, знаходзім блізу ва ўсіх паэтаў сучаснага «Маладняка».

Таксама песні працы, галоўным чынам, сялянскай працы, займаюць у маладнякоўскай творчасці даволі значнае месца — зноў жа ў паэтаў, галоўным чынам, філіяльных выданняў або ў першых па часу напісання вершах у шмат каго з паэтаў-маладнякоўцаў,

напрыклад, Відука і інш. Матывы фабрычнай працы, на жаль, — рэдкая з'ява ў беларускай паэзіі наогул; мала іх і ў творчасці сучаснага «Маладняка».

Шмат ёсць вершаў, у якіх тэмаю бярэцца адыход сялянскага хлопца з вёскі ў горад. Матывы горада, гарадскога жыцця — ёсць, але яны ўсё ж такі не з'яўляюцца яшчэ арганічнай часткай у творчасці паэтаў-маладнякоўцаў. Тут больш развагі аб злучнасці вёскі з горадам («змычка») і выяўлення кіраўнічай ролі горада ў справе будавання сацыялізма. Алесь Звонак у вершы «Цяпер радзей мне гулкі горад» (1926) кажа:

Хай цяпер радзей мне гулкі горад,
Яго вуліц стогалосы гул,
Ўсё ж я помню, помню я прасторы —
Не назбыць жыццёвую тугу...

Янка Туміловіч у вершы «Завод» (1926) піша:

Зазвінела жалезнае горла,
Песняй ляскочуць калёсы;
Асілак сталёвы — горнам
Пачаў распаляць новы лёс нам.

Пятрусь Броўка ў вершы «Горад» (1927) кажа: «Заводы, гудкі і машыны я спазнаў, як калісь васількі...». Ён любіць горад таму, што тут людзі з мазалямі і ў сажы «новых дзён нам саткалі зару», таму, што «для нашае зрэбнае вёскі тут куюцца плугі, лямашы».

Заўсёды адгукаюцца маладнякоўцы вершамі, поўнымі запалу і змагання, на здзекі буржуазіі над працоўнымі ў краінах імперыялізму. Яны пішуць вершы на смерць Сака і Ванцэці, на прысуд над Беларускай Грамадою²²⁹, на праследаванні камсамольцаў польскай уладай у Польшчы і Заходняй Беларусі і г. д. У вершы «Прыйдзе час» Станіслаў Шушкевіч яскравымі фарбамі апісвае сваё мінулае жыццё ў «панстве бізуна» і кажа тое, што з'яўляецца лейтматывам у паэзіі маладнякоўцаў аб Заходняй Беларусі:

Асвятляе шлях для нас адна паходня,
Мэта ў нас таксама ёсць адна...
Прыйдзе час: над пашаю Заходняй
Расцвіце Усходняя Зара.

Алесь Салагуб даў шэраг вершаў з лірыкай астрожнага жыцця.

Любоў да роднае культуры, жаданне адрадзіць яе і развіць па сацыялістычным шляху — адзін з матываў у паэтаў-маладнякоўцаў. Гэты матыв ёсць у вершах, прысвечаных літаратурным і інш. юбілеям, або ў вершах, напісаных з прычыны нападаў на беларускую мову з боку розных шчолкаўцаў і да т. п.

Вершаў з іншакраёвымі вобразамі паэзіі маладнякоўцаў не шмат. Вершы гэтыя напісаны, галоўным чынам, у часе побыту паэтаў-маладнякоўцаў у экскурсіі або ў часе пядоўгага жыцця — на Каўказе, у Крыме, Ленінградзе, Сібіры, Башкірскай рэспубліцы і г. д. (вершы Брэскай, Відука, Шушкевіча, Гаўрука, Бандарынай, Пфляўмбаўм і інш.).

Індывідуальныя перажыванні найчасцей бываюць звязаны з каханнем, прычым каханне гэтак у паэтаў філіяльных выданняў зазвычай больш, калі можна так сказаць, рабоча-сялянскае, з вобразамі працоўнага жыцця і здаровае, узаемнае і радаснае, а шмат у каго з старэйшых маладнякоўцаў яно — інтэлігенцкае, сентыментальнае, часам істэрычнае, а наогул — з рознай любоўнай бутафорыяй, перапятай ад буржуазных паэтаў.

У некаторых паэтаў трапляюцца ноткі суму і лішне частыя заявы аб тым, што яны не паддадуцца яму, што яны бадзёрыя і г. д., і г. д.

Часам пэўным матывам у паэтаў-маладнякоўцаў бывае шуканне новых шляхоў у паэзіі і разважанні на гэтую тэму.

Пятрусь Броўка ў вершы «Дайце новую музыку» кажа:

Дайце:
новуую музыку!
новыя струны!
і мелодыі другія дайце!
Я хачу:
каб замест паніхіды хаўтурнай,
новы марш
Беларусі іграць.

Алесь Званак у вершы «Ёй...» (з матывамі кахання) кажа:

Не лірык я,
Гнусавіць каб аб «шчасці»,
Ідыліі кволах
Навуцень плясці.

Люблю
Няўключымі радкамі настаць
І проціў пльні
У жыцці
Плысці.

Большасць сучасных маладнякоўскіх паэтаў ідуць тым фармальна-мастацкім шляхам, якім яны пайшлі яшчэ з першага перыяду ў існаванні «Маладняка» або да якога яны далучыліся пазней. У іх выразна выяўленае імкненне ставіць на першы план вобраз, пісаць вольным вершам і даваць унутраную мілагучнасць і рыфмоўку праз асанансы і алітэрацыі. Шмат у каго з паэтаў-маладнякоўцаў паказаныя фармальна-мастацкія асаблівасці выяўляюцца ўсё менш і менш выразна і заўважаецца набліжэнне да класічнай версіфікацыі.

Ухіл у футурызм, які заўважаўся ў Відука, Прыбыткоўскага, часткова нават у Броўкі, Звонака і некаторых іншых паэтаў, у сучаснай маладнякоўскай паэзіі не мае ўжо значэння.

Расійскім канструктывістам спрабуе апошнім часам наследаваць Хведаровіч.

Паогул жа, у сучаснай паэзіі «Маладняка», як і ў паэтаў «Узвышша» і «Полымя», няма цяпер ніякае асаблівае фармальна-мастацкае пльні, яскрава выяўленай і новай у параўнанні з тым, што ўнёс у беларускую паэзію «Маладняк» у першы перыяд свайго існавання.

Найлепшымі або найбольш характэрнымі паэтамі ў сучасным складзе «Маладняка» ёсць: Маракоў, Моркаўка, Трус, Вечар, Фамін, Бапдарына, Плаўнік, Хадыка і некаторыя інш.

Маракоў вызначаецца лірычнасцю, эмацыянальнаю напружанасцю і гучальнасцю сваіх вершаў. У яго шмат пачуцця, ён любіць яскравыя фарбы і гучанне. У яго, на жаль, мала сацыяльнага зместу, вузкае кола вобразаў і даволі простая тэхніка.

Моркаўка вызначаецца большай глыбінёй думкі, ухілам у філасофскія разважанні, любоўю да моцнага вобраза і адшліфаванага верша. У яго вершах менш гучання, чым у Маракова, але музычнасць у іх даволі вытрыманая. Шкодзіць Моркаўцы часам лішняе выкручанасць вобразаў і мовы. Ён — сацыялен, але грамадскіх матываў у яго творчасці мала. Філа-

софія ў яго ў пэўных момантах не зусім увязана з сучаснасцю.

Вершы Труса вызначаюцца рамантычна-рэвалюцыйным зместам і блізкасцю да народнай творчасці. Вершы яго лёгкія і даволі плаўныя. Кола матываў, аднак, у Труса не вельмі шырокае. Шмат яшчэ на яго творчасці і розных уплываў былых маладнякоўцаў, а таксама Коласа, Шаўчэнка.

Вечару яшчэ не пашчасціла дагэтуль выдаць асобнага зборніка, і таму ён пакуль што мала вядомы грамадству. А тым часам ён — даволі самабытны паэт у сучасным складзе «Маладняка». Ён сацыялен, і матывы ў яго звязаны з грамадскай сучаснасцю. Тэматыка яго даволі значная, а галоўнае — самабытная: увязка жыцця і навукі, машынізацыя жыцця, трактарызацыя вёскі і да т. п. Творчасць яго мажорная, напорыстая. Вершы скампанаваны добра, толькі гучаць часам лішне цвёрда, без лірычнай мяккасці. Навізна формы ўвязваецца ў яго з пэўнай часткай класіцызму.

Фамін — вельмі эмацыянальны паэт, прычым эмацыянальнасць яго звязана з грамадскімі матывамі. Таксама ўласцівымі яму з'яўляюцца матывы кахання. Вершы даволі музычныя. Паэт яшчэ не зусім аформіўся.

Бандарына паміж пяснярак «Маладняка» вызначаецца большай сувяззю з грамадскасцю, з сучаснасцю і асаблівай шчырасцю пачуцця. У яе лірыцы ёсць часам элемент развагі.

У Плаўніка шмат паэтычнай квятлівасці ў мове і юнацкай настраёнасці. Верш гладкі і лёгкі, але вобраз пераважае над гучаннем.

З пералічаных паэтаў большыя надзеі можна пакладаць на Маракова, Вечара і Фаміна.

Потым можна назваць групу аўтараў, якія пішуць даволі добрыя вершы, даўно аформіліся, але поступ у развіцці свае паэтычнае творчасці выяўляюць параўнальна не вельмі значны. Гэта — Якімовіч, Падабед, Бобрык, Туміловіч, Звонак, Вішнеўская, Пфляўмбаўм, а часткова і Хадыка. З іх паэт Звонак спрабаваў свае сілы ў мастацкай прозе і зрабіў гэта з пэўным поспехам. З гэтай груны Бобрык, Звонак, Вішнеўская, Пфляўмбаўм лішне часта пяюць аб тым, што яны не наддадуцца суму.

Таксама пераходзяць на прозу, і добра робяць, Відук, Гаўрук і інш.

Слаба афармляюцца Лявонны, Маркава, Прыбыт-коўскі, Броўка. З іх асаблівых падзеі можна пакла-даць на Маркаву.

Як паэт-перакладчык вызначаецца Гаўрук. Ён даў шэраг вершаваных перакладаў з заходнеёра-пейскіх паэтаў.

Яшчэ трэба зазначыць, што ў паэтаў філіяльных выданняў больш непасрэднасці пачуцця, больш на-роднасці і блізкасці да мас, чым у некаторых ста-рэйшых сяброў сучаснага «Маладняка».

Сярэдні маладняковец піша цяпер вершы леп-шыя, чым пісаў сярэдні пашанівец. Часам трэба проста дзівіцца, наколькі добра валодае вершаваль-най тэхнікай маладняковец — вучань тэхнікума ці малады вясковы настаўнік. Гэта знак росту беларус-кай культуры ва ўмовах сацыялістычнага будаў-ніцтва.

Маладнякоўцы змяшчаюць свае вершы не толькі ў часопісе «Маладняк», але запаўняюць імі значную частку аддзела вершаў у «Полымі», друкуюцца ў «Узвышшы», літаратурных дадатках да «Савецкай Беларусі» і «Беларускай вёскі» і ў розных беларус-кіх выданнях.

Мастацкая проза сучасных маладнякоўцаў

За апошнія гады значна вырасла мастацкая про-за «Маладняка». Калі ў першы яго перыяд на пер-шым месцы стаяла вершаваная паэзія, дык цяпер гэ-та можна сказаць аб мастацкай прозе.

Празаікаў-маладнякоўцаў таксама шмат, як і па-этаў, але паміж іх ёсць мацнейшыя аўтары, чым паміж паэтаў. І можна сказаць, што ў сучасным складзе «Маладняка» ёсць мацнейшыя празаікі, чым некаторыя празаікі ва «Узвышшы» і «Полымі».

Паміж сучасных празаікаў-маладнякоўцаў мала таварышаў, якія друкуюцца з самага пачатку існа-вання «Маладняка». Усё гэта — пазнейшы набор, прычым асабліва плённы быў набор 1926 г.

Яшчэ да ўтварэння «Маладняка» пачаў друка-вацца Пікаповіч (1922); у «Маладняку» тав. Піка-повіч з 1925 г.

З 1924 г. друкуюцца як апавядальнікі: Барашка, Хурсік, [...] Мазуркевіч.

З 1925 г. друкуюцца ў мастацкай прозе Лявонны.

З 1926 г.— Каваль, Лынькоў, Мурашка, Трасцкі, Сямашка, Ганна Базыленка. З гэтага ж года спрабуюць свае сілы ў мастацкай прозе і паэты: Вечар, Відук, Гаўрук, Звонак.

З 1927 г. з'яўляюцца новыя імёны, галоўным чынам у філіяльных выданнях «Маладняка»: Баранаў, Гараўскі²³⁰, Мікуліч, Губарэвіч²³¹, Васілеўская, Шутко, Гушчар (Жыткевіч)²³², Кавалёў²³³ і інш.

З 1928 г. у «Вясне» друкуюцца Хв. Явар. У той жа «Вясне» пераходзіць на прозу Верас [...].

Асабліва трэба падкрэсліць, што шмат хто з пералічаных аўтараў прыйшоў у беларускую літаратуру праз селькорства, некаторыя ж таварышы пачалі пісаць служачы ў Чырвонай Арміі.

І цяпер яшчэ шмат хто з іх абмяжоўваецца кароценькімі мастацкімі нарысамі, абразкамі, невялічкімі апавяданнямі. Але ёсць паміж сучасных маладнякоўцаў і такія аўтары, што ад чырвонаармейскіх карэспандэнцый дайшлі да аповесцей і раманцаў, як тав. Мурашка.

Раманы пішуць: Мурашка, Нікановіч; аповесці і вялікія апавяданні пішуць гэтыя ж таварышы і Відук, Лынькоў і інш. Некаторыя аўтары маюць ужо напісаныя, але яшчэ недрукаваныя аповесці.

Галоўныя тэмы ў творчасці маладнякоўцаў сучаснага складу — зарысоўкі грамадзянскай вайны, апісанне польскай акупацыі і эпохі ваеннага камунізма, быт сучаснай вёскі.

Сюжэты з грамадзянскай вайны далі: [...] Лынькоў («Чыгуныя песні», «Крот», «Над Бугам», «Гой»), Нікановіч (зборнік «Золак» і інш.), Галавач («Дзве сцэжкі» і інш.), Барашка («Лініёвыя дні», «Дэзерцір», «Дар за дар»), Мазуркевіч («Брацкі», «Здзекі»), Відук («Таіса», «Затока ў бурах»), Лявонны, Сямашка і інш. Апісваецца, галоўным чынам, вайна з палякамі і польская акупацыя. Чырвоную Армію ў паходах апісвае Лынькоў («Над Бугам») і інш. аўтары. Лынькоў закрануў і вайну з чэхаславакамі ў Сібіры («Чыгуныя песні»). Змаганне з бандамі Булак-Балаховіча закрануў Лынькоў у апо-

вясці «Гой». Лявонны ў абразку «Выпадак» закрапуў змаганне на Украіне з махноўшчынаю.

Вельмі часта апісваюць маладнякоўцы жыццё пад польскай акупацыяй у час вайны 1919—1920 гг. Гэтае жыццё малюецца і ў паказаных творах з грамадзянскай вайны; апрача таго, можна вылучыць творы: Мурашкі («Каваль Максім» і інш.), Нікановіча («Вы... звяры...» і інш.), Сямашкі («Пад панскай пяволяй») і інш.

Змаганне беларускіх паўстанцаў з белапалякамі малююць: Каваль («Восень»), Нікановіч («Адплаціў», «У хвалях жыцця») і інш.

Сялянскія паўстанні, палітычны бандытызм, справы кантрабанды, палітычнае шпіягоўства знайшлі свой адбітак у шэрагу маладнякоўскіх твораў, як «Дзве сцежкі» Галавача, «Прыгранічны манастыр» Мурашкі, «Беня-балагол» Лынькова і г. д.

Быт сучаснай вёскі яскрава малюе Каваль (апавяданне «Сяльчане» і інш. творы). У тым жа тоне спрабуе апісваць вёску і Нікановіч («Крык працы»). З класавага змагання ў сучаснай вёсцы зпайшлі сваё адлюстраванне ў творчасці маладнякоўцаў забойствы кулакамі селькораў (Мурашка — «Стрэл пачны ў лесе»), забойствы кулакамі-самагоншчыкамі міліцыянераў (Лявонны — «У спевах замеці»), забойствы кулакамі людзей, якія рабілі рэвалюцыю (Лявонны — «На ветры») і да т. п. Забойствы або бойкі на грунце абрэзкі зямлі ў шляхты і пагул заможнікаў апісвае Нікановіч («На пачлезе»), Баранаў («На вяселлі») і інш. аўтары. Трэба зазначыць, што абмалёўка кулакоў часцей бывае даволі павярхоўная, без вытрыманага псіхалагічнага аналізу. Але той жа малады празаік Баранаў спрабуе ўжо даваць крыху глыбейшы аналіз псіхалогіі кулака («Боты», «Лявон Чэмер» і інш.).

Землеўпарадкаванне даволі часта закрэпасца ў маладнякоўскіх апавяданнях (Галавач — «Рубанаўскі вузел» і іншыя творы гэтага і іншых аўтараў). Апісваючы сучасную вёску, маладнякоўцы-празаікі, зазвычай, агітуюць за калектывізацыю (Нікановіч — «К прасцягам новага»), за меліярацыю (Васілеўская — з абразкоў «Будуем» — другі абразок «Багна»), хоць з мастацкага боку тут значна слабейшыя

рэчы, чым пават меліярацыйная паэма Фаміна «Балота».

Апісваючы сучасную вёску, маладнякоўцы-празікі даволі глыбока закранаюць яе быт і востра апісваюць усе рэшткі яе старога жыцця. Некультурнасць вёскі яскрава выступае ў творах Каваля («На вуліцы» і інш.). Бічуюць самага Нікаповіч («Так часта бывае»), Баранаў («У маладзікову пядзелю») і інш. аўтары. Баранаў наогул часта малюе і тое адмоўнае, што яшчэ не зжыта савецкаю вёскаю («Каля Гіляровай студні», «Раніцаю» і інш.). У гэтым жа кірунку з натуры спісвае сучасную вясковую маладзь Гаіна Базыленка (урывак з аповесці «Гулянка»).

Твораў з просценькай агітацыяй за ліквідацыю пенісьменнасці ці за тое, каб не ганялі быдла на мокрую сенажаць, як у Ал. Вясковага (Пальчэўскага) і інш. аўтараў, з'яўляюцца ўсё менш. Нават такое коўзкае пытанне, як аптырэлігійнае змаганне на вёсцы, і то ўдалося Галавачу ў апавяданні «Яўленая» захапіць без шаблоннай агітацыі, хоць і ён усё ж не ўтрымаўся, каб не павесіць папа на званічнай вяроўцы каля царквы. Нават Нікаповіч у сваіх апошніх творах ужо пачынае кідаць прымітыўную агітацыю.

Малююць маладнякоўцы перадавых людзей сучаснай вёскі (Каваль — «Ноч»), людзей, якія рабілі вайну і рэвалюцыю і цяпер перайшлі на мірнае жыццё ў вёсцы (Хурсік — «Змітрок»).

Вельмі часта тэмай маладнякоўскіх апавяданняў бывае вызваленне жанчыны, галоўным чынам жанчыны-сялянкі. На гэтую тэму пісалі: Барашка («Сельсаветчыца Параска» — вясковая жанчына, «Лайдачка» — вясковая камсамолка), Хурсік («Вырвалася»), Пальчэўскі («Наста» і інш.), Каваль («Наўздагон за доляю») і інш. аўтары. Наогул жыццё жанчыны даволі часта бывае маладнякоўскай тэмай. Шутка апісвае долю вясковай дзяўчышкі (з «Малюнкаў на палітры» — першы малюнак — «За пяньку») і жыццё дзяўчат-студэнтак (другі малюнак — «Праз хмаркі»). Галавач паказвае плях вясковай дзяўчыны з беднай хаты на рабфак і яе вучобу і бытаванне на рабфаку («Дасужая»). Лявонны срабаваў выявіць псіхалогію моцнай жанчыны — жонкі бандыта («Выпадак»). Долю батрачкі

ці беднай дзяўчыны пагул, ашуканай і пакрыўджанай, справу з аліменцімі і г. д. апісвалі Галавач («Загубленае жыццё»), Звонак, пад псеўдаімам П. Алесін («Сцежкі крывыя»), Губарэвіч («У вечар маўклівы»). Зазвычай сюжэты аб вызваленні жанчыны маюць даволі аднастайную развязку: студэнт, ці камсамалец, ці брат-чырвоаармеец вядуць жанчыну ў новае жыццё. Найлепш з псіхалагічнага боку маляе жанчыну Відук («Таіса», «Спатканне», «Заточка ў бурах», хоць у апошняй рэчы і ён у значнай меры збіўся на шаблон).

Настаўніцкае жыццё на вёсцы закранаў Барашка ў апавяданні «Праблема», а часткова і іншыя аўтары.

Быт беларускага мястэчка часта апісвае Лынькоў («Гома», «Гой», «Беся-балагол» і інш.). Мастацкі абразок з жыцця беднага местачковага яўрэя даў Мурашка («Шлёмка-пернічак»). Ёсць сюжэты з яўрэйскага жыцця і ў іншых аўтараў (Лявонны — «Пад млынны скрып»).

Горад апісваюць маладнякоўцы не вельмі часта. Тут можна назваць некаторыя апавяданні Галавача, Баранава і інш. Найчасцей яны толькі збольшага закранаюць гарадское жыццё ў творах, у якіх галоўнае месца займае вёска. Таксама рэдка апісваюць яны і фабрыку, жыццё рабочых. Тут можна назваць такія абразкі, як «Прузына-ленінка» Барашкі, «Горад і вёска» Гушчара (Жыткевіча), з абразкоў Васілеўскай «Будуем» — першы абразок «Гулы» і другі абразок «Горад» і інш.

Жыццё на чыгунцы закранаў Лынькоў. Некалькі яскравых апавяданняў-абразкоў з жыцця чыгуначнікаў даў Хв. Явар (друкаваліся ў «Вясне»).

Унутраную эміграцыю апісаў Мурашка ў аповеці «У іхным доме». Ён жа намаляваў шлях, якім іншы раз ідзе да разлажэння слабы савецкі працаўнік («Бросня вясковая»). Тып прымазаніка ў партыі, «былога чалавека» намаляваў і Галавач у апавяданні «Абмыліліся». Тып «лішняга чалавека» даў Хурсік у апавяданні «Адам Залес».

Сюжэтаў з жыцця эміграцыі зусім няма. Нешта нейкае хацеў сказаць Траецкі аб жыцці балахоўцаў, якія цяпер працуюць наймітамі ў англійскай і польскай буржуазіі, высякаючы Белавежскую пушчу («Бор высякалі») [...].

Блізу нічога няма ў маладнякоўскай прозе аб уцякацтве ў час вайны. Схематычна закрупуў гэтыя часы Барашка ў настраёвым і вельмі прыгожа напісаным парысе «Брат, родны мой брат!..».

[...] Збольшага закрупулі імперыялістычную вайну Галавач («Дзве сцэжкі») і інш. аўтары.

Быт дарэвалюцыйнай, галоўным чынам перадрэвалюцыйнай вёскі апісваў Каваль («Па загонах»), Відук («Зарубчык»), Галавач і інш.

Эпоху 1905 г. маляваў у мастацкіх парысах і абразках Барашка («Пяты год», «Бяда»). Адзін ён з усіх маладнякоўцаў узяў рэвалюцыйны сюжэт і з далёкага мінулага («Іерогліфы Яэля»). Кастрычнік 1917 г. блізу яшчэ не апісаны ў маладнякоўскай прозе.

З гістарычнага жыцця ў маладнякоўскай прозе ёсць толькі адно апавяданне, гэта — «Францішак Скарына» Хурсіка.

Пытанні пацыянальнай беларускай культуры — чамусьці вельмі рэдкая тэма ў творчасці маладнякоўцаў. Аб беларусізацыі ёсць сёе-тое толькі ў «Віраплыні» Мазуркевіча.

Ёсць яшчэ ў маладнякоўцаў апавяданні з дзіцячага жыцця (у Барашкі, Баранава).

Ёсць апрацаванне народных легенд, казак і песень (у Барашкі і Кавалю).

Шырока распрацаваных сюжэтаў у сучасных маладнякоўцаў яшчэ не шмат, але апошнім часам з'яўляецца іх усё болей і болей. Лепш распрацаваны сюжэты ў [...] Мурашкі, часткова ў Галавача. Фабула таксама зазвычай не асабліва багатая, але ўзятая ў моцных момантах. Шмат схематызму. Дзеянне найчасцей звязана з паступовым апісваннем жыцця адной асобы, хоць апошнім часам з'яўляюцца шырокія палотны, у якіх гэтага ўжо няма. Замест мастацкіх тыпізацый часта даецца спісванне з натуры, але натура зазвычай бывае вельмі тыповая. Шмат пры гэтым аўтабіяграфічнасці.

Яшчэ шмат у мастацкай прозе маладнякоўцаў агітацыйнасці, разважанняў з голай тэндэнцыяй. І зноў жа ў апошніх творах тых жа аўтараў тэндэнцыя ўсё больш захоўваецца пад мастацкай формай.

Сюжэты зазвычай будуюцца на змаганні рэвалюцый і контррэвалюцый, беднасці і багаты, змаганні

повага з старым, калізіях між каханнем і здрадаю, рэвалюцыйным абавязкам і асабістым шчасцем і да т. п.

Часам апавяданні ўкладаюцца аўтарам у чысе-небудзь вусны: (Хурсік — «Адам Залес», «Змітрок», Галавач — «Яўленая», Відук — «Зарубчык», Лявонны — «Выпадак», «Пад млыны скрып» і інш.). Пры гэтым мова асобы, у чысе вусны апавяданне ўкладзена, бывае даволі вытрыманая, хоць у некаторых аўтараў яна ўсё ж збіваецца на мову самога аўтара. Асабліва па-мастацку гаворыць Змітрок у Хурсіка.

У стылі пераважае рэалістычная плынь (Галавач, Хурсік, Явар, Баранаў і інш.), але яшчэ даволі моцна трымаецца і плынь рамантычная (Лынькоў, Мурашка, Нікановіч, Лявонны і інш.). Трэба адзначыць, што ў маладнякоўцаў-рэалістаў вельмі шмат рамантызму. Маладнякоўцы, залічаныя тут да рамантычнай плыні, даюць шмат чыстага рэалізму. Але апошнім часам усё больш выяўляецца якраз плынь рэалістычная, асабліва з пераходам ад тэм з грамадзянскай вайны да тэм з сучаснага сацыялістычнага будаўніцтва.

Каваль даў асаблівы стыль: рэалістычна-рамантычны з вялікім уплывам народнай творчасці.

[...] Відук («Затока ў бурах») апошнім часам адыходзіць у бок звычайнага рэалізму.

У некаторых маладнякоўскіх творах, асабліва з часоў грамадзянскай вайны, заўважаецца значны ўхіл у бок прыгодніцтва [...]. Асабліва характарным і памысным прыгодніцкі ўхіл ёсць у Мурашкі («Прыгранічны манастыр» і інш.). Ёсць прыгодніцтва крыху ў Нікановіча (не зусім вытрыманае), у Вечара (яшчэ не аформленае) і ў іншых аўтараў.

У некаторых творах паасобных маладнякоўцаў часам шмат пафасу і стылізацыі мовы, з пэўным ушчэрбам для праўдзівай мастацкасці (Лынькоў, Нікановіч, Мурашка, часткова Відук, Барашка).

Новы ў маладнякоўскай прозе жанр — «сатырыстычную навелу» — даў Гаўрук у мастацкім апавяданні з жыцця гарадскога мяшчанства «У маткі за пазухай».

Плынь асаблівага рамантычнага псіхалагізму ўнёс быў у маладнякоўскую прозу Траецкі («Працерабіў шлях», «Апошні дзень», «Туманныя почвы»),

але чамусьці апошнім часам яго апавяданні ў друку не з'яўляюцца. Шмат псіхалагізму ў апавяданнях Відука («Таіса», «Спатканне»). Умее даць псіхалагічны аналіз Каваль («Дзед Піліп» і інш.).

Мова ў маладнякоўцаў зазвычай вельмі народная мова. Але ў некаторых з іх трапляецца шмат расіянізмаў, без якіх, тым часам, лёгка абысціся, карыстаючыся народнай беларускай мовай. Расіянізмы гэтыя асабліва шкодзяць сінтаксічнай пабудове сказа ў маладнякоўскіх аўтараў. Частая з'ява — неўласцівае народнай беларускай мове і рэдкае ў літаратурнай мове — ужыванне маладнякоўцамі дзеспрыметнікаў, роднага склопу для паказання прыналежнасці (шапка бацькі, замест бацькава шапка), «іх» на месцы «іхніх» і да т. п. Шмат расіянізмаў і ў слоўніку. Але ўсё гэта стасуецца толькі да паасобных аўтараў, якія мала яшчэ зважаюць на культуру мовы, так патрэбную для мастацкай творчасці, асабліва ў беларускіх умовах.

З асобных праяваў маладнякоўцаў асабліва трэба адзначыць Кавалю. У яго вельмі мастацкі стыль. На фоне ўсяе сучаснай беларускай мастацкай прозы за апошні час даволі яркімі з'явамі былі выступленні двух маладых аўтараў — гэта якраз маладнякоўца Кавалю і ўзвышаўца Лукаша Калюгі. Пэўнымі хібамі ў творчасці Кавалю трэба лічыць, тым часам, слабую сюжэтную пабудову, некаторую аднастайнасць тэматыкі і яшчэ не зусім зжыты сялянскі прымітывізм [...].

Лынькоў яшчэ не зусім вызваліўся з-пад некаторых уплываў (магчыма, уплываў Зарэцкага).

Мурашка дае ўжо вялікія палотны. Памысла карыстаючыся элементам прыгодніцтва, ён заўсёды дае цікавы сюжэт і характэрную фэбулу.

Хурсіка дагэтуль неаацэньвалі. А тым часам ён даволі моцны мастак слова, умее ўлавіць у жыцці сутнае для свайго часу і эпохі, дае вельмі яркія партрэты і самую сакавітую мову. Шкодзіць яму часам ухіл у грубы натуралізм.

Пафас, стылізаваныя ўстаўкі, пагоня за эфектамі, непраўдападобнасць, часам грубаваты натуралізм у мове шкодзяць і Пікановічу. Яго апавяданні нібы разлічаны на прымітыўнага чытача. Але аўтарская шчырасць, адданасць справе, любоў да прыго-

жага вобраза і слова, захапленне сваёй тэмай і непадкупнае ідэалізаваанне сваіх герояў аслабляюць недахопы ў творчасці Нікановіча і робяць іх дадатнай з'явай у сучасным стане маладзякоўскае прозы.

З іншых аўтараў асабліва вызначаецца сваёй самабытнай мастацкасцю Відук, але можна думаць, што ён яшчэ не знайшоў уласцівых сабе і памыслных у беларускай літаратуры жапраў. Відук — моцны мастак слова, і ад яго, калі ён зусім аформіцца, шмат чаго можна чакаць.

З мастакоў мастацкага нарысу вызначаецца Барашка [...].

З маладых празаікаў вызначаюцца як мастакі-стылісты Гараўскі і Мікуліч.

Добра піша ў рэалістычным стылі Хв. Явар.

Умее даць моцны абразок Лявонны, хоць часам спушчаецца да поўнага прымітывізму.

Драматычная творчасць сучасных маладзякоўцаў

Самае слабае месца ў творчасці «Маладзяка», як і ва ўсёй сучаснай беларускай літаратуры, — драматычная творчасць.

Паміж усіх сучасных маладзякоўцаў ёсць толькі адзін чысты драматург — Гарбацэвіч²³⁴, аўтар вядомай цяпер у БССР драматычнай п'есы «Чырвоныя кветкі Беларусі». На жаль, ён чамусьці вельмі мала друкуецца. У зборніку Магілёўскай філіі «Маладзяка» — «Дняпроўскія ўсплёскі» (1927) надрукавана яго п'еса на 5 кароткіх дзеяў «Пад вішнёвымі садкамі». Тут — вёска, бедная дзяўчына, заможны хлопец, каханне, здрада, помста. Шмат абрадаў і песенных уставак, прычым песні ёсць вельмі характэрныя, народныя, нідзе ў этнаграфічных зборніках не змешчаныя. Шмат руху і характэрных дыялогаў. Мова вобразная, народная, хоць у некаторых выпадках не зусім на-народнаму вытрыманая, часам таксама залішне грубаватая. Шмат прыказак. Часам дзеючыя асобы гавораць сімвалічна, па-кніжнаму — паэтычна, як у «Раскіданым гняздзе» Купалы. Шмат рэдкіх слоў. П'еса фальклорная і музычная. З яе можна зрабіць прыгожую інсцэнізацыю беларускага вясельнага абраду, прычым сюжэт і распрацоўка п'есы зро-

бязь яе вельмі сучаснай, а не толькі этнаграфічнай. Адно — канец залішне жорсткі.

У зборніку Віцебскай філіі «Світанне» (1927) змешчана п'еса на чатыры кароткія дзеі маладой аўтаркі Ганны Базыленкі «Чырвоная касышка». Тут — вельмі пашыраны сюжэт у маладнякоўскай беларускай літаратуры: вызваленне вясковай дзяўчыны праз камсамол. Сюжэт нагадвае ўрывак з апавесці «Гулянка» той жа аўтаркі.

У апошняй дзеі Ганна і Алесь ужо вядуць разам актыўную працу, жывуць у горадзе, і Ганна забірае з сабой і свайго малога брата, піянера Петруся.

Быт вёскі абмалёваны вельмі праўдзівымі і яркімі фарбамі, хоць часам прабіваецца не зусім схаваная мастацкасцю тэндэнцыйнасць. Мова народная, даволі сакавітая, толькі шкодзяць расіянізмы і некаторая вульгарызаванасць. Ганна і Алесь гавораць дужа па-кніжнаму. Хочацца мець падзею, што Ганна Базыленка падгоніць запусчаныя ў маладнякоўскай творчасці гоні драматургіі. «Чырвоную касышку» можна ставіць на нашай вясковай сцэне.

Драматычны эцюд на 4 кароткія малюнкі «Камсамолка Галя» Я. Цікавага (Язэпа Мазуркевіча), змешчаны ў першым зборніку Віцебскай філіі «Пачатак» (1926), малюе польскую акупацыю 1920 г. «на берагах рэчкі Бярозы». Тут чатыры кароткія драматычныя малюнкі, але чаго там толькі няма! Малюнак першы: каханне камсамолкі Галі, дачкі заможных людзей, да падпольніка Лёнькі. Бацькі прымушаюць яе ледзь не гвалтам выйсці замуж за польскага пана Палхоўскага. Брат Галі — камуніст — стараецца пераканаць бацькоў і польскіх жандараў, што яны — сыны працоўнага народа, і потым разам з сястрой забівае гэтых жандараў. Потым ідзе малюнак, як вясковыя дзяўчаты забіраюць у палон колькі легіянераў. Малюнак трэці: Галя, Паўлік (брат яе) і Лёнька працуюць разам і выкрываюць шпёга Палхоўскага. Малюнак чацвёрты: смерць Галі ў боіцы з палякамі.

Напісаны гэты эцюд вельмі прымітыўна.

Нарэшце, у «Аршанскім Маладняку», № 7 за 1928 г., змешчана п'еса на адну дзею Язэпа Віра (Гарасімовіча) «Панскае права». Аўтар малюе жыццё ў Заходняй Беларусі.

Гэтая рэч напісана лепей, чым «Камсамолка Галя», і яе можна ставіць на вясковай сцэне, зрабіўшы некаторыя выпраўленні.

Пан — князь — з аканомам здзекуюцца над людзьмі; пан б'е старога дзеда; часова перамагаюць сяляне; князь спалохаўся, уцякае, бабы яго заплявалі. Потым напад паліцыянтаў.

Гавораць дзеючыя асобы, асабліва рабочы Ясь, вельмі кніжна і суха. Недарэчнасьць: хіба дзед, які адбываў ужо прыгон, можа хадзіць у поле пасвіць быдла? Потым, калі пан ужо на полі парабіў вэрхалу, дзед апавядае пастушкам розныя старыя былі.

Біяграфічна-крытычны слоўнік сучасных выдатных і тыповых маладзьякоўцаў

ЗІНА БАНДАРЫНА. Нарадзілася ў 1908 г., у Горадні, у сям'і вайсковага. Была на ўцякацтве ад вайны. З малых год бачыла палітычную падпольную працу, перажыла арышт маці, зверскія здзекі палякаў. Вучылася ў беларускім педтэхнікуме ў Мінску. Была настаўніцай у беларускай школе ў Сібіры (1927). Цяпер працуе ў Гомелі, у рэдакцыі «Палескай праўды».

У 1926 г. выйшаў зборнік «Вершы» — яе, Вішнеўскай і Пфляўмбаўм. Друкуецца ў «Маладняку», у «Полымі» і розных выданнях. Падрыхтавала зборнік вершаў, з іх значная частка — з сібірскімі матывамі.

У зборніку «Вершы» (1926) — услаўленне працы жнеек, успаміны аб няволі і радасць вызвалення, сацыяльная радасць у дзень жапачага свята, апяванне вёскі, матывы кахання. Невялічкая паэмка «Галя» — з жыцця дзяўчыны-паўстанкі, якая грамадска-рэвалюцыйную павіннасць ставіць вышэй за сваё каханне.

Вершы гладкія, мілагучныя.

З пазнейшых вершаў трэба адзначыць верш «Студзень, студзень...». Над маўзалеем Леніна пяснярка кажа:

Я стаю і гляджу і дзіўлюся,
Любы, родны наш, наш дарагі!
Мы прывезлі вітань з Беларусі,
І твой шлях працярабім мы!

Яна кажа, што і «братоў з Белавежы» вабіць «промень светлы пунсвай зары».

У вершы «Да прыезду Грамады» — глыбокае пачуццё і моцная воля. Пяснярка кажа:

Стройным шэрагам шчыльна, упарта
Дэманстранты на плошчу ідуць.
Увайшла у гісторыю новая дата,
Увесь свет будзе чуць Грамаду.

У вершы «Будучыня — наша» — камсамольская лірыка.

Верш «У школе» — сібірскія матывы. Любоў да дзетак. Любоў да краіны. Дзеткі кажуць ёй: «Пам казалі, што вы нас пакінеце», і жаль агарнуў яе. Дзеткі кажуць:

Мы ў Сібіры жывём і не мерзнем,
Будзем наскія кніжкі чытаць,
Мы запішамся ўсе ў піянеры,
Мы у школу не пойдзем без вас...

У вершы «Ля коміну» — асабістая лірыка. Глыбокае пачуццё. Драматызм змагання з самой сабою, з сваім каханнем. Жаданне суняць свой жаль і крыўду.

У вершы «Апошняя вясна» — асабістыя перажыванні, каханне і развітанне з маладосцю, з каханнем. Глыбокае і далікатнае пачуццё. Элегічнасць. Прыгожая, ясная думка, разам з пекаторай первовасцю.

Строфіка звычайная, рытмы лёгкія, далікатныя. Вобразы — з прыроды і навакольнага жыцця, заўсёды вельмі далікатныя, пяшчотныя, паэтычныя, але цалкам рэалістычныя, без усякіх сентыментальных салодкасцей.

Даволі добрая мова, хоць часам трапляюцца расіянізмы.

ІЛАРЫ БАРАШКА. Нарадзіўся 12 ліпеня (ст. ст.) 1905 года ў Мінску, у сям'і рабочага. Бацька працаваў на шпалернай фабрыцы Каптаровіча. Жылося бедна і цяжка. У 1915—1916 гг. давялося зазнаць гора на ўцякацтве ад вайны. Рэвалюцыя дала доступ да навукі, і Барашка цяпер — студэнт Беларускага дзяржаўнага універсітэта. Праца ў дзяржаўным архіве скіравала яго да гістарычных тэм.

З 1924 года Барашка быў сакратаром часопіса «Полымя». З 1925 па 1927 год быў рэдактарам часопіса «Малады араты». У 1927 годзе быў намеснікам рэдактара газеты «Чырвоная змена».

Пачаў пісаць з 1922 г. Піша апавяданні, мастацкія нарысы. З таго часу друкуецца ў розных беларускіх выданнях. У 1926 г. выйшаў зборнік яго мастацкай прозы «У прасторы». Некаторыя рэчы перакладзены на ўкраінскую мову, як апавяданні «Іерогліфы Яэля» (пераклаў С. Піліпенка²³⁵), «Пататкі пра Украіну».

Ілары Барашка выйшаў з рабочага асяроддзя і ёсць адным з тых маладых беларускіх пісьменнікаў, якія найбліжэй стаяць да Кастрычніка і найбольш выразна выяўляюць яго ў беларускай літаратуры.

Галоўны матыў у яго творчасці — рэвалюцыйнае змаганне.

Сюжэты для выяўлення гэтага матыву ён шукае часам у самым далёкім мінулым. Так, у невялічкім апавяданні «Іерогліфы Яэля» аўтар з замілаваннем стварае вобраз Яэля, правадыра паўстанцаў у старажытным Егіпце супраць фараонаў.

Часцей, аднак, бярэ Барашка рэвалюцыю 1905 года на Беларусі («Пяты год», «Бяда»), блізка пазнаёміўшыся з гістарычнымі матэрыяламі ў архіве.

Асабліва ж блізкая Барашку тэма — грамадзянская вайна на Беларусі, крывавае змаганне з разбэшчанымі акупантамі-палякамі («Лішчэвыя дні», «Дэзерцір», «Дар за дар»).

Той жа рэвалюцыйны матыў скрозь праходзіць у Барашкі і тады, калі ён дае схематычны агляд нядаўна мінулых гадоў у эскізе «Брат, родны мой брат».

Як барацьбіт за пралетарскую ідэалогію малюе далей Барашка сацыялістычнае будаўніцтва ў Савецкай Беларусі і змаганне за новы, савецкі быт, прычым сюжэты бярэ з сялянскага жыцця, з жыцця вясковага камсамольцаў, пастаўнікаў і з жыцця фабрычных рабочых.

Абразок «Прузына-ленінка» ўзяты з жыцця рабочых на Беларусі (шпалерная фабрыка). Тут ёсць ідэалізацыя фабрычнай працы, адна з першых спроб у гэтым кірунку ў беларускай літаратуры.

Апрача таго, Барашка мае некалькі нарысаў асобнага жанру, гэта — апрацаваныя сюжэты з народнай творчасці, напісаныя паэтычна-стылізаванай мовай («Замак на возеры» і інш.).

АЛЕСЬ ВЕЧАР. Парадзіўся 12 сакавіка (ст.ст.) 1905 г. у в. Малыя Машчыцы, 10 в. на захад ад Слуцка. Бацькі — сяляне. Бацька памёр ад брушнога тыфу, калі Алесю было месяцаў пяць. Алесь Вечар працаваў на гаспадарцы, быў загадчыкам хатычытальні, сакратаром камсамольскай ячэйкі. Год вучыўся ў сельскагаспадарчым тэхнікуме. Цяпер — студэнт Беларускай сельскагаспадарчай акадэміі ў Горках.

Друкуецца з 1925 г. Піша вершы і аповяданні, якія змяшчаліся, галоўным чынам, у «Аршанскім Маладняку». Падрыхтаваў зборнік «Кола дзён».

У сваім першым друкаваным вершы «Дзве думкі» («Аршанскі Маладняк», № 3, 1925 г.) Вечар закранае тую тэму, што навука дапамагае чалавеку вызначаць сваё месца ў жыцці і ў змаганні. Ва ўсіх яго вершах — амаль выключна сацыяльныя матывы.

У вершы «Нашы акорды» ён аглядае этапы на шляхах пралетарыяту, аглядае пройдзенае і зробленае, усаўляе сацыялістычнае будаўніцтва і выказвае пагарду да буржуазіі. Тут арыгінальная форма: вольны верш, моцныя вобразы і словы, паўнагучча, тут класіцызм і фабрычны рытм, так сказаць, імкненне да пралетарскага класіцызму. Толькі выраз «Білі свету старому па мордзе» — моцны, але грубы. Топ — узвышаны, рамантычны і класічны разам.

Часта любіць пісаць паэт аб пераломе ў жыцці вёскі, ён выяўляе імкненне да машынізацыі сельскай гаспадаркі, да калектывізацыі вёскі. Яго ідэал — культурнае падняцце сельскай гаспадаркі. У вершах «Стансы» яго матыў — трактары. У вершы «Канюшыны шум» ён пая пра гармонію жалезнага рытму машыны з прасторамі і чырванню шышак канюшыных. Ён, між іншым, кажа:

Не кажыце мне вы, што машыны імнэт
Знішчыць паэтычнасць, колернасць лісця.
Ён паэта толькі з вышыні Алімна
Знізіцца прымусіць да крыніц жыцця.

Адчуванне хараства, імкненне да яго, выяўленне яго ў жыцці і ў паэтычнай творчасці, культ прыроды як крыніцы, з якой можна піць асалоду, — уласцівыя Вечару рысы. Яшчэ адзін яго матыў — каханне. Яно ў яго заўсёды бадзёрае, мажорнае.

У форме ён імкнецца да павізпы, але дае зразумелую масам форму.

У мастацкай прозе Вечар яшчэ не аформіўся. Апавяданні ўзяты з гарадскога чыноўніцкага жыцця («Папяросніца ад Эпохі»), са змагання вясковага актывіста з кулакамі-бандытамі («Перамога») і з падпольнага жыцця ў Заходняй Беларусі («Бэзавы герой»).

ЯНКА ВІДУК. Нарадзіўся 3 лістапада (ст.ст.) 1905 г. у в. Труханавічы, 3 вярсты ад м. Грозава, на Случчыне. Бацькі — сяляне, але «вёску, — кажа ён, — ведаю недасканала, бо жылі бацькі на хутары (Верхні Случ, або Хвасвіца, 15 в. ад Слуцка), між лясоў і імшараў, воддаль ад людзей». Цяпер — студэнт Беларускага дзяржаўнага універсітэта.

Піша Янка Відук вершы і прозу. Друкаваліся яго творы ў розных беларускіх выданнях.

Матывы ў вершах Янкі Відука, змешчаных у зборніку «Слуцкія песняры» (1926): выяўленне сувязі між яго творчасцю і прыродай, вясковым жыццём і цяжкай працай, выяўленне імпульсу да жыцця ў апісанні цяжкай, але радаснай сялянскай працы, малацьбы, услаўленне працы, праз якую ідзем да лепшай долі, радасць маладога касца на сенажаці ад характа прыводы, ад любові да свае працы, ад адчування свае працоўнай сілы, наогул ідэалізацыя сялянскай працы, напрыклад, сяўбы, услаўленне маладпяка і да т. п. Ён пяе:

Пот, што горкасцю еўся ў вочы,
Што сцякаў на спіне ручаём,
Маю песню купаў, каламуціў...

У вершах, змешчаных у зборніку «Наддзвінне» (1926), ідэалагічны змест не дрэнны, але па форме адчуваецца моцнае наследаванне Ясеніна, Пушчы. Паэт імкнецца пісаць вольным вершам, даваць арыгінальныя вобразы, па-моднаму расстаўляе радкі, арыгінальнае, хоць добра ад гэтага выходзіць, аднак, не шмат (вершы «Перлы дзёп», «3 лейцамі сіверных дум»).

У зборніку «Росквіт» (1927) змешчаны верш «Чуцён трывожны шум», у якім паэт гаворыць пра Леніна, пра свае настроі, але выходзіць, усё праз тую ж поваю ў яго форму, нешта нейкае. У вершы «Чадра» — пра ўсходніх жапчыш, што ўжо зды-

маюць чадры. У гэтым вершы, у апісаннях, шмат эротыкі, і дзе яна ёсць, там ёсць і праўдзівае паэтычнае пачуццё ў Відука. Можна падумаць, што найбольш уласцівы Відуку матыў — эротыка.

Што да прозы, дык у Янкі Відука — яна мацнейшая за вершы і вызначае яго паміж празаікаў-маладнякоўцаў. Тут у яго рэалізм тонка і прыгожа перавіваецца з рамантычным настроем. Праўда, у ідэалагічным змесце і ў форме тут адчуваецца пэўная інтэлігентнасць і буржуазныя літаратурныя ўплывы, але аўтар моцна трымаецца за сваё пралетарскае пачуццё.

У форме балючых прыгадваванняў Таісе аб мінулым аўтар апісвае жудасці з польскай акупацыі на Беларусі, малое цяжкасць наднявольнай працы, салодкасць кахання і горыч здрады, партызаншчыну, сацыяльную няроўнасць, псіхалогію жанчыны і г. д.

Заслуга аўтара, што ён пэўным літаратурным прыёмам ажывіў не новы ўжо сюжэт у беларускай літаратуры паслякастрычніцкага перыяду.

Ёсць трохі штучнасці, первовасці, трохі педаглядаў у мове.

У зборніку Полацкай філіі «Росквіт», пад псеўданімам Крушына, надрукавана Відукова апавяданне «Спатканне» — жанр і стыль, як «Таіса». Апавяданне «Спатканне» — цікавае, псіхалагічнае, добрае апавяданне.

У часопісе літаратурна-мастацкай камуны — «Росквіт», № 2, 1928 года, надрукавана аповесць Янкі Відука «Затока ў бурах». Тут — пачатак імперыялістычнай вайны, жыццё салдаткі без мужа, вайсковыя пастой і гвалты, рэвалюцыя на вёсцы, бандытызм.

Напісана аповесць з адрывістых абразкоў, як у кінамалюнку, так што часам прыходзіцца падумаць, пра што ці каго гэта гаворыць цяпер аўтар.

У апавяданні «Зарубчык» аўтар апавядае, як ехаў ён раз улетку, уначы, спаткаўся з цікавым дзедам і выпытваў у яго розныя цікавыя падзеі з мінулага жыцця. Апавяданне цікавае, але няма ў ім цэласнасці, яно разб'ягаецца ў розныя надзеі. Фактычна тут два галоўных апавядання.

ПЛАТОН ГАЛАВАЧ. Нарадзіўся 18 красавіка (н. ст.) 1903 года, у вёсцы Пабокавічы, вёрст 15 па

заход ад Бабруйска. Сын селяніна. Скопчыў Беларускі камуністычны універсітэт (1926). Быўшы студэнтам, ездзіў узімку 1924—1925 г. на працу ў вёску, у Віцебшчыну. Пасля гэтага, у пачатку 1925 г., пачаў пісаць у «Савецкую Беларусь» (аб вёсцы ў Межынскім раёне). У 1927 г. выйшаў зборнік яго апавяданняў «Дробязі жыцця». Пасля таго друкаваліся яшчэ яго апавяданні ў «Маладняку» і «Чырвонай змене».

У зборніку «Дробязі жыцця» 4 вялікія апавяданні.

У апавяданні «Яўленая» — выдуманая папом цуда. Сяляне даведаліся аб ашуканстве, і поп засіліўся на вяроўцы ад звону.

У апавяданні «Загубленае жыццё» — доля беднай сялянскай дзяўчыны-парабчанкі. Паціч ашукаў яе. Яна атруцілася.

У апавяданні «Рубанаўскі вузел» — землеўпарадкаванне ў вёсцы Рубанаўцы да рэвалюцыі і пасля рэвалюцыі. Савецкая ўлада палежна разблытвае вузел.

Апошняе ў зборніку апавяданне — «Абмылілася». Апісваецца жыццё дзяўчыны — дачкі гарадскога рамесніка. Яна імкнулася да повага жыцця, але абмылілася, спаткаўшы на сваёй сцежцы распуснага тыпа з былых паноў, што прымазаўся да партыі.

З пазнейшых Галавачовых твораў трэба адзначыць апавяданне «Дзве сцежкі». Тут — бацька кулак і яго сын, які пайшоў іншаю, рэвалюцыйнай і камуністычнай, сцежкай жыцця.

У апавяданні «Кнак» малюецца страшэнная сялянская цемра і адсталасць. Людзі атручаюць жыццё сваркамі і скандаламі за «кнак» — царскія грошы, якія страцілі сваю цану.

У апавяданні «Дасужая» — жыццё беднай сялянскай дзяўчыны. Рэвалюцыя адчыніла ёй дзверы да навукі. Яна — рабфакаўка. Апісваецца жыццё савецкай вучнёўскай моладзі. Супрацьстаўляецца гэтае жыццё жыццю дзяўчыны «пад капелюшом» — з мяшчанскага асяроддзя.

Галоўнае ў ідэалагічным змесце Галавачовых твораў — гэта супрацьстаўленне повага ладу жыцця старому ладу жыцця. Апавядаючы аб мінулым, аўтар малюе сялянскую беднасць, бяспраўнае стано-

вінча працоўпага чалавека, падмерную працу, цемру і забабоны, злосць, сваркі. Пераходзячы да сучаснасці, ён паказвае, як цяжка перакуліць усю гэтую спадчыну яшчэ і цяпер, у савецкіх умовах. Але ж, кажа ён сваімі апавядаваннямі, у гэтых умовах рэлігійны дурнап'ян знішчаецца, і дзед выкрывае папоўскае ашуканства. У гэтых умовах паніч яшчэ можа загубіць няшчасную Ніну, бо яна цёмная, слабая, але цяжэй гэта зрабіць прымазаніку да сучаснасці Капцюру ў адносінах да Ліды, і ён будзе мець належную ўзнагароду за свае злачынствы. Ды вось ужо, у гэтых умовах, з'яўляецца моцная, свядомая і энергічная барацьбітка за новы лад, «дасужая» Надзя. У гэтых умовах бацька-кулак не завяжа свету свайму ідэйнаму сыну, а наадварот — сын-камупіст адбярэ ў гэтага бацькі зямлю і аддасць яе працоўнай бедпаце. Дадатнае ў сялянскім быце Галавач бацьць пайчасцей у жыцці той беднаты, якая ахвотна бярэцца цяпер будаваць новае жыццё.

Што да фармальна-мастацкіх асаблівасцей, дык трэба сказаць, што збудаваны апавяданні ў Галавача яшчэ не заўсёды з належнаю цвёрдасцю і вытрыманасцю. Заўважаецца некаторая непрапарцыянальнасць частак апавядання: ёсць часам размах на аповесць, але аўтар уціскае сябе ў асадкі апавядання. Апавяданне развіваецца паводле хронікі падзей; пайчасцей падзеі звязваюцца, галоўным чынам, з жыццём адной асобы. Лепш удаюцца аўтару апавяданні карацейшыя або з кароценькімі жывымі раздзеламі. Часам у Галавача западта шмат сур'ёзнасці, мала жывасці, слаба выяўляецца гумар і сатыра, хоць пахіл да іх у некаторых месцах ёсць зусім выразны і памысны. Аднак жа, у яго ёсць пачуццё, шчырая спагада да бяздольных людзей, ласка да маладых парыванняў, і ў гэтых месцах апавяданні яго ажыўляюцца і робяць большае мастацкае ўражанне. У яго няма лішняе голае тэндэпцыйнасці. Ён трымаецца здаровага рэалізму. Блізка што няма ў яго і ўхілу ў лішні натуралізм, што заўважаецца часам у Хурсіка, Нікановіча і інш.

ЮРКА ГАЎРУК. Нарадзіўся 23 красавіка (ст.ст.) 1905 г. у Слуцку. Сын сталяра. Вучыўся ў гімназіі ў Слуцку. Скопчыў Вышэйшыя літаратурна-мастацкія курсы імя Брусавы ў Маскве. Валодае не-

калькімі еўрапейскімі мовамі. Цяпер — выкладчык беларусазнаўства ў Беларускай дзяржаўнай сельскагаспадарчай акадэміі ў Горках. Піша вершы, вершаваныя пераклады, аповяданні, навукова-крытычныя артыкулы і рэцэнзіі. У 1926 г. выйшаў асобнаю кніжкаю яго мастацкі парыс «Вясковыя рыскі». У 1928 г. выйшаў яго зборнік «Кветкі з чужых палёў» з перакладамі з Байрана, Шэлі, Тэнісана, Лапгфела, Уітмена, Шылера, Гётэ, Гейнэ, Кёрнера, Гюго, Леконт дэ Ліля, Бадлера, Верлена, Тар'е, Петраркі, Кардучы, Негры, Міцкевіча і Бранеўскага.

З яго уласных вершаў асабліва вызначаецца верш «Максім Багдановіч» («Аршанскі маладняк», № 6, 1927 г.), дзе шмат мастацкай апісальнасці і шчыра выказанага пачуцця.

З яго аповяданняў вызначаецца ў беларускай літаратуры сатырычная навела з мяшчанскага жыцця «У маткі за пазухай» («Аршанскі маладняк», № 7, 1928 г.). З крытычна-даследчых артыкулаў — «Праблемы таленту» (аб «Сымоне-музыку» Якуба Коласа, друкаваны ў «Аршанскім маладняку», № 6, 1927 г.) [...].

АЛЕСЬ ЗВОНАК. Праўдзівае імя — Пятро Звонак. Нарадзіўся 2 лютага (ст.ст.) 1907 г. ў гор. Міпску. Сын рабочага. Студэнт Беларускага дзяржаўнага універсітэта, разам — журналіст і савецкі служачы. Друкуецца з 1925 г. ў розных часопісах і газетах. У 1926 г. выйшаў калектыўны зборнік вершаў «Пунсовае рапне» — Бобрыка, яго і Туміловіча. Цяпер друкуецца яго зборнік «Буры ў граніце».

Галоўныя матывы ў вершах Алеся Звонака — рэвалюцыйна-рамантычныя песні аб грамадзянскай вайне на Беларусі, аб новым, сацыялістычным будаўніцтве ў вольнай БССР, любоў да сярмяжнае Беларусі, да беларускай культуры, жаданне вызваліць Заходнюю Беларусь, акупаваную Польшчаю, і, апрача гэтых матываў, найбольш характэрныя ў яго творчасці матывы — матывы горада («цяпер радней мне гулкі горад»). Але блізкасці да фабрычнага рабочага жыцця ў вершах паэта мала.

У пазнейшых вершах — часцей індыўідуальныя перажыванні; паэт заяўляе, што ён не паддаецца суму. Не хоча развітвацца з маладосцю.

Тон яго вершаў часам лішне праставаты і грубаваты, але з захаваннем пэўнай элегантнасці. Ёсць кур'ёзныя месцы:

Стунаю цвёрда... Знаю мэту нашу —
Шляхі наперадзе цяўхільныя, адны...
І, як другія, мэты не дагнаўшы,
Я не згублю дарогаю штаны.

Гэтак ён піша ў вершы «У снежнай замеці», дзе, тым часам, ёсць і паэтычнае ўспрыманне прыроды, ёсць рух, жаданне мець бадзёрасць.

У вершы «Ёй...» (з матывамі кахання) ёсць такое месца:

Не важна,
Што пашлеш паэта к чорту —
Паэтаў часта
К чорту шлюць...

Тэхніка вершаў у Алеся Звонака не вызначаецца асаблівымі дасягненнямі, хоць пэўнае шукашце, калі не сказаць поступ, у яго ёсць. Трэба адзначыць яго, мусіць, часовы, ухіл у бок так званага вольнага верша. Вершы яго наогул даволі энергічныя.

Апрача вершаў, друкаваліся два апавяданні Алеся Звонака: «Сцежкі крывыя» (у альманаху «Надзвінне», пад псеўданімам П. Алесін) і «За бартом» (у «Маладняку»). Апавяданне «Сцежкі крывыя» лепш удалося аўтару, чым шмат якія з яго вершаў. Тут ёсць, напрыклад, такія лірычныя адступленні:

«Ночка ты мая, почка смугая!..
Зоры вы мае, зоры брыльянтавыя!..
Землі вы мае, землі раўнінныя!..
Радзіна ты мая, палявая, ціхая!..
Ветры вы мае, ветры ласкавыя!..
Палі вы мае, палі неабсяжныя!..»

Абнімаўся з вамі. Цалаваў вас. Гімны складаў вам. Душу аддаваў вам. Сэрца аддам вам. У павальніцы грозныя крычаў з ветрам разам. У дні пагожыя радаваўся з вамі. Маліўся ў сні блакітныя, у далі зялёныя...»

Сюжэт: сын заможнага бацькі, Арцём Ліцкевіч, прыгожы, хітры і хцівы, меў поспех у дзяўчат, але не адгукалася на яго каханне маладая Юлька, вельмі паэтычная дзяўчына, бацька якой загінуў, набываючы кавалак хлеба, і жыла яна з беднай маткаю. На-

рэшце дабіўся свайго Арцём Ліцкевіч, ашукаў, скарыстаў, кінуў. Юлька парадзіла сына. Як цяжка ёй жылося! Суд, аліменты. Падкупленыя сведкі, ашуканыя судзі. І вось — Юлька партыйка, жанарганізатар.

Аўтар добра ведае народную мову. Дае мастацкія абразкі п'яніства, суда. Добра ведае народны быт. У апавяданні ёсць вельмі моцныя, паэтычныя месцы. Вышкі суда робіць моцнае ўражанне. Толькі канец апавядання скамечаны.

ВАСІЛЬ КАВАЛЬ. Нарадзіўся 4 жніўня (ст.ст.) 1907 г. у в. Саве, 12 вёрст ад Горак па дарозе ў Оршу. Сын беднага селяніна. Бліжэй да беларускай культуры падышоў Каваль у Горках, калі вучыўся на агульнаадукацыйных курсах у 1925 г. і калі выкладчыкам там быў Міхась Ганчарык, камуніст і маладняковец, беларускі дзеяч яшчэ з нашаніўскіх часоў. «Быццам свет мне адчыніўся», — апавядае Васіль Каваль аб тым часе. У 1925—1926 гг. хадзіў Васіль Каваль, яшчэ ў сялянскай світцы, на зборкі беларускага літаратурнага гуртка ў акадэміі і на зборкі тутэйшых маладнякоўцаў. Цяпер ён — студэнт Беларускага дзяржаўнага ўніверсітэта.

Пісаць пачынаў з вершаў. Друкуецца з 1926 г. У 1927 г. выйшаў зборнік яго апавяданняў «Як вясну гукалі», а ў 1928 г. — другі зборнік апавяданняў «На загонах». Творы яго друкуюцца ў «Маладняку», «Полымі» і інш. выданнях.

Літаратурная крытыка вельмі прыхільна спаткала з'яўленне твораў Васіля Каваля. Усе аўтары рэцэнзій на зборнік «Як вясну гукалі» аднагалосна прызнавалі Васіля Каваля за новую выдатную сілу ў беларускай літаратуры паслякастрычніцкага перыяду. Яго галоўную асаблівасць бачылі ў моцнай сувязі з зямлёю, з вёскаю, з сялянствам, а таксама ў асаблівай паэтычнасці стылю і блізкасці да стылістычных прыёмаў народнай творчасці. Паказваючы на пэўныя педахоны ў творах Каваля, рэцэнзенты часам крута разыходзіліся і супярэчылі адзін аднаму.

Так, рэцэнзент М. Грашч²³⁶ у альманаху полацкай маладнякоўскай філіі «Росквіт» (1927), знаходзіў ідэалагічную павытрыманасць у Каваля ў тым, што ён падбірае пераўдападобныя ці не тыповыя, не характэрны дзеля нашага часу матэрыялы: вёска вель-

мі бедная, сакратар камсамольскай ячэйкі, маючы ся-
рэднюю адукацыю, пачаў п'япстваваць, калі яму не
ўдалося вучыцца далей. З другога боку, рэцэнзент
Р. Бунтар у «Звяздзе» (№ 145, за 29 чэрвеня
1927 г.) адзначае, што «ідэалагічная ўстаноўка збор-
ніка зусім вытрыманая», і падкрэсліваў, што аўтар
не паддаецца суму. А рэцэнзент А. М — ка²³⁷ ў
«Чырвоным сейбіце» (№ 16) пісаў: «...аўтар удала
скампапаваў шэраг малюнкаў вясковага жыцця, якія
даюць даволі поўнае ўяўленне аб сучаснай вёсцы»,
што «аўтар у захапленні ад жыватворчага росквіту
маладых сіл».

А. Лясны²³⁸ піша («Савецкая Беларусь», № 185,
12/VIII 1928 г.):

«Бадай ніхто з нашых маладых пісьменнікаў ды
нават і старэйшых не ахапляе так эмацыянальна сі-
лу зямлі і цягу да яе чалавека, самую існасць сялян-
скага жыцця і працы, вясковую прыроду і побыт у
яго самых вострых і яркавых праявах, як Васіль Ка-
валь».

Агулам можна сказаць, што Васіль Каваль — ты-
повы цяпер на Беларусі сялянскі пісьменнік з пра-
летарскай ідэалогіяй, але рост новага жыцця на вёс-
цы ў яго, сапраўды, пакуль што яшчэ мала паказаны.

Тым часам, галоўны яго матыў — імкненне да но-
вага жыцця. Скрозь у яго веснавая юнацкая радасць
і часам асаблівы прыгожы сум. Скрозь у яго — асаб-
лівая свежасць пачуццяў.

Матывы ў яго — прырода, асаблівая вясковая
прырода ўвесну і ўвосень, сялянская праца, найчас-
цей жніво, перадавы селянін, селянін-мастак, селянін
з раздвоенай псіхалогіяй (які чагосьці хацеў бы, але
не ўдаецца), парэшце — селянін у горадзе.

Вось кароткі змест яго твораў.

«Сяльчане». Тут аўтар хацеў паказаць сучасную
вёску ва ўсе поры года. Малюнак вёскі. Праца. Па-
строй. Змена ў быце: камсамольская ячэйка, адыход
сялян ад царквы. Імкненне зруйнаваць старое жыццё
і будаваць новае. Спадчына старога: п'япства, ка-
рысць толькі дзеля сябе, супрацьстаўленне ўласных
інтарэсаў агульным (Курыла, Жук і Нічынар). Зміт-
рок Канцавы — вясковы актывіст, правадыр сялян.

«Сіла зямлі». Аўтар малюе чалавека на фоне зма-
гання за лепшае жыццё.

«Ноч». Аўтар паказвае перадавога чалавека з сучаснай вёскі.

«На вуліцы» — боль за некультурнасць вёскі.

«Жніво» — сувязь вёскі з горадам.

«Паўздагон за доляю» — змаганне жанчыны за новае, лепшае.

«Восень» — змаганне паўстанцаў з белапалякамі.

«На загонах». Вёска. Перадрэвалюцыйная эпоха. Імперыялістычная вайна. Стараста прыціскае беднага селяніна. Селяніна арыштоўваюць у воласці. Ён забівае старасту, уцякае ў лес і робіць самагубства.

«Дзед Піліп». Аўтар хацеў паказаць старога, якому паміраць не хочацца, але і жыць цяжка. Спісваў аўтар «Дзеда Піліпа» болей-меней з свайго дзеда.

«Як вясну гукалі». Аўтар хацеў выліць свой пастрой, аздобіць сваё цяжкае жыццё.

«Жыццё і сонца» — аўтабіяграфічныя абразкі, напісаныя з адным пастроем, з вельмі глыбокім і моцным пачуццём, з вялікім мастацтвам.

«Буй-ведер», «Пра кветку брат-сястра», «Легенда пра песню» — апрацоўка народнай творчасці. Усё ўзята непасрэдна з народных вуснаў, бо пра этнаграфічныя зборнікі аўтар тады, калі пісаў іх, яшчэ зусім не ведаў.

У Каваля няма яскравых, выразных, закончаных тыпізацый. Ён па-мастацку спісвае тыповае з патуры. У яго часам няма пават акрэсленых асоб. Ён апісвае іх коратка, мімаходам, як даўно знаёмых. Індывідуальныя асаблівасці яго герояў не стаяць на першым плане. У сваіх асобах ён шукае водгукаў на свае ўласныя індывідуальныя асаблівасці, на свае думкі і перажыванні. «Гэта пават не сілуэты, — піша рэцэнзент С. Дробуш²³⁹, — гэта толькі фон, песня-бытавая сялянская маса».

Няма ў яго і сюжэтнасці, што часам выглядае ўжо ў яго пэўным педахопам. У яго слабая кампазіцыйная ўвязка. Гэта — «лірычныя пататкі, дзе ў аснову кладзецца матыў», як кажа рэцэнзент С. Дробуш. А. Лясны піша, што «Сяльчане» — гэта «шэраг паасобных абразкоў-эскізаў, звязаных паміж сабою больш тэматычна, чым кампазіцыйна». Можпа сказаць, што толькі агульная мастацкая моц у аўтара робіць яго слабасць у сюжэтнай пабудове пязначнай, непрыкметнай для чытача.

Але трэба зазначыць, што ў яго часам нагледаецца пэўная аднастайнасць, якая залежыць якраз ад слабасці ў сюжэце. Праўда, часам яна залежыць у яго і ад пэўнага сялянскага прымітывізму ў падходзе да жыцця, нават ад некаторага свосасаблівага сентыменталізму. А да гэтага часам далучаюцца яшчэ і паўторы ў вобразах і словах, некаторая папуранасць, тое, што іншым разам эмацыянальнасць у яго ні падвышаецца, ні зніжаецца.

Галоўная ж яго моц якраз у той эмацыянальнасці, у лірычнасці, у рытмічнасці мовы. Эмацыянальнасцю ў яго насычаны ўсе творы. Рэцэнзент Т. Глыбоцкі²⁴⁰ лічыць недахопам у творах Каваля гэтую надмерную лірычную перагружанасць і слухна раіць аўтару звярнуць увагу на разгортванне сюжэта, на большую тыпізацыю персанажаў. Але Т. Глыбоцкі зазначае таксама «жывасць партрэтаў» у апавяданні «Сяльчане». А рэцэнзент А. Лясны на конт пазнейшага па часе напісання твора, апавядання «На загонах», зазначае, што тут ёсць «пэўны сюжэт і даволі добра развіты». Каваль — апавядальнік-лірык, і яму, безумоўна, трэба падыходзіць да выбару жанраў і сюжэтаў так, каб галоўная яго асаблівасць — лірызм — не цярпела б ад вузкасці рамак узятых формы, але і не спараджала б аднастайнасці.

На яго творчасці ёсць вялікія ўплывы народнай творчасці: казак (легенд) і песняў. Больш уплываў ад песні. Ён часта ўстаўляе песенныя ўрыўкі. Часам — не зусім моцна ўвязаўшы іх з ходам апавядання, так што прыём гэты кідаецца ў вочы. Ён любіць песню, піша, як складаюцца песні. І прыроду ён апісвае, як тоўкі лірык, песенным спосабам.

Таксама трэба падкрэсліць у яго важную рысу, паказаную Т. Глыбоцкім: «Нахіл да філасофскага заглядання ў петры жыцця».

МІХАСЬ ЛЫНЬКОЎ. Нарадзіўся 8 лістапада (ст.ст.) 1899 г. у в. Сялюты²⁴¹ Віцебскага павета і губерні. Гады дзяцінства і юнацтва жыў на чыгунцы. Бацькі яго былі рамонтныя рабочыя. Разам з імі вандраваў ён па свеце, быў у Віцебску, Архангельску, на Далёкім Усходзе. Скончыў настаўніцкую семінарыю ў Рагачове. Быў настаўнікам на Гомельшчыне. Там жа прымаў актыўны ўдзел у партызан-

скіх аддзелах супраць палякаў, гетмана і немцаў. Аб гэтым часе Лынькоў успамінае:

«Быў «ад'ютантам» Ліпніцкага партызанскага атрада, што ўваходзіў у Роўканіцкі сектар партызанаў. Змагаліся з палякамі. Яны знаходзіліся тады ў Рагачове, — рабілі напады на наш раён, але ў большасці без поспехаў — заўсёды адбівалі іх. Мелі партызаны стычкі і з гомельскімі гайдамакамі. Асабліва крута прыйшлося пры нямецкай акупацыі. Рэгулярнымі нямецкімі часцямі нашы атрады былі разбіты. Роўканіцкі штаб расстрэлены, спалена некалькі вёсак, у тым ліку каля 300 двароў сяла Кашалёва. Многіх пабралі ў палон і парасстралялі. Арганізатары і актыўныя ўдзельнікі партызаншчыны нямецкім камандаваннем былі абвешчаны па-за законам. Папаўшы толькі на адзін дзень у нямецкія кіпцюры, мне пашанцавала своечасова ўцячы і выбрацца з занятага немцамі раёна».

У 1919 г. па мабілізацыі прафсаюзаў Міхась Лынькоў паступіў у Чырвоную Армію, у якой і прабыў да 1923 года. Удзельнічаў у паходах на Варшаву і на Булак-Балаховіча. Пасля варшаўскага паходу вандраваў з чырвонаармейскімі часткамі па Урале і Заходняй Сібіры.

Маці пасля смерці бацькі працавала рамонтнай рабочай да 1923 г., пакуль не загінула пад цяжкім, пакінуўшы на рукі Міхасю досыць вялікую сям'ю.

У 1923—1925 гг. зноў быў пастаўнікам у мястэчку Сверхань Рагачоўскага павета, дзе добра пазнаёміўся з яўрэйскім месчачковым бытам. З 1925 г. т. Лынькоў рэдагуе бабруйскую газету «Камуніст».

Першая ў яго друкаваная рэч — апавяданне «Гой» у зборніку бабруйскай філіі «Маладняка» «Уздым» (1926). Апавяданні яго з таго часу з'яўляліся ў розных выданнях. У 1928 г. выйшаў зборнік «Апавяданні».

У апавяданні «Чыгуныя песні» — сюжэт хаваецца за фразеалогіяй і стылізацыяй мовы. Пафасам і стылізацыяй хоча зрабіць аўтар мастацкае ўражанне на чытача. А без патрэбы. Сюжэт тут сам па сабе моцны: у Сібіры, на глухой станцыі, чэхаславакі, адступаючы, забіваюць стрэлачніка і гвалцяць да смерці яго дачку Арынку. Потым едуць чырвонаармейцы, знаходзяць гэта жудаснае злачынства і ха-

ваюць пябожчыкаў. І піша аб усім гэтым аўтар з глыбокім пачуццём і з праўдзівым рэвалюцыйным уздымам. І вобразы і словы ўмее часам даць ён такія простыя і такія моцныя ў сваёй прастаце. Апавяданне, безумоўна, цікавае і моцнае. Але стылізацыя, нарэшце, дакучае. Бо вось чамусьці падабаецца аўтару, праз меру падабаецца, каб песні былі «чыгушныя», гукі — «медныя і чыгушныя», постун — «чыгушны», накіш — «сталёвая» і г. д. Усё гэта добра дзеля выяўлення пашай эпохі, эпохі «железных потоков», але добра, калі ўжываецца на сваім месцы, у належнай меры і ў пэўным жанры. Апавяданне ж «Чыгушныя песні», хоць і робіць цяпер на нас, сучаснікаў, моцнае ўражанне, бо мы самі шмат ведаем аб тым, што хоча сказаць аўтар, але яно, напэўна, не зможна па-мастацку ўзрушыць нават тронкі пазнейшага за нас чытальніка, якому патрэбна будзе не столькі фразеалогія, колькі належная ў гэтым жанры апавядальнасць і апісальнасць.

Лепшае, пайбольш вытрыманае апавяданне ў зборніку — трэцяе, «Над Бугам». Аўтар добра ведае і ўмее паказаць паходны быт чырвонаармейцаў, памастацку дае іхнія размовы, трапіна выяўляе адносіны іх адзін да аднаго. Аўтар не ідэалізуе чырвонаармейца, а паказвае пам яго такім, якім ён ёсць у праўдзівым жыцці. Чытач, па волі аўтара, зжываецца з яго сябрамі-чырвонаармейцамі, пераймаецца іхнімі інтарэсамі, жыве іхнімі надзеямі, — і таму так шкода яму, калі пасля гэтых надзей, пасля смехаў і жартаў, гінуць яны за вызваленне пралетарыяту, над далёкім Бугам. Аўтар дае тып чырвонаармейца-селяніна (Ванька разанскі) і тып чырвонаармейца з горада (Васька Шкетаў, быў кухарам, чалавекам у рэстаўрацыі, баяком, кахаў прастытутку). Больш ён цікавіцца Васькаю, але лепш яму ўдаўся Ванька. У апісанні драбніц паходнага чырвонаармейскага жыцця Лынькоў часам пакідае за сабой і Коласа, і Нёманскага, і Зарэцкага.

Можна заўважыць, што ўсе апавяданні ў зборніку М. Лынькова напісаны па дзвюх пэўных схемах. Па першай схеме напісаны апавяданні «Чыгушныя песні», «Крот», «Гой» і «Гома». У гэтай схеме зазвычай маем: бацькоў, дачку, каханка, змаганне чырвоных з белымі, паходны быт чырвонаармейцаў,

драматычную развязку і лірычнае заканчэнне. Бацька бывае добры (стрэлачнік), нядобры (Зяленскі), добры, але несвядомы (Мотэль). Маці заўсёды бывае паказана менш выразна, чым бацька. Дачка найчасцей добрая (Арышка, Яліна, Рыва), толькі ў адным выпадку трохі добрая, трохі нядобрая (Лэя). Каханак заўсёды добры (нейкі Алесь, што паказаны ў Арышчыных думках, потым аўтар ці асоба, ад якой вядзецца апавяданне, далей — шчаслівы Міхась, нарэшце — нешчаслівы Гома). Развязка залежыць ад змагання чырвоных з белымі (у схеме апавядання «Гома» месца чырвоных займае Гома і яго бацька, а месца белых — мяснік Хаім і Лэіны бацькі; у апавяданні «Гой» змаганне вядзецца ўжо часткаю і на культурна-бытавым фронце). Калі перамагаюць белыя — развязка трагічная, калі чырвоныя — развязка шчаслівая. Заканчэнне выконваецца зазвычай рэвалюцыйнай фразеалогіяй або якім чулым абразком. Па другой схеме напісана толькі адно апавяданне «Над Бугам». Але і ў гэтай другой схеме шмат момантаў агульных для абедзвюх схем (белыя — чырвоныя; паходны быт чырвоных; Васька Шкетаў і яго каханка; Іван і яго жонка; трагічная развязка; чулы абразок на заканчэнне).

У зборніку ёсць вельмі ўдалыя месцы, напрыклад, пра гузік (стар. 36): «Іван шые старанна, аж пот выступае на лысіне, але ж гузік цяпер не адарвеш паўротай салдат, прышыў гузік навек, штаны надзяруцца, а гузік цэлы будзе». Але залішняя любоў да стылізацыі даводзіць аўтара да лішне квятлівых сказаў, напрыклад (стар. 29): «Закрыеш вочы — і дзіўныя вобразы адзін за адным лунаюць у карагодзе бясконым, у карагодзе, сатканым з красак стагоддзяў, з магутных подыхаў людскоў грамады, з вобразаў даўно мінулых дзён, прашумеўшых з жалезнага рокату расквітаючых дзён будучыні, з чалавечых дум і жаданняў...»

У мове Лынькова шмат расіянізмаў і неўласцівых народнай і паэтычна-літаратурнай беларускай мове дзеепрыметнікаў, родных склонаў для паказання прыналежнасці (шапка бацькі) і г. д.

З апошніх твораў Лынькова вельмі маляўніча напісаны і ўзорна скампанаваны абразок «Бяпя-ба-

лагол» (друкаваўся ў літаратурным дадатку да «Савецкае Беларусі»).

ВАЛЕРЫ МАРАКОЎ. Нарадзіўся 14 сакавіка (ст. ст.) 1909 г. у вёсцы Акалонія, шэсць вёрст пад Мінскам. Бацька — расіец, родам з вёскі Азяроўка Холмскага павета Пскоўскай губерні, быў меншы сын і мусіў шукаць кавалак хлеба ў свеце. Ён быў рабочым у Пецярбурзе. Маці Валерыя — беларуска, вельмі музычная жанчына, добра спявае. У часе імперыялістычнай вайны сям'я Мараковых выязджала і жыла ў Расіі і на Украіне.

У 1919 г. вярнуліся ў Мінск. З Акалоніі Валеры хадзіў вучыцца ў Мінск, пехатою, кожны дзень 6 вёрст туды і назад. Скопчыўшы сямігодку, гады тры не вучыўся зусім. Хадзіў з бацькам на мулярскую працу. Жылі ў вельмі цяжкіх умовах. Пачаў пісаць вершы Валеры Маракоў, шукаючы ў іх адпачынку ад цяжкага жыцця і працы. Потым пазнаёміўся з Пушчаю і іншымі маладнякоўцамі. Працаваў, дзякуючы Якімовічу, у рэдакцыі «Беларускага піяпера», нейкі час у рэдакцыі «Маладняка». Старапіямі Александровіча і Дудара трапіў у Беларускае педагогічнае тэхнікум, дзе цяпер і вучыцца. З літаратурных уплываў самыя моцныя меў ад творчасці Лермантава: паэму «Дэмон» Лермантава Валеры ведае ўсю на памяць. Любіў Надсана, Пякрасава, Нікіціна. Пазней зачытваўся «Завірухаю» Чарота і захапляўся вобразнасцю Пушчы.

Друкавацца Валеры Маракоў пачаў з 1925 г. Выйшлі зборнікі яго вершаў: «Пялёсткі» (1926) і «На залатым пакосе» (1927).

Рэцэнзенты даволі ўважліва адгукнуліся на выйсце з друку яго зборнікаў, але зборнік «Пялёсткі» спатканы быў даволі сурова за ідэалогію паэта. Рэцэнзенты зазначалі вялікі суб'ектыўзм паэта, адсутнасць грамадскіх матываў, замкнутасць у сваім «я», пэўны песімізм.

Пасля выхаду зборніка «На залатым пакосе», у якім ёсць ужо і грамадскія матывы, гэтае ўражанне ў справе ідэалагічнае нявытрыманасці паэта троху зменшылася.

Галоўныя матывы ў творчасці Валерыя Маракова — змаганне паэта са сваімі настроямі, любоў да

хараства, каханне. Шмат прыродаапісальнага элементу, які, аднак, з'яўляецца толькі дэкарацыяй.

Настроі ў Маракова — даволі пяроўныя. То паэт вельмі галосіць аб сваёй радасці, юнацтве, жаданні абняць і сагрэць увесь свет, то ён наракае невядома на якіх злоснікаў, шукае сунакою на ўлонні прыроды, у шырокіх прасторах, але і там чагосьці яму бракуе, і ён пачынае журыцца і выліваць свой сум у вершах. І, зноў жа, то ён вельмі імкнецца да кахання, то пачынае сумна разважаць аб ім. Некаторыя рэцэнзенты бачылі ў гэтых зломах маладой душы «стаі дэкласаванасці», «адарванасць ад сацыяльнае масы», уплывы Ясеніна і г. д. Пры гэтым не ўсе рэцэнзенты бралі пад увагу, што Валеры Маракоў хацеў вучыцца і не мог, за цяжкаю працаю не бачыў свету, у паэзіі шукаў забыцца ад штодзённасці і рэалізаваў свой творчы настрой так, як навучыўся па творах Лермантава і Надсана. І вершы яго — гэта вершы юнака, які ўспрымае жыццё з запалам маладых сваіх гадоў, але без глыбіні дарослага чалавека. Ён гарыць, але раскідаецца ва ўсе бакі без належнай агульнай і палітычнай свядомасці. Ён часам мімаволі прымае позу тых герояў, аб якіх чытаў у сваіх улюбёных аўтараў. А натура ў яго вельмі чулая і ўспрымальная, ён лёгка захапляецца і траціць пачуццё меры. І таму ў яго вершах трапляюцца «паіўныя», паводле рэцэнзентаў, месцы; аднак жа гэтыя месцы гавораць не аб паэтычнай яго слабасці і не аб дэкласаванасці, а проста аб тым, што ён малады паэт, які яшчэ не знайшоў сваіх пэўных сцежак у жыцці і творчасці.

У далейшым, безумоўна, Валерыю Маракову трэба вызваліцца ад непатрэбнага ўдавання ў позу, ад паэтычнай дэкламацыі, не звязанай з адпаведным яму пачуццём, ад сляпога наслідавання паэтам не нашае эпохі, ад паіўнага ў сучасных умовах плакання і сентыментальнічання, хоць бы і самага прыгожага.

Ён моцны ад прыроды паэт, і ён можа даць больш самабытныя вобразы і словы, чым даў у выпушчаных зборніках. Аб гэтым сведчыць тое, што вершы яго робяць моцнае ўражанне, хоць кола вобразаў і слоў у яго досыць абмежаванае, і не асабліва арыгінальнае. Метры і рытмы звычайныя, форма не

асабліва багатая. Але ў яго гэтулькі эмацыянальнай напружанасці і гэтулькі лірызму, што і небагатыя пры бліжэйшым іх аналізе мастацкія сродкі даюць шмат дасягненняў.

Амаль не ў кожным вершы ў Маракова такія вобразы і словы: раздолле, прыволле, шырокія прасторы, поле, дуброва, бярозы, асіны, поч, месяц, рака, ветры, золак, зара, гарэшне, згарашне, дагарашне, перагарашне, спевы, перапевы, малітва, калені, уклепчыць, грудзі, паланне на ўсе лады, піць, выпіць, упіцца, цвець, боль, разгул і г. д., і г. д. Камбінуючы на розныя лады гэтыя вобразы і словы, ён насычае свае вершы настраёвасцю, эмацыянальнасцю, лірызмам — і дасягае мастацкага ўражання.

Ён любіць яскравыя фарбы і звонкасць. У гэтым яго слабасць, у гэтым жа і яго моц. Бо яго, напрыклад, такія звычайныя эпітэты, ужытыя з пачуццём, не толькі лёгка кожным успрымаюцца, але і ў кожнага варушаць пачуццё. Аднак жа ў далейшым яму, безумоўна, трэба зменшыць такую аднастайнасць у мастацкіх сродках.

АРКАДЗЬ МОРКАЎКА. Нарадзіўся 26 студзеня (ст. ст.) 1900 г. у вёсцы Зазер'е, 15 вёрст ад мястэчка Рудзенска, на Чэрвеншчыне. Бацька — селянін, быў будачнікам на чыгунцы. Аркадзь Моркаўка быў тэлеграфістам, потым скончыў электрамеханічны тэхнікум у Віцебску. Цяпер працуе ў палаце мерак і вагаў у Мінску. Друкавацца пачаў з 1922 г. Піша вершы. Улетку 1928 г. выйшаў зборнік яго вершаў «Дым жыцця».

Галоўны матыў у творчасці Моркаўкі — філасофскі разгляд розных з'яў жыцця. Ён закранае і сацыяльнае змаганне, і сацыялістычнае будаўніцтва, і адносіны між горадам і вёскаю, і адносіны да каханай жанчыны і г. д., але скрозь у яго пры гэтым з'яўляюцца філасофскія разважанні, галоўны матыў якіх: хоць няма нічога вечнага, але свет прыгожы, жыццё патрабуе змагання, і таму будзем жыць і змагацца. На яго творчасці ёсць значны след інтэлігенцкай замкнутасці, у яго шмат пэўнага індывідуалізму і туманнага інтэлігенцкага касмізму. Але ў яго вершах ёсць, тым часам, і пенасрэдная радасць жыцця, бадзёрасць, дзейнае класавае пачуццё. Ён піша («Крык вуліцы»):

Над памі кпілі, здзек над памі
Тварылі ўсе, забыўшы грэх.
Цяпер мы робім над наіпамі
Аношні суд, суд не на смех.

Ён цешыцца з культурнага росту вёскі (верш «У дарозе») і зазначае, што «са твараў сялянскіх змываюцца кросны доўгай сялянскай тугі» (тамсама). У адным лепшым сваім вершы ён піша аб сабе так:

Я не маю роскашы чырвоццаў,
Не заўсёды нават маю медзь,
Не ваджу я залатога сонца,
Каб цябе, мой край, агнём сагрэць.

Але, кажа ён, у яго ёсць у сэрцы «званы вечы», у яго ёсць «пчолак-песень рой», тое, што ён «падслухаў у калядны вечар», «збіраў роснаю зарой», і ён кажа:

Ды і гэта я аддам балотам,
Ды і гэта я пушчу ў аўсы;
Хай паслухае вясковая галота,
Аб чым званіць яе брат і сын.

Самае моцнае ў вершах Моркаўкі — вобраз і фразы. Ён стараецца даць моцны, арыгінальны вобраз і моцную, з малой колькасцю слоў, але з вялікім зместам фразу. Прыгожых вобразаў у яго шмат. Часам, аднак, трапляюцца вобразы, лішне адарваныя ад вобразнасці мас, часам нават не зусім зразумелыя. Верш свой Моркаўка старанна шліфуе, але таксама часам дае лішне выкручаныя фразы. Строфіка, рытміка і рыфмаванне ў яго даволі звычайныя, але верш наогул мілагучны і прыгожы.

РЫГОР МУРАШКА. Нарадзіўся 3 лютага (ст. ст.) 1902 г. у вёсцы Бязверхавічы, 7 вёрст ад Слуцка, у беднай сялянскай сям'і. Скончыў два класы настаўніцкай семінарыі ў Нясвіжы. Незвычайна многа чытаў і ўпарта займаўся самаадукацыяй. Асабліва шмат чытаў французскіх класікаў.

У 1920—1921 гг., на партыйнай мабілізацыі, служыў 18-гадовым хлапцом у Чырвонай Арміі. Лячыўся ад тыфу ў Ленінградзе. Потым служыў у Волагдзе. Там тады быў страшны голад. «Давалі, — апавядае тав. Мурашка, — па $\frac{3}{4}$ аўсянага хлеба, па які цяпер не зірнула б свінчо». Затое кніг быў поўны

рынак, прадаваліся па паперу. І ён, аддаўшы за гэтыя кнігі ўсе свае рэчы, якія мелі хоць якую цану, у маі 1921 г., у адной гімнасцёрцы, калі на Валагодчыне мароз уначы на 12°, паехаў на мабілізацыі «халодны, галодны, але з поўным мяшком кніг», на родную Случчыну.

У 1922 г. на польскай мяжы забілі яго малодшага па 2 гады брата — «маіго палітычнага выхаванца і бліжэйшага памочніка ў падпольнай працы з палякамі», — кажа т. Мурашка. Брат паехаў на небяспечную работу ў мытніцу з даручэннем выкрыць хеўру злачынцаў. Абодва ведалі, што чакае яго там на мяжы. Падкуплены чырвонаармеец з прыкардоннай варты ў белую ліпнёвую ноч застрэліў яго... Р. Мурашка моцна любіў брата за яго здольнасці, рухавасць, маладую сур'ёзнасць (было яму толькі 18 год).

Не задаволілі асірацелага брата ні суд, ні мора людскога спачування, і Р. Мурашка знайшоў выхад у літаратуры, каб гэтым памсціцца за яго смерць і паставіць помнік на яго забытую, разбураную ўжо магілку.

Пачаў пісаць пераходзячы з невялічкіх допісаў на нарысы, фельетоны, малюнкi, абразкі — і гэтак да першага апавядання. Быў карэспандэнтам «Белорусской деревни», «Звезды», «Савецкай Беларусі», «Красноармейской правды».

У 1926 годзе выйшаў зборнік яго апавяданняў «Стрэл начны ў лесе». У 1928 г. у «Маладняку» друкавалася яго вялікая аповесць «У іхнім доме». Цяпер рыхтуе да друку раман «Сын» — з эпохі рэвалюцыі 1905 г.

Творы Мурашкі задуманы і напісаны заўсёды цікава. У іх часам ёсць пэўны элемент прыгодніцтва. Стыль вобразны і дынамічны. Часам шкодзіць не зусім схаваная ідэалагічная тэндэнцыя і ўхіл у падкрэсліванне эфектаў. Галоўныя яго тэмы — змаганне з класавым ворагам, услаўленне працоўнага чалавека, барацьбіта за сацыяльнае вызваленне, а з другога боку — аналіз псіхалогіі «былых людзей», унутранаі эміграцыі, выяўленне прычын, якія вядуць да маральнага раскладу слабых адзінак з савецкіх працаўнікоў.

МІКОЛА ШКАПОВІЧ. Нарадзіўся 2(15) красавіка 1902 г., у в. Клянік Смалявіцкага раёна па

Міншчыне. Бацькі — бедныя сяляне. Бацька ў 1910 г. застрэліўся, пакінуўшы вялікую сям'ю. У 1920 г. Мікола Нікановіч браў актыўны ўдзел у змаганні з палякамі. Потым настаўнічаў на вёсцы.

У 1926 г. выйшлі два зборнікі яго прозы «Золак» і «Радасць». У 1928 г. выйшаў трэці зборнік «Крык працы».

Найчасцей апісвае Нікановіч польскія гвалты на Беларусі і класавае змаганне ў сучаснай вёсцы. Сюжэты зазвычай аздабляюцца каханнем. Уласцівы Нікановічу літаратурны прыём — устаўкі з прыгожым апісаннем прыроды і падкрэсліванне драматычных момантаў і розных чулых месцаў.

Але, напрыклад, у зборніку «Радасць» паказана вельмі многа радасці, тым часам жыццё выходзіць нейкае аднабокае, нібы мёдам памазапае. Усё і ўсюды так радасна, так добра, нібы не ідзе яшчэ такое ўпартае змаганне за новы быт, нібы людзі працуюць дзеля адной весялосці. І ўся тая радасць жыцця, якая, магчыма, поўпіла істоту аўтара, калі ён пісаў гэтыя свае апавяданні, выйшла вельмі салодка і, апрача фразеалогіі, нічога ад радасці не асталася.

У шмат якіх іншых апавяданнях Нікановіча таксама стылізацыя і фразеалогія. Пагоня за прыгожымі словамі і зваротамі, яскравымі вобразамі. Але яны не выцякаюць арганічна з творчасці, а з'яўляюцца пэўным літаратурным прыёмам. Скрозь у яго — гіпербалічнасць, перабольшванне, падкрэсліванне, не схаваная тэндэнцыя, агітацыйнасць і навучальнасць, крайнасць, пераўдападобнасць, петыповасць. Часам лішні натуралізм, жудасныя сцэны, біццё, кроў, слёзы і сентыментальнасць, павярхоўнае пачуццё.

Але аўтар сам праймаецца сваім пачуццём і не заўважае, як траціць мастацкую меру [...].

АЛЕСЬ САЛАГУБ. Нарадзіўся 5 кастрычніка 1906 г. у в. Зарудзічы Маладзечанскага павета на Віленшчыне. У 1915 г. уцякаў з бацькамі ад вайны. Пажылі нейкі час у Ратамцы пад Мінскам. Потым, не звяртаючы ўвагі ні на кулі, ні на газы, вярнуліся ў родную вёску, дзе бачылі ўсе жахі імперыялістычнай вайны, перажылі акупацыю нямецкую і польскую.

У 1922 г. Салагуб паступіў у III клас Віленскай беларускай гімназіі. Скончыў гімназію ў 1927 г.

Польская паліцыя часта адрывала яго ад кніжак і кідала ў астрог.

Першага жніўня 1924 года ў вёску Зарудзічы налятае паліцыя і арыштоўвае Салагуба пад закідам, што ён у сваім павеце і ў Смаргонях раскідаў камуністычную «бібулу».

У дэфензіве спачатку дапытваліся досыць ласкава і запрапанавалі зрабіцца правакатарам. Але гэтая прапазіцыя так яго перапалохала, што ён расплакаўся. Тады дэфензіўшчык ударыў яго пад бараду так, што ён і слова вымавіць не мог. Нічога яны ад яго не даведаліся. Потым, завёўшы ў падвал, білі па вушах, у грудзі і зусім непрытомнага прымусілі падпісаць пратакол, у якім ён пі слова не цяміў. Калі сядзеў на Лукішках, добрыя людзі праз сцяну паралі яму адмовіцца ад пратакола. Сядзеў ён у камеры адзіпочцы. Два месяцы не давалі яму паперы і адбіралі шпільку, калі пісаў на сцяне. Віленскі акруговы суд даў яму два гады крэпасці, абвінавачваючы ў прыпалежнасці да КПЗБ.

Праз чатыры месяцы яго былі вызвалілі пад заклад (3000 польскіх злотых), потым пеўзабаве зноў пасадзілі, зноў выпусцілі пад заклад...

У часе стыхійнага росту Беларускай грамады Салагуб быў актыўным арганізатарам яе гурткоў у сваім павеце. Там яго паліцыя не чапала. Але калі ён перакінуўся на Ашмяншчыну, зараз яго схавілі і ўкінулі ў Стафапаўскі астрог у Вільні. Там сядзець было горш, чым на Лукішках. Пасадзілі яго ў камеры з «інтэлігентамі». Але «інтэлігенты» гэтыя былі: скарбовыя зладзеі, шпегі, якія сваімі «баданнямі» забівалі людзей насмерць, афіцэры-гвалтаўнікі, якія перабралі крайнюю мерку сваімі гвалтамі. Салагуба яны цкавалі як грамадаўца. Прасядзеў ён там два месяцы, і вельмі яны здаліся яму даўгімі, бо не мог ні з кім словам перакінуцца, хоць астрог быў бітма набіты грамадаўцамі і часта ён чуў гукі спеву «Ад веку мы спалі».

Выйшаўшы з Стафапаўкі, Салагуб канчаў ужо гімназію, здаў быў ужо колькі экзаменаў, каб атрымаць матуру (атэстат сталасці), аж зноў яго кідаюць у астрог на Лукішках. Сядзеў ён гэтым разам дзевяць месяцаў, да вясны 1928 г.

Цяпер Салагуб — у Мінску, студэнт Беларускага дзяржаўнага універсітэта.

Астрожнае жыццё ў сучаснай Польшчы Салагуб яскрава апісаў у нарысе «Галадоўка» («Маладняк», № 7, 1928 г.).

Вершы пачаў пісаць даўно, у гімназіі. Шмат напісаў іх, седзячы ў астрогах. Друкаваліся яны ў розных заходнебеларускіх выданнях (псеўданім — Лявош Чачотка). Цяпер Салагуб пачаў друкавацца ў «Маладняку» і ў «Полымі». Падрыхтаваў да друку зборнік вершаў з астрожнага жыцця «На хвалях змаганя».

У вершах, якія друкаваліся ў мінскіх выданнях, Салагуб выяўляе свае астрожныя настроі. У вершы «Два другі» («Полымя», № 5, 1928 г.) ён параўноўвае сваю долю з жыццём куста малачаю:

Ў мурах, на цэменце глухім
Кусток разросся малачаю,
І ён, як я, сарваны з краю
Віхуры посвістам глухім;
Дзянькі юнацтва каратаю
На грунце чахлым і скупым...

Але ён верыць у «прыход вялікіх, светлых дзён». У вершы «У турме» («Маладняк», № 6, 1928 г.) ён, між іншым, піша:

У чорнае неба праз краты
Расчулены кідаю зірк
Туды, дзе раскінулісь хаты,
Дзе сонечны плёскае вір.

.

І жудасна ціха павокал —
Маўчыць, як магіла, турма,
А хвілі паўзуць так павольна,
Як з багны вячэрняга ймгла.
З сусветам зліваюцца думкі.
І рытм я сусвету лаўлю.
І цёмнае ночкі лятункі
Падслухаць з-за кратаў магу.
Я чую, як зоркі гавораць
Аб дзецях нікчэмных зямлі.
Я чую сарказмы прастору
Над зацвіллю вузкай турмы...

ПАЎЛЮК ТРУС. Нарадзіўся ў 1904 г. ў в. Нізок Уздзенскага раёна на Міншчыне, у беднай сялянскай сям'і. Дзед яго, чалавек непісьменны, хацеў, каб і ўнук такім астаўся і працаваў на гаспадарцы.

І бацька, хоць і пісьменны чалавек, згаджаўся з дзедам, толькі маці пастойла: «Чужыя ж дзеці вучацца, няхай і ён пралазіць у людзі».

Скончыўшы сямігодку, Паўлюк Трус год праседзеў дома. Пачалася грамадзянская вайна, польская акупацыя. У час паступлення Чырвонай Арміі на Варшаву яго забралі ў абоз; прабыў там тры месяцы. Сядзячы дома, ён шмат чытаў і збіраў народную творчасць.

У 1923 г. паехаў паступаць у Мінскі педтэхнікум. Выпадкова пазнаёміўся з Коласам, прачытаў яму свае вершы, і Колас вельмі падтрымаў яго і дапамог паступіць у Беларускае педагагічнае тэхнікум.

Цяпер Паўлюк Трус — студэнт Беларускага дзяржаўнага універсітэта.

Друкуецца з 1923 г. Піша вершы. У 1925 г. выйшаў з друку першы яго зборнік «Вершы». У 1927 г. выйшаў другі зборнік «Ветры буйныя».

У рэцэнзіі на зборнік «Вершы» А. Бабарэка пісаў*: «Паўлюк Трус — гэта буйная крыніца з беларускіх нетраў, гэта буйны вецер ад маладога жыцця». Бабарэка далей піша: «Тая народная музычасць і тая насычанасць народнымі вобразамі, панананнямі, сакавітымі эпітэтамі і іншымі ўкрасамі, якія робяць верш П. Труса лёгкім, павучым, мяккім і пяшчотным, — усё гэта кажа, што паэт мае грунт для сваёй творчасці і выкіроўваецца на свой уласны творчы шлях»**.

У зборніку «Вершы» (1925) Паўлюк Трус, як і Чарот у першы перыяд маладнякоўскай творчасці, пяў аб тым, што «бор старажытны зруйнаваны», «мы спарохнелае спалім» («Пасля буры»). У вершах «Юны змаганец» Паўлюк Трус дае лірыку змаганя, услаўляе паўстанцаў. У вершах «Астрожнік» — услаўленне паўстанца, камсамольца, якога расстрэльваюць палякі; тут у паэта — шчырае пачуццё і пафас змаганя.

У другім раздзеле зборніка «Вершы» — любоўная лірыка. Каханне ў творчасці Паўлюка Труса — здаровае сялянскае каханне. Тут жа адчуваюцца моцныя ўплывы народнай творчасці; у вершах «З паэмы

* «Маладняк», № 10(1), 1926 г., стар. 110.

** Тамсама.

«Сірата Алеся» ёсць добрыя апрацаваныя народных песень.

Трэці раздзел зборніка — «Хараства прыроды». Тут — любоў да прыроды і сялянскай працы.

У зборніку «Ветры буйныя» (1927) — ветры буйныя, просінь, залаты вечар, туман, лісты пажоўклыя, поле... Настроі засмучоныя. Смуткам вее і ад ніцых лоз і ад постаці жанчыны, што з разбітымі ў кроў пагамі варочаецца на сяло між жытнёвага мора з калыскай за плячыма; журыцца і сасна на кургане. Шмат рамантыкі (з паэмы «Цыганка»). Матчын дар у паэта — песні, якія пела яна яму малому ў часе жніва; ён успрыняў пералівы песень, водгулле іх і цяпер гучыць у яго душы, і ён сам хоча пець пра цыганку-чараўніцу Марыулу і дае малюнак табару ўначы, пераказвае цыганскія думкі-мары.

І ў гэтым зборніку — наследаванне народным песням. Тут — слёзы, брусніцы, ветры буйныя, крыніцы, ніцыя лозы... Сумны малюнак: белыя бярозы ў марозе і слёзы ў дзяўчыны. Ва ўсё гэтае ўплятаюцца асабістыя перажыванні песняра, лірыка кахання і да т. п. Сінь, крыніца, туман і даліны — і так да канца зборніка. Занадта шмат слёз і сіні, яны ёсць ледзь не ў кожным вершы.

Тым часам — вершы добрыя, прыгожыя, мілагучныя, напісаныя з вялікім адчуваннем хараства, пра якое паэт пая.

Трэба яшчэ адзначыць, што Паўлюк Трус піша трыалеты, санеты, ронда і інш. Шкада, тым часам, што масавы чытач, пезнаёмы з вершаскладальнай тэрміналогіяй, напэўна, не зразумее, чаму, напрыклад, верш мае назву «Трыпціх» (стар. 109), ды і не знойдзе тлумачэння не толькі ў кароткім слоўніку чужаземных слоў, але нават і не ў кожным курсе паэтыкі. Калі М. Багдановіч даваў некаторым сваім вершам назвы паводле формы вершаў, дык ён гэтым хацеў звярнуць увагу, што па-беларуску можна пісаць ронда, тэрцыны і г. д. Дубоўка, здаецца, першы з нашых паэтаў даў «трыпціх». Але ці варта далей у нашых масавых зборніках надпісваць, што гэта санет, а гэта трыялет, а гэта трыпціх? Лепш даваць назву паводле зместу, ці паводле галоўнага матыву, ці паводле пастрою, з якім ён пісаны, а не паводле формы, аб якой 99 % чытачоў ніколі не чулі.

СЯРГЕЙ ФАМІН. Нарадзіўся 16 красавіка (ст. ст.) 1906 г. у в. Пепелеўцы б. Магілёўскай губ., Мсціслаўскага павета Любавіцкай воласці (цяпер гэта — за межамі БССР). Бацька — настаўнік у расійскай школе, родам селянін. Маці — сялянка, непісьменная і гаварыла з сынам па-беларуску. Скончыў Сяргей Фамін педтэхнікум у Магілёве. Цяпер ён — студэнт Беларускага дзяржаўнага універсітэта.

Пачаў друкавацца з карэспандэнцыяй у «Красной газете», «Бедноте». Па-беларуску друкуецца з 1925 г. у «Маладняку» і ў розных беларускіх выданнях.

У 1926 г. выйшла яго паэма «Балота». У паэме новы змест і новая форма. Вольны верш, гармонік, песенны склад, народны размах пачуцця, пафас новага будаўніцтва, радасць, што «на балоце грае маем сталь», успаміны аб нядобрым мінулым дзеля параўнання яго з новым жыццём: голад, рэлігійны дурнаньнік, а цяпер — «начамі свеціць Ленін», «вечарамі перазвон антэны» і г. д. Скрозь — вялікая любоў да роднага балота, але нязломнае жаданне бачыць яго новым, меліяраваць яго... Потым — сюжэт: пастух Мікола, ён пабыў у Маскве, прыйшоў назад у вёску камуністам, адчыніў школу, арганізаваў з хлопцаў камсамол, паставіў радыё, адчыніў чытальню, адбіў людзей ад царквы, завёў на палях жняўру, асушыў балота... Да гэтага далучаецца ідэалізаваў аўтарам Ганны, яго сяброўства з Ганнаю. Ганна — дэлегатка, Ганна — бязбожніца... Праўда, каханне тут уплецена не зусім удала, бо мала звязана з першым ходам дзеяння ў паэме.

Такім чынам, у паэме галоўныя матывы: класавое змаганне, сацыялістычнае будаўніцтва і каханне. Гэтыя матывы змяшчаюцца і ва ўсіх вершах Сяргея Фаміна.

Вершы ў яго — плаўныя, мілагучныя, у апошніх вершах — адшліфаваныя. Вобразнасць — прыгожая і эмацыянальная. У яго вершах — выразны ўхыл у навізну, у мадэрнізацыю старых класічных форм. Паэма «Балота» напісана вольным вершам, як «Босыя на вогнішчы» і некаторыя іншыя паэмы М. Чарота. Часам, аднак, вольная форма верша, падмацаваная графічна, пэўнай расстаноўкай радкоў, не адыходзіць далёка ад старых кананічных форм.

Напрыклад, напісана:

Раніцою
Пухавым туманам
Серабрыцца
На балоце торф...
Эх!

Пайду,
Пайду ў туманы гляну;
Ой, пайду,
Пайду за касагоры.

Можна было б напісаць:

Раніцою пухавым туманам
Серабрыцца на балоце торф...
Эх! Пайду, пайду ў туманы гляну
Ой, пайду, пайду за касагоры.

Шмат было ў Фаміна агульнай маладзякоўскай аэтычнай бутафорыі з першага перыяду ў творчасці «Маладняка» («сінь», «пунсавела ранне» і г. д.). Цяпер ён узыходзіць на самабытны шлях. У першых вершах шмат было ў яго расіянізмаў і некаторых няправільнасцей наогул. Цяпер ён — адзін з тых маладзякоўцаў, што звярнулі сур'ёзную ўвагу на культуру мовы.

УЛАДЗІМІР ХАДЬКА. Нарадзіўся 21 снежня (ст. ст.) 1904 г. у сяле Цітва на Чэрвеншчыне, 7 вёрст ад ст. Рудзенск Заходняй чыгункі. Сын беднага селяніна. Настаўнік. Працуе ў Мінску.

Піша выключна вершы. Першы раз друкаваўся ў 1926 г.— адразу выпусціў зборнік вершаў («Суніцы»).

Матывы ў зборніку «Суніцы»:

1. Радасць, што прыйшло новае жыццё («Суніцы» і інш. вершы). Сацыяльна-рэвалюцыйныя матывы («Раніца») і ўспаміны аб грамадзянскай вайне («Ліпень»). Матывы сацыялістычнага будаўніцтва, асабліва ў вёсцы, хоць тут больш фразеалогіі, чым рэальных фактаў, але ёсць, напрыклад, паказанне на антырэлігійнае змаганне і інш. («Агні», «Бурлячае», «Хлопцы, дуй!»).

2. Любоў да Беларусі, яе прыроды і г. д., у духу нашаціўства, але з падменаю «Роднай Беларусі» Савецкай Беларуссю, «сацыялістычнаю бацькаўшчынаю».

Бываюць наўныя для сучаснай паэзіі разважанні:

І цяпер мне не верыцца ў моц тамані,
Што пякпей Беларусі Швейцарыя...

3. Індывідуальныя перажыванні, часам тужлівыя, звязаныя з апісаннем прыроды, сялянскага жыцця, сялянскай працы, нават з сялянскім падыходам да цыклаў года («Вясна», «Жнівень», «Восень», «Ой, восень!», «Скрыніць туга»).

З боку формы на зборніку «Суніцы» адчуваецца моцны ўплыў імажынізму.

Але даволі часта выкручаная вобразнасць і фразеалогія замяняе глыбіню пачуцця. Напрыклад:

Каляіны плятуцца за возам,
На калёсах слюнявіцца жарт...
Эх, каб жыцце яздою цвярозай
На лясцы не тупіла пажа!..

Або:

Жыццем п'яная думак каса
Весяліцца на розмаху клёпам...
Ах, мой сад, мой нязгледжаны сад.
Маіх дзён ён кудравіць галёпы.

Часам трапляюцца і такія вобразы:

Як бы сон дзіўны — сніш — водзіш зрэнкамі воч
Ўкол — і здэцца, — калі наглядзішся?..
Падатром яму мы праўдай уздымнай
Нос.

Заўважаецца імкненне даць багацейшую строфіку, што аўтару часта і ўдаецца. Але рытмы даволі цяжкія. У справе рыфмы — імкненне да сугучнасцей, часам удалае. Мілагучнасць псуецца дрэнным ужываннем гукаў і, у («шоўкам узялася», «голаў у плечы»).

Мова — народная, часам няправільнасці граматычныя («плынь дзянны» і інш.).

Лепшыя месцы ў зборніку — у вершах, напісаных пад уплывам імажынізму, але з большай самастойнасцю, і ў вершах з лягчэйшым рытмам («Вясна», «Ліпень», «Скрыніць туга» і інш.).

Пазнейшыя вершы ў Хадыкі вызначаюцца своеасаблівай імпрэсіяй («Снапок аўса» і інш.), пэўнай настраёвасцю і адшліфаванай формаю. Яго пазнейшыя вершы часам набліжаюць яго да Моркаўкі.

СЫМОН ХУРСІК. Нарадзіўся 31 студзеня (ст. ст.) 1902 г. у в. Спусцік Пухавіцкага раёна Мінскай акругі. Бацькі — сяляне. Аб сваім маленстве Хурсік кажа:

«З малых дзён спазнаўся з гораччу цёмнага, не-прыветнага жыцця. Калі я цяпер аглядаюся на сваё дзяцінства — яно мне прадстаўляецца халодным, суровым і нават вусцішным...»

Добра памятаю паасобныя сцэны вобвыскаў і арыштаў сялян — маіх сваякоў і бацькі ў 1905 г. Майму стрэнняму²⁴² брату такі прыйшлося і загінуць у выгнанні...»

У 1925 г. Хурсік скончыў беларускі педагагічны тэхнікум у Мінску. Цяпер — студэнт Беларускага дзяржаўнага універсітэта.

Друкуецца з 1924 г. У 1925 г. выйшла першая яго кніжка: «Першы паўстанак».

Герой змешчанага ў гэтым зборніку апавядання «Адам Залес» — сын селяніна, але жыў пры дзядзьку ў горадзе, вучыўся ў гімназіі і зрабіўся панам, змагаўся супраць рабочых і сялян. Потым ён пераходзіць да бальшавікоў, але тут ён ужо чужы, «лішні чалавек». Нават бацька глядзіць на яго як на «лішняга чалавека» і адпраўляе ад сябе, з вёскі ў горад. Так і цягаецца Залес, жыве, як «гніль».

У першым зборніку віцебскай філіі «Маладняка» «Наддзвінне» (1926) змешчана даўгое апавяданне Хурсіка «Францішак Скарына». Яно вызначаецца ўжо тым, што гістарычнае, бо гістарычных твораў у беларускай літаратуры вельмі мала. Апісваецца тут 1530 год у Вільні. Сюжэт у ім вельмі цікавы, тыпы выразныя, гістарычны фон даволі вытрыманы. Недахопы: грубы натуралізм і вульгарнасць некаторых месцаў, залішняя шаржыроўка ў апісанні жыцця манахаў і некаторая, не зусім мастацкая, тэндэцыйнасць у аўтарскім падыходзе паогул.

У апавяданні «Барвяныя бляскі» («Маладняк», № 10, 1927 г.) Хурсік дае малюнак рэвалюцыі на вёсцы, як папы думалі застацца на Беларусі, прыводзячы на абарону польскіх легіянераў, і як сяляне разбівалі панскія двары. Абразок моцны, але часам ёсць лішні натуралізм. Добра змалёваны тыпы папоў. Добрыя кароткія апісанні прыроды.

Далей асабліва трэба адзначыць апавяданне «Змітрок» («Маладняк», № 1, 1928 г.). Змітрок апавядае аўтару аб сваім жыцці. Як ён вёў польскага афіцэра, як той хацеў уцячы, як ён пабіў яго. Сваркі з бацькам — яскравае месца па сацыяльна-бытавыя

тэмы. Псіхалагічны момант — няўдалае каханне. Настулю аддаюць за нейкага аліментшчыка, яна ідзе, Змітрок у роспачы страляў па ёй. Ён цяпер працуе на млыне. Чырвоная Армія была яму роднаю сям'ёй. Аўтар дае тут і прыгожыя апісанні прыроды, але яны лішнія і задоўгія ў пачатку апавядання.

У гэтым апавяданні — сакавітая народная вобразнасць і мова. Дасканалыя параўнанні і прыказкі. Мастацкі дыялог, у якім пічога лішняга і кожнае слова падмацоўвае ўражанне. Веданне народнага жыцця вельмі добрае. Калі бацька сарваў са сценкі Змітраковага правадыра і Змітрок за гэта бразпуў на падлогу абраз з бацькавым богам, дык аўтар ведае і маляўніча паказвае, што «на падлозе, хто куды, у розныя бакі, прусы кінуліся паўцёкі».

Шмат тут і псіхалагізму. Змітраковы перажыванні перадаюцца вельмі тонка.

У гэтым апавяданні Хурсік выявіў сябе значным майстрам малюнкаў з яркавымі, свежымі і моцна пакладзенымі фарбамі.

У тым жа тоне і стылі напісаны апавяданні «Янка з Палесся», «Пільнікі» і інш. Па натуральнасці, цікавасці і жывасці апавядання Сымон Хурсік у маладнякоўскай прозе займае першае месца.

Творчасць яго — вельмі блізкая рабоча-сялянскім беларускім масам.

Маладнякоўцы-крытыкі

Беларуская крытыка і гісторыя літаратуры былі да апошняга часу шчыльна звязаны. Тлумачыцца гэтая «павуковая адсталасць» тым, што да развіцця беларускай навукі ў Савецкай Беларусі беларуская гісторыя літаратуры і беларуская крытыка былі ў зачатковым стане. Шмат якія творы беларускіх пісьменнікаў засталіся ў свой час без крытычнага даследавання і нават без хоць якога-небудзь разгляду. І цяпер гісторыку беларускай літаратуры прыходзілася адначасна быць і крытыкам у тым сэнсе, што яму трэба было першаму гаварыць аб тых ці іншых вартасцях і недахопах твору з фармальна-мастацкага боку. У сучасны момант гэтая праца болей-меней прароблена ў адносінах да твораў ранейшых перыядаў і, апрача таго, кожны новы твор знаходзіць ця-

пер сваю ацэнку на старонках беларускіх часопісаў і газет.

Аднак жа і цяпер беларуская крытыка знаходзіцца ў самым убогім стане дзеля шмат якіх прычын. Па-першае, спаміж старэйшага пакалення беларускіх камуністаў няма ніводнага прызнанага і аўтарытэтнага крытыка ў беларускай літаратуры. Што да моладзі, дык ёй яшчэ не хапае на выконванне ролі крытыкаў належнай веды і наогул навуковай і мастацкай падрыхтоўкі. Часта ролю крытыкаў бралі на сябе ў адносінах да сваіх таварышаў самі ж паэты і пісьменнікі. Галоўны недахоп сучаснай беларускай крытыкі ў тым, што яна, даволі добра разбіраючыся ў ідэалагічных якасцях твору, не можа даць належнага разгляду з фармальна-мастацкага боку, што было б у сучасны момант асабліва карысна і пісьменніку, і чытачу. Другі недахоп — поўная непаладжанасць крытычных аддзелаў у сучасных беларускіх часопісах і газетах. Часта бывае, што малады аўтар не бачыць крытыкі на свае творы, пішучы год, два і тры. Часта бывае, што які-небудзь твор выклікае шмат рэцэнзій, але ўсе яны толькі пераказваюць яго змест і ставяць пытанне аб яго ідэалогіі, зусім не закранаючы яго з фармальна-мастацкага боку. Крытыка мае выпадковы і аднабокi характар, пераходзячы іншы раз у гурткавыя і групавыя спрэчкі і асабістыя напады.

«Маладняку» асабліва не шанцавала на крытыку. Крытыкі-немаладнякоўцы мала пісалі аб маладнякоўскай творчасці часам дзеля самых недарэчных прычын, якія тым часам у беларускіх умовах былі няўхільнай рэчаіснасцю. Часам усё, што не падабалася маладому аўтару і немаладнякоўскай крытыцы, магло быць залічана як непрыхільныя адносіны да «Маладняка». Разам з тым, сам «Маладняк» не высунуў з сваіх шэрагаў у першы перыяд існавання ніводнага чыстага крытыка, апрача Бабарэкі, дый той пачынаў як пісьменнік-апавядальнік і толькі пазней перайшоў на становішчы маладнякоўскага крытыка і тэарэтыка літаратуры. Найлепшы фармальна-мастацкі крытычны разгляд мог даць Дубоўка, і ён, паэт, зрабіў сёе-тое ў адносінах да творчасці «Маладняка».

У сучасны момант у шэрагах «Маладняка» ёсць сябры, якія ўзыходзяць выключна на шлях крытыкі (Аляхновіч, Баркоўскі, Шалай), і ёсць некалькі сяброў, што пішуць крытычныя артыкулы і рэцэнзіі паміж пісання літаратурных твораў (Барашка, Гаўрук, Прыбыткоўскі і інш.).

Не можа быць яшчэ і гутаркі аб якіх-небудзь асобных метадах і прыёмах. Усе стараюцца даць марксісцкі разгляд твораў, але рэдка могуць даць яго ў вытрыманым выглядзе. Зазвычай крытыка мае публіцыстычны ўхіл. Вывады, нават і пасля больш-менш правільнага марксісцкага аналізу, часта бываюць, аднак жа, няправільныя дзеля малой падрыхтоўкі ў тэорыі літаратурнага мастацтва і невялікай практыкі ў ацэнцы фармальна-мастацкіх асаблівасцей.

Паміж крытыкаў у сучасным складзе «Маладняка» найперш трэба адзначыць т. Аляхновіча. Тав. Аляхновіч канчае Беларускі дзяржаўны універсітэт. Ён добра валодае навуковым метадам, мае марксісцкі светагляд і ўжо даў некалькі артыкулаў і рэцэнзій аб творчасці маладнякоўцаў.

З практычнага боку шмат зрабіў для «Маладняка» крытык-маладняковец С. Баркоўскі. Ён даў цэлы шэраг рэцэнзій на маладнякоўскія зборнікі, альманахі і асобныя творы. Тав. Баркоўскі (псеўданім С. Кожаны) парадзіўся 28 сакавіка (ст.ст.) 1905 г. у Слуцку. Скопчыў педагагічны факультэт Беларускага дзяржаўнага універсітэта. Апрача крытычных рэцэнзій напісаў некалькі артыкулаў («Ленін у беларускай паэзіі» і інш.), займаецца гісторыяй, этнаграфіяй, краязнаўчай працай (што, на жаль, адхіляе яго ад крытычнай працы).

Макар Шалай напісаў каштоўны артыкул «Паэты і пісьменнікі Полаччыны» («Росквіт», № 2, 1928 г.), хоць яго вывады ў адносінах да некаторых аўтараў не зусім правільныя. Апрача таго, ён піша рэцэнзіі. Нарадзіўся тав. Шалай 17 лютага (ст.ст.) 1906 г. у в. Цельцы, 22 в. ад ст. Расоны, на Полаччыне, у сяляпскай сям'і. Скопчыў партыйную школу ў Віцебску, цяпер — студэнт Беларускага дзяржаўнага універсітэта. У Шалая добра выяўлены марксісцкі падыход у крытыцы.

ПИСЬМА

ПИСЬМА

ПІСЬМЫ МАКСІМА ГАРЭЦКАГА

У рэдакцыю газеты «Наша ніва» ²⁴³

Вільно, Завальная улица, дом № 7.
В книжны склад «Нашей нивы»

У восьмы дзень мая паслаў я па Вашаму адрасу пяць руб. грошы і прасіў, каб Вы парупіліся прыслаць мне «Словарь белорусского наречия» Носовича.

Сягоння ўжо, хвала богу, 29-ты дзень мая, але я нічога ад Вас яшчэ не дачакаўся.

Мо грошы мае к Вам не дайшлі?

Калі ласка, адгукніцеся хутчэй па адрасу:

Горки Мог. губ., землемерно-агропомическое училище. М. Горецкому.

1913 г.

Да Ц. Гартнага ²⁴⁴

13/26/IX—18

Багацькаўка

Дзядзька Жылуновіч!

Я ўжо меўся выязджаць гэтымі днямі ізноў у Смаленск шукаць працы і выдаваць беларуска-рускі слоўнік. Паеду, мусі быць, у суботу 15/IX. Са Смаленска пашлю ў «Жніво»: 1) «Зьпібее сэрца» — 3 стар.; 2) «Прысяга» — 7 стар.; 3) «Кросны» — 16 стар. і 4) «За што?» — 36 стар. Калі ўсяго друкаваць не можна, друкуйце «Кросны» і «За што?». Апавяданні пісаны ў розную пару і не аднолькавым правапісам; выбачайце і рабіце «як лепей». Каб выдаць слоўнік, мне не хапае руб. 1000 грошай; добра б

было, каб Вы выслалі мне (у Смаленскі Камісарыят, пакуль не ведаю кватэры) колькі можна авапсам; зрабіце, дзядзька, ласку! М. Гарэцкі.

Да акадэміка Я. Ф. Карскага ²⁴⁵

Глыбокапаважаны і міласцівы папе акадэмік!
З вялікай радасцю прачытаў учора Вашу адкрытку і сьгоння ж пасылаю Вам «Гісторыю беларускае літаратуры» па адрасу: Рэваль, Post kast, 153. Так мы пасылалі газеты, і яны даходзілі. Калі ж бы кніга пагінула ў дарозе, то пашлю нейкім другім шляхам. За даклераванне выслаць «Белоруссы», III, 2 — Старая западнорусская письменность» шчыра Вам дзякую і буду чакаць кнігу з вялікай нецярплівасцю.

Літаратурных навін у нас, можна сказаць, зусім няма [...] Газеты выходзілі ў Вільні за гэты час такія: летась увосень выйшла некалькі №№ «Нашай півы» [...]; перад калядамі стала выходзіць «Наша думка» (спачатку пад маёй рэдакцыяй), зачыненая вясною за «шкодны кірунак». З восені ж выходзіў [...] «Беларускі Звон», выразна паланафільскі, потым быў зачыніўся, а цяпер ізноў выходзіць [...]. Узімку з'явіўся ў Вільні Аляксюк і стаў выпускаць «Jednaść» пад рэдакцыяй пейкага В. Шашкова, а з кірункам, бліжэй да той польскай «Зоркі» на нашай мове, што была летась у Менску. Газеціна гэтая й цяпер то перастане, то зноў выходзіць. Алексюкоўская ж кампанія з месяц таму назад выпусціла два №№ «Роднае страхі». Цяпер я з вялікім трудом дастаў дазвол на «Беларускія ведамасці», газету інфармацыйную і нацыянальна-культурную... Апроч таго, увесь час выходзіць ксяндзоўская «Кгупіса» [...]. Усе пералічаныя газеты — тыднёвыя, бо на выпуск хоць бы два разы ў тыдзень няма дазволу. Камплекты іх, пры першай зручнасці, пастараюся Вам даставіць.

За гэты час выйшла некалькі брашурак. Не ведаю, ці читалі Вы «Польскую акупацыю на Беларусі» [...] ? З'явіліся новыя чытанкі, кніжачкі па кааперацыі Станіслава Чыжэўскага, Евангелле з на-

вукамі (не ўсё яшчэ), выданае «Кругнісај» лацінскімі літарамі, другія выданні маіх слоўнікаў, прычым II выданне «Маскоўска-беларускага» слоўніка братоў Гарэцкіх, разумеецца, мае зусім мала супольнага з першым яго выданнем, за якое мне цяпер надта сорамна, хоць вінаваты, праўда, не столькі браты Гарэцкія, колькі слоўнік І. І. Насовіча, — хай свят ляжыць наш слаўны зямляк! Выйшла маленечкая кніжачка «Сцэпічныя творы» Л. Родзевіча, «Usraminu» Ядвігіна Ш. (адбітка з «Jednaści»); выйшла другое выданне «Гісторыі Беларусі» У. Ігнатоўскага, граматыка Б. Тарашкевіча. Надоечы з'явіўся пераклад «Алгебры» Кісялёва, а раней — «Rodny kraj» Л. Гарэцкай, IV выданне (лацінкаю) і цяпер «Родны Край» — 3 і 4 ч., яе ж. У польскай газеце (па духу — літоўскай) «Nowiny Wileńskie» друкуецца мой «Кароткі агляд гісторыі беларускае літаратуры». У рукапісу ляжыць мая «Хрэстаматыя» да «Гісторыі беларускае літаратуры», кароценькая, на гвалт патрэбная для школ. Дужа трудна прыходзілася мне з выпіскамі, бо ў б. Віленскай публічнай бібліятэцы, якая цяпер — універсітэцкая Ст. Баторыя, трудна даступіцца і знайсці патрэбную кнігу. Напрыклад, я не мог у іх дабыць кнігу праф. Владзімірова²⁴⁶ аб Скарыне... А ўсё ж такі спісаў «Песні» Чачота²⁴⁷, кавалачкі з хранографу, з пісьменнікаў XVII ст. і яшчэ тое-сёе. У бібліятэцы Літоўскай праваслаўнай семінарыі я знайшоў вучыцельнае Евангелле Каліста, кнігу І. Пацея²⁴⁸, і таксама троху выпісаў. На шкоду, не ўсё ў ёй можна знайсці, што ёсць у каталогу, бо некаторыя кнігі валяюцца ў беспарадку, замочаныя вадою, некаторыя ляжаць у мяшках, бо летась іх хацеў забраць універсітэт Баторыя (праф. Пташыцкі, доктар Чаркоўскі, Берэштэйні і інш.), але мы абарапілі. Цяпер бібліятэку прыводзіць у парадак В. К. Нядзельскі.

Паэт Алесь Гарун памёр 28 ліпеня 1920 г. ці то з тыфусу, ці то з крываўкі. Пахован у Кракаве. Дайшылі да нас весткі, што недзе ў Віцебшчыне памёр і паэт Андрэй Зязюля (ксёндз А. Астрамовіч)²⁴⁹.

Б. Тарашкевіч (дастаўшы Вашу адкрытку, з ім яшчэ не відзеўся) працуе як рэфэрэнт беларускіх школ, пры Дэпартаменце асветы Сярэдняе Літвы. Можна, і шмат чаго робіць для нашых школак, але не

піша ні сінтаксіса, ні тэорыі славеснасці па-беларуску, што нам тут патрэбна да зарэзу.

Іваноўскі, пабыўшы сяродне-літоўскім міністрам аправізацыі, цяпер служыць у гандлёва-прамысловай фірмы «Пацыфік», зарабляе, як кажуць, да 200 000 польскіх марак у месяц, ад беларускай жа работы неяк аддаліўся.

Праф. Масоніус чытаў летась нейкі час беларускую мову ва універсітэце Баторыя, але сёлета адмовіўся, бо не знайшлося ахвярнікаў яго слухаць, асабліва пасля таго, як ён сказаў аднаму студэнту, што па-беларуску можна ў яго пытацца толькі ў калідоры, але не ў аўдыторыі.

Кажуць, што ў Вільню прыязджае праф. Клос.

Р. Зямкевіч²⁵⁰ ездзіць нейкім інжынерам, часам працуе ў Федароўскага, усё збірае, а нічому ходу не дае і наракае на ўсіх нас.

У гімназіі нам трудна працаваць, як з боку матэрыяльнага, так і духоўнага.

Вельмі балюча, міласцівы папе акадэмік, прызвычайвацца к думцы, што час ідзе, а замест светлай творчасці з шырокім размахам сілы марнуюцца пет ведама на што... Адданы Вам М. Гарэцкі.

26/IX 1921. Вільня, Вастрямбамская, 7-5.

Wilno, Ostrobramska, 7-5. 18.VIII.1923

Глыбокапаважаючы і дарагі Яхім Фёдаравіч! Найперш дзякую Вам дужа і шчыра за «Беларусаў», т. 3, ч. II і ч. III. З другой часткі я шмат скарыстаў пры ўкладанні «Хрэстаматыі» (якую меў гоңар паслаць Вам), а трэцяя выклікала цэлае паломніцтва на маю кватэру, бо выпускаць яе з рук, як унікаў у Заходняй Беларусі, я не важыўся.

На гэты раз асмельваюся турбаваць Вас у вось якой справе. Я бедны, і не мог, пры ўсім маім жадаанні, высылаць для Вашай навуковай працы друкаў Заходняе Беларусі. А тут ёсць ксёндз-літовец Крышчукайціс, які збірае, здаецца, грамадскім коштам, вялізную краёвую бібліятэку. З Ваших кніжак ён мае шмат чаго, але не мае «Беларусаў», апроч 1-га тома, які друкаваўся ва «Временнику». Прасіў іх у мяне, але я таксама не ўсё маю, а што маю, з тым без болю, нават для грамадскае бібліятэкі, расстацца

не магу. Крышчукайціс тады і папрасіў мяне напісаць просьбу да Вас: ці не была б Ваша ласка пасобіць яму ў справе выпіскі некаторых кніжак з вашых акадэмічных складаў? За гэта ён бярэцца выслаць усё чыста патрэбнае Вам. Яму патрэбна шмат чаго, між іншым слоўнік Насовіча, усе рускія і беларускалітоўскія летапісы, «Беларусы» і інш. Грошы ён мае, толькі не ведае, якім спосабам наладзіць справу. Пакуль не ўбачыў у мяне высланых Вамі цераз Акадэмію Вашых кніжак, дык думаў, што абмен кніжкамі з СССР цяпер наогул зусім немагчымы. Можна аджаце, паважаны Яхім Фёдаравіч, частку свайго дарагога часу — і напішаце, ці можна гэтую справу наладзіць.

Ад грамадзяніна Зямкевіча (ён меўся Вам напісаць), чуў я, што многа кніжак з Вашае асабістае бібліятэкі трапіла ўжо ў рукі варшаўскіх букністаў, некаторыя купіў ён. У Вільні таксама: я купіў у букністаў адну кніжку з бібліятэкі нябожчыка, пухам яму чужая зямелька, Еўдакіма Раманавіча Раманова, адну — Дабрапскага, адну — Даўгялы²⁵¹, а ўся бібліятэка б. духоўнага вучылішча — таксама ў букністаў. Лепшыя кнігі выкуплены ўжо грашавітымі любіцелямі, Крышчукайцісам, наезджымі з Варшавы букністамі і інш., а нямала чаго, пэўна ж, згінула на векі. Усё гэта парабіла вайна з усім тым, што з яе выцекла.

А на тым, дзеля розных прычын, і скончу.

Будзьце ж здаровенькі і шчасна вядзіце сваю слаўную беларусазнаўчую справу далей, каб мелі мы ўсё тое, аб чым пішаце ў прадмове да 3-й ч. 3 т. «Беларусаў». М. Гарэцкі.

30.IV.1927 г.

Белоруссия, Горкі, Акадэмія с. г., кв. 68

Глыбокапаважаны Яхім Фёдаравіч! Надоечы пераслалі мне Вашу поўную цёплай ласкі адкрытку з Менску, з Інбелкульту. Быў я дужа рад, што піша мне ўсесаюзны акадэмік Карскі, але мімаволі зрабілася прыкра, што той Ваш ленынградскі вучопы паслаец на Акадэміканфэрэнцыю, дац. Гарачыпскі, праз так доўгі час не перадаваў Вам пасланае мною кніжкі. Адрасу яго я не маю, дык не магу даведац-

ца, у чым прычына такой вольнай ці нявольнай не-
акуратнасці і няўважнасці. Выбачайце Вы яму, калі
ласка. І мне выбачайце, што паслаў не поштаю, а
праз яго.

Шчыра дзякую за прысланыя папраўкі. Ды ска-
рыстаць іх — мне ўжо, мусіць, не прыйдзеца. Міна-
еца час, калі мусілі мы, невучоныя беларускія пра-
цаўнікі, «перарабатываць,— праўду кажаце,— ста-
рую россійскую пауку на беларускай почве...». Я ўжо не хацеў, каб і гэтае выданне ішло ў друк, але
прымусілі, а потым не па-людску аблаялі («Полымя»
за 1926 г., № 8, рэц. Доридорфа²⁵² — як кажуць,
псеўданім Жылуновіча).

З прыемнасцю сведчу Вам, Яхім Фёдаравіч, сваю
радасць з прычыны з'яўлення Вашае працы ў пера-
кладзе на нямецкую мову²⁵³. Пахвалу, якую ласкава
выказваеце там, між іншым, маім кампіляцыям і пе-
кампіляцыям («Гісторыя беларускае літаратуры»), я
ў большай яе частцы аддаю глыбокапаважаным аўта-
рам тых кніг, на якіх я меў магчымасць пазнаваць
гісторыю мае роднае літаратуры. На мой заўсёды вя-
лікі жаль, некаторым з іх, можа найбольш заслужа-
ным, я не мог у сваёй кнізе аддаць хоць ласкавым
словам тое, што ім некалі аддадуць, неліцепрыятно,
пашы на потым будучыя, праўдзівыя, вучоныя гі-
сторыкі; але не мог — дзеля прычын, ад мяне неза-
лежных. Таксама адданы Вам М. Гарэцкі.

Да жонкі, дзяцей, сваякоў²⁵⁴

27 чэрвеня 1930 г.

Добры дзень! Як маецеся? І чаму гэта нешта не
пішаце,— адну адкрытачку атрымаў, і ўсё. Але суца-
койваюся тым, што даў жа адрас і для тэлеграм
(Евпаторія, «Дюльбер», мне). Для лістоў: Евпато-
рия, ул. Плехапова, «Джаліта», мне. [...] Ці паехала
мама? Ці бываеце ў Гаўрылы? Ці ўсё добра ў вас на
новым месцы? У мяне навін няма. Заўтра пайду да
праф. Андрэева па ўнутраных — паказацца. Грэюся

на сонцы, хоць начамі бывае дождж, а ўвечары вецер. Але надвор'е ўжо нішто. Кормяць так сабе. Нудна, хаджу з сваім сукватарантам, слухаю яго апавяданні. Чытаю. Як Лёня і Галя? Як ты? Цалую моцна. Ма.

Лёня і Галя! Ці прывезці вам каробачкі з ракушак? А можа, цюбецейкі? А можа, Галі каралі? Напішыце. І не дужа свавольце, каб мама магла адначыць. Бацька.

2 ліпеня 1930 г. Еўпаторыя.

Добры дзень, Лёня!

Твой ліст і малюнак «На новую кватэру» я сёння атрымаў і рад. Малюнак задуман і зроблен добра. Калі прыеду, будзем хадзіць купацца. Тут леаца і дзеці — гразю, вадою і сонцам. Многа калек, яны папраўляюцца. Прывязу табе новы ножык. Гуляй добраўка. Пішы мне яшчэ. Бацька.

6 ліпеня 1930 г. Еўпаторыя.

Добры дзень, Лёня!

Твой калгасны малюнак я атрымаў. Зроблен ён прыгожа. Можна было б дадаць яшчэ адзін будынак і троху дрэўцаў. Пісталет табе я шукаю, але пакуль што яшчэ не знайшоў. Тут дужа многа прадаюць прыгожых каробачак з ракавінак. Калі хочаш, прывязу табе доўгенькую, класці алавікі і інш. Пішы мне яшчэ. Вітаю маму і Галю.

Бывай здароў. Бацька.

Мне пісала дзядзіна Анісся. Баба даехала добра.

25/VI.1931. Вятка. 17 1/2 гадзін.

Добры дзень! [...] Пішу на пошце, кватэры яшчэ не маю. У Волагдзе хварэў і я, толькі была не ангіна, а нешта кшталтам грыпу. Як жа гэта ты схапіла ангіну? З дарогі пісаць нельга было, гэта першы ліст пасля выезду з Мінска. Са мною яшчэ Нічынар Чарнушэвіч. Кіслякоў ехаў са мною да Вяткі і пасхаў далей на Перм (22.VI), яму ехаць у Омутнае. Ён даў мне кавалак сала і цукру. Нічога мне накуль што не прысылай. Потым пра ўсё напішу, а цяпер толькі — кароценька, а то трэба ісці шукаць начлегу. [...]. Галю і Лёню, мусіць, ужо выправіла ў Багацькаўку? Ну, бывай. Цалую моцна. Ма.

Горад вялікі, прыгожы.

30 чэрвеня 1931 г. г. Вятка.

Добры дзень! Выбачай, што як напісаў 25/VI [...], дык аж дагэтуль не пісаў. Усё хадзілі (я і Чарнушэвіч), шукалі кватэру і працу. Памяшкання так яшчэ і не знайшлі, жывём часова на вышках, на другім, недабудаваным, паверсе дому А. Ф. Палкіна, № 24, на Хлынаўскай вуліцы, далёка ад цэнтру. Плата за такую кватэру па 10 руб. у месяц з кожнага.

[...] Я здароў, загарэў, папраўляюся. Прадукты тут дзешавы, як усе кажуць.

[...] Напісаў ліст дамоў.

Зараз пойдзем у справе службы, кватэры і атрымліваць наборныя кніжкі.

Пішы пакуль што да затрэбавання.

[...] Цалую. Ма. Як дзеці і што Гурык²⁵⁵ і багацькаўцы?

11 ліпеня 1931 г., г. Вятка.

Добры дзень, Лёля! Заўчора атрымаў твой ліст ад 3/VII, а сёння ад 6/VII. Як бачыш, лісты гэтыя прыйшлі ўжо не на трэці дзень, як рапэйшыя, а на пяты-шосты. Не ведаю, у чым прычына, але пейкая ж прычына ёсць. І я шкадую, што не пумараваў сваіх лістоў да цябе, бо калі згубіцца каторы, дык і ведаць не будзем. Прыпамінаю, што два першых пісаў, здаецца, на пошце, а ў двух другіх успамінаю, што адзін пісаны на лесазабудзе № 2, дзе я меў стаць на працу, а другі ў бібліятэцы імя Герцэна. Ну, нічога, я ўжо прывычаўся да ўсяго. Шкода мне толькі, што ты первавалася, чакаючы ад мяне лістоў, бо я рэдка пісаў. А рэдка пісаў з той прычыны, што ўсё чакаў пейкага «абсталявання» ў сваім новым жыцці, гаворачы тваімі словамі. На жаль, «абсталяванне» туга прыходзіць. Аднак жа нешта выразнае ўжо відаць. Па-першае, праз колькі дзён, напэўна, буду мець свой асобны пакойчык. Вышкі я ўчора пакінуў зусім; сёння пачаваў на вуліцы Валадарскага, дом 114, кв. 2, адкуль і пішу табе гэты ліст. Пусціў мяне адзін знаёмы; пакойчык у яго такі, што дваім ледзь павярнуцца. І я буду вельмі рад, калі выйду і адгэтуль у свой пакойчык. Тады ўжо ты можаш смела ехаць да мяне. Але чамусьці ты ў апошнім лісце пра гэта ні слова не пішаш. Між радкоў твайго ліста прачытаў я грашовы клопат. І я падумаў: як яна будзе жыць з

дзяцьмі, калі выйдзе якая заміна з перакладамі? [...] І вось тут пішу «па-другое». Па-другое — работы дагэтуль я яшчэ не маю, але заўтра канчаткова высветлю і, здаецца, застануся пакуль што чарцёжнікам, на 65 руб. у месяц. Потым — пабачу, што рабіць; можа знайду які прыробак. А не дадуць і чарцёжнай работы, дык пайду на земляныя работы, тут многія гэтым займаюцца і добра зарабляюць. У карэктарскай рабоце адмовілі. Балазе, дадуць пакойчык: дух у мяне ўжо паднімаецца, што буду мець прытулак, а там і без работы сядзець не буду. Грошы твае, 30 руб., атрымаў. І яшчэ раз пішу: на што пасылала? Я абышоўся б са сваімі, а калі ж бы мне патрэбны былі, хіба я сам не папрасіў бы ў цябе? Дык вось, мяркуй сама, ці зможаш прыехаць, ці не. Дарога, кажуць, адзін білет туды і назад будзе каштаваць рублёў 90. Я асабіста ніколі на такія справы грошай не шкадаваў, прадаў бы што з рэчаў, калі трэба. Але ж трэба меркавацца, што з рэчаў што-небудзь прыйдзецца прадаваць, каб купіць кавалак хлеба. Тады, ясна, падарожжа можа адпасці... Вось так і мяркуй, будзь прадугледліва і будзь шчыра са мною... Я «выйшаў у тыраж», а табе таксама не пад сілу цяжкі воз матэрыяльных клопатаў ды яшчэ ў цяжкім маральным стане. За пасылку дзякую. [...] Мне казалі, што вы мерзлі ў зімку, купляючы па возіку дроў і мяркуючы на паленцу на дзень. [...] Я тут хаджу чытаць у бібліятэку Герцэна (3-я ў Саюзе, калі праўда; 600 000 тамоў). Нешта няма ліста з Багацькаўкі. Я ім паслаў адзін ліст, а потым 10 рублёў і пісаў на пераводзе. Пачакаю яшчэ, а тады напішу і ўкладу канверт з адрасам і маркамі. [...] Ма.

20 ліпеня 1931 г.²⁵⁶

Добры дзень усім! Як здаровы, як маецесья? Я здароў. З учарашняга дня перайшоў ужо на настаянную кватэру. Пакойчык хоць прахадны, але чысьцецькі, светлы, вясёлы. І ў камхозкім доме, дык недарагі. Суседзі — людзі добрыя, прыветныя. Цяпер ужо пачну хадзіць на настаянную работу, змагу трошку і вам дапамагчы. Ад вас ліста я яшчэ не меў, але Лёля нядаўна паведамляла, што дзеці ёй пісалі, дык я не кланачу.

[...] А як жывецца вам? Старайцеся, каб у калгасе жыць з усімі дружна і ласкава, каб калгас добра развіваўся, тады ўсім будзе добра. Снярша, можа, будзе цяжкавата, а далей — усё лепей. Галоўнае — згода і агульны інтарэс, а не свой індывідуальны. У Вятцы многа фабрык і заводаў, кругом калгасы. Горад вялікі, на шырокай судаходнай рацэ Вятцы. Цераз Вятку дарога ідзе ў Котлас. Улетку цёпла, як у нас, а ўзімку троху халадней. Няхай мне напіша Галя. Адрас такі: Вятка, ўлица Свободы, дом 109, кв. 4. М. П. Горецкому.

Цалую ўсіх дужа. Бывайце здаровы.

18/VIII. 1931.

Добры дзень! Надоечы я паслаў табе адкрытачку. Не паспеў яе адаслаць, як прыйшла твая адкрытка з Мінска. Ты пішаш: «ганю сум». Добра робіш. Не сумуй, трэба жыць як прыходзіцца. Бывае горш, нічога не зробіш. А ў мяне прыемная навіна. З учарашняга дня ўзялі мяне на чарцёжную работу ў ФУП (фабрыка учебных пособий), у аддзел капітальнага будаўніцтва. Будуць новую фабрыку, сабралася вельмі многа чарцёжнай работы. Плату вызначаць пасля двухтыднёвага іспытання. Працаваць ад 9 да 4^{1/2}. Учора хадзіў у іхнюю сталоўку, вельмі смачна і танна паабедаў. У Вяткамстроі атрымаў 43 р. Пяску налічылі 30 кубаметраў, ды капаў канаву. Не забудзься прыслаць мне ключык ад чамаданчыка. Ці аддалі рэчы? Ты дужа пра іх не клапаціся, часта не хадзі. Я ведаю, што ў цябе цяпер шмат свайго клопату. [...] Як тваё здароўе пасля дарогі. Глядзі, беражы сябе, а то будзеш бегаць, справы, дык прастудзішся. Як Лёня і Галя? Што піша Гур? Я здароў. Жыву па-даўнейшаму. Цалую. М.

23/VIII. 1931 г.

[...] Пэўна, ты ўжо атрымала маю адкрытку, у якой я пісаў, што паступіў на працу ў ФУП (фабрыка учебных пособий). Плату вызначаць праз два тыдні з часу паступлення. Рублёў каля ста, мусіць, дадуць. Не ведаю толькі, ці надоўга там хопіць гэтай чарцёжнай работы. Цяпер я рысую план трэцяга паверху новага фабрычнага будынка (здымаю копію) і паказваю, дзе вентыляцыя, апальванне, дзе наста-

віць варштаты і г. д. (тут ужо трэба канструяваць). Праца якраз па мне. Пры фабрыцы сталоўка, ем танныя абеды. І больш навін няма, жыву на-даўнейшаму. Атрымаў ад Гур. лісты і паслаў яму адкрытку (на Ленінград). Паслаў у Багацькаўку 10 руб. Пасылак з прадуктамі мне не пасылай, клапаціся пра сябе і дзяцей. Калі туга прыйдзеца, сам папрашу. А вось Георгій Аляксеевіч²⁵⁷ усё гаворыць, ці не можна атрымаць па чыгуны яблык-антонавак. А тут яблычка, дробненькае, 25 кан. Шубіны ўчора прынеслі мне на сподачку ватрушкі, яны сабе няклі. «Яравая» ляпёшка, а згары бульба. Смашна. Пасылку тваю яшчэ не атрымаў. Як прыйдзе, дам Шубіным сушаных яблык на сподачку. А як жывяце вы? Перакладаў хіба няма? Шукай якой службы. Я думаю, як ты будзеш жыць? Але што я параю? Рабі як ведаеш. [...] Пісанне маё пасоўваецца марудна. Як гадуюцца дзеці? Ці прыехаў Лёня? Хто яшчэ жыве на кватэры? І мне бывае часам сумна, але я ўжо закамянеў. Ну, цалую. Ма.

20/IX. 1931.

Добры вечар! Спырна адкажу на вашы пытанні. Хадзіць мне недалёчка, хвілін 10—15; кантора знаходзіцца за паўгоні ад бібліятэкі імя Герцэна. [...] Пакойчык мой добры, толькі што прахадны; я яго ні мью, ні падмятаю, гэта робіць Еўдакія Міхайлаўна, бо я хаджу на ваду, ёй хадзіць не прыходзіцца. Пакуль што ў пакойчыку цёпла, у печы яшчэ не палена, а далей — думаю згаварыцца з Шубінымі, каб яны палілі, а я буду плаціць ім памесячна; топка ж выходзіць у іх кватэру; не ведаю, ці згодзяцца яны, яшчэ не гаварыў, а дроў пакуль што не купляў. Бялізну мыць залёс у бальнічную пральню (ці працкарню?); гэта далёка, — пад станцыю Вятка II [...] Чыстую бялізну маю. Са святлом як? — электрычнасці так і не далі, бо не хапае ў горадзе энергіі; купіў 7-лінейную лямпу; газы выдавалі ўсім па 10 літраў, і мне столькі далі; цяпер, кажуць, доўга не будуць даваць; гэты патрэбны былі бочкі, ці што; але газы хапае: толькі набраўся клопату з пасудаю, некуды было ліць; бітоны на рынку па 8 руб.; дык я зліў у адну пасуду з Гулінымі, у іхнюю; Еўд. Міх. дае мне вару з самавара ці кажа ставіць чайнік на іхні прымус; часам ва-

рыць мне гарох, што ўзяў на кніжку, ці бульбу. Бульбы таксама далі ўчора на заборную кніжку (і не члену каапер.). Вось і ўсё адказаў. Магу дадаць, што гарэлку Еўд. Міх. купіла ў каапер. у Вятцы, у іхнім, за 3 р. 20 к. Яшчэ не ўстаўіў, слесар-сусед не здолеў адкруціць, дык аблілі газаю і паставілі пастаяць. Гарох я еў з альняным маслам і падкладалі соды, каб разварыўся; вельмі смачна было; учора даеў. Сала ем, але прыблюдаю, каб ханіла па даўжэйшы час. Паогул з ядою і з рознымі бытавымі справамі мне не дрэнна цяпер. Толькі думаю: а як-то вам?

[...] А дзе ты лабаранткаю? З вашым лістом прыйшла адкрытка і з Багацькаўкі, усе здаровы. Ты мяне снатворыла лістамі, дык як дзён шэсць не было, я ўжо быў і засумаваў. Надвор'е было дрэннае. Учора ўгодкі на Ганначцы²⁵⁸. Сёння пагода; хадзілі спатыкаць чырвопаармейцаў з манеўраў. Цалую. М.

24/IX. 1931.

Дзень добры вам, мая дарагая жонка і любыя дзеткі! Учора атрымаў ліст з паведамленнем аб нешчаслівым выпадку²⁵⁹. Устрывожыўся, але таксама думаю, што магло быць і горш. Ну, што ты зробіш. Пэўна, ты і дзеці спалохаліся дужа. Вядома, не варта ісці табе на такую работу. А я не зразумеў, — думаў, што цябе паслалі «лабаранткаю» ў які павуковы кабінет выдаваць кніжкі. Як-небудзь пражывём. Неўзабаве я вышлю вам яшчэ трохі грошай. Напішы мне хутчэй, ці палепшала павека. Думаю, што ты нічога не скрыла ад мяне і напісала ўсю праўду. Радуюся, што дзеці вучацца добра. Я спрабую пісаць, але пісанне маё мне не дужа ўдаецца. Думаю кінуць гэта, што пішу, і ўзяцца за што другое, — можа, пойдзе лягчэй. Навін ніякіх не маю, жыву па-даўнейшаму. Часам вельмі стамляюся на рабоце, але паогул чую сябе нішто, здароў.

[...] Ці вярнулі ў партфелі «Сямейную кроніку»?²⁶⁰

Будзьце здаровы і будзьце весялейшыя. Цалую моцна. Максім.

16/X. 1931.

Добры вечар і жонка і дзеткі! Учора атрымаў вашу ўстрывожаную адкрытачку. Даруйце, што доўга

не пісаў. От, так выйшла. 3-га і 4-га хадзіў на вакзал (але дарэмна). Выхадны дзень — працаваў (але капаць бульбу не хадзіў, бо замест гэтага рабіў пільную чарцёжную работу). Потым колькі дзён спусціў — высвятляючы справу з кааператыўнымі даручэннямі. І быў крыху прастуджаны, не ў гуморы. Ну, даруйце. Вы старайцеся нічога благога не думаць і ніколі не трывожцеся. Жыву па-даўнейшаму. Пасцюдзяшела, паменела гразі, а то была гразь незвычайная. 14-га ехала з дзецьмі Бабарэчыха. Я бачыў іх і дапамог ім перасесці на слабадскі. Дзяўчатам даў пацукерцы, а яны далі мне два вялікія яблыкі. Схадзіў, прынёс бялізну. Быў у лазні. Картку мне выдалі цяпер 2-й катэгорыі. Чытаю. Сёння чытаю «Краму старажытнасцей» Ч. Дзікенса, узяў у фабрычнай бібліятэцы. Як будзеш мець час, Лёля, вышлі мне бандроллю мае нататкі пра «Віленскіх камунараў» (калі іх табе вярнулі з усімі рукапісамі); можа, я іх тут апрацую да друку (а напішу і па-руску і па-беларуску — дзе-небудзь прымуць).

[...] Рэчаў, пасля брытвы, я болей не прадаваў. За кватэру заплаціў. Дроў яшчэ не купляў і з Шубінымі не ўмаўляўся, бо пакуль што цёпла ад Гуліных і ад кухні. Шубіна-крывая завалілася на сходах, пабіла галаву аб скрыню, ляжыць хвора. Да іх усялілі яшчэ адну старую настаўніцу, яна мне пазычыла столік і пару крэслаў. Напішы ж мне, Лёля, дзе ты працуеш і як вы цяпер жывяце? Забегалася, мусіць. А як вы, Галя і Лёня, маецеся? Бывайце здаровы. Цалую. М.

24 кастрычніка 1931 г. Вятка, ул. Свободы, 109, кв. 4.

Добры вечар! Сёння атрымаў пальто і сухары. Дзякую вельмі. Толькі нашто было пасылаць сухары, хай бы дзеці з'елі. Я харчуюся нішто сабе. Думаю, як вы там.

[...] А я чытаю тымчасам абы-што, больш з гісторыі, але думаю, ці не прыйдзеца ўзяцца за тэхніку. У поўным разбродзе я цяпер, не ведаю, якім шляхам і да якой прафесіі ці занятку больш кіравацца. Чарчу нішто. Марудна, але нішто. Заўваг не маю. А чаму ты не хвалішся, дзе працуеш і колькі зарабляеш? Можа выслаць трохі грошай? Магу. На якую хваробу нядужала Галя і як яна і Лёня цяпер? Добра, што ён

будзе мець пальчечка. Як у вас з дрывамі? Што пішуць з Багацькаўкі [...] Максім.

5/XI. 1931.

Добры дзень! Ліст з Лёневымі малюнкамі атрымаў. Быў вельмі рад. Ужо ты, Леня, яшчэ лепш маюеш, чым раней. А чаму пра Галю нічога не напісалі? Ці здаровы вы? Што чуваць з Багацькаўкі? Я здароў. Была насмарга — праішла. Маразы меншыя. Цалую моцна. Максім.

10 лістапада 1931 г.

Добры дзень! Як адсвяткавалі? Я — нічога. Хадзіў на дэманстрацыю. Надвор'е было добрае, толькі брудна. Сёння ўжо падмарозіла і лёг сняжок. Я ўсё чакаў, каб падмарозіла, але цяпер мне ўжо не бяда: купіў калёшы.

[...] З Багацькаўкі мне даўно не пісалі. Што яны пішуць вам? Ну, а як жа Парфір? Дзе ён жыве? У мяне ўсё па-даўнейшаму. Чарчу, увечары чытаю, пішу. Толькі — збіўся з тропу ў гэтым чытанні-пісанні, — не ведаю, за што хапіцца, ці за механіку, ці за гісторыю? Таксама непакоіць ваша бытаванне. [...]

Галя, што ты цяпер чытаеш, дзе бярэш кніжкі для чытання і хто кіруе тваім чытаннем, апрача мамы? А ты, Лёня, ці чытаеш? Як тваё маляванне? Ці сварыцеся вы з Галяю? Калі ласка, не сварыцеся. І сцеражыцеся прастуды, а то яна лёгка да вас чэпіцца. [...] Пішыце. Ваш Ма.

17/XI. 1931.

Добры дзень, жонка і дзеткі!

Пішу, ідучы на працу, дык хапаюся. Учора атрымаў рукапіс «Віленскіх камунараў». Вельмі дзякую за высылку. Аказваецца, і не вельмі дорага каштуе, заказная бандэроль — і ўсяго 40 к.

[...] Сумную тваю адкрытку, Лёля, дзе пішаш, што службу статыстыка мусіш пакінуць, я атрымаў. Не падай духам. Знойдзеш што-небудзь другое. Пішы больш пра сваё становішча, можа што параджу. У мяне навін няма. Здароў. Працую. Учора засеў за «Віл. камунар.». Як вы здаровы? Музіць, нехта хворы? Цалую. Ваш Максім.

20/XI. 1931 г.

Добры дзень, жонка і дзеткі! Ліст ад 14/XI атрымаў. Ён ужо выйшаў як быццам весялейшы. А ўчора прыйшла і Парфірава адкрытачка, што пісаў 9-га ў Багацькаўцы. І ўсе лісты, пра якія пытаешся, атрымаў. Я рад, што цяпер Гурыку лепей. «Камунараў» атрымаў, пра што ўжо наведамляў табе. Там частка рукапісу засталася ў цябе, дык няхай сабе, абыдуся без яе. Што пішу? Усё патроху. Цяпер якраз прыводжу да ладу рукапіс «Камунараў». Яшчэ канчаткова не ведаю, у якім плане напішу, ці гэта будзе нешта падобнае да нарыса ці нейкае сыраватае повесці з розных абразкоў і сцэнак. Сёння ў мяне выхадны. Хадзіў на газу. Газы мне хапае, хоць і доўга можна сядзець увечары. Навін жа няма. [...] Пічэта²⁶¹ ўжо працуе ў Цэрабкопе, нешта лічыць. Даўно з ім не бачыўся, чуў ад Чарнушэвіча, бо ён заходзіў, каб жыць у Шубіных (тая крывая бабулька памерла). Але яны не здалі яму пакойчыка. Я працую (на службе) добра, стараюся, трохі чаму і падвучываюся. Адносіны да мяне добрыя. Сталоўка фупаўская вельмі падтрымлівае, бо картка ў мяне цяпер 2-й катэгорыі. Хадзіў сёння на рыпак. Думаў, можа трапяцца калёшкі для Лёпі, ды не знайшоў. Ну, цалую. Бывайце. Максім.

28/XI. 1931.

Добры дзень! Адкрытку атрымаў. Бўрак і калёш няма. На рынку — валенкі, на яго нагу рублёў 30, дык няма сэнсу купляць, лепей зваліць у Багацькаўцы, ці пачакаць калёш. А зараз купі яму добрыя боты, хадзіць без калёш. На гэта і пасылаю грошы. Калі не хопіць — пазыч, потым дашлю. У нас ужо зіма. Учора было 20 градусаў, а сёння, мусіць, яшчэ болей. Я здароў. Працую над «Камунарамі», пішу ў форме нарыса. Навін няма. Бывайце здаровы. Цалую моцна. Максім.

P. S. Хто яшчэ жыве на кватэры? Боцікі яму абавязкова купі ці закажы.

10 снежня 1931 г.

Добры вечар! Дні два таму атрымаў ліст, у якім пісана, што ў той жа дзень, раней, паслала ад-

крытку. Чакаў я тую адкрытку, думаў, што ў ёй будзе напісана, ці здарова Галя. Адкрыткі ўсё не было; парэшце сёння атрымаў-ткі. Але ізноў няма трох слоў: «Мы ўсе здаровы». І нічога няма пра Галю. І мне думаецца, што яна хварэе (можа, на шкарлятыну, бо ў школе была шкарлятына), а вы мне нічога не пішаце. Таксама не пішучь з Багацькаўкі, ужо даўно, і мне думаецца, што і ў іх нешта ёсць, што ад мяне тояць. Сумна мне ад гэтага, хоць ужо прывычаўся я да ўсяго. І супакойваю сябе тым, што ўсё роўна нічым не пасаблю. І тлумачу сваю спадумлівасць рэакцыяй пасля прастуды. Я таксама (як і ты пішаш пра сябе, Лёля) быў крыху занездаровеўшы, але перахадзіў. Віпаваты галёшы... Пілаваў дровы (рэйку), падпільваючы крыху пілкаю і даламваючы нагою. Пабег, здзеў новыя галёшы, каб не папсаваць, надзеў старыя, і ногі дужа пазяблі. А потым хадзіў многа, было выхадным днём. І неспадзявана прастудзіўся. Але ніводнага дня не прагуляў. Хвароба ўжо мінула, толькі ўсё думаецца, чаму ні слова пра Галю і нічога не пішучь з Багацькаўкі. Надоечы паслаў вам кавалак мануфактуры, крыху папсаванай, што выдавалі на авансах, на камерц. цане, мыла (сырава-тага, бо добрага не знайшоў), бо ты, Лёля, некалі казала, што мыла варта купляць. Але, аказваецца, перасылка дорага каштуе. Я і не ведаў, што кожная пасылка табе столькі каштавала. Лёні ўсё-ткі купіце боты. Або, як толькі будуць, — калёшкі. І напішыце мне пра Галю. Дзякую табе, Лёня, за ліст. Ты ўжо нішто пішаш. Калі не ведаеш, як правільна пішацца якое-небудзь слова, дык пытайся ў мамы і гамані, як пісаць, з Галяю. Я рад, што ты чытаеш ужо і большыя кніжкі, але чытай пакуль што лягчэйшыя. У мяне навін няма. Капчаю анрацоўваць «Камунараў». Цяжка мне іх пісаць для друку, усё баюся, каб не зрабіць якой памылкі ў асвятленні. Цалую моцна ўсіх. Максім.

16 снежня 1931 г.

Добры вечар! Заўчора атрымаў заказную бандэроль з рэштаю рукапісу «Віленск. камун.», а ўчора твой і Лёнеў ліст з яго малюнкамі. Чаму ж Галя нічога не прыпіша? «Калгас» намалёван нішто, а

«Горад» незвычайна добра. Ты, Лёня, мусіць, і цяпер увесь вольны час праседжваеш над малюнкамі? Раю табе болей гуляць, яшчэ паспееш наўчыцца маляваць. Ліст твай напісан добра і цікава. Толькі дужа кароценькі. Пішы мне болей, пра ўсё. Пішы як умееш. Як думаеш і гаворыш, так і пішы,— і будзе добра. Але не прымушай сябе, а як захочаш — напішы. Ты, Галя, таксама напішы мне пра сваё жыццё хоць трохку. А таксама прашу цябе напісаць кароценька ў Багацькаўку, дзеду і бабе. Напішы ты, затым што маме ж цяпер дужа некалі. А яны будуць падта рады твайму лісту. Я ад іх ужо другі месяц не атрымліваю лістоў і не ведаю, у чым справа. Думаю, што нехта ў іх хворы, а можа, лісты прападаюць, як улетку. А ў вас — ці зусім ужо мінулася прастуда? Сцеражыцеся яе, дзеткі, а то яна лёгка да вас чэпіцца. Сцеражыцеся, калі яна ўжо і мінаецца. А то я, вось, не пасцярогся вентылятара (ён недалёка ад мяне ў сцяне, дзе я працую), і прастуда мая не паспела добра мінуцца, як ізноў прыхапілася — заўчора і ўчора мучыла мяне. А сёння ўжо нічога. Учора быў у мяне выхадны, на службу я не хадзіў, а заўчора і сёння хадзіў. Сёння ў нас рабілі прышчэпкі ад брушнога тыфусу. (Там, на службе; калі хто захоча сабе зрабіць). І я сабе зрабіў. Яшчэ будуць два ўколы праз пяцідзёнкі. Цяпер я раблю прадольны і пяць папярочных профілей дрэваапрацоўчага цэха. Работы многа. А ўвечары чытаю «Гісторыю цывілізацыі ў Англіі» Бокля і канчаю апрацоўваць «Віленск. камунар.». Нічога выйшаў нарыс, але працую яшчэ. А больш навін у мяне няма. Вось, сяджу, пішу вам, а прымус мой шуміць, толькі ціхавата, бо няма тоненькай іголачкі. Калі ў вас ёсць, прышліце мне пару. Пасылку маю вы, мусіць, яшчэ не атрымалі. Маразы ў нас былі вялікія толькі тады, як «стыла рака» (так тут кажуць). Было да 30 градусаў. А цяпер градусаў 10, ціха,— дык як у нас у часе адлігі, толькі снег над нагамі скрыпіць. Ні ў кога не бываю,— часу няма і некуды. Зрэдку заходзіць Чарнушэвіч. Ён дзеля хваробы адмовіўся ад працы ў Ветэрынарным інстытуце; хоча «падправіцца», а то дагэтуль страшэнна многа працаваў, дык ізноў кроў горлам наказалася. [...] Ма.

27/XII. 1931.

Добры дзень! Адкрытку вашу ад 25.XII атрымаў учора. [...] У мяне навін няма. Здароў. Прастуда мінулася. Сёння чысціў тратуар, мая чарга. Устаў рана, падчысціў тратуар, прынёс дроў і яшчэ спяшаюся перад службаю напісаць вам. Я быў вельмі рад Лёневым лістам, але падумаў, што Галя хварэе, таму што пра яе ні ў тваіх лістах, ні ў яго нічога не было. Добра, калі ўсе здаровы. А з кім яна хадзіла ў лазню? Пытаюся таму, што з лазні лёгка прастудзіцца.

[...] Дапісваю ўвечары на пошце, ідучы са службы. Цэлы дзень рысаваў разрэз лесвічнай клеткі, нясучай балкі. Вылічаў адхон, колькасць прыступак. Трохі чаму і навучыўся. Адліга, цёпла (градусаў 7 — 10). Вітаю з Новым годам. Можна, 1933-ці будзем ужо спатыкаць разам, — толькі дзе? З кватэрамі тут справа дужа цяжкая.

[...] «Камунараў» напісаў, але пешта нездаволены ўжо. Хай паляжаць. Цалую моцна. Максім.

Надоечы зрабіў прышчэпку 2-гі раз.

4 студзеня 1932 г.

Добры дзень усім! Нашто ж гэта вы, хлопчыкі, б'яцё Галю? Добра, калі гэтак толькі жартуеце, жартаваць можна, а дакучаць забарапяецца! Ну, нічога, яна ўжо вам не здаецца. Дзякуй табе, Лёня, што пацешыў мяне сваімі лістамі і малюнкамі, а цяпер дзякую і табе, Галінка. Я быў дужа рад, што і ты адгукнулася. Маладзец, што пасабляеш маме і пасіла заказную бандэроль. Гэта, мусіць, другую, што я ўжо атрымаў. Я па тых рукапісах напісаў цікавую гісторыю, калі-небудзь прачытаеце. Там пра Вільню, дзе вы радзіліся, і пра віленскіх камунараў. Вам будзе прыемна, бо вы ж ужо піянеры і шмат што разумееце. А якія ж ты кніжкі бярэш, Галя, у школьнай бібліятэцы? І якія ты, Лёпечка, чытаеш? — таксама напішы, як будзеш мець вольны час і захочацца напісаць. Я прасіў дзядзьку Івана²⁶², каб ён купіў табе калёшкі. Я атрымаў грошы з Волагды, быў рад. І ў той жа дзень прыйшоў ліст ад Вас, што пісала мама і Галя, і ў той жа вечар ён заехаў да мяне.

[...] Мама твая, Славічак²⁶³, скоро прыедзе, а можна, ужо прыехала, а тата жыве добра, і ты жыві

добраўка і вясёленька. Іголки для прымуса я ўжо маю, дык не клапаціцеся за гэтым. Прышчэнку ад тыфусу падосчы зрабілі мне ўжо трэцюю, адчуваў я сябе нішто, добра. Мне пераслалі з Багацькаўкі кілбас, кавалак сала і бутэльку мёду. Я рад, што ты, Лёля, бярэшся за нешта арыгінальнае. І думаю: замучылася ты перакладамі. Як у цябе са службаю? Цалую моцна. Ма.

14 студзеня 1932 г.

Добры дзень другі раз! Першы раз казаў на пераводзе (паслаў 30 р., хоць па дровы). Цікава, чаму гэта на вашым лісце і на малюначку («Параход») стаіць дата 4.I, а на канверце мінская дата — 8, а ліст прыйшоў сёння. Ці ён у вас пралежаў чатыры дні (4—8), ці яшчэ што? Ну, добра, што хоць прыйшоў. Дзякую табе, Лёпечка, за малюнак і за ліст. І маладзец, што дапамагаеш маме ў рабоце. І Галя маладзец, што дапамагае, ужо і бандэроль сама насіла. Толькі асцярожненька хадзі, а то ж там, на Ленінскай і Савецкай, вялікі рух. Спыраша я не ведаў, што параіць, ці ехаць хлопцам з дзядзькам Парфірам ці не. А дзядзька Іван раіць ехаць. І абяцаўся сам па іх пад'ехаць і кажухкі падвезці. Дык як уважаеце. Каб толькі не прастудзіліся малыя ў дарозе. Ну, і Лара ж, пэўна, ужо выказала свой погляд. Яе ліст я атрымаў.

[...] Думаю, што ў цябе, Лёля, дрэнны гумар не толькі праз дровы. Як у цябе з пераніцаваннем чужых выдумак і пісаннем сваіх арыгінальных? Мусіць, не плацяць доўга за пераклад? А як са службаю? Нічога, будзь весялейшаю. Скора я яшчэ падашлю рублёў колькі. «Неяк яно будзе», — казаў ці думаў жартаўлівы Пісарэвіч²⁶⁴. Даруйце, што ў адрасе вуліцу напісаў не так і направиў. І хоць бы ж п'ян быў. Цалую моцна. Ма.

19/I. 1932.

Любая Галінка! Маміну адкрытку ад 11/I і твай ліст ад 12/I я атрымаў. Дзякую табе, што ты, як толькі трохі паздаравела, зараз і напісала. [...] А якія ж ты кнігі ў бібліятэцы бярэш? Што за гэты час прачытала? І ці прыходзілася табе апавядаць аб прачытаным, калі такі парадак? А чым жа вы кор-

міце сваіх курачак і дзе іх трымаеце? Гэта добра, што ты ўдарніца. Але позна хадзіць усё-ткі не варта, трэба старацца, каб неяк іначай арганізаваць гэта, калі можна. Глядзі, правіл трымайся, дык і далей не будзе заўваг. Калі мы праходзілі простыя дробы, дык я не ўсё разумеў, мне цяжкавата было. А з геаметрыяй мне было лягчэй. Цяпер і падручнікі многа лепшыя, уся матэматыка скамбінавана ў адным падручніку для пэўнае групы, а ў нас было наасобку і ўсё горш было выкладзена. А што ж вам там даюць на абед? І што вы яшчэ дома? Ты пытаешся, як я працую? Звычайна... Іду ў чарцёжную і чарчу там ад 9 да 4^{1/2} розныя чарцяжы. Надоечы быў на пабудове. Гэта за горадам з вярсту ці болей. Бачыў «цеплякі»: абгароджана дошкамі, і печы бляшаныя, і можна і мур класці, і бетон заліваць, калі і мароз. Дрэвапрацоўчы цэх будзе гатоў ужо ўлетку. А потым — металапрацоўчы. Будуць рабіць розныя дапамогі для школ (па фізіцы, хіміі і інш.). Я здароў. Жыву нішто. І ў мяне ў пакоі цёпла. Абедую ў сталоўцы пры фабрыцы, часам вару бульбу дома на прымусе. Падвор'е стаіць цёплае, і даўно, аж усе дзівяцца, што такая тут сёлета зіма. Дзядзіна Лара, мусіць, ужо прыехала? А калёшы, пэўна, будуць ужо куплены, бо адкрытка прыйшла назаўваж. Цалую. Ма.

Гора маё, што не ўмею хутка напісаць, а то прыслаў бы вам пра Задумекуса²⁶⁵.

У мяне сёння ўкралі рукавічкі, але мама (баба) мне прыслала другія.

25/І. 1932 г.

Добры дзень, Лёня! Адкрытку тваю і маміну атрымаў учора абедзве разам. Што ты гэта прастуджваешся? Сцеражыся, братка, прастуды. У хаце распранайся, на дварэ не расшпільвайся, погі старайся трымаць у цяпле. Мама пісала, што калёш ужо не трэба, што адкрытка спазнілася, і калёшы табе і Галі, здаецца, будуць. Прывязе Ніна²⁶⁶ ці дзядзька Парфір. Ты не шкадуй, што за прастудаю не прыйшлося ехаць у Багацькаўку. Узімку да іх ездзіць сюды на малому, з'ездзіш улетку. Абы здароўе. У мяне павін няма. Здароў, жыву, працую. Надоечы быў у Чарнушэвіча; да яго прысхаў у адведкі брат-

чырвопаармеец, прывёз яму сала, і мяне частавалі. У нас ізноў пачаліся маразы. Я цяпер чарчу разрэзы лесвічнай клеткі, над якою будзе стаяць бак з вадой. Многа чаму навучыўся. У Ленінскі дзень мы працавалі і заробак за гэты дзень аддалі на школы Марыйскай аўтаномнай рэспублікі. Я пісаў пра Задумекуса, ды пакуль што адлажыў, бо не пішацца так, як хочацца. Малюначак твой на адкрытцы харон. Ну, бывай. Цалую ўсіх. Максім.

3/II. 1932.

Добры вечар, Цярплівая Ласка!²⁶⁷ Добры вечар, парасткі малыя! Заўтра ў Задумекуса выхадны дзень. Зараз ляжа Задумекус у свой аблезлы човен і панясецца на выспу Патмос. У той дарозе, можа, спаткае любых сэрцу сваіму, пабачыцца з імі, пагамоніць. Цёпла будзе блазеншаму, бо ў каморы ў яго сёння настрой арктыкі і кіно-парад скарбаў жыцця перад задуманымі вачыма. А ты пішаш для дзяцей пра трактар і старанна вывучаеш механізм гэтых машыны... Што ж, няхай жыве сталёвы конь! [...] У цябе лічбы, лічбы і лічбы, а ў мяне маршы, маршы і маршы лесвічнае клеткі, і цяцівы, і касавуры, швэлеры і таўровыя балкі, ступені жалеза-бетонныя і металёвыя, і поручні і пярылы... Гэтыя маршы — да повага жыцця, гэтыя ступені — для новых ног.

[...] Навін у мяне няма. З Багацькаўкі яшчэ не пісалі... [...] А ці выйшла твая кніжачка пра свінаводчую станцыю, ці яшчэ не? А мыла гэтак, аказваецца, яны самі вараць, і яно дрэннае. Каб ведаў, не купляў бы. Бывайце здаровенькі. Брадзяга.

9/II. 1932.

Добры дзень! Чаму не пішаце? Што там у вас здарылася такое? Лепей мне ведаць, чым не ведаць. Ці можа адкрыткі мае дзе-небудзь прападаюць, а вы думаеце, што я не пішу, і ўсё чакаеце. Апошнюю вашу адкрытку я атрымаў першага чысла. Навін у мяне няма ніякіх. Увесь час стаяць вялікія маразы, да 35° (па Цэльсію). Холадна. Дровы падаражэлі. Сёння хадзіў купляць і не купіў. [...] Калі будзені мець час, Лёля, вышлі мне заказною бандэроллю мой снытак «Кронікі», што да 15-га года. Хоць я яго трохі спарадкую. Не ведаю, ці вярнулі табе мае рукапі-

сы з успамінамі пра дзіцячыя гады, вучэнне ў Крушні і Норках²⁶⁸. Усё гэта я пісаў там. І гэта ўсё мне цяпер бы спатрэбілася. Але нічога: калі няма, дык я напішу ізноў. Там яшчэ было: пятагопская тэрміналогія, розныя запісы, «Мяшчанскае каханне», «Джаліта», «Маруся», «Вяселле» і інш. А дзе ж гэта Лара на адпачынку? І што піша Гурык? Як дзеці? Усё «чхаюць»? Ці большае што? Ты ад мяне не хавай, я заўсёды да ўсяго гатоў. Але хачу думаць, што ўсё добра. Можна, сама падунала? [...] Я цяпер часта сню вельмі цікавыя сны. Гэтак са мною бывала і раней, напр., у 1916—1917 гг. Фантастыка самая буйная і часам вельмі страшная. Мусіць, што куру. Хацеў бы кінуць, ды як ты кінеш? Ну, бывайце, бывайце. Стары дурань.

14/II. 1932.

Добры дзень, жонка і дзеткі і ўсе дамачадцы! Атрымаў Лёнеў і твой ліст ад 5/II і твой ад 7/II. Як жа твой нос, Лёня? Ці палепшаў? Усё гэтая прастанда... Наконт пераезду я не забываюся. Але думаецца ўсяк... «Штось трывожны свет і людзі»... Піша Лёня, для свайго ўзросту, нішто, добра. Газет і часопісаў мне выпісваць не трэба, і, калі ласка, не выпісвай і не думай. Усё гэта мне лішняе і непатрэбнае. Досыць з мяне маскоўскіх і тутэйшых. [...] Ну, як Галя, што сказалі на медаглядзе, ці здарова? Бялізну сваю я лаплю сам; нічога, яшчэ доўга абыдуся без новай. [...] Бацькам пашлю сёння 12 рублёў. Атрымаў адкрытку ад іх. Іван шкадуе, што няўдача з калёшкамі. Пасылку мне прышлюць. Не цешся дужа з майго пісання: вынік пакуль што мізэрны, хоць планую, мяркую, пакідваю тое-сёе. У цябе вынікі, па-мойму, лепшыя. Статыстыкі і тут патрэбны, праўда, але цяжкая гэта праца. Вядома, кажу з свайго погляду, бо я гэтай працы, здаецца, не выпес бы. Хто да чаго... Пра Гурыка што чуваць? Ці пісаў? Дык пра пераезд я не забываюся, і не пішы ты ні пра якія надзеі і ні пра які сум. Пачакаем вясны. Потым, можа, ты папросіш, каб мяне перавялі куды бліжэй, — ну, хоць у Бранск. А цельга — будзем жыць і ў Вятцы. З кватэрамі тут дужа цяжка, але дадуць, «неяк будзе». Каб толькі ўсё добра было. І што вы за людзі: жывяце ўсё нейкімі надзеямі, а ўзяць жыццё, як

яно ёсць, не прызвычаліся. Ну, нічога, нічога: усё добра будзе. Маразы ў нас 2 тыдні, градусаў 30. «Кроніку» (начатак) прышліце. Цалую. Задумекус.

26/II. 1932.

Добры дзень ці, праўдзівей — ноч, бо першая гадзіна начы з 25 на 26. Запісаўся «Кронікаю». Атрымаў бандэроль, надта вам дзякую. Як быццам роднае пашта маё прыйшло да мяне ў хату. І хоць усімі сіламі хачу скараціцца, каб хутчэй, і хапаюся, але прыемна мне, і радуюся, што на лад пісанне маё патрошку пайшло. Калі ласка, прышлі, Лёля, яшчэ матэрыялы да 1913 і 1914 гг. Іх, праўда, вельмі мала, але прышлі. Яны ўкладзены, здаецца, за 1913 г. да выпраўленага друку «У чым яго крыўда?», а за 1914 г. да выпраўл. і друкаван. на машыцы запісак «На імпер. вайне». Бандэроль была крыху разарвана, але атрымаў, пэўна, усё: тры сшыткі, першы да 1913 г., другі — 1915 г. і трэці — 1916. Хоць апошніх і не прасіў, але добра, што здагадалася.

Галінка, дачушка мая любая! Што ж гэта ў цябе плечкі няроўныя? Можа, мы вінаваты, а можа, ты сядзіш у школе няправільна. Старайся сядзець, пішучы і чытаючы, роўненька. Але нічога, не клапаціся. У мяне правае плячо ніжэйшае, — жыву. Што ты зробіш... І ты, Лёня, галубок, старайся сядзець роўненька. Сумна мне, падумаўшы, што не магу памагчы вам нічым. Калі вам гаворыць хто што-небудзь брыдкае, благому навучае, — вы не слухайце і *пра ўсё, пра ўсё* маме раскажыце. Не бойцеся і не саромейцеся, мама заўсёды зразумее вас і зробіць тое, што трэба для вас, для вашага добрага ўзгадавання. Надоечы паслаў вам 20 руб. Грошы нам за гэты месяц часткова крыху зацягнулі. Ізноў стаяць маразы. Але ў мяне цёпла, купіў дроў. Ну, бывайце. Цалую моцна. Адкрытку № 2 атрымаў. Ваш Ма.

29/II. 1932 г.

Добры дзень! Вітаю Галінку з 11-ма гадамі і пасылаю на гасцінцы. Ці атрымалі маю адкрытку, у якой я паведамляю, што бандэроль атрымаў? Я ад вас пасля № 2 лістоў не меў. Навін у мяне няма. Здароў. Працую. Жыву па-даўнейшаму. Яшчэ маразы, але сонца ўжо прыгравае. Бывайце! Цалую моцна. Ваш Максім.

4/III. 1932.

Добры дзень, Лёня!

Адкрытку тваю ад 25/II я атрымаў. Гэтымі днямі я атрымаў таксама адкрытку ад дзеда з Багацькаўкі, а сёння ліст ад дзядзькі Гурька з Мядзведжае Гары. Дзед піша, што ў іх усё жывы-здоровы, а жывуць на-даўнейшаму. Яны намалолі сабе мукі і падралі круп, у Курманаве, бо там ужо паладзілі млын. Толькі ў іх крызіс з кармамі для жывёлы, але спадзяюцца атрымаць з калгасу. Я ім паслаў за мінулы месяц 12 руб., а за гэты збіраюся паслаць 13 руб. Дзед піша, што ён даўно напісаў бы мне, каб сам умеў.

[...] Шмат працую, і цяпер не толькі чарчу, але маю справу і з рознымі вылічэннямі [...]. Увечары пішу «Крошкі», і напісаў да 1903 г. Усё добра. Толькі мяне клапаціць, што табе баліць нос. Можна, гэта аскладненне пасля грыпу. Ты, Лёня, схадзі да доктара абавязкова. Ну, вось. Перадай прывітанне Галі і ў дзень яе нарадзін будзь з ёю ўвесь дзень асабліва ласкавы, і ў гэты дзень сыграй ёй што-небудзь на гармоніку, калі нікому не будзеш перашкаджаць. Ну, бывай. Твой Максім.

4/III. 1932.

Добры дзень! Тваю адкрытку, Лёля, ад 29/II і Ларын ліст з Зазер'я ад 27/II таксама атрымаў. Дзе ж гэта ты схапіла грып? Цяпер асабліва сцеражыся, не бегай. Грып часам цягне за сабою аскладненні, горшыя, чым ён сам. І чаму ж не напісала, што хварэеш? Ну, Галя, ужо зусім маладзец у нас і па тэлефоне, калі трэба, пазвоніць. У нас доўга стаялі вялікія маразы, але цяпер адліга, і сонейка прыгравае па-веснавому, пацяплела. Акно маё за дзень адтайвае зусім. Я рад, што дроў трэба меней. Купіў за зіму тры вазы. Думаю, што больш да лета купляць не буду, абыдуся, бо яшчэ трохі ёсць. Пішу на пошце, за сталом, а тут нейкі гандлёвы агент адтуль знайшоўся, гутарыць пра Мінск і перашкаджае пісаць. Кажна, што ён хоча сюды пераехаць, бо тут усё дзешавей. Пытаецца, гамоніць. Ану яго. У мяне навін няма, я ўжо пісаў Лёні. Заўтра выхадны. Цяпер у нас 6-дзёнка. Працы гэтыя дні было вельмі многа. Тэхнік спярша піў, потым хварэў, а цяпер зусім разлічыўся, і мне прыйшлося складаць вялізарную веда-

масць для заявак на матэрыялы на 32 г., па нормах 32 г. Гурык у сваім лісце, каб мяне падахвоціць да пісання, столькі нагарадзіў пра Талстога, Пушкіна, Лапгфела, што мне аж прыкра за сваю мізэрную работу зрабілася. Называецца — «перабаршчыў». І калі мне пісаць? Часу няма... А дзе ж гэта будуць жыць Ларыны бацькі? З вамі? Дык гэта добра. Вельмі я рад, што Парфір на добрай дарозе (пісала Лара). А з Лёневым пасікам схадзіце да доктара, не запускайце. Якое доўгае апавяданне ты збіраешся пісаць? А што чытаюць Галя і Лёня? Ці кіруеш ты іхнім чытаннем? Ну, бывайце. Цалую моцна. Ма.

19/III. 1932.

Добры дзень, жонка і дзеткі. Сёння ў мяне выхадны дзень, засеў пісаць. [...] Так жыву, як і жыў. Плацяць мне цяпер 119 руб. 42 к. Можа, яшчэ прыбавяць, бо маю справу з каштарысамі, раблю выбарку матэрыялу для заявак, лічу, менш чарчу. [...] Кватэры яшчэ не шукаю, але распытваюся ў знаёмых, каб казалі, калі што будзе. Наконт заявы аб пераездзе ў іншы горад (Смаленск, Бранск, Цвер?) ці якой палёгцы — не ведаю. [...] Я паслаў вам 30 руб. і дамоў 14. Думаю пра Лёнеў пач і Галяна плячо. Напішыце. І як твая хвароба? Чаму баліць галава? Схадзіла б да доктара. Бачыў у Чарнушэвіча «Беларусь калгасную»²⁶⁹ і «Літар. і мастацтва»²⁷⁰. Ну, бывайце. Цалую. Ваш Максім.

30/III. 1932 г.

Добры дзень, жонка і дзеткі! Я ўжо пісаў, здаецца, што адкрытку вашу ад 16.III атрымаў. А 27/III атрымаў ліст, з Лёневаю «Зімою». Праўда, малюначак настраёвы, — зусім зіма. Добра, Лёня, што ты і дзядзьку Гурыку паслаў малюначак; ён будзе рад. І гэта добра, што ты цяпер больш чытаеш. Я не ведаю, што цяпер трэба чытаць дзецям твайго ўзросту. Але, мусіць, трэба ўжо табе чытаць некаторыя апавяданні Гогаля, Пушкіна. Яшчэ была ў нас кніжка «Гаявата» Лапгфела, можа, яна табе спадабаецца. Парайся з мамаю, што чытаць. І пытайся ў школе, якія кніжкі браць у бібліятэцы. Таксама і ты, Галя. А чаму гэта Галя ў лісце нічога не напісала? Вы, калі пасылаеце ліст, дык нішыце ўсе натрошкі, і на

асобных лістках. Можа, у вас няма паперы, дык я вам прышлю вучнёўскіх сшыткаў, у мяне ёсць. Прыслаць? Як жа гэта ты, Лёня, злавіў штушку? А я, калі ў нас былі вялікія маразы, бачыў каля паштовае скрынкі, каля паштамту, нежывога верабейчыка на снэзе, — мусіць, змёрз. Тут кажуць, што сёлетняя зіма ў іх — вельмі лютая. А я не заўважаў. Былі маразы нейкі час троху большыя, чым бываюць у нас, і ўсё. Цяпер ужо і ў нас кожны дзень на вуліцы макравата, тратуары ачысціліся. Вось, Лёля, заклапаціла ты мяне сваім баленнем галавы ад таго няшчаснага выбуху ў лабараторыі (у якой, я і дагэтуль не ведаю). Зразумела, я наўчыўся быць спакойным, але ж гэта справа сур'ёзная. Трэба было б схадзіць да якога спецыяліста. Таксама — ці ёсць у цябе на руках які дакумент, што няшчасны выпадак здарыўся на рабоце? Гэта ж павінны былі б даць табе нейкі адпачынак. Я не ведаю, як гэта робіцца. Ты спытайся там у людзей. Найлепей, вядома, каб галава болей не балела, і ўсё мінула б. Я нядаўна таксама хварэў на грып. Ездзіў абмяраць руіны манастырскага сабора на цэглу для цовай ФУП (цяпер ужо ФУП № 5), трохі застудзіўся, а потым хадзіў даведвацца Чарпушэвіча, ён хварэў на грып. Дык во адно к аднаму. Ну, я ўжо здароў, толькі сцерагуся, захінаюся ходзячы.

[...] А пад канец адкрытачкі — прыемпасць. Гэта, каб ты не клапаціла, што я «ва ўсім уразаю сябе, каб прыслаць вам». Мне будуць плаціць яшчэ болей. Інжынер гаманіў з дырэктарам, і пастаноўлена давесці маю стаўку да 180 руб. Ну, бывайце здаровы, Цалую моцна. Максім.

29/IV. 1932. Вятка.

Добры дзень! Учора атрымаў вашу адкрытку, пісаную 22/IV. Як відаць, адна адкрытка мая да вас не дайшла. Ну нічога. [...] З Смаленскам згаджаюся, — каб толькі дазволілі. Я там жыў бы ўжо й заўсёды, бо ў Мінск мяне зусім не цягне. Але ці дазволюць? Можа, прыйдзеца бавіць час у Вятцы ці яшчэ дзе далёка, аж пакуль не адчыніцца простая дарога да Вільні. Туды б я таксама паехаў. Але, ізноў жа, калі тая дарога будзе? Падаў заяву накомт кватэры. Цяжкая тут справа з кватэрамі. І клапаціць мяне,

што трывога папуе ў свеце. Хто ведае, куды трапіш... Але нічога. Усё нічога. Усё добра будзе. [...] Каб толькі мне напісаць гэтую сваю «Кроніку». Гэта была б рэч, што на працягу пэўнага часу нейкую цану мае. Працую на службе многа. Ну, прыедзеце, — вядома, «будзе лягчэй і весялей», як ты пісала. А калі што якое, — можаце ж і назад паехаць. Пінжак прыстараўся Іван. Можа, напішаш, якую кніжку перакладаць, дык я дапамог бы? Як ведасш... Заўтра выхадны, і святкуем 1-га і 2-га. Тры дні адпачынку. Рака разлілася дужа, на вярсту, увесь той бераг, дзе купаліся, і лесазавод, — пад вадою.

[...] Дык дзякую табе, што падала заяву. З Багацькаўкі пісалі. Цалую. Максім дурны саўсім.

2/V. 1932 г.

Вяцкі народ хвацкі.

Першы май і вялікдзень у гэтым годзе прыйшліся на адзін дзень. Яны пяклі, смажылі — хто іх ведае, да якога свята. Усе добрапарадачныя абывацелі, вядома, для свайго свята, але гэта, як здавалася Лявону²⁷¹, не заўсёды было так у змесце, як у форме. Гаспадары запрасілі яго ўвечары да сябе (раптоўна, калі ён лапіў кашулю і штаны). Пачаставалі пірагом з рыбаю і коўшыкам бражкі. Так спаткаў ён з добрымі людзьмі Першы май. Памыцца к святу не ўдалося, бо тут праз усю зіму заўсёды была чарга ў лазні, а ў гэты дзень яна была велізарная. Стрымаўшы свой нялюдскі апетыт, каб не зменшыць лічбу яе ватрушак і не папсаваць яе гумар, ён развітаўся і выйшаў у свой пакой. І надумаўся крыху прайсціся на свежым паветры, хоць у гэтую пару на вуліцах Крутагорска могуць распрануць — як піць даць. Ну, а сёння ж на вуліцах мнагалюдна. Вось — Цараўская царква (ад яго кватэры толькі праз мост). Бітма набіта. І людзі розных станаў. І ўва ўсіх свечачкі ў руках. Гэта табе не цёмны закутак у палескай глушы, дзе чалавека не зацягнеш у царкву, калі верыць аўтару той повесці пра Ядвісію. Ну, ладна. І п'яных ужо вядуць і вядуць. Але трэба выспацца. Заўтра ж маніфестацыя. І Лявон вярнуўся, выспаўся — і назаўтра хадзіў, як і ўсе людзі. Гэтак як і ў вас там. Заўважце: жаляцца, наракаюць... часам і тыя, ад каго не спадзяешся. А ўсе добра прыбраныя

(вядома, не па-панску), і твары ва ўсіх здаровыя, як і ў звычайны сыты час.

Надвор'е добрае, уражанне прыгожае. Па абедзе на пляцы — вайсковыя практыкаванні. Ну, самая праўдзівая вайна: грукат, страляніна, агонь, дым, газы, выбухі. Лявоі ніколі нічога падобнага на практычных запытках не спадзяваўся ўбачыць, і стаяў доўга, і ўспамінаў свой 1914 год. Сёння ён шыў, чысціў, варыў бульбу, сушыў сухары. Заўтра на работу. І думаў пра вас.

Сніў Ганначку, чаго ўжо даўно-даўно не было...

8/V. 1932.

Добры дзень, жонка і дзеткі! Атрымаў вашы першамайскія лісты, і Лёнеў, і Галін, і твае прыпіскі. Ну, дзякую вам вельмі. А вас, дзеткі, і віпшую з прэміямі. Так, сёлетні майі быў лепшы, чым леташні, хоць і не былі мы разам, як і летась. Ну, можа, хутка будзем. Не ведаю толькі, як уладзіцца з кватэраю. Да вашага прыезду, пэўна, не дадуць вялікага пакоя, а дадуць метраў на дзесяць, толькі асобны. Так абяцалі. І ў паўночным раёне, гэта бліжэй мне да фабрыкі, але вельмі далёка ад вакзала. Фурман возьме дарага за перавозку. Навін у мяне няма. Хоць — не, ёсць. Выдалі ўсім прадуктовыя картачкі, і мне за маю работу далі 1-ю катэгорыю! Вось бачыце, і я маю як бы прэмію. Гэта ў маім бюджэце вялікае падтрыманне. Праўда, працаваць прыходзіцца здорава. А я таму і рад. Толькі што малавата застаецца часу на пісанне. Але тое-сёе раблю і з сваёю «Кронікаю». Упарадкаваў «1915 год». Надоечы пісалі мне з Багацькаўкі. Ліст нешта невясёлы, — што «няма з бацькамі ніводнага сына», — але я не зразумеў, куды ж паехаў Іван. Паслаў маме бацінкі на разінках, як ёй трэба. Хоць дужа грубыя, але паслаў. Яны пісалі, каб не грошы, а лепей ёй бацінкі. І вам паслаў пасылачку — што выдалі па авансах, па эканамічнай цане, матэрыю. Пісаў Гурык. Ён працуе, не хапае часу і не бядуе, жывецца яму добра. Вельмі радуецца, што мае магчымасць займацца геалогіяй. У нас цёпла, і нават гарача, хаджу ўжо і я ў адным піпжаку. Сёньня. Дрэўцы ўчора, пасля дожджыку, зазеленеліся. Ну, бывайце. Цалую. Ваш Максімішча.

Усе гэтыя выкрутасікі ў адрасе зрабіў я дурэючы²⁷². Цяпер думаю: нашто я зрабіў? Але шкода адкрыткі. Не гневайцеся. Больш не буду. Як прыедуць дзеці, буду балавацца з імі, а выкрутасікаў гэтых рабіць больш не буду. Ну, не гневайцеся, проста Гарэцкія, без «горе» і без «горы». Цалую. Ваш Максім — дурны саўсім.

Лявох! Дзякую за малюнак.

14/V. 1932 г.

Добры дзень! Атрымаў ваш ліст ад 8/V. Вядома, дровы варта было ўзяць. Але ці ёсць у цябе грошы? Ці не залязеш ты ў даўгі? І хто табе пазычае? (Калі не сакрэт, а сакрэт, дык не пішы, — як я і заўсёды табе казаў.) І потым яшчэ хочаш ехаць у Маскву, а з Масквы да мяне. Усё гэта мяне палохае, што вельмі многа патрэбна грошы. А сваю кніжачку ты мне так і не прыслала. Хіба яна яшчэ не выйшла? Да каго ж ты паедзеш у Маскву? Хіба да жонкі М. Горкага («Чырвоны крыж»). Дык завязі ёй мой пераклад «Чалкаша», «Канавалава» і «Озорніка». А ці маеш ты мой артыкул (1928) у «Маладняку» (агляд белар. літар. пасля «Наш. п.»)²⁷³? Там у раздзеле аб польскай акупацыі я характарызую польскую шляхту. У падполлі выдана кніжачка майго перакладу «Хто такія камуністы?» (Міпіна,²⁷⁴ здаецца), — з даручэння Міцк.-Капсук.²⁷⁵ [...] Хаджу ўжо на пабудову, далёка, але маю картку 1-е катэгорыі. І жыццём сваім задаволены, адно што не хапае часу пісаць. Цалую і цябе, і Галю, і Лёню. Ма.

22/V. 1932.

Добры дзень!

Дзён колькі таму атрымаў тваю адкрытку, у якой дакляруеш напісаць аб усім больш падрабязна. Чакаў-чакаў, не дачакаўся. Дык пішу сам. Навін няма. Ходзім ужо на пабудову. Гадзіну іду туды, гадзіну назад. Працы многа. Але нічога. Жыву, радуюся. Гэтыя дні стаяў холад. Трохі пацяплела, але яшчэ не надта. (Між іншым і тут сяляне кажуць: надта, абутак, лонісь, дапамагчы, прыйдзеш, ідзеце і да т. п. Прыродныя мясцовыя сяляне, — мусіць, патомкі старадаўных наўгародскіх крывічоў, ці якіх прыгонных, ці палонных перасяленцаў). Тут іншы год бывае

«азіміца» — у маі, калі зацвітае бэз: часам вываліць снег у паўметра. А сёлета нічога, толькі халаднавата, як і ў нас у маі бывае. Гэта таму, што я тут. З кватэраю пакуль што спыніўся, бо ўсё роўна вялікага пакоя на аднаго не дадуць, а прасіць потым другі раз — горш. Дазволу на Смаленск, мусіць, не дачакаемся доўга, — можа, да разгляду ўсяе справы ў цэлым, там, каля восені. А парэшце — хто іх ведае. Кніжкі прадавай усе. А не прадасі, — аддай каму на сховы. Між іншым, тут мне казалі людзі, што на чыгушцы могуць не прыняць мэблі. Даведайся. І ліквідуй усё, а тут зробім драўляненькае. А парэшце — як ведаеш, бо ты разумнейшая. Рукапісы перабяры: крошкі прывязі (17—21 гады прышлі поштаю, маючы час), а копіі чарнавікоў аддай каму, калі возьме, і пакажы, што даеш, а непатрэбнае знішчы, з чым не вазіцца. Вось. Ну, цалую. Твой стары дурань.

Што ж дзеткі мае, галубяняткі мае, парабляюць? І бацькі мае ці пішуць?

27 мая 1932 года, горад Вятка, а паводле Салтыкова-Шчадрына — г. Крутагорск. Па-мойму, горы не падта крутыя, а толькі крутаватыя. Можа, таму так мне здаецца, што ўцягнуўся ў хадню, ходзячы на пабудову. Ужо трохі пацяплела, а як вы прыедзеце, будзе вельмі цёпла. Кватэру дакляруюць, але, мусіць, прыйдзеца пажыць у гэтым пакойчыку. Што ж такое, нічога. Цяпер лета, і суседзі добрыя, прытулак будзе не благі. Вязіце толькі самыя патрэбныя рэчы: вёдры, посуд, адзенне. Ложкаў, мусіць, не прымуць на станцыі. Рэчы прадавайце, а калі не прадасце (не за бясцэн жа аддаваць), дык падкіньце каму паляжаць (ці пастаяць, бо я не ведаю, што там яшчэ ў вас ёсць, а чаго ўжо няма). Парфіру аддайце, калі возьме. Ці даручыце забраць, калі ў яго яшчэ няма кватэры. Кніжкі везці не варта. А каму іх там прадаць і як — не ведаю. Па этнаграфіі купіла б бібліятэка [...]. Ці хоціць жа вам грошы на дарогу? Я вышлю вам толькі рублёў 60, бо большай не маю. Вышлю 30-га мая, выхадным днём. Ліст ваш, дзе піша і Лёня і пасылае вітанне Галя, я надоечы атрымаў, а той першы, пра які ўспаміналі, мусіць, прапаў. Пісалі мне з Багацькаўкі, што «Іван ішчу ў горыдзі»²⁷⁶. Пэўна, сумуюць яны там цяпер. Паслаў ім паця-

шальную адкрытачку, але не дужа вясёлая напісалася. Памерла Піліпіха. Хварэюць свінні, адзіп у нас здох. Ці атрымалі ж вы матэрыю, — чаму не пішаце? Пра сшыткі Лёня піша, дзякуй яму, «Лявончыку-ду-ропчыку». Шырокі ложкак не будзе дзе іі паставіць у гэтым пакойчыку. Ехаць будзеце бесперасядачным. Кажуць, што цяпер цесна дужа ехаць. Я сёння быў у лазні. А гэтыя дні замардаваў мяне інжынер складаннем генеральнага каштарысу на будаўніцтва. А ўсё нічога: жыву і радуюся. І вы радуйцеся. Ці надоўга паехала Лара? Цалую. Ваш М. Г.

31/VIII. 35. Ст. Смаленск.

Добры дзень! Як вы здаровы, як жывіце? Я атрымаў у абласно Зах. вобласці прызначэнне — выкладчыкам мовы і літаратуры ў поўнай сярэдняй школе ў г. Пясочню²⁷⁷. Заўтра а 7-й раіцы буду там і напішу вам, што гэта за месца. Загадчык Пясочнінскага раіана, з якім я еду з Смаленска разам, вельмі хваліць. Кажа, што там чыгунна-ліцейны завод, вялікія будынкі, бары, азёры, яблыкі. Гэта на ўсход ад Рослаўля кілам. 60, а ехаць па лініі на Казлоў. Прычыгунцы. Станцыя Фаянсавая.

Цалую. Максім.

25/IX. 35. 4 1/2 г. дню.

Добры дзень! Прышэс паперы. Паехаць я думаю ў пачатку кастрычніка, калі цябе выпішуць і калі я перавязу цябе дамоў. Я помню, калі ў часе маёй такой жа хваробы (на фронце) мне пачалі даваць бульбяное шурэ і два-тры сухары ў дзень, дык гэта я ўжо папраўляўся, самае горшае засталася адзаду. [...] І вынікам хваробы было толькі тое, што я з гамадухі страціў аслабеў, сам ледзь увайшоў у вагон, насілу падняўся на прыступкі. А тады хутка ачуняў, дужа хацелася есці. Толькі есці трэба дужа дужа асцярожна. Дык я, вось, і думаю, што мы з Лёнем паедзем, а ты пабудзеш з Галяю, накуль добра не ачуняеш. Наконт рэчаў я думаю — наляпіць абвестку ў акне і патроху прадаваць, калі знойдуцца ахвотнікі, — стол, шафку, ложкак і цюфяк (бо цюфяк цяжка прадаць, дык каб вам меней клопату, а паспаць можна на тапчане), крэслаў з пару. Вось і ўсё.

Можна будзе зрабіць так, каб вам нічога не здаваць у багаж ці здаць невялікія рэчы.

[...] У Маскве заедзеце да Ул. Іванавіча²⁷⁸, ён вельмі прасіў, там пераначуеце і адначнеце. А можна і на вакзале, нядарага, і ложка, і душ. Адным словам, усё «ўтрамбуеца». Грошы хопіць. А не хопіць, пашлю тэлеграму Гурьку, каб прыслаў. Будзеш праўляцца, — ні ў чым сабе не адмаўляй. З бюлетэнем — не пільна, гэта твае сяброўкі хацелі гэтым дапамагчы. Потым жа ты можаш, як устанеш, надаць заяву ў свой камсод²⁷⁹, каб прадаць троху аблігацый, бо з прычыны хваробы дазваляюць. Мне дадуць пад'ёмныя, 100 р. ужо далі. Адносіны там да мяне вельмі добрыя. І жыць там добра будзе. А галоўнае, — зачачацца хоць там і з год працаваць. Ну, годзе. Хвораў нельга ні шмат чытаць, ні шмат пісаць. Сёння я кухаварыў, а Галя адпачывала, толькі не паспеў зварыць да адходу ў школу. Дык пілі малако і елі хлеб з маслам.

Развесяліся! Цалуем. Ма.

Я прывёз яблыкаў. Дзеці ядуць асцярожна.

28/X. 1935 г.

[...] Новы дырэктар — малады, добры працаўнік. Адносіны да мяне ладныя. Мала часу. Гурткі, палітзаняткі, капец чвэрці, падрыхтоўка. Падвор'е папсавалася. Увечары ідзеш на кватэру — то й глядзі: калёшу згубіш. А наогул — добра. Прывязаце Лёні камеру, трыкутнік (чарціць). Вязаце лыжы, сякеру, наогул усё. З тым, што я прывёз, больш 200 кг не набярэца. Заязджайце да Ул. Ів. (Остоженка-Метростроевская па-новаму — дом 7, кв. 8). І пачуйце ў іх. Цалуем. М.

24/VI. 36. Багацькаўка.

Добры дзень! Мы паслалі вам са Смаленска пашылку, а потым я паслаў адкрытку і Галя адкрытку. Ад вас яшчэ нічога не атрымалі. Жыць тут нішто, толькі няма чаго рабіць, дык пудна. Ужо дзве начы спаў я на сене пад павеццю. Сена накасілі ў садзе. Гэтымі днямі паспела шурá²⁸⁰. Адно што — няма дзе купацца. Я два разы купаўся ў Курманаве, а Галя нідзе не купалася. Яблыкі будуць, хоць і не дужа многа: мароз пабіў вясною. Доўгі час стаяла вялікая

суш, людзі дужа клапацілі, а цяпер перападаюць дажджы. Грыбоў яшчэ няма. Харчумся мы нішто, хоць і пераважае малако ў розных відах. Галя сніць з Ліляю («Лілія»), дачкою Аніссінага²⁸¹ брата Гаўрылы, вельмі слаўнаю дзяўчынкаю, 8 гадоў. Скора будзе больш сена, можна будзе спаць пад павецю (у сухое надвор'е). Тут яйцы 1 р. 50 — 1 р. 80 к. дзесятак, сала 9—10 руб. кілаграм. Я нават здзівіўся. Пішыце, як жывіце вы? М. Г.

23/VII.36.

Добрае ранне! Забыўся чысло,— здаецца, 22. Пад'язджам к Цёмнаму Лесу. З Падпісной выехалі а 1-й гадзіне почы. Да Крычава ехалі ў дамскім вагоне і ўсю дарогу спалі. У Крычаве — з пезда на пезд, наш прыйшоў на хвілін 15 раней.

Тата пайшоў купляць кафет (гэта ўжо ў Цёмным Лесе)²⁸².

Знайшоўся падводчык (хлопчык) з Пуцят, з ім і пасзем.

Ага, а назад ехаць, дык чакаць у Крычаве аж 8 гадзін; можа, лепей — і на Смалепск. Раніца ціхая, сонечная. 7¹/₂ г. Цалусм. М. Лёня.

23/VII. 36.

Добры дзень! Даехалі добра. З Цёмнага Лесу паслалі адкрытку. Галя і ўсе здаровы. Сямейка нічога сабе: дзед, Аніссіна матка, Домпа, і 2 Таццяніных²⁸³ дзяцей, Анісся з дзецьмі і нас трое — 11 чал. Але нічога тым часам. Лявох у добрым гумары. Галя да нас была ў добрым (па-свойму), а цяпер у горшым. А за кніжкі брацца не хоча. Іванавы не прыехалі, живе адна Галя, у Клаўдзі²⁸⁴. Тата казаў, што ждаў усіх нас, і ўжо хацеў браць ключы ў Клаўдзі ад Іванавых хаты. Гарачыня. Жнуць жыта, возяць, бяруць лён. І сваця з Домнаю ўзяліся выбіраць гектар. У Ганцы (Гапкінае²⁸⁵) радзілася дзяўчынка. У калодзежы мала вады. Цалусм. М.

Леанід Гарэцкі

З ФРАГМЕНТАВЫХ ЛІСТОЎ (1941—1944) ²⁸⁶

Да маці

16.9. 1941 г.

[...] Часта wspominaю прошлое, и тяжело от мысли, что отца уж нет.

22.11. 1941 г.

[...] У нас зима. Прошел день 4-го ноября. Четыре года назад я помню дождливый осенний день. В ночь тогда я последний раз был с самым родным и дорогим человеком. Как бы рад был бы и сейчас увидеть, побыть с отцом. Но действительность спокойной степной встает, говоря: не воротись того, что свершилось, и только очень «сумна становіцца ад успамінаў». Но жизнь — это сегодняшние будни, и они заставляют забывать о прошедшем.

3.12. 1941 г.

[...] Иногда думаешь, как много Вы старались и страдали, трудились ради меня, как надеялась ты с татам сделать из меня человека, похожего, например, на дядю Гурика. Помнишь, как Вы не жалели для меня ничего, как бегала ты в мороз, пося передачу, когда я болел скарлатиной. В глазах у меня всплывают картины всей хорошо прожитой вместе с отцом жизни. Помню, как встречали Вы меня из пионерлагерей, помню, когда в последний раз тата взглянул на меня, в глазах его была любовь и надежда.

[...] И вот теперь предстоит перенести жестокие морозы. Это не шутка. Но я верю в лучшее время, буду сохранять бодрость духа, чтобы пережить легче трудности и остаться здоровым, дабы не пропали труды дорогих людей, поддерживавших до сих пор мою жизнь.

Мы не знаем, что будет с нами впереди, но я хочу, чтобы ты не падала духом и верила в лучшее время, когда окончится война и мы будем жить вместе.

1 мая 1942 г.

[...] и как хотел бы я невозможного — повторить эти деньки вместе с отцом, вместе с тобой: сырое утро, был дождь, но так приятно, когда, к моему удивлению, тата кладет коробку мармелада на стол, есть печенье — вещи еще редкие после 1932 года. А вот майский вечер в Кирове. Сверкают часы на Вятской почте под лучами заходящего майского солнца. Тепло, сухо на улицах. Дома ласковый тата играет на балалайке замечательные мелодии.

3.6. 1943 г.

[...] Вперед на Запад, где я родился и провел детство, полюбил белорусскую природу, где отец приучил меня любить литературу и музыку и таких людей, как он и Гурик.

28.6. 1943 г.

[...] И дядя Гурик задержался в Москве. [...] увидел много знакомых, даже Коласа. Наверно, у него и достал он газеты, которые выслал мне. Давно я уже не читал белорусской речи, но понял все и даже легко переводил товарищам.

4.7. 1943 г.

[...] Я как вспомню солнечный жаркий кировский июль, свою свободу и далекое детство, тебя и тату, всю нашу тогдашнюю, полную надежд и утешений жизнь. А когда я приезжал из Ленинграда, эти месяцы самые лучшие в моей безотцовской жизни [...]

12.11. 1943 г.

[...] 8-го надел я новые погоны и уехал. Новое место — хорошее.

6.12. 1943 г.

[...] Вчера получил я интереснейшую открытку от дяди Гурика, где он пишет, что дед наш жив.

18.12. 1943 г.

[...] Я написал деду и теперь жду от него письмо.

21.1. 1944 г.

[...] работы ей²⁸⁷ очень много, я думаю, но весь наш род не боялся работы, пусть она вспомнит отца.

Да Г. I. Гарэцкага

2.10. 1942 г.

[...] С каждым часом близится зима. Когда-то в детстве ее встречал с восторгом, доставались лыжи и

кошкы. Накатавшись, шел в теплый дом, там было самое близкое — отец, мать и школа. Школа играет в жизни огромную роль. И если я говорю, что и дома ждала школа, то это так. Дома о школе не забывал: ее боялся, но ее любил и боялся потерять. Тогда сознание того, что урок выучен отлично, наполняло душу веселостью и радостью; все тревоги спадали, и с чувством полной свободы бежал к конькам, затем на пруд, уже покрытый льдом, но гладким и блестящим, так как снега не было. Сумерки спускались незаметно, в домах загорались огни, и в своем теплом доме мать тоже зажгла лампу; еще красный, шел к столу, брал книгу, а как был рад, когда отец достанет книгу, которую еще ты не видал, но знаешь, что раз отец принес ее тебе, значит, книга хорошая, интересная.

1.3. 1943 г.

[...] Порой бывают неприятные минуты, когда ноги сырые и негде согреться, или нет сухарей в мешке, или товарищ ушел из мира, или спать охота смертно. Но эти минуты, часы и дни проходят [...]

13.3. 1943 г.

[...] Но борьба за жизнь у меня, например, усложнена.

[...] Я сейчас сержант-разведчик, но и этого я достиг умелой борьбой за жизнь, завоевав себе доверие и авторитет.

Сейчас я живу хорошо. С лучшими ребятами. Условия быта хорошие. Живём в шалаше. Погода здесь теплая, днем уже тает.

1.4. 1943 г.

[...] Нас прислали на курсы младших лейтенантов.

[...] Погода ясная, солнце уже заливает площадь теплом. Снег на ней стаял, и песок желтеет по-летнему. Но сильные еще морозы по ночам, чисты снега в поле.

6.4. 1943 г.

[...] Тяжело маме сейчас работать, но пусть крепится ради меня. ...Если счастливая звезда оставит меня в живых, после войны мы постараемся жить как можно лучше.

8.4. 1943 г.

[...] Удар по семье, когда не стало таты, я сумел

захоронить в далекий угол души. Тата заложил во мне качества, оказавшиеся сильнее удара.

Так же сейчас я люблю природу, культуру настоящую, под которой я понимаю *всё* — всё, что любите и Вы. Люблю я жизнь, люблю и вспоминаю: много солнечных дней я видел в жизни и еще больше б увидал в дальнейшем, если б не война.

Незаметная, серая северная весна согнала снег. На пороге стоит теплая пора, долгожданная солдатом.

Апрель 1943 г.

[...] Я бы сейчас почитал пушкинскую лирику, и грусть, что «не совсем так» переменилась жизнь для многих и для меня. Давно ушел тата, но те качества, которые перешли от него, более окрепли.

9.5. 1943 г.

[...] Начались теплые дни. Уже крепко спится на земле в летней форме. Зазеленела земля. Маленькие листочки видны на кустах. Зеленеют деревья, и ветер несет молодой, свежий запах. Эх, хорошо ходить в одних гимнастерках, легко дышать.

[...] Не забыть мне лета западных областей, двух-трех незабываемых годов настоящей жизни, когда был отец. Кипевшая жизнь СССР и весь мир интересовали меня каждым своим вопросом. А их было волнуемое море.

[...] Помню лето на Беларуси. Жаркий тихий день. Синее небо надо мной. Зеленый сад кругом. Дышишь запахом яблок-медуничек, лип, трав и думаешь: «Хораша ж беларускае лета». Глянешь вдаль: дубы одиноко стоят среди полей. Раскинулись просторы жита, ветер пробежит волною по его желтому морю, дойдет до темного леса. Зашумят вверху высокие сосны, затрепещут осины, колыхнутся зеленые березы, а внизу в лесу свежая зеленая травница, тихо, чисто, сухо.

31.5. 1943 г.

[...] Мало пришлось мне пожить в родных любимых местах, но любовь не остыла. Она живет и будет жить. Она в воспоминаниях рождает печаль, надежду. Я убежден, что несправедливости и подлости, сделанные человеку, отмицаются со временем. После всякого горя, тяжести положения, неудачи — впереди и радость и не одна удача.

Быть человеком, действительно человеком, значит ценить хорошее в людях и в жизни, не падать духом от ударов судьбы [...]

[...] И я не пойму, почему же судьба нанесла отцу смертельный удар. За что она отомстила человеку, справедливей, честней которого я не видал. Человеку с открытой и прямой душой, лишенной всяких мелких чувств и заполненной большими чувствами любви и заботы к своей Родине и народу. Может быть, за то, что много правды и ласки говорил он, забыв, что души черствы и природный инстинкт руководит желанием многих.

Но прошли года. Забылось многое. Мысли заняты тем, что есть сегодня и было вчера. А сегодня и вчера жизнь идет своим порядком, заботы приходят и уходят, отгоняя воспоминания печальных дней.

Несмотря на все, жизнь хороша и жить хорошо, особенно ранним летом. Когда-нибудь же кончится и война [...]

1.6. 1943 г.

[...] Каждый день я, глядя на голубое небо, на стадо коров, вспоминаю сад в Богатьковке. Сейчас больше всего мне хочется идти туда, увидеть ее без пемцев, целую, зеленую.

19.6. 1943 г.

[...] Вечером принесли мне письмо от мамы и от Вас белорусские газеты.

[...] Прочитал я газеты, и как-то тепло, радостно сделалось на душе. На миг наша славная жизнь прошлых годов, тата, мой дед и все места, где мы жили, встали передо мной со всей ясностью.

16.8. 1943 г.

[...] Когда-то Вы были в Песочне Смоленской области. Вот в это время там я каждый день ходил с тат(ой) по грибы. В смешанных лесах там встречается могучий дуб, клен, граб, ясень. Это были самые чудесные часы в моей жизни. Краснеет стройная высокая осиновая роща. Внизу густой зеленый орешник — орехи поспели и падают вниз на желтый ковер осыпающегося листа. Трудно найти их среди этого желтого, имеющего непередаваемый запах осени, запаха умирающей зелени, опавшего листа. Так же трудно было заметить многочисленные красавцы-грибы — твердые, молодые подосиновики, высыва-

ющие среди опавшей листвы красные головы, но мы находили их целыми корзинами, набирали орехов, и дома вечером мама варила нам замечательный грибной суп. Наплывали тучи, за окном шел осенний дождь, а в нашем доме звенела балалайка, тата умел замечательно на ней играть. Он пел волнующие песни или читал мне лирику Пушкина. Вот почему я полюбил западную осень и западные смешанно-лиственные леса.

Сейчас в тех местах гремит битва. Взята ст. Занозная и Спас-Деменск. Фронт выпрямляется.

3.9. 1943 г.

[...] В Песочне же такими днями ходил я по угрюмым, тихим лесам, собирая самые лучшие, крепкие белые грибы.

[...] Но я вспоминал 1 октября 1935 г. в гор. Москве. Было тепло. Высоко вверху синева неба. Ясный, солнечный день. Звенят трамваи, блестит чистотой асфальт. Сверкают магазины. Кругом чистота, простор, свежесть осени. Как ясно помню я памятник Пушкину, маленького москвича на велосипеде около него, опрятно одетых людей столицы. Со мной тогда был отец. То было чудесное время. Я был в метро. Мы ходили в магазины, купили тетрадей, карандашей, прошли по Красной площади. Я видел громаду гостиницы «Москва». На площади у Большого театра мы пили воды, какой-то ликер. Так по улице Горького, через Красную площадь дошли мы до проф. Пичеты. Ночевали у него. Он необыкновенно гостеприимно встретил нас со своей женой, предложил нам свою постель, угощал лучшими антоновскими яблоками. Наутро солнечная осенняя Москва осталась позади, гудели самолеты в синем небе, и поезд мчал нас уже через Бородино на запад, на Вязьму. Думали тата, что здесь будут такие битвы, но свидетелем их ему не пришлось быть. Он вложил в меня много замечательных своих качеств, он передавал мне их настойчиво, и кое-что от него у меня есть.

[...] С радостью слышу я сообщения радио. Вечером захожу я в темный зал, где никого нет, сажусь у репродуктора. Москва музыкой радуется победам. Я тоже рад им. Я рад каждой новой деревне. Я подхожу к большой карте 1 : 100 000, я вижу обозначен-

ные Курманово и Мстиславль, смотрю, много ли до их.

26.9. 1943 г.

[...] Вечером я был рад, как никогда. Взяли Смоленск и Рославль. Хорошо. Даже решил пойти в кино. Я его сейчас люблю не так, как раньше. Правда, вот на днях я смотрел хороший фильм. Партизанский дневник. Там все правдиво.

10.10. 1943 г.

[...] Богатьковка уже наша. Что с ней? Осталась ли она таким же зеленым садом или же от нее осталось черное пепелище, одно из многих на путях войны. Что с моим дедом, Володей и всеми родными?

27.11. 1943 г.

[...] Вспоминаю я Песочню: наш домик, чугунолитейный завод, школу, начало зимы — чудное было время. Мама моя не любит Песочню. Но у меня там была самая лучшая жизнь [...] Если будет можно, я там побуду, в тех местах я лучше всего вспомню тату. Ушел он — но в Песочне мне все его напоминает. Там прожил я замечательные дни. Разнообразнейшая местность. Школа со своей, шумной жизнью, городишко с веселым базаром, рядом магазинов, заводом, клубом, в который я ходил в кино, лес с дубами и кленами, озеро с богатыми берегами, лыжи и коньки. Дома отец, который заставил меня любить Пушкина, политику, лес и всю жизнь. Там мне нехватало времени, никогда не было скучно, было много радостных волнений. И это время не могу не вспоминать я с грустью.

24.12. 1943 г.

[...] Начальник мой [...] считает меня еще за очень молодого, зеленого юнца и заставляет меня работать с утра и до ночи, обещая мне всякие блага в будущем. Однако я его насквозь вижу и стараюсь работать хорошо, пусть и в жертву своей свободе и личным выгодам, и только потому, что у меня кровь моего отца, который во всем очень добросовестно относился к любой работе.

28.12. 1943 г.

[...] Готовясь к зачетам, кругом меня хлопцы разбирают и собирают всевозможное оружие. Я сам должен часть времени выделить на повторение того, что призабыл здесь, работая у топографа.

[...] Я вижу, что на днях будет освобожден Витебск. Можно ждать удара на Могилев.

13.2. 1944 г.

[...] После больших переходов попал я, наконец, на фронт и сейчас стоим в лесу. Позавчера весь день занимались и сразу сделали большой переход, так что я проспал сегодня всю ночь у костра. Погода теплая и снег неглубокий в лесу — это нам на руку. Хуже всего, если ты мокрый и нельзя разводить костры.

БИБЛИОГРАФИЯ
И КОММЕНТАРИИ

БІБЛІЯГРАФІЧНЫ ПАКАЗАЛЬШК
ТВОРАЎ МАКСІМА ГАРЭЦКАГА
І ЛІТАРАТУРЫ ПРА ЯГО

Мастацкія творы

Выбраныя творы: У 2-х т. [Рэд. калегія: Д. Я. Бугаёў і інш. Уступ. артыкул і каментарыі Д. Бугаёва]. Мн.: Маст. літ., 1973.

Т. 1. Апавяданні і драматычныя абразкі. 510 с.; 1 л. партр. Камент.: с. 493—508.

Т. 2. Аповесці, дакументальна-мастацкія запіскі, раман. 478 с. Камент.: с. 472—477.

Рэц.: Мушинский М. Неувядаемый талант.— Немац, 1974, № 7, с. 174—178; Золава Э. Свет далёкі, свет блізкі...— Літ. і мастацтва, 1974, 5 снеж., с. 4—5.

Рупь (Зб. апавяданняў). Вільня: Выд. Беларускага выдавецкага таварыства. Друкарня М. Кухты, 1914, 135[1] с.

Дзве душы. Аповесць. Вільня, 1919, 192 с. (Беларус. выдавецкае т-ва ў Вільні).

Рэц.: З. Бядуля.— Беларусь, 1920, № 112(168), 114(170), 28 і 30 мая.

Антон (Абразы жыцця). Вільня: Друкарня «Svituris», 1919. 129 с.

Мутэрка [драматычны абразок]. Адбітак з газеты «Наша думка». Вільня, 1921. 20 с.

Досвіткі. Апавяданні. Мн.: Дзярж. выд-ва Беларусі, 1926. 102 с.

Рэц.: П. Жарскі.— Польша, 1926, № 2, с. 181—182; С. Дробуш [Ю. Гаўрук].— Аршанскі маладняк, 1926, № 2, с. 47—49; Хв. Шынклер.— Сав. Беларусь, 1926, № 88, 18 крас.; Звязда, 1926, № 74.

На імперыялістычнай вайне (Запіскі). Мн.: Дзярж. выд-ва Беларусі, 1926. 185 с.

Рэц.: Аліч [М. Аляхновіч].— Маладняк, 1926, № 9, с. 103—104.

Ціхія песні. Апавяданне. Мн.: Дзярж. выд-ва Беларусі, 1926. 88 с.

Рэц.: А. Лясны [А. Мардвілка].— Маладняк, 1926, № 5(14), с. 105—106; П. Б. [П. Бузук].— Польша, 1926, № 5, с. 143—144.

У чым яго крыўда. Апавяданне. Мн.: Дзярж. выд-ва Беларусі, 1926. 73 с.

Рэц. Ал. [М. Аляхновіч].— Маладзьяк, 1926, № 4(13), с. 123—124.

Атрута. Кароткі жалобны абразок у 1-м акце. Вільня: Бел. выдавецкае таварыства, 1927, 16 с.

Жартаўлівы Пісарэвіч. Сцэпкі і размовы. Мн.: Белдзяржвыд, 1928, 40 с.

Ціхая плынь [Аповесць. 2-е выданне аповесці «Ціхія песні». З прадмоваю выдавецтва]. Мн.: Белдзяржвыд, 1930, 104 с.

Выбранае [Уступ. арт. А. Семяновіча]. Мн.: Дзяржвыд БССР, 1960, 215 с. 1 л. партр.

Віленскія камунары. Рамап-хроніка [Уступ. артыкул Ю. С. Пшыркова. Іл.: В. Шаранговіч]. Мн.: Беларусь, 1965, 355 с. з іл.

Рэц.: Паўмовіч У. Другое нараджэнне.— Літ. і мастацтва, 1965, 13 крас.; Мальдзіс А. Аповесць пра віленскіх камунараў.— Чырвоны штандар (Вільнюс), 1965, 24 чэрв.— На польск. мове; Ляпіч А. Рамап аб віленскіх камунарах.— Беларусь, 1965, № 10, с. 25; Вгагон Т. II. [Норберт Рандаў].— Sonntag, 1968, № 5, 4 лют.

Віленскія камунары. Рамап-хроніка [Уступ. артыкул М. Лужаніна. Пер.: А. Жукаўскас. Іл.: В. Шаранговіч]. Вільнюс: Вага, 1965, 316 с. з іл.

Рэц. Курляндчыкас Ш. Кніга пра віленскіх камунараў.— Ціеса, 1965, 12 чэрв.— На літ. мове.

Вилепские коммунары. Ромап-хроника.— Тихое теченье. Повесть. Пер. А. Гатова. [Предисл. М. Лужанина. Илл.: В. Е. Валериус]. М.: Сов. писатель, 1966, 281 с. с илл.

Рэц.: Бугаев Д. Сыны батрацкаго роду.— Немап, 1967, № 7, с. 171—174.

Віленскія камунары. Рамап-хроніка. [Пер. Г. Вігурскай]. Кіеў: Молодь, 1969, 318 с. з іл.

Вилепские коммунары. Ромап-хроника. (Библиотека «Пятьдесят лет советского романа»). Пер. А. Гатова. М., 1970.

Красные розы. Избранное. Пер. Л. Соловья. [Вступит. статья М. Мушинского]. Мн.: Маст. літ., 1976, 496 с.

Рэц.: Ляпіч А. Глубины народной жизни.— Немап, 1977, № 5, с. 172—175.

На імперыялістычнай вайне [Аповесць]. Віленскія камунары [Рамап]. Пер. Талрыдса Руліса. Маст. Х. Пурвіньш.— Рыга: Ліесма, 1978.

Рэц.: Алькіс І. Гартаючы старонкі гісторыі.— Яунас граматыс, 1978, № 5, с. 19—20.— На латыш. мове.

Навуковыя працы (асобныя выданні)

Руска-беларускі слоўнік. Смаленск. 1918, 108 с. (з Г. Гарэцкім).

Рэц.: А-ч.— Чырвоны шлях (Петраград), 1918, № 5—6, с. 28; Я. Л.— Вольная Беларусь, 1918, № 29; Дзянніца, 1918, № 19, 12 ліп.

Невялічкі беларуска-маскоўскі слоўнічак. Вільня. 1919, 264 сл.

Гісторыя беларускае літаратуры. Вільня: Выд. Знамяроўскага і Будзкі, 1920. 208 с. з іл., партр. і факсіміле.

Рэц.: Адраджэнне. Мн., 1922, сш. 1, с. 322—323.

Маскоўска-беларускі слоўнік (Выд. 2-е, з папраўкамі і вялікімі дадаткамі). Вільня: Выд. У. Знамяроўскага, 1920. 144 с. (з Г. Гарэцкім).

Рэц.: М. Байкоў.—Вестник Народного Комиссариата просвещения ССРБ, 1922, № 5—6 (7—8), бел. аддзел, с. 22—24.

Гісторыя беларускае літаратуры (Выд. 2-е, папраўленае). Вільня: Выд. Віленскага выдавецтва Б. Клецкіна, 1921. 208 с. з іл.

Невялічкі беларуска-маскоўскі слоўнік (Выд. 2-е, стэрэатыпнае). Вільня: Выд. Беларускага выдавецкага таварыства, 1921. 264 сл.

Krótki zarys historii literatury białoruskiej. Tłómaczenie z białoruskiego. Wilno: Wyd. Nowin Wileńskich. Druk. «Żaibas», 1921, 28s.

Хрэстаматыя беларускае літаратуры. XI век — 1905 год. Для вышэйшых, пачатковых і сярэдніх школ, папаўняючых вучыцельскіх курсаў і курсаў беларусазнаўства. Вільня: Выд. Б. Клецкіна, 1922. 264 с. з партр.

Гісторыя беларускае літаратуры (Выд. 3-е, папраўленае). М.—Л., 1924.

Рэц.: Я. К — іч [Ц. Гартны].—Полымя, 1925, № 2, с. 196—198.

Практычны расійска-беларускі слоўнік. Мн.: Выд. Белтрэстдрук, 1924. 261 с.

Рэц.: Грамыка М.—Асвета, 1924, № 2, с. 117—118.

Беларуска-расійскі слоўнічак (Выд. 3-е, пераробленае). Мн.: Дзяржвыд БССР, 1925. 175 с.

Практычны расійска-беларускі слоўнік (Выд. 2-е, выпр. і дап.). Мн.: Дзяржвыд БССР, 1926. 192 с. (з М. Байковым).

Рэц.: Бузук П.—Маладняк, 1926, № 7—8 (16—17), с. 176—178.

Гісторыя беларускае літаратуры (Выд. 4-е, пераробленае). Мн., 1926. 255 с.

Рэц.: Дорндорф [Ц. Гартны].—Полымя, 1926, № 8, с. 224—229.

«Маладняк» за пяць гадоў. 1923—1928 г. Мн., Белдзяржвыд, 1928, 123 с.

Народныя песні з мелодыямі. Мн.: Выд. Ін-та бел. культуры, 1928. 157 с.; 54 с. пот (Ин-т беларус. культуры. Аддз. гуманітарных навук. Кафедра этнаграфіі. 500 экз. Бел. этнаграфія ў доследах і матэрыялах. Кн. 4) (з А. Ягоравым).

Пераклады Максіма Гарэцкага

Ареспьеў У. У петрах Усурыйскага краю. Скарочаны пераклад. Мн.: Дзяржвыд БССР, 1929. 194 с. з іл. (Вакол свету).

Горкі М. Зброднік. Канавалаў. Чалкаш. [Анавідашні]. Мн.: Дзяржвыд БССР, 1930. 156 с. (Мастацкае слова — масам).

Лібядзінскі Ю. Камісары. [Аповесць]. Мн.: Дзяржвыд БССР, 1930. 337 с.

Лібядзінскі Ю. Тыдзень. [Аповесць]. Мн.: Дзяржвыд БССР, 1930. 135 с.

Фадзееў А. Разгром. [Рамац]. Мн.: Дзяржвыд БССР, 1930. 260 с.

Яраслаўскі Е. Падручнік для аштырэлігіійных рабочых гурткоў. Мн.: Дзяржвыд БССР, 1929.

Літаратура пра жыццё і творчасць Максіма Гарэцкага

Адамовіч А. «Браму скарбаў сваіх адчыняю...». Мн.: Выд-ва БДУ імя У. І. Леніна, 1980, 224 с.

Рэц.: Бугаёў Д. Вяртанне класіка.— Літ. і мастацтва, 1981, 9 студз., с. 6—7.

Бугаёў Дз. Я. Максім Гарэцкі. Мн.: Навука і тэхніка, 1968. 162 с.

Рэц.: Яшкін І. З тых, хто пачынаў.— Літ. і мастацтва, 1968, 14 чэрв.; Ляпіч А. Шчырае слова.— Польша, 1968, № 9, с. 240—241; Базарэвіч М. Добры пачатак.— Вяч. Мінск, 1968, 14 лістап.; Ахрыменка П. Удумлівае і цікавае даследаванне.— Гомел. праўда, 1969, 14 сак.; Чыгрын І. Па дарозе да людзей.— Нар. асвета, 1969, № 4, с. 91—92.

Адамовіч А. «Браму скарбаў сваіх адчыняю...».— Польша, 1975, № 8, с. 217—235; № 9, с. 207—226; № 10, с. 187—212; № 11, с. 202—241; у яго кн.: Здалёк і зблізку. Мн., 1976, с. 99—339.

Арнаткявічутэ Л. Ва ўдзячнай памяці.— Літ. і мастацтва, 1983, 18 лют., с. 8.

Атрашкевіч В. Прысады яго жыцця...: Да 85-годдзя з дня нараджэння Максіма Гарэцкага.— Магілёўск. праўда, 1978, 25 лют.

Атрашкевіч В. І. Аб аўтабіяграфізме ранняга твораў М. І. Гарэцкага.— Весці АН БССР. Сер. грамад. навук, 1979, № 2, с. 108—116.— Бібліяграф. спасылкі ў тэксце.

Азгур З. Водсвет дабрыні і розуму. Старонкі ўспамінаў.— Літ. і мастацтва, 1979, 12 кастр., с. 8—9.

Атрашкевіч В. І. Ля вытокаў «Камароўскай хронікі» Максіма Гарэцкага.— Бел. літаратура, 1983, вып. 11, с. 42—50.

Баркоўскі С. Спадчына М. Гарэцкага.— Літ. і мастацтва, 1959, 19 снеж.

Брыль Я. Пасля лемацтара.— Літ. і мастацтва, 1981, 2 студз.

Бугаёў Дз. Вырас колас з маладой рупі. Да 75-годдзя з дня нараджэння М. Гарэцкага.— Літ. і мастацтва, 1968, 16 лют.

Бугаёў Дз. З вялікай творчай аддачай.— Польша, 1973, № 2, с. 221—228.

Гарэцкі Г. Успаміны пра брата.— Польша, 1963, № 2, с. 177—182.

Гарэцкі М. Аўтабіяграфія.— У кн.: Выпісы з беларускае літаратуры XIX—XX ст. Мн., 1926, с. 446; Пра час і пра сябе.

Аўтабіяграфіі беларускіх пісьменнікаў. Мн.: Беларусь, 1966, с. 94—95.

Гарэцкі Максім.— У кн.: Пісьменнікі Савецкай Беларусі. Кароткі біябібліяграфічны даведнік. Мн.: Беларусь, 1970, с. 88—89; Пісьменнікі Савецкай Беларусі. Кароткі даведнік / Складальнік А. К. Гардзіцкі. Мн.: Маст. літ. 1981, с. 86—87.

Золава Э. Самабытнасць. Да 80-годдзя з дня нараджэння М. Гарэцкага.— Літ. і мастацтва, 1973, 16 лют., с. 14.

«Зоштаг» пра беларускі раман [М. Гарэцкага «Віленскія камунары»].— Літ. і мастацтва, 1968, 5 сак.

Іофе М. Штрыхі да партрэта.— Маладосць, 1973, № 2, с. 150—153.

Іоффе М. «Максім Белорус».— Знамя юности, 1973, 16 февр.

Карамазай В. Чалавек і ўвесь народ.— Літ. і мастацтва, 1983, 18 лют., с. 8.

Кенька М. «Укладзецца ў душу беларускую...» — Польша, 1983, № 2, с. 194—201.

Лашкевіч В. А. Максім Гарэцкі для дзяцей.— У кн.: Бел. літаратура і літаратуразнаўства. Міжвузаўскі зборнік. Мн.: Выд-ва БДУ імя У. І. Леніна, 1974, вып. 2, с. 126—139.— Бібліяграф. спасылкі ў тэксце.

Лебедзеў У. А. Аб некаторых тэндэнцыях рамантызацыі ў прозе Максіма Гарэцкага 20-х гадоў.— Бел. літаратура, 1983, вып. 11, с. 50—58.

Ліс А. Кніга пра пісьменніка.— Літ. і мастацтва, 1983, 18 лют., с. 6.

Лойка А. Максім Гарэцкі.— У кн.: Гісторыя беларускай літаратуры. Дакастрычніцкі перыяд. Мн.: Вышэйш. школа, 1980, ч. II, с. 357—373.

Лужанін М. Лёс пісьменніка і твора.— Польша, 1963, № 3, с. 14—17; у яго кн.: З ранку да вечара. Роздумы. Водгукі. Накіды партрэтаў.— Мн., 1978, с. 78—103.

Лужанін М. Слухаючы Максіма Гарэцкага.— Польша, 1983, № 2, с. 202—206.

Ляпіч А. М. Аб эвалюцыі становішча героя ў творчасці Максіма Гарэцкага.— Веснік БДУ. Сер. 4. Філалогія, журналістыка, педагогіка, псіхалогія, 1972, № 3, с. 16—20.

Ляпіч А. М. Стылёвыя асаблівасці дакастрычніцкіх апавяданняў Я. Коласа і М. Гарэцкага.— У кн.: Народныя песняры. Да 90-годдзя з дня нараджэння Я. Купалы і Я. Коласа. (Зб. артыкулаў). Мн.: Выд-ва БДУ імя У. І. Леніна, 1972, с. 92—99.

Ляпіч А. М. Аб мастацкім стылі прозы М. Гарэцкага.— Веснік БДУ. Сер. 4, 1976, № 2, с. 12—16.

Мішчанчук М. Нататкі пра прозу Максіма Гарэцкага.— У кн.: Зборнік навуковых прац. Мн., 1973, т. 5. Філалогія, вып. 1, с. 144—150.

Мішчанчук М. І., Адамовіч Я. К. У кроплі — цэлы свет (Пытанні паэтыкі апавяданняў М. Гарэцкага).— У кн.: Філалагічныя даследаванні. Сб. науч. трудов. Мн., 1976.

Мішчанчук М. Максім Гарэцкі.— У кн.: Гісторыя беларускай літаратуры. XIX — пачатак XX ст. Мн.: Вышэйш. школа, 1981, с. 379—410.

Мушыцкі М. Максім Гарэцкі.— У кн.: Гісторыя белару-

скай дакастрычніцкай літаратуры. Мн.: Навука і тэхніка, 1969, т. 2, с. 532—561.

Мушынскі М. Вытокі.— У кн.: Каваленка В., Мушынскі М., Яскевіч А. Шляхі развіцця беларускай савецкай прозы. Агульны рух і галоўныя тэндэнцыі. Мн.: Навука і тэхніка, 1972, с. 3—74.

Мушынскі М. Максим Горэцкі.— У кн.: Історыя беларускай дооктябрьскай літаратуры. Мн.: Наўка і тэхніка, 1977, с. 601—619.

Мушынскі М. Скарбы душы чалавечай... Да выхаду збору твораў М. Гарэцкага.— Літ. і мастацтва, 1983, 18 лют., с. 6.

Навуменка І. Адно апавяданне [«Літоўскі хутарок» М. Гарэцкага].— Маладосць, 1968, № 2, с. 140.

Падгайскі Л. Жывая спадчына [Пра мову твораў М. Гарэцкага].— Польшча, 1969, № 6, с. 217—221.

Пшыркоў Ю. Працаўнік на роднай ніве.— Польшча, 1968, № 2, с. 178—181.

Смольянова Л. Писатель, ученый, педагог.— Заря (Брест), 1973, 17 февр.

Стральцоў М. Чалавек з Малой Багацькаўкі.— Маладосць, 1975, № 6, с. 173—180; у яго кн.: У полі зроку. Зб. літ.-крытычных артыкулаў, эцюдаў, эсэ. Мн.: Маст. літ., 1976, с. 39—54.

Стральцоў М. Спадчынасьць.— Літ. і мастацтва, 1983, 18 лют., с. 5.

Сяргеёў Г. Прыроджаны апавядальнік.— Магілёўск. праўда, 1976, 9 студз.

Танк М. У истоков новой культуры.— Лит. газета, 1983, 4 мая.

Усікаў Я. Таленавіты празаік і літаратуразнаўца.— Магілёўск. праўда, 1963, 19 лют.

Хромчанка К. Р. Беларуская мастацкая проза (канец XIX — пачатак XX ст.). Мн.: Выд-ва БДУ імя У. І. Леніна, 1979, с. 162—186.

Шаранговіч В. Чыстая крыніца.— Літ. і мастацтва, 1983, 18 лют., с. 7.

Шушкевіч С. Жыццё ў натхнёнай працы.— Літ. і мастацтва, 1963, 19 лют.; у яго кн.: Вяртанне ў маладосць. Успаміны і пататкі. Мн.: Беларусь, 1968, с. 165—168.

Шушкевіч С. Летпісец пезабывуных падзей.— Звязда, 1973, 17 лют.

КАМЕНТАРЫ І

Успаміны

1. Гарэцкі Гаўрыла Іванавіч (н. 1900) — брат М. І. Гарэцкага. Геалаг. Акадэмік АН БССР (1928), доктар геалага-мінералагічных навук (1946). Лаўрэат Дзяржаўнай прэміі СССР (1971). Заслужаны дзеяч навукі БССР (1972). Успаміны друкаваліся ў «Полымі», 1963, № 2.

2. Гарэцкі Іван Кузьміч (1856—1945).

3. Гарэцкі Якаў Кузьміч (1851—1924) — дзядзька М. І. Гарэцкага, брат яго бацькі.

4. Гарэцкая Хрысцёна (? — 1925) — жонка Я. К. Гарэцкага.

5. Гарэцкая Ефрасінья Міхайлаўна (1863 ці 1864—1935).

6. Гарэцкі Іван Іванавіч (1889—1939).

7. Гарэцкі Парфір Іванавіч (1896—1980).

8. Сяло Вольша Аршанскага павета.

9. Гарэцкая Гапа Іванаўна (1902—1922).

10. Адным з іх быў сябар М. І. Гарэцкага Андрэй Мікалаевіч Сухі, які друкаваўся ў «Нашай ніве» пад псеўданімам «Мікалай Мокры». Пра яго гл. заўвагу 90.

11. Курманава — вёска па суседству з Багацькаўкай.

12. Бядуля Змітрок (Плаўнік Самуіл Яфімавіч; 1886—1941) — беларускі савецкі пісьменнік.

13. Гмырак Лявон — псеўданім беларускага крытыка рэвалюцыйна-дэмакратычнага кірунку Мечыслава Бабровіча (1891—1915). У прозе выступаў пад псеўданімам «Б. Заяц».

14. Кнорын Вільгельм Георгіевіч (1890—1939) — савецкі партыйны дзеяч, гісторык, публіцыст і літаратуры крытык. Адзін з стваральнікаў і першых рэдактараў газеты «Звязда». Адыграў пэўную ролю ў стварэнні БССР і Камуністычнай партыі Беларусі.

15. Луцэвіч Уладзіслава Францаўна (1891—1960) — жонка Янкі Куналы, педагог. Заслужаны дзеяч культуры БССР (1959).

16. Чарвякоў Аляксандр Рыгоравіч (1892—1937) — дзяржаўны дзеяч. Сярод 5 членаў Часовага рэвалюцыйнага рабоча-сялянскага ўрада БССР 1.1.1919 г. падпісаў у Смаленску Маніфест пра абвяшчэнне БССР. У 1920—1924 гг. —

старшыня ЦВК БССР і СНК БССР, у 1924—1937 гг.— старшыня ЦВК БССР.

17. Чарняўская-Гарэцкая Леаніла Усцінаўна (1893—1976) — жонка М. І. Гарэцкага, беларуская савецкая пісьменніца. У 1919—1923 гг.— настаўніца малодшых класаў Першай Беларускай гімназіі ў Вільні. У 1923 г. пераехала з мужам у Мінск. У 1932 г. пераехала да яго ў Кіраў (былая Вятка), працавала выхавацельніцай у дзіцячым садзе, потым жыла ў пасёлку Пясочня Заходняй вобласці, а з 1947 г. у Ленінградзе. Друкавалася з 1919 г., калі выдала ў Вільні зборнік «Дзяціныя гульці». Аўтар чытанкі «Родны край» (для 1, 2, 3—4 гадоў навучання). У Мінску выйшлі кніжкі прозы: «Апавяданні», «Валуі — камісар часоў Геранішчыны», «Падарожніца», «Бяздзетуха» (усе 1930), а таксама кнігі для дзяцей «Варка» (1928), «Кот Знайдзён» (1929), «Андрэйка» (1930), «Перамога» (1932), «Лявонка» (1932), «Сталёвы коп» (1933), «Жук» (1960), «Казёл Мэка і Кудла» (1979). Шмат перакладала на беларускую мову.

18. «Беларускія ведамасці» — штотыднёвая грамадска-палітычная і літаратурная газета. Выдавалася ў Вільні на беларускай мове з 14.9.1921 г. да студзеня 1922 г. Выйшла 16 нумароў. За апазіцыйны кірунак закрыта ўладамі Сярэдняе Літвы. Рэдактар-выдавец М. Гарэцкі быў пасаджаны ў турму на Лукішках, потым высланы з Вільні.

19. Пакроўскі Міхаіл Мікалаевіч (1868—1932) — савецкі гісторык, партыйны і дзяржаўны дзеяч. Акадэмік АН СССР (1929) і АН БССР (1928). З мая 1948 г.— намеснік наркома асветы РСФСР.

20. «Дзяніца» — першая савецкая газета на беларускай мове. Выходзіла з 1.3.1918 г. у Петраградзе, з 6.4.1918 г. (з № 6) да 24.2.1919 г. у Маскве.

21. Гартны Цішка (Жылуновіч Зміцер Хведаравіч; 1887—1937) — беларускі савецкі пісьменнік і грамадскі дзеяч. Акадэмік АН БССР (1928).

22. «Павукі і мухі» — брашура В. Лібкнехта. Была выдадзена ў Смаленску (1920) выдавецтвам ЦК Камуністычнай партыі Літвы і Беларусі. Пераклаў на беларускую мову Ф. Ш. (Шантыр Фабіян Гіляравіч; 1887—1920).

23. «Хто чым жыве?» — брашура польскага сацыяліста і вучонага-прыродазнаўца Шымапа Дыкштэйна (1859—1884). На беларускай мове выдавалася некалькі разоў.

24. «Курс беларусазнаўства» — дапаможнік для настаўнікаў школ Беларусі, выдадзены ў Маскве ў 1920 г. на рускай мове. Склаў Ф. Ф. Турук. У зборнік увайшлі лекцыі, што чыталіся ў Беларускам народным універсітэце ў Маскве ў ліпені-жніўні 1918 г. Надрукавана «Этнаграфічная карта беларускага племені» Я. Ф. Карскага, лекцыя З. Х. Жылуновіча «Беларуская літаратура», М. А. Япчука «Этнаграфічныя нарыс Беларусі» і інш.

25. Мацей Мышка — галоўны герой «Віленскіх камунараў», адзін з псеўданімаў М. І. Гарэцкага.

26. Аладаў Мікалай Ільіч (1890—1972) — беларускі савецкі кампазітар. Народны артыст БССР (1955).

27. «Народныя песні з мелодыямі». — Мп., 1928.

28. Прамова Г. І. Гарэцкага ў Саюзе пісьменнікаў БССР

24.2.1968 г. на пасяджэнні, прысвечаным 75-годдзю з дня нараджэння Максіма Гарэцкага.

29. Прамова Г. І. Гарэцкага ў Саюзе пісьменнікаў БССР 13.2.1973 г. на пасяджэнні, прысвечаным 80-годдзю з дня нараджэння Максіма Гарэцкага.

30. Апубликаваны ў часопісе «Полымя», 1963, № 3 і 4.

31. Гарэцкая Галіна Максімаўна (п. 1921) — дачка М. І. Гарэцкага. Успаміны цалкам друкуюцца ўпершыню. Выкарыстаны часткова ў працы А. Адамовіча «Браму скарбаў сваіх адчыняю...».

32. Зберагаецца ў Рукапісным адзеле фундаментальнай бібліятэкі АН БССР імя Якуба Коласа. Фонд 7.

33. Аповяданне Л. У. Гарэцкай «Мікітка» апублікавана ў газеце «Наша думка», 1921, № 6, 11 лютага за подпісам «Л. Г.».

34. Галомбак Юзаф (1889—1939) — польскі філолаг-славіст, які даследаваў беларускую літаратуру (манаграфія «Вішчэты Дунін-Марцінкевіч — польска-беларускі паэт». Вільня, 1932), фальклор і этнаграфію. Гаворка з М. І. Гарэцкім адбылася пад час Акадэмічнай канферэнцыі па рэформе беларускага правапісу і азбукі (14—21.11.1926 г.), у якой Ю. Галомбак удзельнічаў.

35. Сакалова-Лекант Алена Кірылаўна (1895—1960).

36. Рак-Міхайлоўскі Сымон Аляксандравіч (1885—1937) — дзеяч нацыянальна-вызваленчага руху ў Заходняй Беларусі, педагог. З 1922 г. быў паслом польскага сейма, дзе бараўніў правы беларускага народа. Адзін з ініцыятараў стварэння і намеснік старшыні ЦК Беларускай сялянска-рабочай грамады, адзін з кіраўнікоў Таварыства беларускай школы ў былой Заходняй Беларусі. У 1927 г. арыштаваны польскімі ўладамі і засуджаны на 12 гадоў астрогу. У 1931 г. у выніку абмену палітвязнямі пераехаў у БССР.

37. Тарашкевіч Браніслаў Адамавіч (1892—1938) — беларускі грамадскі і палітычны дзеяч, філолаг. Акадэмік АН БССР (1928). Аўтар першай «Беларускай граматыкі для школ» (1918). З 1922 г. быў паслом польскага сейма, узначальваў беларускую парламенцкую фракцыю. З трыбуны сейма выступаў у абарону працоўных Заходняй Беларусі, выкрываў палітыку буржуазнага ўрада Польшчы. Быў старшынёй ЦК Беларускай сялянска-рабочай грамады. Не раз арыштоўваўся, зазнаў зняволенне ў астрогах. У 1933 г. у выніку абмену палітвязнямі пераехаў у СССР. Пераклаў на беларускую мову «Іліяду» Гамера, паэму А. Міцкевіча «Пан Тадэвуш» (выйшла ў Мінску асобнай кніжкаю ў 1981 г.).

38. Урублеўскі Тадэвуш (1858—1925) — адвакат. Пячменнік генерала Парыжскай Камуны В. Урублеўскага. На многіх судовых працэсах бараўніў рэвалюцыянераў.

39. Драздовіч Язэп Парцызавіч (1888—1954) — беларускі графік, жывалісец, педагог.

40. Якімовіч Алесь (Аляксандр Іванавіч; 1904—1979) — беларускі савецкі пісьменнік. Заслужаны дзеяч культуры БССР (1968).

41. Дубоўка Уладзімір Мікалаевіч (1900—1976) — беларускі савецкі паэт, празаік, перакладчык.

42. Міровіч (Дунаеў) Еўсцігней Афінагенавіч (1878—

1952) — беларускі савецкі рэжысёр, акцёр, драматург, педагог. Народны артыст БССР (1940). Прафесар (1945).

43. Слаўнава — сяло педалёка ад Багацькаўкі.

44. Шкатэлаў Уладзімір Віктаравіч (1861—1940) — беларускі савецкі хімік, заснавальнік лесахіміі ў БССР. Акадэмік АН БССР (1929).

45. Гаўрук Юрый Паўлавіч (1905—1979) — беларускі савецкі паэт і перакладчык. Выдаў зборнік краязнаўчых нарысаў «Вясковыя рыскі» (1926), першы на Беларусі зборнік паэтычных перакладаў «Кветкі з чужых палёў» (1928), кніжку арыгінальных вершаў і перакладаў «Іскры з крэменя» (1969), выбраных перакладаў паэзіі «Агні ў прасторах» (1975). Перакладаў з англійскай, французскай, нямецкай, польскай, рускай, украінскай на беларускую мову. У 1925—1931 гг. быў дацэнтам кафедры беларускай мовы і літаратуры Горацкай сельскагаспадарчай акадэміі.

46. Шумякіна — вёска каля Малой Багацькаўкі.

47. Шолам-Алейхем (Рабіновіч Шолам Нохумавіч; 1859—1916) — класік яўрэйскай літаратуры.

48. Судовы працэс пад італьянскімі эмігрантамі, рабочымі-рэвалюцыянерамі Н. Сака і Б. Ванцэці пачаўся ў чэрвені 1920 г. у г. Плімут (ЗША). На падставе паказанняў ілжэ-сведак суд абвінаваціў Сака і Ванцэці ў забойстве касіра, двух ахоўнікаў абутковай фабрыкі ў г. Саўт-Брэйнтры і вынес смяротны прысуд. Перадавая грамадскасць ЗША і ўсяго свету арганізавала (1921) «Камітэт абароны», каб выратаваць жыццё барацьбітоў супраць капіталістычнага ладу. Вярхоўны суд ЗША 11.1.1926 г. усё ж зацвердзіў несправядлівы прыгавор, і 23.8.1927 г. Сака і Ванцэці пакараны смерцю на электрычным крэсле.

49. «Дні Турбіных» — п'еса рускага савецкага пісьменніка М. Булгакава (1891—1940).

50. Франс (Цібо) Анатоль (1844—1924) — французскі пісьменнік.

51. Буржэ Поль Шарль Жазеф (1852—1935) — французскі пісьменнік.

52. Кіплінг Джозеф Рэдзьярд (1865—1936) — англійскі пісьменнік. На беларускай мове выходзілі яго кнігі для дзяцей «Рыкі-Цікі-Таві» (1938), «Казкі» (1939), «Маўглі» (1940, 1981).

53. Сетан-Томпсан Эрнест (1860—1946) — канадскі пісьменнік, мастак-аніmalіст, даследчык прыроды. Напісаў каля 40 кніг, пераважна пра жывёл.

54. Змудзінскі Гэпадзь Яўгенавіч (1897—1938) — беларускі савецкі мастак.

55. Яраслаўскі Емяльян Міхайлавіч (Губельман Міней Ізрайлевіч; 1878—1943) — прафесійны рэвалюцыянер, савецкі партыйны дзеяч, гісторык і публіцыст. Акадэмік АН СССР (1939).

56. Уладамірскі (Малейка) Уладзімір Іосіфавіч (1893—1971) — беларускі савецкі акцёр. Народны артыст СССР (1955).

57. Грамыка Міхайла (Міхаіл Аляксандравіч; 1885—1969) — беларускі савецкі паэт, драматург, вучоны.

58. Гётэ Іаган Вольфганг (1749—1832) — нямецкі паэт

і мысліцель. Аспоўны твор паэта — трагедыя ў вершах «Фаўст».

59. Гейнэ Генрых (1797—1856) — нямецкі паэт і публіцыст.

60. Флабэр Гюстаў (1821—1880) — французскі пісьменнік. Яго раман «Пані Бавары» (1856) — адзін з найлепшых у французскай літаратуры 19 ст.

61. Дадэ Альфонс (1840—1897) — французскі пісьменнік. Лўтар трылогіі «Гартарэн з Тараскона».

62. Твэн Марк (Клеменс Сэмюэл Ленгхарн; 1835—1910) — амерыканскі пісьменнік і публіцыст, адзін з заснавальнікаў крытычнага рэалізму ў літаратуры ЗША.

63. Дэ Кастэр Шарль (1827—1879) — бельгійскі пісьменнік, заснавальнік рэалістычнага кірунку ў літаратуры Бельгіі.

64. Бакачыо Джавані (1313—1375) — італьянскі пісьменнік.

65. Васарман Якаб (1873—1934) — нямецкі пісьменнік.

66. Сержпутоўскі Аляксандр Казіміравіч (1864—1940) — беларускі этнограф і фалькларыст.

67. Бабарэка Адам Антонавіч (1899—1938) — беларускі савецкі крытык.

68. Лужанін Максім (Каратай Аляксандр Амвросьевіч; н. 1909) — беларускі савецкі паэт, празаік, перакладчык. Лаўрэат Літаратурнай прэміі імя Я. Коласа (1964). Заслужаны дзесяч мастацтваў БССР (1969).

69. Лангфела Генры Уодсуарт (1807—1882) — амерыканскі паэт.

70. Лібядзінскі Юрый Мікалаевіч (1898—1959) — рускі савецкі пісьменнік.

71. Арсеньеў Уладзімір Клаўдзьевіч (1872—1930) — савецкі пісьменнік, даследчык Далёкага Усходу, этнограф.

72. Міцкевіч Марыя Дзмітрыеўна (1891—1945) — жонка Якуба Коласа.

73. Лявіцкая (Лёсік) Вапда Антопаўна (1895—1969) — беларуская савецкая пісьменніца. Дачка Ядвігіна Ш.

74. Шашалевіч Васіль Антонавіч (1897—1941) — беларускі савецкі драматург.

75. Іваноўская Марыя Рамапаўна (н. 1912) — перадавік харчовай прамысловасці. Герой Сацыялістычнай Працы (1966).

76. Маўр Янка (Фёдараў Іван Міхайлавіч; 1883—1971) — беларускі савецкі пісьменнік. Заслужаны дзесяч культуры БССР (1968).

77. Лыцькоў Міхась (Міхаіл Ціхапавіч; 1899—1975) — беларускі савецкі пісьменнік. Народны пісьменнік БССР (1962). Акадэмік АН БССР (1953).

78. Пальчэўскі Алесь (Александр Восіпавіч; 1905—1979) — беларускі савецкі пісьменнік. У 20-я гг. выступаў пад псеўданімам «Ал. Вясковы».

79. Гарэцкі Усяслаў Гаўрылавіч (н. 1924) — загадчык сектара пачатковай адукацыі Навукова-даследчага інстытута школ Міністэрства асветы РСФСР. Галоўны рэдактар часопіса «Начальная школа».

80. Гарэцкая Ларыса Восіпаўна (п. 1901) — жонка Г. І. Гарэцкага.
81. Пічэта Уладзімір Іванавіч (1878—1947) — савецкі гісторык. Акадэмік АН СССР (1946, член-карэспандэнт з 1939), АН БССР (1928). У 1921—1929 гг.— рэктар Беларускага дзяржаўнага універсітэта.
82. Чарнушэвіч Нічыпар Фёдаравіч (1900—1967) — беларускі савецкі паэт. Аўтар зборнікаў вершаў «Дзіва» (1927), «Нясу надзею» (1962), «Гаворка дум» (1966), «Выбраныя вершы» (1975). У Вятцы (Кіраве) жыў у 1931—1935 гг.
83. Паленаў Васіль Дзмітрыевіч (1844—1927) — рускі жывапісец.
84. Саўрасаў Аляксей Кандратавіч (1830—1897) — рускі жывапісец.
85. Гарэцкая Аніся Грыгор'еўна (п. 1901) — жонка П. І. Гарэцкага.
86. Шамава — мястэчка каля Малоў Багацькаўкі.
87. Успаміны П. І. Гарэцкага напісаны для гэтага зборніка. Друкаваліся: Польша, 1983, № 2, с. 207. Гл. заўвагу 7.
88. Урыўкі з чарпавых накідаў-успамінаў Л. У. Чарняўскай-Гарэцкай друкуюцца ўпершыню. Гл. заўвагу 17.
89. Грышэвіч Антон Антонавіч (1877—1937) — збіральнік беларускага музычнага фальклору, выдавец, педагог.
90. Сухі Андрэй Мікалаевіч (1892—1981) — аграном, сябра М. Гарэцкага. Успаміны друкаваліся: Літ. і мастацтва, 1983, 18 лют., с. 7.
91. Друкаваўся ў «Нашай ніве» (1914) пад псеўданімам «В. П. Дняпроўскі».
92. Аўчыннікаў Іван Рыгоравіч друкаваўся ў «Нашай ніве» (1914—1915) пад псеўданімам «І. Дабрынец».
93. Ганчарык Міхаіл Мікалаевіч (п. 1899) — вучопы-фізіёлаг раслін. Член-карэспандэнт Акадэміі навук БССР (1969), доктар біялагічных навук (1960), прафесар (1960). Заслужаны дзеяч навукі БССР (1972). Першыя вершы апублікаваў у 1914 г. у газеце «Наша ніва» пад псеўданімам «Ландыш». Успаміны друкуюцца ўпершыню.
94. Ядвігін Ш. (Лявіцкі Антон Іванавіч; 1868—1922) — беларускі пісьменнік.
95. Гарун Алесь (Прушынскі Аляксандр Уладзіміравіч; 1887—1920) — беларускі паэт.
96. Буйло (Калечыц) Канстанцыя Аптонаўна (п. 1899) — беларуская савецкая паэтэса.
97. Паўловіч Альберт Францавіч (1875—1951) — беларускі паэт-сатырык.
98. Мядзёлка Паўліна Вікенцеўна (1893—1974) — беларуская савецкая дзяячка культуры, педагог. Заслужаны дзеяч культуры БССР (1966). Адна з першых выканаўцаў (1913 г., Пецярбург) ролі Паўлінкі ў камедыі Я. Купалы «Паўлінка».
99. Кляшторны Тодар Тодаравіч (1903—1938) — беларускі савецкі паэт.
100. Каваль (Кавалёў) Васіль Пятровіч (1907—1937) — беларускі савецкі пісьменнік.
101. Вечар Аляксандр Сцяпанавіч (п. 1905) — вучоны-біяхімік. Акадэмік Акадэміі навук БССР (1966), доктар бія-

лагічных навук (1951), прафесар (1951). Заслужаны дзеяч навукі і тэхнікі БССР (1975). Літаратурнай працай займаецца з 1926 г. Аўтар зборнікаў вершаў «Кола дзён» (1930), «Зварот да слова» (1977), паэмы «Мая гімназія» (1979). Пераклаў на беларускую мову паэму А. С. Пушкіна «Домік у Каломне» (1937).

102. Прыбыткоўскі Уладзіслаў. Член Горацкай студыі Аршанскай філіі «Маладзьяка». Вершы друкаваў у часопісах «Маладзьяк», «Аршанскі маладзьяк» (тут публікаваў таксама рэцэнзіі і літаратуразнаўчыя артыкулы).

103. Язэп Гарасімовіч. Сакратар Горацкай студыі Аршанскай філіі «Маладзьяка». Пісаў вершы, апавяданні, п'есы. Псеўданім — «Язэп Вір». У 1928 г. выдаў зборнік апавяданняў для дзяцей «Маленькі балагол».

104. Таўбін Юлі Абрамавіч (1911—1937) — беларускі савецкі паэт.

105. Успаміны напісаны для гэтага зборніка. Друкуюцца ўпершыню. Гл. таксама заўвагу 101.

106. Успаміны — запіс на магнітафонную стужку прамоў Ю. П. Гаўрука 13.2.1973 г. у Саюзе пісьменнікаў БССР на пасяджэнні, прысвечаным 80-годдзю з дня нараджэння Максіма Гарэцкага — друкуюцца ўпершыню. Гл. заўвагу 45.

107. Тарыч (Аляксееў) Юрый Віктаравіч (1885—1967) — рускі і беларускі савецкі кінарэжысёр, сцэнарыст. Паставіў першы беларускі мастацкі фільм «Лясная быль» (1926).

108. Маслоўская Вера (1898—1981), настаўніца, удзельніца рэвалюцыйнага руху ў Заходняй Беларусі. Выступала ў заходнебеларускім друку з вершамі пад псеўданімамі «Мурашка», «Беларуская мурашка». Успаміны друкаваліся: Літ. і мастацтва, 1983, 18 лют., с. 6.

109. Кулакоў (Рутштэйн) Кузьма Львовіч (1901—1979) — актёр Рускага драматычнага тэатра БССР імя М. Горкага. Успаміны друкаваліся: Літ. і мастацтва, 1983, 18 лют., с. 7.

110. Ждановіч Фларыян Паўлавіч (1884—1942) — беларускі савецкі актёр, рэжысёр, тэатральны дзеяч. Адзін з заснавальнікаў беларускага прафесійнага тэатра.

111. Улашчык Мікалай Мікалаевіч (п. 1906) — беларускі савецкі гісторык і археограф. Доктар гістарычных навук (1964). Аўтар даследаванняў «Предпосылки крестьянской реформы 1861 г. в Литве и Западной Белоруссии» (М., 1965), «Очерки по археографии и источниковедению истории Белоруссии феодального периода» (М., 1973). Пераклаў на рускую мову і выдаў «Хропіку Быхаўца» (1966), падрыхтаваў да выдання і пракаменціраваў 2 тамы беларускіх летапісаў. Успаміны друкуюцца ўпершыню.

112. Александровіч Андрэй Іванавіч (1906—1963) — беларускі савецкі паэт. Адзін з арганізатараў літаратурнага аб'яднання «Маладзьяк».

113. Вольпы Анатоль (Ажгірэй Анатоль Іўсцінавіч; 1902—1937) — беларускі савецкі паэт, празаік, кінасцэнарыст. Заслужаны дзеяч мастацтва БССР (1935).

114. Барашка Іларыён Мацвеевіч (1905—1968) — беларускі савецкі пісьменнік.

115. Пецокевіч Мар'ян Язэнавіч (1904—1983) — беларускі этнограф. Жыў у Торуні. Успаміны друкуюцца ўпершыню.

116. Янкоўскі Антон Рафаілавіч (1901—1982) — аграном, збіральнік беларускага фальклору. Жыў у в. Адамчукі Вільнюскага раёна. Успаміны друкаваліся: Літ. і мастацтва, 1983, 18 лют., с. 7.

117. Якімовіч Алесь. Гл. таксама заўвагу 40. Успаміны напісаў для гэтага зборніка. Друкаваліся: Польша, 1983, № 2, с. 208—209.

118. «Беларускі піянер» — часопіс для дзяцей. Выходзіў у Мінску ў 1924—1929 гг. Першым рэдактарам яго быў У. М. Дубоўка.

119. Пятуховіч Міхайла (Міхаіл Мікалаевіч; 1891—1938) — беларускі савецкі літаратуразнавец. Прафесар (1926).

120. Апавяданне «Бірка» ў першы зборнік М. І. Гарэцкага не ўваходзіла. Упершыню апублікавана ў газеце «Паша думка», 1920, № 2, 31 снежня.

121. Трагубаў Якаў Ісаевіч (н. 1905), настаўнік. Успаміны друкуюцца ўпершыню.

122. Азгур Заір Ісакавіч (н. 1908) — беларускі савецкі скульптар. Герой Сацыялістычнай Працы (1978). Народны мастак СССР (1973). Правадзейны член Акадэміі Мастацтваў СССР (1958). Успаміны друкаваліся ў газеце «Літаратура і мастацтва», 1979, 12 кастрычніка.

123. Правіянцкая — вуліца ў Мінску ў раёне цяперашняй вуліцы Захарава.

124. Чарот Міхась (Кудзелька Міхась Сямёнавіч; 1896—1938) — беларускі савецкі пісьменнік, грамадскі і культурны дзеяч.

Слова пра пісьменніка і яго творчасць

125. Пшыркоў Юльян Сяргеевіч (1912—1980) — беларускі савецкі літаратуразнавец і крытык. Доктар філалагічных навук (1962), прафесар (1964). Заслужаны дзеяч навукі БССР (1978). Лаўрэат Дзяржаўнай прэміі БССР імя Якуба Коласа (1980). Друкуюцца паводле выдання: Гарэцкі М. Віленскія камунары.— Мн., 1965, с. 5—14.

126. Міцкявічус-Капсукас Вінцас Сіманавіч (1880—1935) — адзін з арганізатараў і кіраўнікоў камітэты Літвы, дзеяч міжнароднага камуністычнага руху, першы літоўскі крытык-марксіст.

127. Дзікенс Чарлз (1812—1870) — англійскі пісьменнік.

128. Брыль Янка (Іван Антопавіч; н. 1917) — беларускі савецкі пісьменнік. Народны пісьменнік БССР (1981). Лаўрэат Дзяржаўнай прэміі СССР (1952), Літаратурнай прэміі імя Я. Коласа (1963), Дзяржаўнай прэміі БССР імя Я. Коласа (1982). Матэрыял друкаваўся ў газеце «Літаратура і мастацтва», 1981, 2 студзеня.

129. Чытанку «Родны край» склала жонка М. І. Гарэцкага Л. У. Чарняўская-Гарэцкая.

130. Над Янкам шумелі бярозы.

131. У часопісе «Маладосць», 1974, № 9 друкаваліся пісьмы Леаніда Гарэцкага з фронту.

132. Павуменка Іван Якаўлевіч (н. 1925) — беларускі савецкі пісьменнік і літаратуразнавец. Акадэмік АН БССР (1981). Доктар філалагічных навук (1969), прафесар (1971). З 1982 г. віцэ-прэзідэнт Акадэміі навук БССР. Друкуецца паводле публікацыі ў часопісе «Маладосць», 1968, № 2.

133. Адамовіч Алесь (Аляксандр Міхайлавіч; н. 1927) — беларускі савецкі пісьменнік і крытык. Член-карэспандэнт АН БССР (1980). Доктар філалагічных навук (1962), прафесар (1964). Урыўкі друкуюцца паводле яго манаграфіі «Браму скарбаў сваіх адчыняю...» (1980), с. 157—159, 162—165, 171—175, 192, 193.

134. Бугаёў Дзмітрый Якаўлевіч (н. 1929) — беларускі савецкі крытык і літаратуразнавец. Кандыдат філалагічных навук (1960). Дацэнт БДУ імя У. І. Леніна. Аўтар манаграфіі «Максім Гарэцкі» (1968). Артыкул друкуецца паводле публікацыі ў часопісе «Польмя», 1973, № 2.

135. Гл.: Наша піва, 1914, № 39, 2 кастрычніка.

136. Два варыянты рукапісу гэтага твора зберагаюцца ў Цэнтральным дзяржаўным архіве-музеі літаратуры і мастацтва БССР (ф. 66), а трэці ў архіве М. І. Гарэцкага ў Рукапісным аддзеле Фундаментальнай бібліятэкі АН БССР імя Якуба Коласа.

137. Друкуецца паводле кнігі М. Лужаніна «З ранку да вечара» (1978), с. 78—82, 85—86.

138. Лойка Алег Антонавіч (н. 1931) — беларускі савецкі паэт, крытык і літаратуразнавец. Доктар філалагічных навук (1969), прафесар (1971). Урыўкі друкуюцца паводле яго кнігі «Гісторыя беларускай літаратуры. Дакастрычніцкі перыяд. Частка II.» — Мн., 1980, с. 357—358, 361—365.

139. Мушыпскі Міхась (Міхаіл Іосіфавіч; н. 1931) — беларускі савецкі крытык і літаратуразнавец. Доктар філалагічных навук (1978). Артыкул напісаны для гэтага зборніка. Друкуецца ўпершыню.

140. Слоўнік друкаваўся ў «Гісторыі беларускай літаратуры» М. І. Гарэцкага.

141. Сачанка Барыс Іванавіч (н. 1936) — беларускі савецкі пісьменнік. Артыкул напісаны для гэтага зборніка. Друкаваўся: Маладосць, 1982, № 12.

142. Шутовіч Іван Язэнавіч (1904—1974) — беларускі журналіст.

143. Стральцоў Міхась (Міхаіл Лявонавіч; н. 1937) — беларускі савецкі пісьменнік і крытык. Артыкул друкуецца паводле яго зборніка літаратурна-крытычных артыкулаў, эцюдаў, эсэ «У полі зроку». — Мн., 1976, с. 39—54.

144. Рорых (Рэрых) Мікалай Канстанцінавіч (1874—1947), рускі жывапісец, тэатральны мастак, археолаг. Ініцыятар міжнароднага руху ў абарону помнікаў культуры (1940-я гг.). З 1920 г. жыў за мяжою, пераважна ў Індыі.

145. Чыгрын Іван Пятровіч (н. 1931) — беларускі савецкі крытык і літаратуразнавец. Кандыдат філалагічных навук (1968). Урываек друкуецца паводле яго аўтарэферата «Становленне беларускай прозы і фольклор (Дооктябрьскі перыяд)». Мінск, 1968, с. 16—18.

Са спадчыны Максіма Гарэцкага

146. Друкуецца паводле «Каляднай пісанкі». Вільня, 1913, стар. 13—26, дзе ўпершыню апублікаваны.

147. Ляцкі Яўген Аляксандравіч (1868—1942) — гісторык рускай літаратуры, этнограф. Збіраў і даследаваў беларускі фальклор: «Матэрыялы для изучення творчэства і быта беларусов, [т.] 1 — Пословицы, поговорки, загадки». — М., 1898.

148. Насовіч Іван Іванавіч (1788—1877) — беларускі лексікограф, фалькларыст і этнограф. Аўтар «Слоўніка беларускай мовы» (1870). Выдаў «Зборнік беларускіх прыказак» (1867), зборнік «Беларускія песні» (1873) і інш.

149. Раманаў Еўдакім Раманавіч (1855—1922) — беларускі этнограф і фалькларыст, археолаг. Асноўная праца — «Беларускі зборнік» (вып. 1—9, Кіеў — Віцебск — Магілёў — Вільня, 1886—1912).

150. Шэйн Павел Васілевіч (1826—1900) — беларускі і рускі фалькларыст і этнограф. Выдаў зборнікі «Беларускія народныя песні» (1874), «Матэрыялы для вывучэння быту і мовы рускага насельніцтва Паўночна-Заходняга краю» (т. 1—3, 1887—1902) і інш.

151. Карскі Яўхім Фёдаравіч (1861—1931) — савецкі філолаг-славіст, заснавальнік беларускага мовазнаўства, філалогіі і фалькларыстыкі. Акадэмік (1916), правядзены член Інстытута беларускай культуры (1922), Чэшскай АН (1929). Асноўная праца — «Беларусы» (т. 1—3, вып. 1—7, 1903—1922).

152. Друкуецца паводле часопіса «Маладняк», 1928, № 4, дзе ўпершыню апублікаваны з заўвагаю ад рэдакцыі: «Рэдакцыя не згаджаецца з дадзенай аўтарам ацэнкай некаторых пісьменнікаў».

153. Каганец Карусь (Кастравіцкі Казімір Карлавіч; 1868 — 1948) — беларускі пісьменнік, мастак і скульптар.

154. Галубок (Голуб) Уладзіслаў Іосіфавіч (1882—1942) — беларускі савецкі акцёр, рэжысёр, драматург, мастак, тэатральны дзеяч. Народны артыст БССР (1928).

155. Гурло Алесь (Аляксандр Кацдратавіч; 1892—1938) — беларускі савецкі паэт.

156. «Родныя гоні» — грамадска-культурны і літаратурна-мастацкі ілюстраваны часопіс дэмакратычнага кірунку, які выдаваўся на беларускай мове ў Вільні з сакавіка да кастрычніка 1927 г.

157. «Маланка» — сатырычны ілюстраваны часопіс прагрэсіўнага кірунку, які выходзіў у Вільні з 15.1.1926 г. да 26.12.1928 г.

158. Жылка Уладзімір Адамавіч (1900—1933) — беларускі савецкі пісьменнік. Вучыўся на гісторыка-філалагічным факультэце Карлава універсітэта ў Празе (1923—1926).

159. Чорны Кузьма (Рамапоўскі Мікалай Карлавіч; 1900—1944) — беларускі савецкі пісьменнік.

160. Пушча Язэп (Плашчынскі Язэп Паўлавіч; 1902—1964) — беларускі савецкі паэт.

161. Пёманскі Япка (Пятровіч Іван Андрэевіч; 1890—1937) — беларускі савецкі пісьменнік, вучоны-эканаміст і грамадскі дзеяч. Акадэмік АН БССР (1928).

162. Зарэцкі Міхась (Касялкоў Міхаіл Яўхімавіч; 1901—1941) — беларускі савецкі пісьменнік.

163. Дудар Алесь (Дайлідовіч Аляксандр Аляксандравіч; 1904—1946) — беларускі савецкі паэт. У крытыцы выступаў пад псеўданімам «Годар Глыбоцкі».

164. «Беларуская літаратурна-мастацкая камуна» — аб'яднанне беларускіх савецкіх пісьменнікаў. Створана ў верасні 1927 г. у Мінску. Выдала 2 нумары часопіса «Росквіт». У красавіку 1928 г. самаліквідавалася.

165. Вазнясенскі Аляксандр Мікалаевіч (1888—1966) — рускі і беларускі савецкі літаратуразнавец. Доктар філалагічных навук (1944). У 1921—1930 гг. прафесар Беларускага дзяржаўнага універсітэта. Даследаваў беларускую літаратуру і тэатр.

166. Бярозка Юры (Георгій Сяргеевіч; 1905—1982) — рускі савецкі пісьменнік. У 1920-я гг. пісаў на-беларуску, выступаў як крытык.

167. Друкуецца паводле газеты «Савецкая Беларусь», 1925, № 5, 7 студзеня, дзе ўпершыню апублікаваны.

168. Самахвалаў Аляксандр Рыгоравіч — у 1920-я гг. сакратар ЦК ЛКСМБ.

169. Вальфсон Сямён Якаўлевіч (1894—1941) — беларускі савецкі філосаф. Акадэмік АН БССР (1928).

170. Друкуецца паводле газеты «Звязда», 1927, № 213, 23 кастрычніка, дзе ўпершыню апублікаваны.

171. У «Дзяніцы» (1918, № 37, 7 лістапада) было надрукавана апавяданне М. І. Гарэцкага «Знібеіць сэрца».

172. Травень — май.

173. Друкуецца паводле газеты «Звязда», 1927, № 231, 9 кастрычніка, № 233, 12 кастрычніка, дзе ўпершыню апублікаваны.

174. Ігнатоўскі Усевалад Макаравіч (1881—1931) — беларускі савецкі гісторык і грамадскі дзеяч. У 1921—1926 гг. нарком асветы БССР. З 1928 г. правадзейны член АН БССР, у 1929—1931 гг. — яе прэзідэнт.

175. А. Б. — крыптанім А. А. Бабарэкі.

176. Л. Трыер — псеўданім М. Лужаніна.

177. Музычная драма М. Чарота «На Купалле» была пастаўлена 20 лістапада 1921 г. Беларускаім дзяржаўным тэатрам. Надрукавана тады не была. Тэкст п'есы адпоўлены К. Пуроўскім і К. Кулаковым і апублікаваны ў часопісе «Полымя», 1982, № 2, с. 117—143.

178. Друкуецца паводле манаграфіі, выдадзенай у 1928 г. у Мінску.

179. Трус Паўлюк (Павел Адамавіч; 1904—1929) — беларускі савецкі паэт.

180. Падабед Язэп Тодаравіч. Нарадзіўся ў лістападзе 1905 г. у в. Ванікоўшчына Самахвалавіцкага раёна. Друкавацца пачаў у 1924 г. («Савецкая Беларусь», «Радавая рунь», «Беларускі піянер», «Маладняк» і інш.). Выступаў таксама пад псеўданімам «Аркадзь Чабор». У 1926 г. выдаў зборнік «Вершы». Быў старшынёй Калінінскай філіі «Маладняка», членам Полацкай філіі.

181. Пфляўмбаўм Яўгенія Эдгардаўна (н. 1907) — паэтэса.

182. Журба Янка (Івашып Іван Якаўлевіч; 1881—1964) — беларускі савецкі паэт.
183. У Магілёве філія «Маладняка» створана 15 лютага 1925 г. (ЦДАКР БССР. Ф. 256, воп. 1, адз. зах. 14, арк. 5).
184. У Мазыры філія створана 29 кастрычніка 1925 г. (ЦДАКР БССР. Ф. 256, воп. 1, адз. зах. 17, арк. 2).
185. Хурсік Сымон Аляксеевіч (1902—1972) — беларускі савецкі пісьменнік.
186. Бузук Пётр Анацасавіч (1891—1943) — беларускі савецкі мовазнавец. Доктар філалагічных навук (1924), з 1925 г. — прафесар БДУ.
187. Тут яўная апіска, бо «Узвышша» створана 26 мая 1926 г., як пра гэта М. Гарэцкі і ніша далей.
188. Тут, відаць, апіска ў даце, бо з'езд «Маладняка» адбыўся 25—27 лістапада 1925 г.
189. «Пробліск» («Пралетарска-сялянская беларуская літаратурная суполка») — аб'яднанне беларускіх савецкіх пісьменнікаў. Створана ў ліпені 1927 г. у Мінску. 28.1.1928 г. заявіла пра далучэнне да «Маладняка», а ў лістападзе 1928 г. увайшло ў Беларускаю асацыяцыю пралетарскіх пісьменнікаў і паэтаў (БелАПІ), створаючы на базе «Маладняка».
190. Бобрык Янка (Іван Іванавіч; 1905—1942) — беларускі савецкі паэт.
191. Звонак Алесь (Пётр Барысавіч; п. 1907) — беларускі савецкі паэт.
192. Плаўнік Ізраіль (1904 ці 1905—?) — паэт, брат З. Бядулі.
193. Туміловіч Янка (Іван Людвігавіч; 1905—1938) — беларускі савецкі паэт.
194. Хведаровіч Мікола (Чарнушэвіч Мікалай Фёдаравіч; 1904—1981) — беларускі савецкі паэт.
195. Відук — псеўданім Янкі Скрыгана (п. 1905).
196. Гл. с. 298 гэтага зборніка.
197. Шукайла Паўлюк (Павел Захаравіч; 1904—1937).
198. Бандарына Зіпаіда Аляксандраўна (1909—1959) — беларуская савецкая пісьменніца. Гл. таксама с. 265—266 гэтага зборніка.
199. Вішнеўская Наталля Вячаславаўна (п. 1907) — беларуская савецкая паэтэса.
200. Дарожны Сяргей (Серада Сяргей Міхайлавіч; 1909—1943) — беларускі савецкі паэт.
201. Маракоў Валерый Дзмітравіч (1909—1940) — беларускі савецкі паэт.
202. Хадыка Уладзімір Марцінавіч (1905—1940) — беларускі савецкі паэт.
203. Нікановіч Мікола (Мікалай Уладзіміравіч; 1902—1944) — беларускі савецкі пісьменнік.
204. Мурашка Рыгор Данілавіч (1902—1944) — беларускі савецкі пісьменнік.
205. Фамін Сяргей Уладзіміравіч (1906—1941?) — беларускі савецкі паэт.
206. Галавач Платон Рамапавіч (1903—1937) — беларускі савецкі пісьменнік і грамадскі дзеяч.

207. Мардвілка Аркадзь Пятровіч (п. 1904) — беларускі савецкі крытык і перакладчык.

208. Аляхновіч Мікола (Мікалай Мікаласвіч; 1903—1959) — беларускі савецкі крытык.

209. Баркоўскі Сцяпан Андрэвіч (1905—1966) — беларускі савецкі крытык, гісторык, этнограф і краязнавец. Скончыў педфак БДУ (1926). У 1926—1937 гг. працаваў у Інбелкульце, Інстытуце гісторыі АН БССР (у 1927—1930 гг. адначасова займаўся ў аспірантуры АН БССР). У 1956—1966 гг. у сектары этнаграфіі Інстытута мастацтвазнаўства, этнаграфіі і фальклору АН БССР. Аўтар даследавання «Першае Мая на Беларусі» (1927, 3-е выданне 1933).

210. Моркаўка Аркадзь Андрэвіч (1900—1957) — беларускі савецкі паэт.

211. Іл. Б.— Ілары Барашка.

212. Мазуркевіч Язэп Ігнатавіч. Нарадзіўся ў 1887 г. ва ўрочышчы «Надкрыжыкі» каля сяла Целякова Уздзенскай воласці Ігуменскага навета ў сям'і лесніка. Вучыўся ў Багушэвіцкай другакласнай школе. З 1904 г. настаўнічаў на Ігуменшчыне. У 1906—1915 гг.— у Навагрудскім павеце. Пасля — каля Баранавіч, у Саратаўскай губерні, на Случчыне. З 1924 г. быў выкладчыкам Віцебскай Савецка-партыйнай школы. Друкавацца пачаў у 1922 г. у «Савецкай Беларусі». Аўтар апавяданняў «Здзекі» [«Полымя», 1924, № 3 (11)], «Бранявік» («Маладняк», 1925, № 9), п'ес «Камсамолка Галя» (альманах «Пачатак». Віцебск, 1926, пад псеўданімам «Я. Цікавы»), «За калгас» (альманах «Рытмы будавання». Віцебск, 1930) і інш.

213. Базыленка Гапна Мартынаўна (1908—1980) — выкладчыца рускай мовы ў БДУ імя У. І. Леніна.

214. Баранавых (Баранаў) Сымон Якаўлевіч (1900—1942) — беларускі савецкі пісьменнік.

215. Бужан Хведар Сілавіч (1896—?). Скончыў Беларускі лесатэхнічны інстытут (1932, Гомель). Працаваў лесніком, аб'ездчыкам, памочнікам ляснічага, ляснічым на Бабруйшчыне. У гады Вялікай Айчыннай вайны працаваў начальнікам участка Маслянінскага леспрамгаса Новасібірскай вобласці, у трэсце «Новасіблес». З 1921 г. быў селькорам газеты «Беларуская вёска». У сярэдзіне 1920-х гадоў друкаваў вершы ў бабруйскіх выданнях (газета «Камуніст», альманах «Уздым»). У 1932 г. выдаў апавесць «Леснікі».

216. Салагуб Алесь Фсафілавіч (1906—1941) — беларускі паэт і літаратуразнавец.

217. Сямашка Сцяпан Пятровіч (1898—1965). У 1926—1929 гг. працаваў рэдактарам газеты «Чырвоная Полаччына», потым — у часопісе «Шляхі калектывізацыі», у газеце «Звязда». Друкаваўся пад псеўданімам «Сцяпан Чуткі». Аўтар кнігі апавяданняў «Пералом» (1932).

218. Хадкевіч Тарас Капстапцінавіч (1912—1975) — беларускі савецкі пісьменнік. Заслужаны работнік культуры БССР (1972).

219. Шушкевіч Станіслаў Пятровіч (п. 1908) — беларускі савецкі паэт.

220. Лявопны Юрка (Юркевіч Леанід Мікаласвіч; 1908—1943) — беларускі савецкі паэт.

221. Мікуліч Барыс Міхайлавіч (1912—1954) — беларускі савецкі пісьменнік.

222. Явар. Хв.— псеўданім Хвядоса Сяргеевіча Шышклера (1903—1942).

223. Маркава Настасся Паўлаўна. Нарадзілася 25 снежня 1906 г. у в. Хатоўні Журавіцкага раёна Магілёўскай акругі. Вучылася ў Магілёўскім педтэхнікуме. Вершы друкавала ў «Маладняку», у альманаху «Раніце» (Магілёў, 1929) і інш.

224. Гл. заўвагу 78.

225. Броўка Пятрусь (Пётр Усцінавіч; 1905—1980) — беларускі савецкі паэт і грамадскі дзеяч. Народны паэт БССР (1962). Акадэмік АН БССР (1966). Герой Сацыялістычнай Працы (1972). Заслужаны дзеяч навукі БССР (1975).

226. Апаньёў Паўлюк. Нарадзіўся ў 1907 г. Настаўнічаў, вучыўся ў БДУ. Друкаваўся ў Віцебскіх альманахах «Світанне» (1927), «Рытмы будавання» (1930). У 1932 г. выдаў зборнікі паэзіі «Героіка дзён» і «Рабочы пульс» (разам з А. Ушаковым).

227. Люгоўскі Браніслаў. Нарадзіўся ў 1908 г. Працаваў токарам на Віцебскім заводзе «Чырвоны металіст». Друкаваўся з 1926 г. У альманаху «Рытмы будавання» (Віцебск, 1930) апублікаваў паэму «На рыштаванні».

228. Катановіч Ахрэм Як. Нарадзіўся 18 мая 1904 г. у в. Зайрудзь Аршанскага раёна. У 1915—1920 гг. батрачыў. З 1922 г. вучыўся ў Віцебскім педтэхнікуме. Быў членам Віцебскай філіі «Маладняка». Друкаваў вершы ў газеце «Заря Запада».

229. Беларуская сялянска-рабочая грамада — масавая легальная рэвалюцыйна-дэмакратычная арганізацыя ў Заходняй Беларусі ў 1925—1927 гг.

230. Гараўскі Вільгельм. Нарадзіўся ў 1908 г. на Барысаўшчыне. Скопчыў польскі педтэхнікум у Мінску. Настаўнічаў. Пісаў апавяданні.

231. Губарэвіч Кастусь (Капстапцін Лявонавіч; н. 1907) — беларускі савецкі драматург. Заслужаны дзеяч мастацтва БССР (1966).

232. Гушчар — псеўданім Жыткевіча Зміцера Максімавіча (1904—1955). Працаваў сакратаром газеты «Віцебскі пралетары». Пісаў вершы і апавяданні. Друкаваўся з 1924 г. у газеце «Савецкая Беларусь». Публікаваўся ў газеце «Чырвоная Полаччына», віцебскім альманаху «Світанне» (1927) і інш.

233. Гл. заўвагу 100.

234. Гарбацэвіч Васіль Савіч (п. 1893) — беларускі савецкі драматург і педагог. Заслужаны настаўнік БССР (1947).

235. Піліпенка Сяргей Уладзіміравіч (1891—1943) — украінскі савецкі пісьменнік. Перакладаў на ўкраінскую мову творы Я. Купалы, Я. Коласа, З. Бядулі, Ц. Гартнага, М. Чарота і інш.

236. М. Грашч.— псеўданім Грашчанкі Макара Іванаві-

ча. Нарадзіўся ў 1905 г. Пастаўнічаў. Быў кіраўніком Гомельскай філіі «Маладняка».

237. А. М — ка — крыптаім А. П. Мардвілкі.

238. А. Лясны — псеўданім А. П. Мардвілкі.

239. С. Дробуш — псеўданім Ю. П. Гаўрука.

240. Т. Глыбоцкі — псеўданім Дайлідовіча Аляксандра Аляксандравіча (Алесея Дудара; 1904—1946), пад якім ён выступаў у крытыцы і выдаў зборнік артыкулаў «Пра літаратурныя справы» (1928).

241. Міхась Лынькоў нарадзіўся ў в. Зазыбы Лёзненскага р-на Віцебскай вобл.

242. Стрэшняму (абласное) — дваюрадпаму.

Пісьмы

243. Ліст М. І. Гарэцкага ў рэдакцыю газеты «Наша ніва» друкуецца ўпершыню паводле аўтографу, які зберагаецца ў Рукапісным адзеле Цэнтральнай бібліятэкі Акадэміі навук Літоўскай ССР у Вільнюсе. Фонд 21, справа 149, арк. 1. Там зберагаецца і ліст М. І. Гарэцкага ад 16 чэрвеня 1913 г. Выяўлены І. У. Саламевічам.

244. Друкуецца ўпершыню паводле аўтографу, які зберагаецца ў Цэнтральным дзяржаўным архіве Кастрычніцкай рэвалюцыі і сацыялістычнага будаўніцтва БССР у Мінску. Ф. 4, вопіс 1, справа 19, арк. 38. Выяўлены В. У. Скалабанам.

245. Друкуюцца ўпершыню паводле аўтографу, якія зберагаюцца ў Архіве Акадэміі навук ССР у Лепінградзе. Ф. 292, воп. 2, адз. зах. 37, арк. 1—5. Выяўлены І. У. Саламевічам.

246. Владимир П. В. Доктор Франциск Скорина. Его переводы, печатные издания и язык (1888).

247. Чачот Ян (1796—1847) — беларускі і польскі паэт, фалькларыст. Сабраў і апублікаваў у 6-ці зборніках (у перакладзе па-польску і ў арыгінале) каля 1000 беларускіх народных песень.

248. Пацей Іпацій (1541—1613) — дзяржаўны, палітычны і царкоўны дзеяч Вялікага княства Літоўскага. Аўтар палемічных твораў па польскай і беларускай мовах, накіраваных супраць абаронцаў праваслаўя.

249. Зязюля Андрэй (Астрамовіч Аляксандр Сцяпанавіч; 1878—1921) — беларускі клерыкальны паэт.

250. Зямкевіч Рамуальд Аляксандравіч (1881—1943 ці 1944) — беларускі бібліяфіл, бібліёграф, публіцыст і гісторык беларускай літаратуры.

251. Даўгяла Дзмітрый Іванавіч (1868—1942) — беларускі савецкі гісторык, археограф, крыніцазнаўца.

252. Рэцэнзія ў «Полымі» падпісана «Дорндорф», што па-нямецку азначае «Вясковае калючка».

253. У Германіі выйшла кніжка Я. Ф. Карскага «Geschichte der weistrussischen Volksdichtung und Literatur. Slavischer Grundriss. Berlin und Leipzig, 1926.

254. Друкуюцца ўпершыню паводле рукапісаў, якія зберагаюцца ў Аддзеле рэдкіх кніг і рукапісаў Фундаментальнай бібліятэкі імя Якуба Коласа Акадэміі навук БССР. Ф. 7, вон. 1, адз. зах. 45; ф. 7, вон. 2, адз. зах. 34.

У сям'і Лёню Гарэцкага звалі Лёня. У пісьмах бацькі яго імя так найчасцей і перадаецца. Але транляюцца і напісанні праз «ё» — Лёня. Тут ва ўсіх вышадках імя Леаніда Гарэцкага перадаем праз «ё».

255. Гурьк — Гаўрыла Іванавіч Гарэцкі, брат М. І. Гарэцкага.

256. Ліст адрасаваны бацькам у Багацькаўку.

257. Вяцкі сусед М. Гарэцкага.

258. Гапначка — сястра пісьменніка, якая трагічна загінула ў Маскве ў верасні 1922 г. Гл. заўвагу 9.

259. Гаворка пра ўзрыў у лабараторыі, дзе працавала Леаніла Усцінаўна — жонка М. Гарэцкага.

260. «Сямейная кропіка» — «Камароўская хроніка».

261. Гл. заўвагу 81.

262. Старэйшы брат М. Гарэцкага Іван (1889—1939).

263. Старэйшы сын Гаўрылы Іванавіча Гарэцкага. Гл. заўвагу 79.

264. Герой аднайменнай п'есы М. Гарэцкага.

265. Герой задуманага пісьменнікам твора, які не быў напісаны.

266. Пляменніца М. Гарэцкага, дачка яго старэйшага брата Івана.

267. У «Камароўскай хроніцы» жонка М. Гарэцкага Леаніла Усцінаўна паслужыла прататыпам гераіні Ласкі (яна ж — Міла, Лёля).

268. Крушняю М. Гарэцкі называе Вольшу ў Магілёўскай вобласці, дзе ён вучыўся, а Цоркамі — Горы-Горкі.

269. «Беларусь калгасная» — штомесячны літаратурна-мастацкі часопіс, які выдаваўся ў Мінску ў 1932 г. Аб'яднаннем пралетарска-калгасных пісьменнікаў Беларусі. Выйшла 8 нумароў.

270. Газета «Літаратура і мастацтва» пачала выходзіць у Мінску з 26 лютага 1932 г.

271. Лявон — герой «Камароўскай хронікі». Прататып яго — сам М. Гарэцкі. Крутагорскам у «Камароўскай хроніцы» названа Вятка.

272. На наштоўцы М. Гарэцкі так напісаў адрас: Беларуска ССР, г. Мінск, Заславская ўлица, д. 5, кв. 1 Леопольде Устиновне Горе-Горецкой і свой адваротны: От Левониуса Задумекуса г. Крутогорск, ул. Свободы, 109, кв. 4.

273. У «Маладняку», 1928, № 4 друкаваўся артыкул М. Гарэцкага «Беларуская літаратура пасля «Нашае півы». Гл. с. 193—209 гэтага зборніка.

274. Мінін Сяргей Канстанцінавіч (1882—1962) — удзельнік рэвалюцыйнага руху ў Расіі.

275. Гл. заўвагу 126.

276. Мясцовае багацькаўскае: яшчэ ў горадзе.

277. Пясочня — г. Кіраў цяперашняй Калужскай вобл.

278. У. І. Пічэта.

279. Камсод — камітэт садзеяння.
280. Садовыя ягады — ірга.
281. Жолка Парфіра Гарэцкага — Максімавага брата.
282. Гэты сказ данісаў Лёня Гарэцкі.
283. Домна і Таццяна — сёстры Анісці Гарэцкай.
284. Галя і Клаўдзя — пляменніцы М. Гарэцкага, дачкі яго брата Івана.
285. Ганка — дваюрадная сястра М. Гарэцкага Агата Раманцэвіч.
286. Гл. заўвагу 131.
287. Гаворка пра сястру Л. М. Гарэцкага Галіну Максімаўну.

Янка Саламевіч

З М Е С Т

Ад складальнікаў 3

Успаміны

<i>Гарэцкі Гайрыла. Слова пра брата і настаўніка</i>	6
<i>Гарэцкая Галіна. Наша сям'я</i>	21
<i>Гарэцкі Парфір. Помню брата</i>	59
<i>Чарняўская-Гарэцкая Леаніла. Як складалася кніжка народных песень</i>	61
<i>Сухі Андрэй. З юначых гадоў</i>	63
<i>Ганчарык Міхась. Даўняе, роднае</i>	66
<i>Вечар Алесь. Настаўнік з майстэрні слова</i>	71
<i>Гайрук Юрка. Сустэчы ў Горках і Мінску</i>	75
<i>Маслоўская Вера. На настаўніцкіх курсах у Вільні</i>	80
<i>Кулакоў Кузьма. На рабфаку універсітэта</i>	82
<i>Улашчык Мікола. Згадка</i>	85
<i>Пецюкевіч Мар'ян. З тых далёкіх часоў</i>	87
<i>Янкоўскі Антон. З віленскіх спатканняў</i>	89
<i>Якімовіч Алесь. Настаўнік і сябар маладых</i>	91
<i>Трагубаў Якаў. Пра Максіма Іванавіча Гарэцкага</i>	95
<i>Лзгур Заір. Водевет дабрыні і розуму</i>	96

Слова пра пісьменніка і яго творчасць

<i>Пшыркоў Юльян. Максім Гарэцкі і яго раман «Віленскія камунары»</i>	106
<i>Брыль Янка. Пасля лемаптара</i>	113
<i>Павуменка Іван. Адно апавяданне</i>	122
<i>Адамовіч Алесь. З кнігі «Браму скарбаў сваіх адчыняю...»</i>	124
<i>Бугаёў Дзмітрый. З вялікай творчай аддачай</i>	130
<i>Лужанін Максім. Лёс пісьменніка і твора</i>	140
<i>Лойка Алег. Максім Гарэцкі</i>	144
<i>Мушынскі Міхась. Талент шматгранны, самабытны</i>	150

<i>Сачанка Барыс. Другое нараджэнне</i>	160
<i>Стральцоў Міхась. Чалавек з Малой Багацькаўкі</i>	165
<i>Чыгрын Іван. Максім Гарэцкі і фальклор</i>	179

Са спадчыны Максіма Гарэцкага

Наш тэатр	184
Беларуская літаратура пасля «Нашае півы»	193
«Маладняк»	210
Якуб Колас пасля Кастрычніка	214
Творчасць Міхася Чарота	221
«Маладняк» за пяць гадоў. 1923—1928	231

Пісьмы

Пісьмы Максіма Гарэцкага	300
Леанід Гарэцкі. З франтавых лістоў (1941—1944)	333

Бібліяграфічны паказальнік і каментарыі

Бібліяграфічны паказальнік твораў Максіма Гарэцкага і літаратуры пра яго	342
Каментарыі	348

Максім Гарэцкі: Успаміны, артыкулы, да-
М 15 кументы/[Склад. А. С. Ліс, І. У. Саламевіч;
Бібліягр. наказ. і камент. І. У. Саламеві-
ча].— Мн.: Маст. літ., 1984.— 366 с., 8 л. іл.
У пер.: 1 р. 90 к.

Друкуюцца ўспаміны людзей, якія асабіста ведалі кла-
сіка беларускай літаратуры Максіма Гарэцкага, працавалі
ці сустракаліся з ім у розныя гады яго жыцця.

Значнае месца ў зборніку займаюць дакументы, бія-
графічныя матэрыялы, лісты і літаратурна-крытычныя
артыкулы Максіма Гарэцкага, а таксама бібліяграфічны
спіс друкаваных твораў і артыкулаў даследчыкаў яго
творчасці.

М $\frac{4603010202-053}{M302(05)-84}$ 95—83

ББК 83.3Бсл7

Составители
АРСЕНЬ СЕРГЕЕВИЧ ЛИС
ИВАН ВЛАДИМИРОВИЧ СОЛОМЕВИЧ

МАКСИМ ГОРЕЦКИЙ

*Воспоминания,
статьи, документы*

Минск, издательство «Мастацкая літаратура»
На белорусском языке

*Рэдактар А. С. Разанаў
Мастак В. П. Масцераў
Мастацкі рэдактар А. І. Труханова
Тэхнічны рэдактар Т. М. Сокал
Карэктар Т. М. Собалева*

ІБ № 1797

Зладзена ў набор 18.04.83. Папн. да друку 26.01.84.
ЛТ 05511. Фармат 84×100¹/₃₂. Папера друк. № 1.
Гарнітура звычайная новая. Высокі друк. Ум. друк.
арк. 17,94+0,78 укл. Ум. фарб.-адб. 19,94. Ул.-выд. арк.
18,74. Тыраж 3000 экз. Зак. 3537. Цана 1 р. 90 к.

Выдавецтва «Мастацкая літаратура» Дзяржаўнага ка-
мітэта БССР па справах выдавецтваў, паліграфіі і
кніжнага гандлю. 220600, Мінск, праспект Машэ-
рава, 11.

Мінскі ордэна Працоўнага Чырвонага Сцяга паліграф-
камбінат МВПА імя Я. Коласа. 220005, Мінск, Чырво-
ная, 23.